
УСТУПНАЕ СЛОВА 


Вядома, загаловак гэтай кнігі не можа не 
выклікаць пэўнага здзіўлення ў чытачоў. I сап- 
раўды, дзяржава бепаруская. а назву мае 
пітоўскую. Тым больш што ў гістарычнай на- 
вуцы ўмацавалася сцеерджанне, што Вялікае 
княртва Літоўскае ( ВКЛ) было літоўскай 
дзяржавай у сучасным значэпні гэтага слова, 
што яго ўтварэнне пачалося з заваявання 
літоўскім князем Міндоўгам у сярэдзіне 
XIII ст. шэрагу беларускіх земпяў, і ў першую 
чаргу так званай Чорнай Русі з гарадамі На- 
ваградкам, Ваўкавыскам, Слонімам, Гародняй 
і інш. 1 Здавалася 6, што такое рэдкае ў наву- 
цы адзінадушша трымаецца на бясспрэчных 
гістарычных сведчаннях. Апе яшчэ ў свой час 
было зазначана, што «у верагодных крыніцах 
не дайшло да нас ніякіх звестак аб пакарэмні 
Літвой гэтага ўчастка» 2 . 3 таго часу прай- 
шло звыш ІООгадоў, алеў даследчыкаў не з 'яві- 
лася ніводнаіі крыніцы, якая б пацвярджала 
літоўскае заваяванне якой-небудзь беларускай 
зямлі 3 . 

Нават У. Пашута ў сваёй вялізнай працы 
аб утварэнні Літоўскай дзяржавы, дзе мож- 
на было б чакаць дэ талёвага разгзяду гэтага 
гістарычнага факта, гаворыць аб Ы як бы 
мімаходзь: «У Чорнай Русі, якой Мінооўг ава- 




лодаўу 40-х гадах XIII ст., вытрыстаўшы для 
рускай зямлі вынікі мангольскага нашэсця, кня - 
жьіўяго сын Войшалк» 4 . 1 ўсё ж... гэтьі дас- 
ледчык, кнігаякога садэейнічала яшчэ больша- 
му ўмацаванню ў нашай гістарыяграфіі сцвер- 
джання аб літоўскім заваяванні Беларусі, 
відаць, не быў упэўненым у правільнасці гэтсі- 
га і іншых сваіх тэзісаў, звязаных з утварэн- 
нем і далейшай гісторыяй ВКЛ, калі палічыў 
патрэбным адзначыць: «Далейшыя поспехі на- 
шай наеукі, магчыма, прывядуць да перагляду 
прапанаваных тут аргументаў і вывадаў. Чым 
хутчэй гэта адбудзецца, тымлеты» 5 . Так, пе- 
рагляд натрэбны. Сучасная гістарычная наву- 
ка не можа мірыцца з бяздоказнымі сцверд- 
жаннямі, таму пытанне аб утварэнні ВКЛ і 
яго далейшай гісторыі павінна быць прыведзе- 
на ў адпаведнасць з гістарычнымі сведчаннямі. 


Мікола Ермаловіч 

ПСТОРЫЯ ПЫТАННЯ 


Часцей за ўсё тэндэнцыйна скажаецца пачатковая гісторыя 
той ці іншай дзяржавы. Так здарылася і з гісторыяй ВКЛ, пер- 
шыя старонкі якой да непазнавальнасці зацемнены міфам аб 
літоўскім заваяванні Беларусі. Ён мае даўнюю гісторыю. Яго 
ўзнікненнеадносіцца да XVI ст., калі ішла абвостраная бараць- 
ба Маскоўскай дзяржавы за беларускія і ўкраінскія землі, якія 
знаходзіліся ў той час у складзе ВКЛ. Тады была выкарыстана 
не толькі вайсковая сіда, але і ідэалагічныя сродкі барацьбы. 
Патрэбна было аб^рунтаваць законныя правы Рускай дзяр- 
жавы на Беларусь і Украіну. Гэта і было адной з мэт літара- 
турна-публіцыстычнага твора «Сказанне о князьях владнмнр- 
скнх», які з’явіўся ў першай трэці XVI ст. Дзеля гэтага ў яго і 
быў уключаны раздзел «Родословне лнтовскнх князей», змест 
якога коратка зводзіцца да наступнага. 

Ратуючыся ад татарскага пагрому Батыя, нейкі Віцянсц. які 
нібыта быў родам са смаленскіх князёў, уцёк у Жамойць (так 
тут называецца Літва), пасяліўся там і ажаніўся з дачкой бор- 
тніка. Праз трыццаць гадоў ён быў забіты перуном. Пасля гэ- 
тага жонку Віцянца забраў ягоны раб конюх Гегіменік. I вось 
у хуткім часе маскоўскі князь Юрый Данілавіч паслаў гэтага 
Гегіменіка «на Волоскую землю н на Кневьскую (г.зн. на Ук- 
раіну) м на обь сю страну Меньска (г.зн. Беларусь)» браць з іх 
царскія даніны. Гегіменік, «мужь храбр зело н велнка разума», 
беручы даніну, назбіраў шматбагацця, пачаў валодаць многімі 
землямі і дзякуючы нязгодам і міжусобіцам паміжрускімі кня- 
зямі стаўпершым вялікім літоўскім князем 6 . Палітычная мэта 
гэтай выдуманай гісторыі пра літоўскіх князёў Віценя і Гедзі- 
міна была ясная: літоўскія князі, выкарыстаўшы цяжкі для Русі 
час. самаўпраўна прысвоілі сабе беларускія і ўкраінскія землі і 

цяпер павінны вярнуць іх законным гаспадарам — маскоўскім 
князям. 

Зразумела. што ў ВКЛ усё гэта не магло застацца без адка- 
зу. Тым больш што ў 1561 г. гзта дзяржава ўступіла ў ЛІвонс- 
кую вайну. і пагроза страты беларускіх земляў стала рэаль- 
насцю: у пачатку 1563 г. войскі Івана Грознага занялі Полацк. 
У гэты крытычны момант і з’явіліся летапісы, якія ў сучаснай 
навуцы прынята называць беларуска-літоўскімі, бо ў іх, як 
лічыў М.М. Улашчык, выкладаецца гісторыя ВКЛ і напісаны 
яны на беларускай мове. Менавіта яны і пазней створаная ў 
значнай меры на іх аснове «Хроніка» польскага гісторыка 
М. Стрыйкоўскага побач з іншым павінны былі даказаць гіста- 
рычныя правы ВКЛ на беларускія землі, у тым ліку і на По- 
лацк. заняты ў той час рускімі войскамі. Захоп літоўскімі кня- 
зямі беларускіх земляў гэтыя летапісы і «Хроніка» Стрыйкоў- 
скага. як і «Сказанне о князьях владнмнрскнх», таксама адно- 
сяць да часу нашэсця Батыя, толькі прыпісваюць гэта іншым 
асобам, а менавіта жамойцкім князям. Чаму гэта так, стане 
зразумелым, калі прыгадаць, што апошнія ў той час апынулі- 
ся ў больш выгадным становішчы. У выніку Грунвальдскай 
перамогі (1410) спыніліся напады нямецкіх крыжакоў на Жа- 
мойць (заходняя частка сучаснай Літвы). У той жа час шматлі- 
кія войны, якія вяліся ў XV — XVI стст. паміж ВКЛ і Маскоў- 
скай дзяржавай, адбываліся на беларускіх землях, што аслаб- 
ляла ў дзяржаве пазіцыі іх феадалаў. Жамойцкія магнаты, ад- 
чуўшы сваю сілу, сталі прэтэндаваць на першынство ў дзяр- 
жаве і таму імкнуліся прыпісаць сабе і заслугу ў яе стварэнні. 
Вялікую ролю ў падрыхтоўцы «Хронікі» Стрыйкоўскага адыг- 
раў біскуп Гедройц — ідэолаг жамойцкай нацыянальнай 
партыі ў другой палове XVI ст. Ён забяспечыў Стрыйкоўска- 
га шматлікімі і, відаць, тэндэнцыйна адрэдагаванымі ім лета- 
пісамі. Гедройц і фінансаваў выданне «Хронікі» ў Кёнігсбергу 
у 1582 г. 

Таму не дзіўна, што, паводле некаторых летапісаў і 
«Хронікі» Стрыйкоўскага, менавіта вялікі князь жамойцкі 
Мантвіл, убачыўшы, што ўвыніку нашэсця Батыя рускія землі 
спустошаны і князі рускія разагнаны, даў войска свайму сыну 
Ердзвілу, і той, перайшоўшы Вяллю, а пасля і Нёман, знай- 
шоу гару прыгожую і заснаваў на ёй горад, назваўшы яго Но- 

вагародкам і зрабіўшы яго сваёй сталіцаю (ужо адно тое, што 
жамойцкі князь даў створанаму ім гораду славянскую назву, 
сведчыць аб выдуманасці гэтай падзеі). Пасля гэтак жа сама 
ўзнавіў іншыя гарады, разбураныя Батыем 7 . 

Аўтары летапісаў і Стрыйкоўскі да непазнавальнасці заб- 
лыталі гісторыю, паперастаўлялі падзеі, перайменавалі гіста- 
рычных асоб, а то і проста рабілі падлог. У гэтых адносінах 
характэрная перадача падзей, якія нібыта прывялі да завая- 
вання Літвой Полацка. Тут засталіся некаторыя дэталі, якія 
даюць магчымасць аднавіць гістарычную праўду. У Іпаць- 
еўскім летапісе пад 1162 і 1167 гг. апавядаецца пра міжусоб- 
ную барацьбу полацкіх і менскіх князёў. У 1 1 62 г. полацкі князь 
Рагвалод пайшоў на аднаго з менскіх князёў Валадара Глеба- 
віча. Апошні, ухіліўшыся ад бою днём, ноччу наступіў са сваім 
войскам, набраным з «літвы», на палачан і разбіў іх пад Га- 
радком. Паражэнне было страшэнным, і Рагвалод пабаяўся 
варочацца назад у Полацк. Палачане ўзялі сабе новога князя 
Усяслава Васількавіча. У 1167 г. ужо сам Валадар Глебавіч 
пайшоў на Полацк і перамог палачан. Усяслаў Васількавіч уцёк 
з Полацка ў Віцебск, а Валадар Глебавіч стаў на кароткі час 
полацкім князем. пакуль не быў разбіты на Дзвіне 8 . 

Для аўтараў летапісаў гэтыя падзеі і з’явіліся вельмі зруч- 
нымі для апрацоўкі іх у патрэбным кірунку. У іх падзеі 1 162 і 
1 167 гг. аб’яднаны ў адно, Валадар Глебавіч, названы Мінгай- 
лам — сынам жамойцкага князя Ердзвіла, які быццам бы кня- 
жыў у Новагародку. Дык вось нібыта пасля смсрці бацькі 
Мінгайла, разбіўшы палачан пад Гарадком. захапіў Полацк і 
стаў адначасова вялікім князем полацкім і новагародскім. Пас- 
ля яго смерці засталіся два сыны, адзін з якіх. Гінгвіл, стаў 
быццам бы княжыць у Полацку. Ён. ажаніушыся з цвярской 
князёўнай Марыяй, прыняў хрысціянства. Пасля яго смерці ў 
Полацку княжыў яго сын Барыс, які заснаваў горад Барысаў і 
пабудаваў у Полацку царкву святой Сафіі’’ . Каб зрабіць гэтыя 
звесткі яшчэ больш пераканаўчымі, Стрыйкоўскі ў сваёй «Хро- 
ніцы» сцвярджаў, што на свае вочы бачыў недалёка ад Полац- 
ка Барысаў камень, на якім было напісана: «Помогн Господн 
рабу твоему Борнсу, сыну Гннгвнлову» 10 . Няма чаго казаць, 
што ўсё гэта выдумка. Барысавага каменя з такім надпісам 
ніколі не існавала і не магло існаваць, бо поланкі князь Барыс 




10 


БЕЛАРУСКАЯ ДЗЯРЖАВА 


быў сынам славутага Усяслава Чарадзея. I наогул, полацкія 
князі не маглі паходзіць ад жамойцкіх, бо княжылі задоўга да 
апошніх. Гаворка тут можа ісці пра адваротнае — пра паход- 
жанне князёў Літвы ад полацкіх, што мае пад сабой, як мы 
ўбачым далей, рэальныя падставы. 

Пра тое, як фальсіфікаваў Стрыйкоўскі гісторыю ў кірунку 
перабольшвання літоўскай сілы і небяспекі, яскрава сведчыць 
такі факт, прыведзены ў свой час М. Дашкевічам. Рускі летапіс 
пад 1089 і 1 103 гг. паведамляў, што на рускую зямлю напалі 
«прузн», г.зн. саранча. Пад пяром польскага храніста XV ст. 
Я. Длугаша «прузн» ператварыліся ў прусаў, адно з балцкіх 
плямёнаў. Стрыйкоўскі ж, беручы гэта месца ў Длугаша, да 
прусаў дадаў яшчэ літоўцаў і яцвягаў. Так былі ўнесены ў «Хро- 
ніку» прыдуманыя напады прусаў, літоўцаў і яцвягаў на рус- 
кую зямлю' '. 

Такім чынам, у XVI ст. у Маскоўскай дзяржаве і ў ВКЛ уз- 
нікла версія пра заваяванне Беларусі Літвой. Толькі ў «Сказа- 
ннн о князьях владнмнрскнх» даводзілася, што літоўскі князь 
Гегіменік прысвоіў беларускія і украінскія землі пасля дару- 
чэння яму маскоўскім князем сабраць з іх даніну дпя сябе, а 
беларуска-літоўскія летапісы і «Хроніка» Стрыйкоўскага 
сцвярджалі, што жамойцкія князі па сваёй ініцыятыве ўзялі пад 
апеку беларускія землі, спустошаныя татарамі. Кожны з гэтых 
варыянтаў, як мы бычылі, адпавядаў палітычным мэтам вара- 
гуючых дзяржаў. У далейшым гістарычная навука высветлі- 
ла. што не існавала ніякіх ні Мантвіла, ні Ердзвіла, ні Мінгай- 
лы. ні Гінгвіла. Аднак міф пра заваяванне Беларусі Літвой за- 
стаўся. На месца іх былі знойдзены іншыя кандыдаты на ролю 
заваёўнікаў, у прыватнасці Міндоўг, які па сённяшні дзень фігу- 
руе ў гэтай ролі. 

Жывучасць версіі пра літоўскае заваяванне Беларусі тлу- 
мачыцца тым, што яна была выкарыстана рускай дакастрыч- 
ніцкай гістарыяграфіяй з мэтай пацвярджэння рэакцыйнага 
тэзіса пра выратавальнае значэнне для Расійскай імперыі са- 
мадзяржаўя. Афіцыйныя гісторыкі і сканструявалі схему, па- 
волле якой Расія ў выніку заняпаду самадзяржаўя слабела, а 
Літва нібыта ў выніку зараджэння ў ёй моцнай манархічнай 
улады Міндоўга мацнела і таму яна стала для Рускай дзяржа- 
вы такім жа страшным ворагам з захаду, як татары з усходу 



НОВАГАРОДСКІ ПЕРЫЯД 


II 


В. Тацішчаў казаў: «Тогда та- 
тары, нашед, всем обладалн, 
лнтовцы бывшую под влас- 
тню многую часть государ- 
ства отторгнулн» 12 . Тое ж са- 
мае паўтарыў і С. Салаўёў: 
«Русь находнлась между дву- 
мя страшнымн врагамн: тата- 
рамн с востока н Лнтвой с за- 
пада» 13 . Гэта сцвярджалі і 
іншыя гісторыкі XIX ст. Не 
дзіўна таму, што ў дакастрыч- 
ніцкай гістарыяграфіі тэзіс 
пра літоўскае заваяванне стаў 
догмай. 

I ў савецкай гістарыяграфіі 
пытанне ўтварэння ВКЛ так- 
сама не атрымала дэталёвага 
асвятлення. Таму ў падручні- 
ках і працах па гісторыі літоўскае заваяванне Беларусі прыма- 
лася безагаворачна як нешта добра вядомае. Пра гэта свед- 
чыць і кніга У. Пашуты «Образованне Лнтовского государ- 
ства» (1959), а таксама адпаведныя артыкулы «Советской нс- 
торнческой энцнклопеднн» і іншыя выданні. Вось характэр- 
нае для гістрычнай навукі тлумачэнне прычын літоўскага за- 
ваявання Беларусі і ўтварэння Літоўскай дзяржавы: «Літоўс- 
кія князі са сваімі дружынамі, карыстаючыся феадальнай раз- 
дробленасцю заходніх земляў Русі і Польшчы. часта ўрывалі- 
ся ў іх прасторы. Уварванне літоўцаў у заходнія землі Русі ста- 
ла асабліва частым з другой паловы XII ст. У 20-х гадах XIII ст. 
дружыны літоўскіх князёў гаспадарылі ў Полацкай зямлі, на- 
падаючы адсюль на паўднёвыя ўскраіны Смаленскага княства 
і Чарнігаўшчыну. Літоўскія князі, скарыстаўшы цяжкую ба- 
рацьбу рускага народа з татара-манголамі на ўсходзе і ня- 
мецкімі агрэсарамі на захадзе, сталі падначальваць сваёй уладзе 
землі заходняй Русі. Адзін з літоўскіх князёў. Міндоўг, падна- 
чаліў сабе другіх князёў Літвы і захапіў землі па верхнім ця- 
чэнні Нёмана. Гэтым быў пакладзены пачатак стварэнню 
Літоўскай дзяржавы. Утварэнне яе вызначалася інтарэсамі 

літоўскіх феадалаў, якія хацелі ўмацаваць сваё панаванне над 
літоўскім сялянствам і ўсталяваць сваю ўладу ў суседніх зем- 
лях Русі» 14 . 

Такім чынам, тут вызначаны наступныя моманты захопу 
літоўскімі феадаламі беларускіх земляў: раздробленасць бела- 
рускіх земляў і, як вынік гэтага, іх слабасць; частыя літоўскія 
набегі на беларускія і суседнія рускія землі; барацьба рускіх 
земляў з татара-манголамі і нямецкімі агрэсарамі як фактар, 
які аблегчыў заваяванне беларускіх земляў літоўскімі феада- 
ламі; захоп Міндоўгам беларускіх земляў па верхнім Нёмане 
як пачатак утварэння Літоўскай дзяржавы; утварэнне яе выз- 
началася інтарэсамі літоўскіх феадалаў. 


ЦІ ТОЛЬКІ РАЗДРОБЛЕНАСЦЬ I СЛАБАСЦЬ? 

Раздробленымі, загразлымі ў міжусобіцах і слабымі пака- 
заны ў даследаваннях і падручніках па гісторыі беларускія землі 
XII— XIII стст. Яны быццам бы спыніліся ў сваім развіцці і 
толькі чакалі, калі хто-небудзь іх заваюе і збярэ ў адзінае цэ- 
лае, што нібыта і зрабіла Літва, дзе ў выніку развіцця феада- 
лізму ўтварылася дзяржаўная ўлада, абапіраючыся на якую 
літоўскія феадалы прыгняталі сваіх сялян і заваёўвалі чужыя 
землі. Чаму не магла ўтварыцца дзяржава на беларускіх зем- 
лях, дзе феадалізм узнік на некалькі стагоддзяў раней, чым у 
Літве, і як абыходзіліся беларускія феадалы без дзяржаўнай 
улады, на гэтыя, як і на іншыя падобныя, пытанні гісторыкі 
чамусьці адказу не давалі. 

Такі погляд на беларускія землі таго часу вынікае з пашы- 
ранай у гістарычнай навуцы догмы, паводле якой аб’яднанне 
Беларусі і ўтварэнне беларускай народнасці і культуры адбы- 
валася ў XIV — XVI стст. пасля так званага літоўскага завая- 
вання Беларусі 15 . У сапраўднасці ж усё было інакш. Працэс 
збірання паасобных гістарычных абласцей Беларусі ў адзінае 
цэлае і ўтварэнне беларускай народнасці і культуры пачаўся 
раней XIV ст. Як адзначыў акадэмік Б.Д. Грэкаў, распад Кіеў- 
скай дзяржавы — перш за ўсё вынік росту асобных яго састаў- 
ных частак, кожная з якіх стала праводзіць сваю ўласную палі- 
тыку. маючы на ўвазе ўласныя мэты. 16 

Першапачатковым ядром фарміравання тэрыторыі Бела- 
русі была Полацкая зямля. Як сведчаць навуковыя даследа- 
ванні, Полацкае княства, якое жыло «сваім асобным жыццём 
з першага свайго з’яўлення на гістарычнай сцэне» 17 , было «най- 
больш самастойнай палітычнай адзінкай Старажытнай Русі» 18 . 
Размешчаная на скрыжаванні важнейшых гандлёвых шляхоў і 
аб’яднаная імі, Полаччына эканамічна ўмацавалася і абагна- 
ла ў сваім развіцці некаторыя іншыя землі Кіеўскай Русі' 9 . У 
адрозненне ад усіх іх яна мела сваю княскую дынастыю Ізяс- 
лавічаў. У ёй склалася багатая арыгінальная культура 20 . 

Як адзначыў Л. Аляксееў, феадальны клас Полаччыны «ра- 
ней за феадалаў іншых земляў пачаў пашыраць сваю аблас- 
ную тэрыторыю» 21 . Вось чаму Полацкае княства, якое ўзнікла 
ў IX — X стст. на невялікай тэрыторыі па Заходняй Дзвіне ў 
раёне ракі Палаты 23 , ужо к канцу XI ст. «ахоплівала большую 
частку сучаснай Беларусі. Яно ляжала ў асноўным па Заход- 
няй Дзвіне, Нёмане і Бярэзіне з яе прытокамі» 23 . Хоць у пачат- 
ку XII ст. княства падзялілася на асобныя ўдзелы, пашырэнне 
яготэрыторыі працягвалася. Найболыл моцны з полацкіх удзе- 
лаў — Мснскі — выступаў сапернікам Полацка ў далейшым 
збіранні беларускіх земляў. Менскі князь Глеб Усяславіч вы- 
карыстоўваў зручнае геаграфічнае становішча свайго княства, 
якое, знаходзячыся на мяжы Нёманскага і Дняпроўскага во- 
дападзелаў, займала ключавыя пазіцыі на важнейшых гандлё- 
вых шляхах. Ён імкнуўся далучыць да сваіх уладанняў паўднё- 
выя (прыпяцкія), заходнія (нёманскія) і ўсходнія (дняпроўскія) 
землі. Дзеля дасягнення гэтых мэт ён ажыццявіў паходы на 
Слуцк ( 1 1 16) і разам з палачанамі — на Новагародскую і Сма- 
ленскую вобласці (11 19) 24 . Такім чынам, ужо ў намерах Глеба 
Менскага акрэсліваюцца ў асноўным контуры будучай Бела- 
русі і цэнтральнае становішча ў ёй Менска. 

Аднак пашырэнне Полацкай зямлі «не магло не прывесці 
да сутычкі з інтарэсамі феадалаў суседніх земляу» 23 . Полацкія 
князі рабілі напады на Ноўгарад, Пскоў, Смаленск. Кааліцый- 
ныя сілы рускіх князёў у сваю чаргу спусташалі Полацкую зям- 
лю, разбуралі яе гарады, нават на некаторы час пазбаўлялі яе 
самастойнасці і далучалі да Кіева, як, напрыклад. Полацк у 
980 і 1 129 гг., Менск у 1 1 19 г. Аднак раздробленасць. якая была 
вынікам феадальнага спосабу вытворчасці. з'яўлялался на той 

Евангеяче XII — XIV стст. з полацкага манастыра Іаана Прадцечы 

час заканамерным і прагрэсіўным этапам гістарычнага раз- 
віцця. Таму яе нішто не магло спыніць. Вось чаму ніякія рашу- 
чыя захады кіеўскіх князёў не маглі стрымаць далейшага палі- 
тычна-эканамічнага развіцця Полацкай зямлі. Феадальная 
раздробленасць, як слушна адзначаюць даследчыкі, перш за 
ўсё праявілася ў Полацкай зямлі, што сведчыла пра яе больш 
высокае сацыяльна-эканамічнае развіццё ў параўнанні з нека- 

торымі іншымі землямі 26 . Гэта і было прычынай таго, што яна, 
першай вылучыўшыся з Кіеўскай дзяржавы, у сваю чаргу сама 
стала дзяліцца на ўдзелы. У кожным з іх замацаваўся той ці 
іншы род полацкіх князёў. Аднак па-ранейшаму для ўсіх іх быў 
прывабны полацкі пасад, які меў значэнне велікакняскага і за 
які пачалася паміж імі барацьба. Яна дасягнула найбольшай 
вастрыні ў 50— 60-х гадах XII ст. 

Але феадальная раздробленасць і звязаная з ёю палітычная 
дэцэнтралізацыя і міжусобная барацьба не маглі цягнуцца без 
канца. Справа ў тым, што ў нетрах самой феадальнай раздроб- 
ленасці выспявалі ўмовы для яе адмірання. Ствараючы леп- 
шыя магчымасці для асваення новых земляў і прыродных рэ- 
сурсаў, росту гарадоў, развіцця земляробства і рамёстваў, фе- 
адальная раздробленасць гэтым самым садзейнічала таварнай 
вытворчасці, г. зн. вытворчасці непасрэдна для абмену, для 
гандлю. А гэта ў сваю чаргу вяло да эканамічнага і палітыч- 
нага збліжэння паасобных земляў. Менавіта ў Полацкай зямлі, 
дзе раней пачаўся працэс феадальнай раздробленасці, ён ра- 
ней і закончыўся. У выніку гэтага і міжусобная барацьба по- 
лацкіх князёў паступова заціхла значна раней, чым у іншых 
старажытнарускіх землях. Ва ўсякім разе яна цягнулася не паз- 
ней 1180г., калі з выключнай яркасцю выявілася адзінства 
Полацкай зямлі. У паходзе на Друцк, які падпаў пад уплыў 
Смаленска, удзельнічала шэсць полацкіх князёў. г. зн. уся зям- 
ля. Праўда, Л. Аляксееў зазначае, што сярод іх не было менскіх 
князёў. Аднак катэгарычна сцвярджаць гэта нельга. Калі не 
было менскіх князёў, дык якія ж былі? У летапісе, дзе перада- 
юцца гэтыя падзеі, толькі адносна трох князёў паэначаны мес- 
цы іх княжання (Полацк, Віцебск, Лагойск)* 7 . Чацвёрты князь 
Васілька Брачыслававіч, як слушна лічыць Л. Аляксееў, быў 
ізяслаўскім князем 28 . Але калі ў гэтым паходзе былі лагойскі і 
ізяслаўскі князі, то ці можна лічыць, што там небыло менска- 
га князя? Ім мог быць Андрэй Валодшыч. сын таго Валодшы, 
якога ў 1 159 г. Глебавічы пасадзілі ў поруб. Чаму ж паход на 
Друцк выклікаў такое адзінства полацкіх князёў? Бо тут спра- 
ва ішла пра абарону эканамічна-гандлёвых інтарэсаў усёй 
Полаччыны, у прыватнасці пра валоданне важнейшым для 
Полацкай зямлі Друцка-Ушацкім волакам 2 *. Без агульнасці 
эканамічных інтарэсаў полацкіх земляў не магло быць такога 

ратнага адзінства, якое выявілася ў 1 180 г. Праўда, у 1 186 г. 
лагойскі князь Васілька Валадаравіч і друцкі князь Усяслаў, 
відаць, пад націскам Смаленска, які не мог прымірыцца са сваім 
паражэннем у 1 180 г., разам з ім і Ноўгарадам выступілі суп- 
раць Полацка. Аднакгэты паходзакончыўся мірна 3 ®, і ўдзел у 
ім лагойскага і друцкага князёў не перашкодзіў усталяванню 
згоды між полацкімі ўдзеламі. Гэта пацвярджаюць падзеі 
1 1 95 г., калі полацкія князі ўдзельнічалі ў паходзе на Смаленск 
і адыгралі вырашальную ролю ў перамозе над ім 31 . Тое, што ў 
летапісе ўжыты выраз «полацкія князі», гаворыць нам, што іх 
было некалькі, а можа і ўсе. Л. Аляксееў чамусьці сцвярджае, 
што Друцк і цяпер знаходзіўся пад эгідай смалянаў, на баку 
якіх змагаўся супраць чарнігаўскіх Ольгавічаў 32 . Аднак гэта 
яўна супярэчыць летапісу, у якім сказана, што друцкі князь 
Барыс захапіў у палон смаленскага князя Мсціслава Рамана- 
віча і адцаў яго чарнігаўцам’ 5 . Удзел у гэтым паходзе друцка- 
га князя сведчыць, што ваенныя падзеі 1 180 г. не прайшлі мар- 
на: Друцк па-ранейшаму знаходзіўся ў шчьшьным саюзе з По- 
лацкам і ў сферы яго ўплыву. 

3 прычыны далейшага развіцця прадукцыйных сіл феадаль- 
нага грамадства і пашырэння гандлю пачаўся працэс феадаль- 
най канцэнтрацыі, на аснове якога ішло збліжэнне асобных 
тэрыторый Полацкай зямлі. I хаця ўдзелы працягвалі існаваць 
яшчэ доўгі час, аднак міжусобная барацьба паміж імі не адз- 
начана ў крыніцах, як, напрыклад, у сярэдзіне XII ст. Экана- 
мічныя інтарэсы бралі верх і прымушалі падначальвацца ім. 
Характэрная ў гэтых адносінах грамата полацкага князя Ізяс- 
лава (1205), у якой ён піша: «Полотеск Вндьбеск одно есть» 34 , 
Гэта грамата выяўляе і прычыну такога адзінства — гандаль 
па Заходняй Дзвіне: «Полочаном Вндьбляном вольное торго- 
ванье в Рнзе, на Готьском березе н в Любце». Тут зноў выяўля- 
ешіа яскравая карціна таго, як эканамічныя інтарэсы бяруць 
верх над княскімі адносінамі. Палітычна Полацк і Віцебск — 
два княствы, у эканамічных жа адносінах — «одно есть». Такім 
чынам, няма падстаў гаварыць пра міжусобіцы князёў у кан- 
цы XII і ў першай палове XIII ст. Пра палітычную ўстойлі- 
васць унутры Полацкай зямлі сведчыць і тое, што на по- 
лацкім пасадзе на працягу 30 гадоў (1186 — 1216) княжыў 
адзін князь — Уладзімір Полацкі. Цяжка знайсці ў іншых ста- 

ражытнарускіх землях такі фенаменальны для часоў удзель- 
шчыны факт. Згуртаванню Полацкай зямлі спрыяла і яе ба- 
рацьба з крыжацкай агрэсіяй, пра што будзе гаворка далей. 
Усё адзначанае сведчыць, што напярэдадні і ў час утварэння 
ВКЛ Полацкая зямля ўяўляла сабой больш-менш адзінае цэ- 
лае і пра міжусобную барацьбу ў ёй не можа быць гаворкі. 

У Турава-Пінскім княстве таксама назіралася тэндэнцыя да 
збліжэння з іншымі беларускімі землямі, якая праявілася ўжо 
ў пачатку XII ст. Нездарма ж Глеб Менскі хацеў сілай паско- 
рыць гэты працэс, імкнучыся далучыць да сваіх уладанняў 
прыпяцкія землі, чым наклікаў на сябе вялікі гнеў і жорсткую 
помсту кіеўскага князя. У сувязі з гэтым нам хочацца звярнуць 
увагу на наступны факт. Далучыўшы часова да сваіх уладан- 
няў у 1 1 1 9 г. Менск, кіеўскі князь у 1 1 3 1 г. аддаў менскаму кня- 
зю Ізяславу Тураў і Пінск 35 , якія былі ў сферы ўплыву Кіева. I 
справа, вядома, не толькі ў тым, што Ізяслаў быў іх стаўлені- 
кам (у часы ўдзельшчыны ўсе князі лёгка пранікаліся мясцо- 
вымі інтарэсамі). Галоўнае ў тым. што ўжо тады. відаць, па- 
чалі вызначацца эканамічныя сувязі Турава-Пінскай зямлі з 
Менскам і, як паказала гісторыя, гэтыя сувязі былі невыпад- 
ковымі. Яны увесь час мацнелі, што і прывяло ў будучым да 
з’яднання Турава-Пінскай зямлі з усёй Беларуссю. 

У 1 1 58 г. Тураў выйшаў з-пад улады Кіева. і ў ім асела сама- 
стойная княская дынастыя. I хоць на тэрыторыі Турава- 
Пінскай зямлі ўзнік шрраг асобных удзелаў (Тураўскі, Пінскі, 

Дубровіцкі, Слуцкі, Клецкі і інш.), аднак князі іх дзейнічалі 
згуртавана. У пачатку XIII ст. Турава-Пінская зямля, пера- 
адольваючы імкненне галіцка-валынскіх князёў падначаліць 
яе сабе, усё больш і больш звязвае свой лёс з Новагародскай 
зямлёй. Нездарма ж у 1 228 г. новагародцы ўдзельнічалі на баку 
Расціслава Пінскагаў барацьбе з Данілам Галіцкім, а ў 1263 г. 
іх князь Войшалк пры дапамозе пінянаў заваёўваў Літву м . I 
гэтыя сувязі былі невыпадковыя. 

Менавіта ў канцы XII і пачатку XIII ст. па сваім эканаміч- 
на-палітычным развіцці на першае месца сярод іншых бела- 
рускіх земляў выйшла Новагародская зямля, якую многія дас- 
ледчыкі неправамерна называюць Чорнай Руссю (у той час яна 
не мела такой назвы). На вялікі жаль, гістарычная навука 
вельмі мала надавала ёй увагі і разглядала яе не як суб’ектгісто- 
рыі, а толькі як аб’ект заваёўніцкіх дзеянняў суседзяў. Так, 
У . Пашута характарызаваў яе «як вельмі істотны фактар гісто- 
рыі Літвы» 37 . Пытанне аб ролі Новагародскай зямлі ў гісторыі 
Беларусі, у аб’яднанні беларускіх земляў навукай не было 
распрацавана. 

Летапісныя паведамленні і асабліва археалагічныя дасле- 
даванні, праведзеныя ў апошнія дзесяцігоддзі, даюць магчы- 
масць па-новаму зірнуць на гэтую гістарычную вобласць Бе- 
ларусі. На долю Новагародскай зямлі выпала гістарычная роля 
стаць у другой палове XIII г. ядром аб'яднання беларускіх і 
балцка-літоўскіх земляў у адзіную дзяржаву. У адрозненне ад 
Полацкай і Тураўскай земляў яна была параўнальна новай 
гістарычнай вобласцю Беларусі, якая ўзнікла на левым беразе 
верхняга Нёмана. Яе фарміраванне пачалося з часу заснаван- 
ня Новагародка (сучасны Навагрудак), наконт чаго выказана 
некалькі меркаванняў. М. Дзмітрыеў у 1 858 г. сцвярджаў, што 
Новагародак быў заснаваны ў 1 1 16 г. сынам Уладзіміра Ма- 
намаха Яраполкам 3 ®. Аднак гэта не пацвярджаецца верагод- 
нымі крыніцамі. М. Ціхаміраў лічыў, што Новагародак упер- 
шыню ўпамінаецца ў 1 2 1 2 г. 39 Ён спасылаўся на наступнае мес- 
ца Іпацьеўскага летапісу: «В лето 6720. Король отья Пере- 
мышль от Лесьтька Любачев. Лесьтько же зжалнся о срамоте 
своей н после к Новогороду по Мстнслава н рекн братьмм есн 
пондн н сядн в Галнче» 40 . Але тут, як бачым, гаворка ідзе аб 
нейкім Новагорадзе ў Галіцкай зямлі. 

Аднак найбольш верагодна, што да Новагародка адносіц- 
ца запіс у Сафійскім I летапісе, дзе пад 1044 г. сказана: «Ходн 
Ярослав на Лнтву, а на весну заложнл Новогород н сделал н». 
Такі ж запіс і пад гэтым жа годам маецца ў Наўгародскім IV 
летапісе 4 ' і ў В. Тацішчава 42 . Гэты гісторык быў першым. хто 
выказаў думку, што ўпомнены тут Ноўгарад і ёсць Новагаро- 
дак Літоўскі 43 , г. зн. сучасны Навагрудак. Аднак яна засталася 
незаўважанай і забытай. На карысць яе гаворыць наступнае. 
Ва ўсіх указаных вышэй летапісах заснаванне Новагародка 
звязваецца з паходам Яраслава Мудрага на Літву. А ў той час, 
як убачым, пад Літвой разумелася не сучасная Літва. а тэры- 
торыя Верхняга Панямоння. Менавіта паход Яраслава Муд- 
рага і меў за мэту заваяваннегэтай Літвы. А. Ельскі адзначаў, 
што Новагародак узнік на мяжы Старажытнай Літвы і яцвя- 
гаў 44 , што і слушна, бо пацвярджаецца летапісам. у якім ска- 
зана, што паход на Літву Яраслаў Мудры зрабіў пасля паходу 
на яцвягаў у 1038 г. 45 Аб населенасці Новагародскай зямлі ў 
мінулым яцвягамі сведчыць тапаніміка 46 . Тое. што яцвягі скла- 
далі значную частку насельніцтва ў Новагародскай зямлі, га- 
ворыць за іх важкі ўклад, які яны ўнеслі ў справу ўтварэння 
ВКЛ. Праўда, Ф. Гурэвіч аспрэчвае ўказаную дату заснаван- 
ня Новагародка. Аднак яе довады вельмі няпэўныя. бо ў ад- 



20 


БЕЛАРУСКАЯ ДЗЯРЖАВА 


ной працы яна сцвярджае, што гэты горад заснаваны ў пер- 
шай палове XI ст. 4 \ у другой сказана, што ў другой палове 
XI ст. 48 , пры гэтым не тлумачыць, чаму яна змяніла сваю дум- 
ку. Пабудова Новагародка павінна была забяспечыць пана- 
ванне Кіева над яцвягамі і Літвой, аб чым і сведчыць хуткая 
пабудова горада, якая, паводле В. Тацішчава, працягвалася 
толькі вясну і лета. Горад адначасова стаў і важным цэнтрам 
славянскай каланізацыі, аб чым сведчыць наступнае паведам- 
ленне Тацішчава. На падставе летапісу, які меўся ў яго распа- 
раджэнні, ён пісаў, што ў 1119 г. менскі князь Глеб ваяваў Но- 
вагародскую (Навагрудскую) вобласць, 4 ’ што належала адна- 
му з сыноў Уладзіміра Манамаха. Гэта паведамленне, якое 
сведчыць пра незалежнасць Новагародка ад Кіева, у той жа 
час паказвае рост яго, які быў вынікам каланізацыі і сцягван- 
ня вакол сябе пэўнай тэрыторыі, што і прывяло да ўтварэння 
Новагародскай вобласці. Каштоўнай з’яўляецца наступная 
вестка гіра Новагародак, якую знаходзім зноў-такі ў В. Таціш- 
чава. У ёй паведамляецца, што ў 1 1 30 г. кіеўскі князь Мсціслаў 
пасля паходу ў Літву вярнуўся ў Новагародак, дзе заклаў цар- 
кву (відаць, яерэшткі выявіў М.К. Каргер у 1961 г. 5 "), і адтуль 
пайшоў у Кіеў 51 . Гэта паведамленне пацвярджае значэнне Но- 
вагародка як апорнага пункта кіеўскіх князёў для сваіх пахо- 
даў на Літву. 

Амаль праз стагоддзе зноў з’яўляецца вестка аб Новагарод- 
ку на старонках Іпацьеўскага летапісу. У ім пад 1228 г. паве- 
дамляецца аб удзеле новагародцаў разам з тураўцамі і піня- 
намі ў кааліцыі з іншымі князямі ў паходзе на Камянец суп- 
раць Данілы Галіцкага 52 . На падставе гэтага можна меркаваць, 
што барацьба паміж Кіевам і Галічам у той час ішла ў значнай 
меры з-за Турава-Пінскай і Новагародскай земляў. Гэта тым 
больш верагодна, што наступнае паведамленне Іпацьеўскага 
летапісу пад 1235 г. ясна гаворыць аб залежнасці Новагарод- 
ка і Літвы ад Данілы Галіцкага: «Данннл возведе на Конрада 
Лнтву Мандога Нзяслава Новогородьского» 53 . Самае каштоў- 
нае ў гэтай вестцы тое, што, паводле яе, Новагародак меў свай- 
го князя. Аднак Новагародак не быў толькі цэнтрам асобнага 
княства. Летапісныя звесткі 50 — 60-х гадоў XIII ст. гавораць 
аб наяўнасці цэлай гістарычнай вобласці — Новагародскай 

Да сярэдзіны XIII ст. Новагародская зямля дасягнула вы- 
сокага эканамічнага і культурнага развіцця. Гэтаму садзейні- 
чаў шэраг прычын. Тут было добра развітое земляробства, 
якому спрыяла ўрадлівая глеба, што не патрабавала вельмі 
цяжкай апрацоўкі (чаго не было ў Падзвінні). Новагародская 
зямля была краінай развітых рамёстваў. Тут выплаўлялася 
жалеза і была наладжана вытворчасць разнастайных вырабаў 
з яго, апрацоўваліся каляровыя і каштоўныя металы. Існавала 
ганчарнае, кастарэзнае і іншыя рамёствы 55 . 

Усё гэта ў першую чаргу адносіцца да Новагародка. Так, 
па насычанасці жалезнымі знаходкамі ён адзін з самых бага- 
тых у гэтых адносінах гарадоў 56 . Можна меркаваць. што ад- 
ной з прычын хуткага эканамічнага росту Новагародка з’яў- 
лялася тое, што ён быў размешчаны побач з багатымі пакла- 
дамі балотнай руды, пра што можа сведчыць назва блізкага 
пасёлка Руда. Аднак вядучай галіной у Новагародку была ап- 
рацоўка каляровых і каштоўных металаў. Праца кавалёў па 
золату і ювеліраў к XII ст. набыла асаблівае значэнне. Яна 
ператварыла іх у досыць заможных гарадскіх жыхароў 57 . 




22 


БЕЛАРУСКАЯ ДЗЯ РЖАВА 


Адначасова археалагічныя матэрыялы сведчаць, што Но- 
вагародак вызначаўся нетолькі інтэнсіўным унутраным жыц- 
цём, але і меў шырокія знешнія сувяэі. У гэтых адносінах асаб- 
ліва паказальны такі факт. Новагародак, які па памерах сваёй 
умацаванай часткі (2,5 га) належыць да невялікіх гарадоў, па 
знаходках імпартных прадметаў раскошы сапернічае з усімі 
старажытнарускімі гарадамі, мае унікальныя рэчы. Новага- 
родскі імпарт з поўнай падставай дазваляе лічыць, што ў XII — 
XIII стст. горад вёў інтэнсіўны гандаль рускімі і заморскімі 
таварамі. Новагародак вёў ажыўлены гандаль з паўднёва- 
рускімі гарадамі, з Полацкам, з Прыбалтыкай і Польшчай, з 
Візантыяй і Блізкім Усходам 55 . 

У выніку развіцця рамёстваў і гандлю і наяўнасці густога 
сельскага насельніцтва на параўнаўча невялікай тэрыторыі 
Новагародскай зямлі было шматгарадоў: апроч сталічнага — 
Слонім, Ваўкавыск, Гарадзен (Гродна), Здзітаў, Зэльва, Свіслач 
і інш. Хоць летапіс упершыню называе іх толькі ў XIII ст., але 
яны, як паказвае археалогія, узніклі значна раней — у канцы 
X — пачатку XI ст. Як сведчыць Іпацьеўскі летапіс, у Новага- 
родку (1235) 5 ’, Гародні (1 128 г. і інш.) 60 , Ваўкавыску (1256) 61 і 
Свіслачы (1 256 ) 62 былі свае князі. Можна думаць, што яны былі 
і ў іншых гарадах, як, напрыклад, у Слоніме (пад 1281 г. у Іпа- 
цьеўскім летапісе ўпамінаецца Васілька Слонімскі, магчыма, 
князь). Значыць, гэтыя гарады з’яўляліся цэнтрамі асобных 
удзелаў. Аднак усе яны шчыльна гуртаваліся вакол Новага- 
родка, князь якога, магчыма, меў для ўсіх іх значэнне вялікага 
князя. Цэнтральнаестановішча Новагародка і вызначыла на- 
зву гэтай зямлі. Летапісы не зарэгістравалі ніводнага выпадку 
міжусобнай барацьбы яе князёў. Новагародская зямля была 
краінай развітога феадальнага грамадства. Ужо ў XI ст. тут 
панаваў феадалізм і вылучылася сацыяльная верхавіна грамад- 
ства, бытякой вызначаўся выключнай раскошай 63 . Наяўнасць 
оагатых магіл побач з мноствам безынвентарных сведчыць пра 
рэзкую класавую дыферэнцыяцыюграмадства Новагародскай 
зямлі”. Аб высокім сацыяльна-эканамічным і культурным 
развіцці Новагародскай зямлі сведчаць і археалагічныя дасле- 
даванні Ваўкавыска 65 , Слоніма 66 , Здзітава 67 . Асабліва ў гэтых 
адносінах вызначаўся Гарадзен. Археалогія сведчыць аб вы- 
сокім і рознабаковым развіцці яго культуры. Тут, як і ў По- 

Царква 
Барыса і Глеба 
ў старажытнай 
Гародні XII ст. 
(рэканструкцыя) . 
Унікальны помнік 
старажытнага 
беларускага 
дойлідства. Фасады 
бажніцы аздоблены 
шліфаванымі 
валунамі і 
маёлікавымі 
нліткамі 


лацку, у XII ст. склалася свая самабытная архітэктура, най- 
больш выдатным помнікам якой з’яўляецца Каложская царк- 
ва 68 . 

Новагародская зямля мела выгаднае геаграфічнае станові- 
шча, і гэта асабліва праявілася ў сярэдзіне XIII ст.: «У перыяд 
двух вялікіх бедстваў, якія абрушыліся на Кіеўскую Русь, 
Польшчу і Прыбалтыку, — мангольскага заваявання і кры- 
жовых паходаў — Беларускае Панямонне было адносна бяс- 
печнай тэрыторыяй» 69 . I таму яно з сярэдзіны XIII ст. стала 
прытулкам для прадстаўнікоў насельніцтва многіх абласцей 
Усходняй Еўропы, якія ратаваліся ад жорсткіх заваёўнікаў з 
усходу і захаду 70 . Прыліў новага насельніцтва. зразумела, не 
мог не выклікаць яшчэ большага развіцця прадукцыйных сіл 
Новагародскай зямлі, што ў першую чаргу выкарысталі для 
свайго ўзбагачэння яе феадалы. Маючы ў сваіх руках вялікія 
багацці, яны былі зацікаўлены ва ўстанаўленні больш моцнай 
дзяржаўнай улады, з дапамогай якой можна было б трымаць 
у пакорнасці сялян і рамеснікаў, захопліваць новыя землі. 

Адначасова тут ва ўмовах этнічна разнастайнага насельні- 
цтва фарміравалася новая арыгінальная культура. Даныя ар- 
хеалогіі паказваюць, што ў ёй «дзівосна перапляталіся мясцо- 

выя, паўднёвыя і заходнія рысы, але дамінавала ўсходнесла- 
вянская культура. Вельмі магчыма, што менавіта ў гэтых умо- 
вах былі закладзены першыя асновы беларускай народнасці» 71 . 
Як бачым, найноўшыя навуковыя даныя адхіляюць укаране- 
лую ў навуцы думку, паводле якой фарміраванне беларускай 
народнасці і культуры пачалося пасля ўваходжання Беларусі 
ў склад Вялікага княства Літоўскага, дзесьці ў XIV — XVI стст. 

Усё разам узятае — высокае эканамічнае развіццё, прыліў 
новага насельніцтва, што абумовіла далейшы рост прадукцый- 
ных сіл, канцэнтрацыя вялікіх багаццяў у руках новагародскіх 
феадалаў і далейшае ўмацаванне іх улады — павялічвала палі- 
тычную вагу Новагародскай зямлі сярод іншых гістарычных 
абласцей Беларусі і дало ёй магчымасць стаць новым дзяржа- 
ваарганізуючым цэнтрам беларускіх і размешчаных сярод іх 
балцка-літоўскіх земляў. 

Наяўнасць мяшанага дрыгавіцка-крывіцкага насельніцтва 
і інвентар могільнікаў 72 , тып жыллёвых збудаванняў 73 перака- 
наўча сведчаць пра шчыльныя эканамічныя і культурныя су- 
вязі Новагародскай зямлі з Полаччынай. Новагародскі храм 

XII ст. носіць на сабе яскравыя сляды ўплыву полацка-віцебс- 
кага дойлідства 74 . Нездарма ж некаторыя даследчыкі лічылі, 
што Новагародская зямля належала Полацкаму княству 75 . Ва 
ўсякім разе бясспрэчна тое, што працэс узаемнага эканамічна- 
га і культурнага збліжэння паміж беларускімі землямі ў XII — 

XIII стст. не толькі не абмінуў Новагародскую зямлю, але і 
выразней за ўсё тут праявіўся. Эканамічна магутныя новага- 
родскія феадалы і ўзялі ў свае рукі збіранне ў адзінае цэлае бе- 
ларускіх земляў, эканамічнае і культурна-этнічнае збліжэнне 
якіх пачалося раней. 

Значэнне Новагародскай зямлі як цэнтра новай дзяржавы 
добра разумелі галіцка-валынскія князі, якія самі прэтэндавалі 
на ролю збіральнікаў паўднёва-заходніх і заходніх старажыт- 
нарускіх земляў. I таму аслабленне і захоп яе былі іх мэтай. 
Аднак мангола-татарскае нашэсце аслабіла Галіцка-Валынс- 
кую зямлю, і яе князі павінны былі саступіць ролю збіральні- 
каў гэтых земляў Новагародку. 

Такім чынам.у сярэдзіне XIII ст.цэнтр палітычнага жыцця 
Беларусі перайшоў з Полацка ў Новагародак, які стаў асярод- 
кам зараджэння новай дзяржаўнасці. Вядома, гэта негаворыць 




НОВАГЛРОДСКІ перыяд 


25 


аб страце Полацкам свайго значэння ў далейшай гісторыі Бе- 
ларусі. Ён яшчэ доўгі час быў цэнтрам сваёй зямлі і адыгры- 
ваў вялікую ролю ў эканамічным. палітычным і культурным 
жыцці ўсёй дзяржавы. Такім чынам, не ўтварэнне ВКЛ было 
перадумовай фарміравання тэрыторыі Беларусі і беларускай 
народнасці і культуры, а, наадварот, працэс фарміравання тэ- 
рыторыі Беларусі, беларускай народнасці і культуры, які пра- 
ходзіў на грунце эканамічнага і культурнага збліжэння бела- 
рускіх земляў, і зараджэння новай дзяржаўнасці ў Новагарод- 
ку быў перадумовай утварэння ВКЛ. 


СТАРАЖЫТНАЯ ЛІТВА - ПСТАРЫЧНАЯ 
ВОБЛАСЦЬ БЕЛАРУСІ 

Пытанне аб месцазнаходжанні летапіснай Літвы — адно з 
найважнейшых у нашым даследаванні. Сапраўды, дзе была тая 
зямля, імя якой пасля дало назву адной з буйнейшых дзяржаў 
у Еўропе? Гэта праблема патрабуе дэталёвага разгляду, бо з 
яе заблытвання найперш і пачынаецца заблытванне гісторыі 
ўтварэння ВКЛ. 

У розныя гістрычныя перыяды пад Літвой разумелі не адну 
і тую ж тэрыторыю, не адзін і той жа народ. Яшчэ ў канцы 
XIX ст. А. Качубінскі аспрэчваў тых вучоных, якія «сучаснае 
этнаграфічнае становішча Літвы ўзводзілі ў становішча дагі- 
старычнае, ад веку непарушнае» 76 . На жаль, гэта слушная дум- 
ка была пакінута ў навуцы па-за ўвагай, і па-ранейшаму ў дас- 
ледаваннях і падручніках па гісторыі Старажытная Літва ата- 
ясамліваецца з іншай гістарычнай вобласцю — Аўкштайціяй, 
якая займала ўсходнюю частку сучаснай Літвы 77 . 

Адной з прычын атаясамлівання летапіснай Літвы і Аўкш- 
тайціі з’яўляецца тое, што апошняя ў старажытнарускіх лета- 
пісах не згадваецца. Таму быў зроблены вывад. што яна выс- 
тупае тут пад назвай Літвы 78 . Гэта стала агульнапрынятым, 
што і стрымлівала далейшае высвятленне пытання, дзе была 
летапісная Літва XI — XIII стст. Даследчыкі, замест таго каб 
уважліва прачытаць і прааналізаваць адпаведныя месцы лета- 
пісаў з мэтай даць адказ на гэта пытанне, бяздоказна лаўта- 
ралі: Літва — гэта Аўкштайція. Аднак Літва XI — XII стст. — 

гэта зусім не Аўкштайція, і знаходзілася яна нетам, дзе яезмяш- 
чаюць даследчыкі. 

Адказ на пытанне, дзе была летапісная Літва, даюць галоў- 
ным чынам некаторыя запісы нашых летапісцаў. Паведамленні 
гэтыя, як убачым, пацвярджаюцца тапанімікай і іншымі матэ- 
рыяламі. 

Іпацьеўскі летапіс пад 1 1 59 г. паведамляе пра тое, што менскі 
князь Валадар Глебавіч «ходяше под Лнтвой в лесех» 79 , а пад 
1 1 62 г., што ён жа выступіў на свайго праціўніка «с Лнтьвою» 80 . 
Адсюль бачна, што Літва знаходзілася па суседству з Менскім 
княствам. Да такой самай высновы, грунтуючыся на тых жа 
самых летапісных звестках, прыйшоў і А.Насонаў 81 . 1 гэта доб- 
ра пацвярджае тапаніміка. На правым беразе Усы (прыток 
верхняга Нёмана), па якой ішоў заходні рубеж Менскага кня- 
ства, мы знаходзім у Стаўбцоўскім і Уздзенскім раёнах Менс- 
кай вобласці тапонімы «Літва», якія, бясспрэчна, з’яўляюцца 
аўтографамі, што пакінула тут Старажытная Літва. 

Тэрыторыю, якая ляжала на захад ад Менска, як Літву па- 
казвае, але ўжо з боку Новагародка (і гэта асабліва каштоў- 
на), запіс Іпацьеўскага летапісу пад 1262 г. Паведамляецца, што 
князь Войшалк «учннн собе манастырь на реце на Немне, межн 
Лнтвою н Новымгородком» 82 . Як вядома, Войшалк заснаваў 
манастыр пры ўпадзенні ракі Валаўкі ў Нёман, там, дзе цяпер 
знаходзіцца в. Лаўрышава 83 (на паўночны ўсход ад Навагруд- 
ка). Такім чынам, згодна з летапісам, на паўночны ўсход ад 
Лаўрышава, за Нёманам, у кірунку Менска знаходзілася Літва, 
што цалкам адпавядае летапісным звесткам 1 159 і 1 162 гг. 
Гэта ж пацвярджаюць і ўказаныя ўжо нам тапонімы «Літва». 
Калі б пад Літвой тут разумелася Аўкштайція, то летапісец 
ніяк не сказаў бы, што заснаваны Войшалкам манастыр быў 
паміж Літвою і Новагародкам, бо Аўкштайція знаходзілася 
ад Новагародка не ў паўночна-ўсходнім, а ў паўночна-заходнім 
кірунку. 

Летапісная Літва была не толькі на правым, але і на левым 
беразе Нёмана. У 1 1 90 г. князь Рурык Расціславіч вырашыў 
дапамагчы сваім родзічам — пінскім князям у барацьбе з 
Літвой і сабраўся ў паход на яе, але не здолеў дайсці туды, бо 
зрабілася цёпла і снег растаў, а ў гэтай балоцістай краіне толькі 
і можна ваяваць у моцныя халады 84 . 3 гэтага можна зрабіць 

вывад, што Літва была недалёка ад Пінскай зямлі, за яе бало- 
тамі. Тое, што нейкая частка Літвы знаходзілася недалёка ад 
Прыпяці, адзначыў I. Бяляеў у сваёй кнізе «Очеркн нсторнн 
Северо-Западного края» (1867 г., с. 19). Пра гэта таксама свед- 
чыць Іпацьеўскі летапіс пад 1246 г. Ён паведамляе пра літву, 
якая, зрабіўшы набег на Перасопніцу (на Валыні), вярталася 
праз Пінскую зямлю назад, дзе і была разбіта галіцка-ва- 
лынскімі князямі 85 . У наступным годзе літва напала на Мельн- 
іцу і Лякоўню (таксама на Валыні) і зноў вярталася праз 
Пінскую зямлю, дзе таксама была разбіта 86 . У 1262 г. атрады 
літвы, пасланыя Міндоўгам на валынскія гарады, адступалі: 
адзін — у кірунку Ясельды 87 , а другі — да Небля 88 , г. зн. у бок 
Пінскай зямлі, як і ў папярэдніх выпадках. Паколькі кожны 
раз зваротны шлях літвы праходзіў праз Пінскую зямлю, то 
можна зрабіць вывад, што Літва знаходзілася дзесьці па су- 
седству з ёй. Так яно і было, што непасрэдна пацвердзіў Іпаць- 
еўскі летапіс. Пад 1253 г. у ім гаворыцца, як галіцка-валын- 
скія князі, ідучы праз Пінск на Новагародак, сустрэлі на сваім 
шляху літву: «Н послаша сторожу Лнтва на озеро Зьяте (у ся- 
рэдзіне XVI ст. пры перапісе пінскіх пушчаў яно ўжо называ- 
лася балотам 8 ’) н гнаше через болото до рекн ІДарье»’ 0 . «Сто- 
рожа» звычайна высылалася для аховы межаў краіны. 3 гэта- 
га вынікае, што Літва знаходзілася дзесьці ў вярхоўі левага 
прытока Нёмана — Шчары. Дарэчы, назва гэта балцкага па- 
ходжання азначае «вузкая»’ 1 . Але А. Краўцэвіч аспрэчвае гэта, 
сцвярджаючы, што па р. Шчары ішла мяжа паміж Новагарод- 
скай і Пінскай землямі (с. 115). Аднак ён, гаворачы аб з'яў- 
ленні ліцвінскай «сторожы», не ставіць пытання: «Адкуль і з 
якога боку яна магла з’явіцца?» Улічваючы тое, што галіцка- 
валынскія войскі ішлі з Пінска на Новагародак, г.зн. з паўднё- 
вага ўсходу на паўночны захад, то ліцвінская «сторожа» маг- 
ла перарэзаць ім шлях толькі з паўночнага ўсхолу. г.зн. з боку 
Шчары. Менавіта яна і гнала варожае войска да гэтай ракі, бо 
там была Літва са сваім галоўным войскам. Што па гэтай рацэ 
ішла мяжа Старажытнай Літвы з Пінскай зямлёй, зноў-такі 
пацвярджае і тапонім «Літва» на ёй (Ляхавіцісі раён Брэсцкай 
вобласці). 

Гэта Літва прыкрывала сабою Новагародсхую зямлю з паў- 
днёвага ўсходу, бо галіцка-валынскія войскі. перамогшы яе, 

«наутрея же пленнша всю землю Новогородскую»”. Пра та- 
кое ж месцазнаходжанне Літвы гаворыць і запіс Іпацьеўскага 
летапісу пад 1256 г.: «Даннловн ж (Даніла Галіцкі) пошедшу 
на войну на Лнтву, на Новогородок»’ 3 . Гэта значыць, што га- 
ліцкія войскі ішлі на Новагародак той жа дарогай, што і ў 
1253 г., а менавіта праз Літву. Гэтыя факты, відаць, і мела на 
ўвазе Ф. Гурэвіч, калі зазначыла, што ў летапісных звестках 
пра Навагрудак у 50 — 70-х гадах XIII ст. «апавядаецца аб пра- 
нікненні галіцка-валынскіх князёў з Літвы ў гэты горад»’ 4 . У 
Т. Нарбута мы чытаем аб тым, што ў 1405 г. тураўскі біскуп 
Антоній са згоды Вітаўта хрысціў у Літве народ у праваслаў- 
ную веру”. Было незразумела, чаму менавіта тураўскі біскуп 
хрысціў Літву, якая, калі яе атаясамліваць з Аўкштайціяй, зна- 
ходзілася далёка ад Турава. Але ў святле папярэдне сказанага 
ўсё становіцца ясным. Літва была ў суседстве з Турава-Пінскай 
зямлёй. I таму зусім натуральна, што яе хрысціўтураўскі біскуп. 
Не зразумела, чаму прыведзеныя намі шматлікія і яскравыя 
сведчанні аб сумежжы Старажытнай Літвы з Пінскай зямлёй 
некаторымі даследчыкамі лічацца ўскоснымі і таму неперака- 
наўчымі. 

У свой час А. Качубінскі меркаваў, што назва «Літва», звяз- 
ваючыся з коранем «лі» ў нашым «ліць», у літоўскім «ліетус» 
(дождж), азначае жыхароў вільготнай мясцовасці. Ён сцвяр- 
джае таксама, што назва «дрыгавічы» таксама літоўскага па- 
ходжання («дрэгнас» — па-літоўску «вільготны») 96 . Тое, што 
летапісная Літва ў старажытнасці знаходзілася па суседству з 
балоцістай Турава-Пінскай зямлёй, населенай дрыгавічамі, 
пацвярджае гэтыя меркаванні даследчыка. Пра такое сусед- 
ства сведчаць і археалагічныя даследаванні. В. Сядоў на іх пад- 
ставе лічыць, што дрыгавічы далей на поўнач ад Выганаўска- 
га балота не жылі нават у адносна позні час 97 . Менавіта Выга- 
наўскае балота было прыроднай мяжой паміж Пінскай зям- 
лёй і летапіснай Літвой. Яно ж было прычынай і таго, што 
дрыгавіцкая каланізацыя летапіснай Літвы значна замарудзі- 
лася і таму гэта апошняя магла так доўга праіснаваць. У зго- 
дзе з прыведзенымі фактамі знаходзіцца і паведамленне 
М. Стрыйкоўскага пра літву над Нёманам, «якая жыла ў пуш- 
чах і здаўна прыслужвала Навагрудскаму княству» 98 . 

Месцазнаходжанне 

Старажытнай 

Літвы: 

1 — прыблізныя 
межы Старажыт- 
най Літвы, 

2 — тапонім 
«Літва» 


Характэрна, што на тэрыторыі, якая ў летапісах выступае 
пад назвай Літвы, да сённяшняга дня захаваўся тапонім 
«Літва». Населеныя пункты з такой назвай мы сустракаем у 
Слонімскім (Гродзенская вобл.), Ляхавіцкім (Брэсцкая вобл.), 
Уздзенскім, Стаўбцоўскім, Маладзечанскім (Мінская вобл.) 
раёнах. Гэта карэнныя назвы, якія супадаюць з летапіснай на* 
звай «Літва» і якія маюцца толькі ва ўказаным рэгіёне. Іх трэ- 
ба адрозніваць ад тапонімаў тыпу «Літвінава». «Літвінавічы», 
«Ліцвякі» і ім падобных, якія маюцца ў іншых рэгіёнах Бела- 
русі, Расіі, Украіны. З’яўленне іх там звязана з высяленцамі 
з Літвы ў тыя мясцовасці. Адзін з такіх тапонімаў — 
«Ліцвілішкі» — выяўлены намі на тэрыторыі Аўкштайціі (бы- 
лая Мукснікаўская вол. Віленскага пав.). I побач з ім — та- 
понім «Мінчукі»’ 9 . Зразумела, што яны былі заснаваны выхад- 
цамі з летапіснай Літвы і суседняй з ёй Міншчыны. 

Летапісныя даныя і тапаніміка даюць магчымасць арыенці- 
ровачна вызначыць тэрыторыю Старажытнай Літвы. На поў- 

начы яна межавала з Полацкім княствам па нёманскай Бярэз- 
іне. Пазней яна была зблытана з дняпроўскай Бярэзінай, якую 
і лічылі мяжой Літвы з Руссю. Так, маскоўскія паслы, прад’яў- 
ляючы прэтэнэіі на беларускія гарады, гаварылі паслам Вялі- 
кага княства Літоўскага: «...а рубеже был тем городам с Лн- 
товской землею по Березыню» 100 . Пра літоўска-полацкае су- 
межжа тут сведчаць і размешчаныя побач тапонімы «Літва» і 
«Палачаны» (Маладзечанскі р-н). Па гэтай жа Бярэзіне ішла 
паўночна-заходняя мяжа Літвы з Нальшчанамі. На ўсходзе 
Літва межавалася з Менскім княствам, заходні рубеж якога не 
ішоў далей ракі Усы (прыток Нёмана) 101 . На ўсходзе левабя- 
рэжжа верхняга Нёмана Літва ў глыбокай старажытнасці су- 
седнічала з другім балцкім племем — лотвай, пра што свед- 
чаць аднайменны гідронім (Капыльскі р-н) і тапонімы «Вялі- 
кая Лотва» і «Малая Лотва» (Ляхавіцкі р-н) 102 . Не выключана, 
што менавіта адсюль і пачалося рассяленне літвы і лотвы: пер- 
шай — на паўночны захад, другой — на поўнач і паўночны 
ўсход 103 . Далей мяжа Літвы пераходзіла на р.Шчару, вялікі 
паўднёвы выгіб якой і з’яўляўся прыродным рубяжом Літвы 
на паўднёвым усходзе, поўдні і паўднёвым захадзе. Прыклад- 
на па вярхоўі р.Мышанкі і па ніжнім цячэнні р.Валаўкі ішоў 
заходні рубеж Літвы, які ў больш старажытныя часы аддзяляў 
яе ад яцвягаў (гл. карту). 

Для навукі мае прынцыповае значэнневысвятленне пытан- 
ня, дзе была «Літва Міндоўга». У. Пашута паказваў яе ў Аўк- 
штайціі, на тэрыторыі, якая ўключала гарады Вільню, Трокі, 
Дзялтуву, Укмерге 104 . Але на гэтай самай карце ён змяшчаў 
(праўда, з пытальнікам) г. Варуту, дзе, як адзначана ў летапісе 
пад 1252 г., бараніўся Міндоўг ад сваіх супраціўнікаў 105 , на 
месцы сучаснага пасёлка Гарадзішча (Баранавіцкі р-н), што 
вельмі далёка ад Аўкштайціі. У сувязі з гэтым узнікае пытан- 
не, чаму Міндоўг бараніўся ад ворагаў не ў «Літве Міндоўга», 
а ў Новагародскай зямлі, чаму ён кінуў «сваю» Літву і прый- 
шоў шукаць абарону ў чужой зямлі. У. Пашута не ставіў гэ- 
тых пытанняў і. натуральна, не даў на іх адказу, як і не тлума- 
чыў, чаму ён меркаваў, што Варута знаходзілася на месцы су- 
часнага Гарадзішча. 

Але ўся справа ў тым, што «Літва Міндоўга», як і ўся Літва, 
знаходзілася не ў Аўкштайціі, а ў Верхнім Панямонні, дзе і 

Варута. Ужо летапіснае паведамленне, што «Данннл возведе 
на Кондрата Лнтву Мнндовга Нзяслава Новогородского» 106 , 
дае зразумець, што «Літва Міндоўга» і Новагародак знаходзі- 
ліся блізка адна ад другога. Відаць, гэта блізкасць была пры- 
чынай таго, што Э. Гудавічус, які прысвяціў «Літве Міндоў- 
га» спецыяльнае даследаванне і які лічыць, што яна знаходзі- 
лася на поўдні сучаснай Літвы, нават не ўказаў, дзе і ў якім 
кантэксце яна ўпамінаецца 107 . Блізкасць «Літвы Міндоўга» ад 
Новагародка дае магчымасць вызначыць (хоць прыблізна) мес- 
цазнаходжанне Варуты. Хаця яе атаясамліванне з сучасным 
Гарадзішчам не можа з'яўляцца бясспрэчным, аднак яно можа 
быць блізкім да ісціны. Мы са свайго боку пра месцазнахо- 
джанне і назву Варуты выказваем такое меркаванне. Між рэ- 
камі Сэрвеччу і Валоўкай ёсць невялічкая рэчка Рута і некалькі 
населеных пунктаў з такой назвай. Магчыма, на месцы аднаго 
з іх і знаходзілася Варута. У першапачатковай рэдакцыі лета- 
пісу, створанай. як меркаваў У. Пашута 108 , у Новагародку, 
магло быць напісана, што Міндоўг «вннде во град во Руту». 
Паўтарэнне прыназоўнікаў характэрна для Новагародскага ле- 
тапісу: «на реце на Немне», «за Домонтом за Ннльшанскім», 
«На Романа на Брянского» 10 ’. Пазнейшы рэдактар, устаўляю- 
чы Новагародскі летапіс у Галіцка-Валынскі, мог, не разаб- 
раўшыся, «во Руту» прыняць за адно слова і, зрабіўшы іншыя 
рэдакцыйныя змены, напісаць «вннде во град нменем Вору- 
та». Магчыма, што Варута знаходзілася на месцы сучасных 
Карэлічаў, якія размешчаны на р.Руце і дзе ёсць гарадзішча 110 . 

Менавіта «Літву Міндоўга» разам з правабярэжнай Літвой 
і Нальшчанамі ваяваў у 1258 г. татарскі ваявода Бурундай 111 . 
Але Р. Батура мяркуе, што пад «зямлёй Літоўскай» у летапісе 
трэба разумець Новагародскае княства, якое нібыта ўжо на- 
лежала Літве" 2 . Аднак ён не ўлічыў таго, што ў гэты час Нова- 
гародак не атаясамліваўся з Літвой, пра што сведчыць згада- 
нае вышэй летапіснае паведамленне аб заснаванні Войшалкам 
манастыра паміж Літвой і Новагародкам. У 1262 г. Міндоўг 
помсціў валынскаму князю Васільку за яго ўдзел у паходзе 
Бурундая нападам на валынскія гарады. Паказальна, што ат- 
рады літвы і ў гэты раз адступалі праз Пінскую зямлю" 5 , што 
яшчэ раз сведчыць аб знаходжанні «Літвы Міндоўга» паміж 
Пінскай і Новагародскай землямі. 3 гэтага вынікае, што Бу- 

рундай не мог ваяваць адзіную ў той час Літву, якая знаходзі- 
лася ў Верхнім Панямонні і з якой ён перайшоў у Нальшчан- 
скую зямлю. Хоць апошняя пакуль што даследчыкамі даклад- 
на не лакалізавана. аднак бясспрэчна, што яна, мяжуючыся з 
Літвой, знаходзілася на паўночным захадзе сучаснай Беларусі. 
I калі Бурундай, рухаючыся з паўднёвага ўсходу, прайшоў праз 
Літву ў Нальшчаны, то лівонцы і рыжане, якія рухаліся з паў- 
ночнага захаду, праз Нальшчаны (сІыгсЬ Ыаіхеп)" 4 праніклі ў 
Літву. Гэта яскравае супадзенне ў паказаннях Іпацьеўскага 
летапісу і Лівонскай Рыфмаванай хронікі — яшчэ адно віда- 
вочнае сведчанне, дзе была Старажытная Літва. Суседствам 
Новагародка і «Літвы Міндоўга» тлумачыцца факт з'яўлення 
апошняга ў гэтым горадзе. 

Гэты пывад зроблены намі, як бачна, на падставе пісьмо- 
вых сведчанняў X — XIII стст., якія не заўважаліся ранейшымі 
даследчыкамі і якія пацвярджаюццатапанімікай. I толькі яны 
могуць пацвердзіць сапраўднае месцазнаходжанне пачатковай 
Літвы. Таму трэба адкінуць спробы некаторых ранейшых і 
сучасных даследчыкаў рабіць гэта на падставе пісьмовых зве- 
стак пазнейшага часу (XV — XVI стст.), бо тады ўжо назва 
Літвы пашырылася, у тым ліку і на ўсход сучаснай Летувы ў 
сувязі з пераходам сталіцы ў Вільню. Так, А. Краўцэвіч у сва- 
ёй кнізе «Стварэнне ВКЛ» <Мн., 1998. С. 114) называе прыве- 
дзеныя намі сведчанні ўскоснымі і таму непераканаўчымі. Га- 
ворачы аб тапонімах «Літва», прыведзеных намі пры лакалі- 
зацыі Старажытнай Літвы, ён заўважыў, што яны не з’яўля- 
юцца дастатковым аргументам у такім дэталёвым раяніра- 
ванні. Але ён чамусьці не заўважыў, што ўсе ўказаныя тапоні- 
мы супадаюць з прыведзенымі намі пісьмовымі звесткамі і што 
нідзе ў наяўнасці такіх тапонімаў няма. А. Краўцэвіч, напрык- 
лад.гаворыць, што тапонімы «Літва» маглі ўзнікнуць на мяжы 
з Пінскай зямлёй як перыферыйныя айконімы на мяжы гіста- 
рычных раёнаў ВКЛ «Літва» і «Палессе». Але гэтыя тапонімы 
ўзніклі не толькі на мяжы з Палессем, а і на мяжы з Менскай і 
Полацкай землямі, і ўсе яны, як было бачна, знаходзяцца ў 
згодзе з пісьмовымі дадзенымі XI— XIII стст. Хаця наша ла- 
калізацыя Літвы абапіраецца на шматлікія факты, тым не менш 
А. Краўцэвіч лічыць яе самым слабым месцам нашага дасле- 
давання. Аднак гэты папрок трэба аднесці да самога А. Краў- 

цэвіча. Ён лакалізуе Літву на тэрыторыі ад правых прытокаў 
Нёмана да Віліі. 3 усходу на захад яна размешчана ад Крэва 
(крыху на ўсход ад яго) і да Вільні (крыху на захад ад яе). Але 
гэта бачна толькі на карце, бо дэталёвага абгрунтавання гэта- 
га ў кнізе няма. Праўда, зроблена спасылка на М. Лкэбаўска- 
га, але той абапіраўся на звесткі XV — XVII стст., якія не мо- 
гуць быць прызнаны верагоднымі ў гэтым пытанні, бо ў той 
час назва Літвы значна пашырылася. Паўтараем, толькі на 
падставе звестак XI — XIII стст. можна лакалізаваць пачатко- 
вую Літву. 

Зараз, калі больш дэталёва пачало разглядацца пытанне 
ўтварэння ВКЛ, шэраг даследчыкаў, асабліва летувіскіх, па- 
чалі з асаблівай настойлівасцю даказваць, што пачатковая 
Літва і энаходзілася на тэрыторыі сучаснай Летувы. Пры ад- 
сутнасці на гэта пісьмовых доказаў упор робіцца на археала- 
гічныя матэрыялы. Так, у Вільні знойдзены рэшткі каталіцка- 
га храма, і сцвярджаецца, што ён быў пабудаваны Міндоўгам 
у сваёй сталіцы, калі ён прыняў каталіцкую веру. Або 
сцвярджаецца Т. Баранаускасам і Г. Забелам, што дваром 
Міндоўга з'яўлялася Латва (Анікшчанскі р-н, Летува). Аднак 
археалагічныя дадзеныя могуць толькі сведчыць аб характа- 
ры культуры, ступені яеразвіцця, алеяны не могуцьустанавіць 
тагачасную назву той ці іншай тэрыторыі, бо на гэта могуць 
ўказваць толькі пісьмовыя звесткі. 

Было зроблена пярэчанне, што тэрыторыю, паказаную намі 
як Літву, з IX ст. займалі славяне і што тут з X ст. існавау ста- 
ражытнарускі горад Ізяслаўль" 5 . Аднак славяне на гэтым мес- 
цы, як і на ўсёй тэрыторыі Беларусі, не былі аўтахтонамі, бо 
да іх, як зазначае Ф. Гурэвіч, «тут жылі балцкія ллямёны куль- 
туры штрыхаванай керамікі»" 6 . На гэта ўказваюць і археала- 
гічныя помнікі, такія, як Гарадзішча (Баранавіцкі р-н), Бяз- 
доннае, Кабакі, Ніз (Слонімскі р-н), Валожын (Валожынскі 
р-н), Дзяржынск, Навасады, Старая Рудзіца (Малалзечанскі 
р-н) і інш." 7 

Трэба зазначыць, што першапачаткова ў канцы X ст. пад- 
падала хрысціянізацыі толькі славянскае насельніцтва, а інша- 
пляменнае заставалася ў язычніцтве" 8 . Вось чаму астравы бал- 
цкага насельніцтва яшчэ доўгі час існавалі на Беларусі, як, 
напрыклад, у раёне Абольцаў (Талачынскі р-н). Гайны (Ла- 


2 М. Ершквіч 




34 


БЕЛАРУСКАЯ ДЗЯ РЖАВА 


гойскі р-н) і інш. 119 Насельніцтва іх было ахрышчана ў каталіц- 
кую веру па ўмове Крэўскай уніі 1385 г. Між іншым, гэтым і 
тлумачыцца, чаму ў Абольцах і Гайне былі пабудаваныя пер- 
шыя касцёлы на тэрыторыі Беларусі. Не выключана, што на- 
сельніцтва гэта, у тым ліку і Старажытнай Літвы, акружанае 
славянамі, у значнай ступені асімілявалася і было не столькі 
балцкім, колькі язычніцкім. Як убачым, Міндоўг і Войшалк 
спачатку былі язычнікамі. Нездарма ж пазнейшы Хлебнікаўскі 
летапіс у адрозненне ад «Аповесці мінулых часоў» 120 Літву 
змяшчае сярод славянскіх плямёнаў 121 . 

У святле прыведзеных намі фактаў цяжка пагадзіцца з дум- 
кай, што найбольш раннія ўпамінанні Літвы адносяцца да 
ўсходняй, цэнтральнай і занямонскай частак сучаснай Літвы 122 . 
Гэта адхіляецца першым жа ўпамінаннем Літвы пад 1009 г. у 
Кведлінбургскіх аналах. Ужо тое, што ў гэтай лацінамоўнай 
крыніцы назва «Літва» выступаеў славянскай форме і што тут 
гаворыцца аб яе сумежжы з Руссю (іп сопПпіо Кцзсіае еі 
Ьішае) 123 , сведчыць аб тым, што гаворка тут можа ісці аб Літве 
ў Верхнім Панямонні, бо толькі ў такім выпадку яна магла 
межаваць з Руссю, ад якой тэрыторыя сучаснай Літвы была 
адгароджана яцвягамі 124 . Між іншым, у Летуве ўжо зараз па- 
чалася шырокая падрыхтоўка да святкавання ў 2009 г. 1000- 
годдзя з часу ўпамінання Літвы ў пісьмовых крыніцах, пры- 
чым лічыцца, што яно адносіцца да тэрыторыі сучаснай Літвы. 
Агэтараўназначнатаму.каліб4ліпеня 1957 г. беларусы адзна- 
чылі 800-годдзе першага ўпамінання ў пісьмовых крыніцах 
Белай Русі, паколькі ў адной з іх пад 1 157 г. гаворыцца: «По 
смертн Юрневе (Даўгарукага) ростовцы, суздальцы н владн- 
мнрцы со всемн городы здумавше пояше Андрея (Багалюбс- 
кага), старейшаго Юрнева сына, н посаднша его на отчнм столе 
во всей Белой Русн нуля 4 дня» І24а . 3 гэтага асабліва відавочна, 
што як Андрэй Багалюбскі не можа лічыцца беларускім кня- 
зем у сучасным значэнні гэтага слова, бо ў той час пад Белай 
Руссю разумелася іншая тэрыторыя (цэнтр сучаснай Расіі), так 
і Міндоўга і іншых так званых літоўскіх князёў нельга лічыць за 
такіх у сучасным значэнні гэтага слова, бо ў той час пад Літвой 
разумелася іншая тэрыторыя (Верхняе Панямонне). 

Сапраўднае месцазнаходжаннеСтаражытнай Літвы пацвяр- 
джаюць і наступныя паведамленні аб Літве, звязаныя са згада- 

нымі вышэй паходамі на яе Яраслава Мудрага ў 1040 і 1044 гг. 
У Я. Длугаша знаходзім дадатковыя звесткі аб гэтым, а мена- 
віта тое, што кіеўскі князь «разбіў на палях слонімскіх (прыга- 
даем, што тут ёсць таксама тапонім «Літва» — М. Е.) і завало- 
даў ёй да Нёмана» 125 , г. зн. захапіў яе левабярэжную частку. 
Прыведзеныя факты абвяргаюць і думку, што тапонімы 
«Літва» ва ўказаным намі рэгіёне з’явіліся ў выніку прасоўвання 
сюды пазней (калі менавіта, не ўказваецца) літоўскіх пасе- 
лішчаў 126 . Аднак падзеі 1009, 1040 і 1044 гг. паказваюць, што 
ўжо ў XI ст. гэта мясцовасць называлася Літвой. 

Некаторыя даследчыкі, каб даказаць знаходжанне Стара- 
жытнай Літвы на поўдні сучаснай, з назвы рэчкі «Летаўка» 
(правы прыток Віліі ў раёне г.Кернаў) выводзяць назвы «Ле- 
тува — Летава — Літва» 127 . Аднак гэта вельмі праблематычна, 
бо ў самых ранніх пісьмовых лвестках, як і ў тапаніміцы, ад- 
люстравалася назва «Літва», а не «Летува» і не «Летава». Ва 
ўсякім выпадку нельга бачыць толькі ўказаны спрэчны 
гідронім і не заўважаць цэлае гняздо адзначаных вышэй кра- 
самоўных тапонімаў «Літва» ў Верхнім Панямонні. Нельга 
прызнаць удалай і спробу лакалізаваць на тэрыторыі сучас- 
най Літвы ўладанні літоўскіх князеў XIII ст., згаданых у пісьмо- 
вых крыніцах 128 . Справа ў тым, што тапонімы, падобныя на 
імёны названых князёў, ёсць нетолькі на тэрыторыі Літвы, але 
і ў іншых мясцовасцях, у прыватнасці на Беларусі, як, напрык- 
лад, Таўтвілы (Пружанскі р-н), Юткі (Мядзельскі р-н). Даўя- 
ты (Браслаўскі р-н), Руклі (Аршанскі р-н) і інш. Спасылка Р. Ба- 
туры на грамату Міндоўга ад 1253 г. 128 нічога не дае для вы- 
святлення месцазнаходжання Старажытнай Літвы ў Аўкш- 
тайціі, паколькі ў гэтым дакуменце пералічаны землі. якія нібы- 
та належалі Літве, але што разумелася пад ёй, тут не відаць. 
Тоеі ў адносінах дагавора Гедзімінаад 2 кастрычніка 1323 г. ІМ 
Ужо тое, што гэты князь, называючы сябе каралём Літвы, па- 
лічыў патрэбным у ліку іншых земляў, ад імя якіх ён заключыў 
дагавор, назваць Аўкштайцію і Жамойцію, гаворыць аб іх 
такім агульнавядомым найменні ў той час і што тытул караля 
Літвы, такім чынам, паходзіў не адсюль. Гэта ж пацвярджае і 
П. Дузбург, у якога Аўкштайція паказана ў сувязі з падзеямі 
1291 — 1300 гг. як «уладанне караля Літвы» (іегга ге§і$ 
Ьііо\уіа) ш , з чаго відаць, што Літва і Аўкштайція — розныя ў 

той час геаграфічныя паняцці. Як доўга яшчэ трымалася на- 
зва «Аўкштайція» ўжо ў час існавання ВКЛ, сведчыць упамі- 
нанне яе Вітаўтам у пісьме ад 1 1 сакавіка 1420 г. ш Тое, што ў 
1268 г. Нальшчаны названы «правінцыяй Літвы» 133 , не гаво- 
рыць аб пашырэнні назвы апошняй на гэту зямлю, а толькі аб 
прыналежнасці яе да Літвы, што і адпавядала сапраўднасці, 
паколькі Войшалк заваяваў яе разам з Дзяволтай у 1 264 г. Калі 
Вартберг паказаў Кернау ў Літве 1 -’ 4 , то гэта зразумела, бо ён 
пісаў сваю хроніку пасля 1378 г. 135 , калі назва «Літва» ўжо за- 
мацоўвалася ў іншым месцы. Выказана яшчэ думка, што з тэ- 
рыторыі, якая нібыта з’яўлялася цэнтрам утварэння феадаль- 
най літоўскай дзяржавы (г. зн. усходу і цэнтра сучаснай Літвы), 
у пачатку XIV ст. знікла назва «Літва» і заменена там назвай 
«Аўкштайція» 134 . У такім разе незразумела, чаму гэта назва 
адтуль знікла і калі і чаму яна там зноў з'явілася і замацава- 
лася. 

Аднак усё адбывалася інакш: спачатку ўсходняя частка су- 
часнай Літвы называлася Аўкштайціяй. пра што могуць свед- 
чыць і такія тапонімы, як «Аўкштайцы», «Аўкштыня», «Гаўк- 
штаны», «Аўкштадворы», «Аўкштэлі», і ім падобныя ў былых 
Быстрыцкай, Міляцкай, Міцкунскай, Няменчынскай, Рашан- 
скай, Шырвінскай і Янішскай валасцях Віленскага пав., у 
Жосельскай, Алькенішскай і Сумілішскай валасцях Троцкага 
пав., у Аляксандраўскай воласці Лідскага пав. і ў Лынгмянс- 
кай воласці Свянцянскага пав. ш I толькі пазней у сувязі з пе- 
ранясеннем сталіцы ў Вільню ў пачатку XIV ст. назва «Літва» 
з Верхняга Панямоння паступова пачала пераходзіць на ўсход 
сучаснай Літвы і замацоўвацца там. Але адначасова яна пра- 
даўжала захоўвацца і на ранейшым месцы яшчэ цэлыя ста- 
годдзі. У Магілёўскай хроніцы пад 1695 г. гаворыцца, што 
літоўскае пагранічча праходзіла недалёка ад Менска і Слуц- 
ка' 38 . Наколькі гэта назва ў Верхнім Панямонні мела ўсеагуль- 
нае прызнанне і нават афіцыйнае, можа служыць той факт, што 
дзекабрыст А. Бястужаў, жывучы ў 1821 г. на тэрыторыі су- 
часнага Валожынскага р-на, даў у Пецярбург такі свой адрас: 
«Лнтва.д. Выгоннчн,в 40 верстах отМннска» 13 ’. Дзезнаходзі- 
лася ўласна Літва ў старажытнасці, добра ведаў і рускі гісто- 
рык М. Надзеждзін: «Уласна ў Літве ёй (літоўскай мовай.— 
М .Е.) гавораць ужо вельмі нямногія, і менавіта: адно паселі- 

шча ў павеце Вілейскім, некалькі сёл у паветах Навагрудскім і 
Слонімскім» 140 . Слушна адзначалася, што ў часы А. Міцкеві- 
ча Літвою называлі не толькі сучасную Літву, але і пэўную 
частку славянскай тэрыторыі. Аднак апошняя насіла такую 
назву не таму, што яна калісьці ўваходзіла ў склад Вялікага 
княства Літоўскага ы ', а таму, што менавіта тут і была ў далё- 
кія часы ўласна Літва. 

Са знаходжаннем летапіснай Літвы ў Беларускім Панямонні 
звязана і тое, што насельніцтва яго. асіміляваўшыся ў белару- 
саў, называла сябе па-ранейшаму ліцвінамі. Пісьмовыя крыні- 
цы адзначаюць гэта ўжо з канца XIII — пачатку XIV ст. Так, 
П. Дузбург, напрыклад, у сваёй хроніцы два разы (пад 1296 і 
1305 гт.) піша пра змаганне нямецкіх рыцараў з літоўскімі і 
абодва разы заўважае, што апошнія былі рускімі ш , г. зн. толькі 
па назве былі ліцвінамі, а па сутнасці з’яўляліся славянамі. У 
«Хроніцы Літоўскай і Жмойцкай» пад 1405 г. гаворыцца пра 
Андрэя Літвіна, які раіў Вітаўту не ісці на згоду з непрыяце- 
лем, крыкнуўшы пры гэтым: «Не мнрн, Внтавте. не мнрн» 143 . 3 
прычыны гэтага Вітаўт празваў яго Нямірам, ад якога і род 
такі пайшоў. Як бачым, ні гэты ліцвін, ні вялікі літоўскі князь 
не гаварылі па-літоўску. У інтэрмедыі драмы Георгія Каніска- 
га «Воскресенне мертвых» (1746) пад імем Літвіна выведзены 
беларускі селянін 144 . А. Міцкевіч (1798 — 1855), які нарадзіўся 
пад Навагрудкам, сваю айчыну называў Літвой 145 . Нават бе- 
ларускі пісьменнік XIX ст. В. Дунін-Марцінкевіч (1807—1884). 
якога таксама нельга западозрыць у адсутнасці беларускай 
нацыянальнай свядомасці, лічыў, што ён вырас сярод 
ліцвінаў 144 . Гэтак жа ўраджэнец Гродзеншчыны К. Каліноўскі, 
рэвалюцыйная дзейнасць якога прыпадае на 60-я гады XIX ст. 
і які заўсёды звяртаўся да свайго народа на беларускай мове, 
як правіла, называў родны край Літвой. Называе сябе ліцвінам 
і адзін з герояў трылогіі Я. Коласа «На ростанях» (у ёй паказ- 
ваюцца падзеі пачатку XX ст.) Баранкевіч, хаця ён і беларус 147 . 
Мы не будзем больш прыводзіць аналагічныя прыклады, бо 
Я. Юхо пераканаўча паказаў, што назва «Літва» на працягу 
многіх стагоддзяў адносілася да Беларусі і была. па сутнасці, 
яе гістарычным найменнем 148 . Толькі на пачатку XX ст., калі 
завяршыўся працэс утварэння беларускай нацыі. назва «Бела- 
русь» замацавалася і за Беларускім Панямоннем. выцесніўшы 

адтуль назву «Літва», якая з таго часу стала адносіцца толькі 
да сучаснай Літвы. 

Цяпер коратка спынімся на некаторых іншых гістарычных 
абласцях і княскіх родах, якія ў крыніцах упамінаюцца побач 
з Літвой. У дагаворы 1219 г. названы князі Булевічы і Рушкаві- 
чы. Адносна іх месцазнаходжання былі выказаны меркаванні. 
Так, I. Бяляеў паказваў без размежавання першых і другіх на 
тэрыторыі ад Віліі да Нёмана і Свіслачы і на ўсход да Бярэзі- 
ны дняпроўскай 149 . На жаль, ён неўказаў ні крыніцы, ні мерка- 
ванняў, якія яму далі падставу для гэтай высновы. У апошні 
часЭ. С. Гудавічус на падставе тапанімікі, якая супадае з імё- 
намі булевіцкіх і рушкавіцкіх князёў, лічыць, што Булевічы 
валодалі Шаўляйскай зямлёй, а Рушкавічы — зямлёй Упітэ 150 , 
Аднак такія тапонімы ёсць і на Беларусі (Булеўскае балота і 
інш.) 151 . Намі было выказана меркаванне, што Булевічы зна- 
ходзіліся на тэрыторыі Стаўбцоўскага р-на, таму там меліся 
тапонімы Балевічы 152 . Гэта, як бачым, супадае са сцверджан- 
нямі I. Бяляева. Булевічы толькі аднойчы ўпамінаюцца ў ле- 
тапісах, і таму магчыма, што летапісец не зусім дакладна пе- 
радаў іх прозвішча. На гэту думку наводзіць тое, што ў Нягне- 
вічах (Навагрудскі р-н) ёсць рэчка з крыху незвычайнай на- 
звай «Буловіч» 1 ”. Гэта не так далёка ад Стаўбцоўскага р-на і 
таму можа быць пэўным арыенцірам для лакалізацыі Булеві- 
чаў. Таму стане зразумелым, чаму Міндоўг так жорстка абы- 
шоўся з булевіцкімі князямі, усіх іх знішчыўшы 154 . Паднача- 
ленне Булевічаў, якія знаходзіліся на яго шляху ад Новагарод- 
ка ў Літву, адчыніла яму шлях да заваявання апошняй. Адзна- 
чым яшчэ, што ў Памераніі ёсць населеныя пункты Віііііг, 
ВііНеп 155 . А гэта можа ўказваць на заходнеславянскае паход- 
жанне Булевічаў, тым больш што імёны іх князёў. як, напрык- 
лад, Вішымут, адносяцца да славянскіх 156 . Магчыма, што Бу- 
левічы з усім сваім родам і князямі ўцяклі з заходнеславянскіх 
земляў, ратуючыся ад анямечвання і хрысціянізацыі, на тэры- 
торыі, дзе было яшчэ нямала язычніцкага насельніцтва. 

Што да Рушкавічаў, то гэта прозвішча празрыста славянс- 
кае. На карце Памераніі мы знаходзім Кіі$ке\уііг 157 , што такса- 
ма можа ўказваць на месца. адкуль яны лрыйшлі. Імёны іх 
князёў — Кінцібут, Ванібут, Бутавіт, Віжэнік, Вішлій, Кінцэній, 
Плікасова, Хвал, Сірвіт — носяць славянскі характар 158 . Па- 




НОВАГАЮДСКІ ПЕРЫЯД 


39 


ранейшаму ў нас адсутнічаюць даныя, якія б далі магчымасць 
больш-менш дакладна вызначыць месца іх княжання. Толькі 
па тапанімічных даных, як гэта робіць Э. Г удавічус, вызначыць 
гэта нельга. Паколькі ў XIII ст. Рушкавічы рабілі напады на 
Валынь, то мы схільны лічыць, што іх уладанні былі па сусед- 
ству з Пінскай зямлёй. Відаць, язычніцтва Булевічаў і Рушкаві- 
чаў найперш і звязвала іх з балцка-літоўскімі князямі. 

У свой час Э. Вальтэр зрабіў спробу вызначыць месцазна- 
ходжанне Нальшчанскай зямлі, якую ён паказваў па паўноч- 
ным захадзе сучаснай Літвы 15 ’. Адным з крытэрыяў для такой 
высновы была наяўнасць там тапонімаў тыпу «Налішкі». Ад- 
нак, адшукаўшы такі ў Жамойціі, даследчык зазначыў, што ён 
нічога агульнага з Нальшчанамі не мае. А гэта азначала, што 
і іншыя падобныя тапонімы нельга было ўпэўнена адносіць 
да Нальшчанаў. Прычынай няўдачы Э. Вальтэра было і тое, 
што ён, атаясамліваючы Старажытную Літву з сучаснай, не 
звярнуў увагу на сведчанні, якія супярэчылі гэтаму. Так, ад- 
значыўшы, што ў нямецкіх крыніцах «Нальсен» і «Наліске» 
знаходзяцца ў сувязі з пагранічнай вобласцю, як бы спрэчнай, 
не жмудскай і не літоўскай, не заўважыў, што тут вельмі вы- 
разна паказана становішча Нальшчанаў як тэрыторыі, што 
раздзяляла Літву і Жамойцію. Прыведзенае Вальтэрам паве- 
дамленне Рыфмаванай хронікі, што шлях лівонцаў у Літву на 
Міндоўга пралягаў праз Нальшчаны і што яны знаходзіліся 
на дарозе ад Дзвінска да Літвы, таксама пацвярджала месца- 
знаходжанне і Старажытнай Літвы і Нальшчанаў. Але гэтыя 
сведчанні засталіся без уважлівага аналізу Э. Вальтэра. А. Кі- 
ркор атаясамліваў Нальшчаны з Гальшанамі 160 . ПаводтеУ. Па- 
шуты, Нальшчанская зямля займала ўвесь крайні паўночны 
захад сучаснай Беларусі і крайні паўднёвы ўсход сучаснай 
Літвы (ад Нёмана ніжэй Гродна і да Заходняй Дзвіны ў раёне 
Даўгаўпілса і ад Крэва да Вільні) 161 . Гэта ў некаторых адносі- 
нах слушна, аднак яму не дадзена тлумачэнне. Нальшчаны 
непасрэдна межавалі са Старажытнай Літвой. як мы бачылі 
вышэй, і гэта дае падставу іх лакалізаваць на паўночным за- 
хадзе Беларусі. У некаторых месцах Рыфмаванай хронікі 
Нальшчаны маюць назву «Альсен». Яна. магчыма. нямецкага 
(гоцкага?) паходжання, бо магла ўтварыцца ад слоў АаІ (ву- 
гор) і Зееп (азёры), што значыць «азёры, населеныя вуграмі». 

Калі так, то гэта вобласць, відаць, займала тэрыторыю паў- 
ночна-заходняй часткі Беларускага Паазер’я,багатага вуграмі. 
Бясспрэчна, што карэннымі насельнікамі Нальшчанаў былі 
балты. Але, як вядома, гэта раён найбольш ранняга пранік- 
нення славян-крывічоў, на што ўказвае назва «Крэва» і падоб- 
ныя ёй. I таму Налынчаны трэба адносіць да найбольш асла- 
вяненых к гэтаму часу абласцей. Бадай, неправамерна залічаць 
Нальшчанскую зямлю да балцка-літоўскіх, асабліва калі 
ўлічыць, што яе князі адсутнічалі ў валынска-літоўскім дага- 
воры 1219 г. Нездарма і нальшчанскі князь Даўмонтз усім сваім 
родам уцёк у Пскоў і там быў абраны князем. Пасля XIII ст. 
назва «Налынчаны» знікла, прынамсі ў пісьмовых дакумен- 
тах. На іх тэрыторыі пазней утварылася Крэўскае княства. 

Летапісная назва «Дзяволтва», мабыць, сцягнутая форма 
назвы «Дзевалотва», што можа гаварыць аб насельніках гэ- 
тай вобласці як адгалінаванні балцкага племя лотвы, што ў 
старажытны час насяляла цэнтральную і паўночна-заходнюю 
частку Беларусі' 62 , тым больш што ў Хлебнікаўскім летапісе 
Дзяволтва і названа Лотвай' 62 . «Хроніка Быхаўць», створаная 
ў XVI ст., указвае на існаванне Дзевалтоўскага княства 164 , якое 
знаходзілася ў раёне Вількаміра. Няпэўнасць крыніц спарадзі- 
ла неразбярыху ў навуковай літаратуры.Так, на карце, прык- 
ладзенай да кнігі У. Пашуты «Геронческая борьба русского 
народа за незавнснмость» (1956), Дзяволтва паказана ў міжрэч- 
чы Нявежы і Швентойі. А на карце «Землн н населенные пун- 
кты Древней Лнтвы» ў кнізе У. Пашуты «Образованне Лнтов- 
ского государства» на месцы Дзяволтвы паказана вобласць 
Упітэ, а асноўная частка тэрыторыі Дзяволтвы аднесена на 
ўсход ад ракі Швентойі, туды, дзе звычайна паказваецца Аўк- 
штайція. 

Праблема месцазнаходжання Аўкштайціі таксама заблыта- 
ная. Нават нельга ўпэўнена сказаць, ці на тэрыторыі яе была 
Вільня, бо некаторыя даследчыкі лічаць, што гэта гістарыч- 
ная вобласць знаходзілася на захад ад Вільні. Тапаніміка свед- 
чыць, што на тэрыторыі сучаснай Літвы аўкштайты займалі 
прастору ў міжрэччы Меркіс і Стравы і міжрэччы Жаймяны і 
Швентойі. Але наўрад ці жылі аўкштайты за правым берагам 
Швентойі аж да р. Нявежыс, як гэта паказвае У. Пашута. У 
адной з нямецкіх хронік гаворыцца, што ў 1332 г. лівонцы 

зрабілі набег на Жмудзь і дайшлі да Швентойі. У наступным 
годзе яны зноў хадзілі на Жмудзь і дайшлі да Вількенберга 165 . 
3 гэтага відаць, што заходні рубеж Аўкштайціі не ішоў далей 
Швентойі. 

Гаворачы аб месцазнаходжанні Жамойціі.тэрыторыя якой 
цягнулася да Балтыйскага мора, мы хочам звярнуць увагу на 
наяўнасць значнай колькасці тапонімаў тыпу «Жамойцішкі», 
«Жамайтэлі» і ім падобных у былых Бутрымонскай і Язненс- 
кай валасцях Троцкага, у Падбярэзскай, Рукойненскай, Яніш- 
скай валасцях Віленскага, у Аляксандраўскай, Беняконскай, 
Ганчарскай і Эйшышскай валасцях Лідскага, у Дубатоўскай 
воласці Свянцянскага, у Забрэскай і Суботнікаўскай валасцях 
Ашмянскага паветаў і інш. 166 Гэтыя тапонімы досыць сканцэн- 
траваны і лакалізаваны і ўшчыльную ахопліваюць усходнія і 
паўднёва-ўсходнія межы сучаснай Літвы. Е. Ахманьскі заўва- 
жыў неадпаведнасць назвы «Жамойція» (нізкая зямля) таму 
геаграфічнаму становішчу, якое займае гэта вобласць, размеш- 
чаная на высокім месцы. I ён выказвае меркаванне. што гэта 
назва паўстала тады, калі жамойты сядзелі на нізінным месцы 
над р. Нявежай. Але адсюль іх нібыта выцеснілі аўкштайты, 
якія прыйшлі з ашмянскіх высотаў (адсюль і Аўкштайція — 
высокая зямля). У выніку гэтага жамойты і засялілі сваю су- 
часную мясцовасць, выцесніўшы адтуль куронаў 167 . Наяўнасць 
у адных і тых жа мясцінах жамойцкіх і аўкштайцкіх тапонімаў 
можа ў некаторай меры пацвярджаць гэту думку. Адначасова 
адсюль можна зрабіць выснову аб магчымасці таго, што ў на- 
шых летапісах Аўкштайція выступае пад старой назвай. I гэта 
найбольш верагодна, бо яшчэ ў канцы XIX і пачатку XX ст. 
жыхары ўсходняй Літвы нярэдка называліся жамойтамі, а 
літоўская мова — жамойцкай 168 . 

3 разгледжанага бачна, што балцка-літоўскія землі некам- 
пактна цягнуліся з паўночнага захаду на паўднёвы ўсход ад 
Балтыйскага мора да вярхоўя Шчары. У даследаваннях сцвяр- 
джаецца аб наяўнасці ў літоўскіх землях ужо ў пачатку XIII ст. 
адносна адзінай дзяржавы 169 , сведчаннем чаго нібыта з’яўля- 
ецца дагавор 1219 г. Аднак з гэтым цяжка згадзіцца. У ім упа- 
мінаецца звыш 20 старэйшых князёў, што яскрава сведчыць 
абвыключнай раз’яднанасці гэтых земляў. Выраз«старэйшыя 
князі» адносіцца ў гэтым дагаворы не толькі да князёў Літвы, 

як гэта звычайна сцвярджаецца даследчыкамі, але і да князёў 
усіх пералічаных тут земляў. Тое, што князі Літвы названы 
першымі, яшчэ раз паказвае яе месцазнаходжанне ў Верхнім 
Панямонні. Яна была найбліжэй да Валыні і таму названа пер- 
шай. Апроч таго, не звярталася ўвага на адсутнасць у гэтым 
дагаворы нальшчанскіх князёў. А гэта таксама не дае права 
гаварыць аб наяўнасці нават адносна адзінай дзяржавы ў бал- 
цка-літоўскіх землях. Але самае галоўнае — гэта так званае 
адзінства было вынікам не ўнутранага развіцця, а знешняга 
фактару: балцка-літоўскія князі былі пакліканы валынскімі 
князямі для барацьбы з палякамі і тым самым паказалі сябе ў 
якасці наёмнікаў. 

На заканчэнне гаворкі аб літоўска-балцкіх землях зноў вер- 
немся да Старажытнай Літвы. Найбольш важна тут будзе пад- 
крэсліць, што яна ўрэзвалася клінам паміж Полацкай, Тура- 
ва-Пінскай і Новагародскай землямі і побач з імі з’яўлялася 
адной з гістарычных абласцей Беларусі. Зразумела што пры 
аб’яднанні гэтых земляў яна не магла не ўвайсці ў склад тэры- 
торыі Беларусі як адна з яе састаўных частак. Не бачачы тако- 
га геапалітычнага становішча Старажытнай Літвы, нельга 
зразумець, чаму яна ў сярэдзіне XIII ст. апынулася ў фокусе 
палітычнага саперніцтва суседніх з ёю земляў, якія імкнуліся 
заваяваць яе, што было першым звяном у пашырэнні іх улады 
на іншыя землі. У гэтым саперніцтве і атрымаў перамогу Но- 
вагародак, які і стаў цэнтрам утварэння новай дзяржавы — 
Вялікага княства Літоўскага. Толькі зараз у сувязі з аб’яднан- 
нем беларускіх земляў, як убачым далей, пачалося аб’яднанне 
ў гэтай дзяржаве і балцка-літоўскіх земляў. Вось чаму няма 
ніякіх падстаў гаварыць аб існаванні да гэтага часу Літоўскай 
дзяржавы. 


ЛІТОЎСКІЯ НАБЕГІ I СЛАВЯНСКАЯ 
КАЛАНІЗАЦЫЯ 

«Літоўскія набегі» гістарычная навука разглядае як фактар, 
які нібыта падрыхтаваўзаваяваннелітоўскімі феадаламі бела- 
рускіх земляў. Даследчыкі звычайна спасылаюцца для пац- 
вярджэння гэтага на «Слова аб палку Ігаравым». Так зрабіў і 




НОВАГАРОДСКІ ПЕРЫЯД 


43 


У. Пашута. Зазначыўшы, што гэты твор паведамляе пра стра- 
ту полацкімі князямі былых пазіцый у Літве і Падзвінні, ён 
прыводзіць у якасці пацвярджэння наступныя радкі: «Н Двн- 
на болотом течет оным грозным полочаном под клнкн пога- 
ных. Еднн же Нзяслав, сын Васнльков, позвонп свонмн ост- 
рымн мечн о шеломы лнтовськыя, прнтрепа славу деду свое- 
му Всеславу, а сам под чрьлёнымн шнты на кроваветраве прн- 
трепан лнтовськнмн мечн... Не бысть ту брата Брячнслава, нн 
другаго Всеслава...» 170 Як вядома, «Слова» не летапіс, а мас- 
тацкі твор. Таму перад даследчыкам стаіць задача высветліць, 
якія гістарычныя падзеі знайшлі адлюстраванне ў гэтым тво- 
ры. Хутчэй за ўсё аўтар яго, гаворачы пра з'яўленне «пага- 
ных» на Дзвіне, меў на ўвазе падзеі 1 167 г., калі вядомы нам 
менскі князь Валадар Глебавіч пайшоў са сваім войскам, у 
складзе якога, як і ў 1 162 г., магла быць і літва, на Полацк, 
захапіў яго і пайшоў далей уздоўж Дзвіны на Віцебск, дзе яго 
напаткала няўдача’ 71 . Выкарыстанне полацкімі князямі літвы 
і ліваў як вайсковай сілы ў паходзе на Друцк мела месца і ў 
1 180 г. 172 , незадоўга да напісання «Слова». Вось гэтыя і ім па- 
добныя факты і далі падставу аўтару «Слова» гаварыць пра 
э’яўленне «паганых» на Дзвіне. Але гэтыя факты сведчаць, што 
не сама літва прыйшла на Полаччыну, як звычайна сцвярджа- 
ецца, а была прыведзена полацкімі князямі для барацьбы паміж 
сабой. Такія дзеянні былі характэрны не толькі для полацкіх 
князёў. Кіеўскія князі ў міжусобнай барацьбе часта выкарыс- 
тоўвалі полаўцаў. За гэта аўтар «Слова» асуджае і кіеўскіх. і 
полацкіх князёў: «Ярославлн (г. зн. кіеўскія князі) н всн внуцн 
Всеславлн (г. зн. полацкія князі)!.. Вы бо свонмн крамоламн 
начасте наводнтн поганыя полкы на землю Рускую. на жнзнь 
Всеславлю...» Вось гэтых слоў і не прыводзяць даследчыкі, а ў 
іх якраз і паказана праўдзівая прычына з'яўлення «паганых» 
на Дзвіне. 

Што датычыць князя Ізяслава Васількавіча. які загінуў у 
барацьбе з літоўцамі, то трэба найперш адзначыць. што гэта 
адзіны герой у «Слове», якога не ведаюць летапісьі. і таму цяж- 
ка сказаць, дзе ён княжыў. Выраз «трубяць трубы гарадзенс- 
кія» яшчэ не дае падставы гаварыць, што ён быў князем у Га- 
радзені (сучаснае Гродна), бо ў той час гарадоў з такой назвай 
было шмат. Але, як паказвае «Слова», полацкі і віцебскі князі 

Брачыслаў і Усяслаў Васількавічы не падтрымалі свайго бра- 
та Ізяслава ў барацьбез літоўцамі. Гэтым яно таксама пацвер- 
дзіла, што полацкія князі не былі ў варожых адносінах з Літвой 
нават і тады, калі з ёю ваяваў іх брат. Такім чынам, «Слова» 
дае праўдзівую гістарычную карціну адносін паміж Полацкам 
і Літвой. I таму не маюць рацыі тыя даследчыкі. якія вырыва- 
юць з тэксту «Слова» паасобныя месцы, каб пацвердзіць штуч- 
ную канцэпцыю пра падначаленне Літве беларускіх земляў. 

I ўсё ж у першыя тры дзесяцігоддзі XIII ст. у розных крыні- 
цах зарэгістраваны тры літоўска-полацкія канфлікты, на якіх 
завастраецца асаблівая ўвага ў даследаваннях. Таму яны пат- 
рабуюць уважлівага разгляду, каб высветліць іх характар. 

Першы з іх знайшоў адлюстраванне ў «Хроніцы Лівоніі» 
Генрыха Латвійскага пад 1201 г. Тутсказана, што летоны.пас- 
ля таго як, прыйшоўшы ў Рыгу, заключылі мір з хрысціянамі, 
«наступнай зімой, спусціўшыся ўніз па Дзвіне, з вялікім войс- 
кам накіраваліся ў Семігалію. Пачуўшы, аднак, яшчэ да ўступ- 
лення туды, што кароль полацкі прыйшоў з войскам у Літву 
(Летонію), яны кінулі семігалаў і паспешліва адышлі назад» 173 . 
Найперш узнікае сумненне. ці былі гэта літоўцы з тэрыторыі 
сучаснай Літвы, як гэта прынята лічыць, бо ім у такім выпад- 
ку не было сэнсу плысці па Дзвіне ў Семігалію, паколькі апош- 
няя знаходзілася на левабярэжжы Дзвіны і на поўдзень ад яе 
была Літва ў сучасным разуменні і таму да семігалаў прасцей і 
бліжэй было дабрацца па сушы. Калі ж гэта былі сапраўды 
літоўцы.то яны жылі не на тэрыторыі сучаснай Літвы.а дзесьці 
далей на ўсход, побач з Полацкай зямлёй, ім у такім разе зруч- 
ней было дабірацца да семігалаў па Дзвіне. Незразумела, чаму 
В. Данілевіч сцвярджаў, што вынікі гэтага паходу полацкага 
князя ў Літву невядомыя і што, маўляў,такія адзінкавыя спро- 
бы ўціхамірыць Літву мала прыносілі карысці для Полацка 174 . 
Як мы ўжо ведаем з вышэнпрыведзенай вытрымкі, летоны, 
даведаўшыся, што полацкі князь пайшоў у іх зямлю, адмовілі- 
ся ісці ў Семігалію, бо менавіта за намер напасці на апошнюю 
як на яго ўладанне і помсціў Полацк паходам на Летонію. Такім 
чынам, тут яўна выявілася сіла Полацка і бяссілле Летоніі. 
Звяртаем увагу і на тое, што «Хроніка Лівоніі» засведчыла 
прыналежнасць Семігаліі Полацку. 

ПаводлеЯ. Длугаша, у 1216 г. літоўскія дружыны ўварваліся 
ў ваколіцы Полацка і сталі рабаваць іх. Яны нібыта былі раз- 
громлены і выгнаны смаленскім князем Мсціславам Давыдаві- 
чам 173 . Такую магчымасць нельга адмаўляць. Якія б дружалюб- 
ныя адносіны паміжсуседнімі землямі ні былі, яны тым не менш 
не перашкаджалі спробе пажывіцца пры нагодзе за кошт сусе- 
да. А такая нагода ў 1216 г. магла з’явіцца. Полацкі князь у 
гэты год сабраў войска, каб ісці на Рыгу, але раптоўна памёр. 
Таму літоўскія дружыны, якія былі ў складзе полацкага войс- 
ка, маглі выкарыстаць замяшанне ў Полацку і пачаць раба- 
ваць пры адыходзе менавіта яго ваколіцы. Можна таксама 
дапусціць, што з-за часовай адсутнасці князя ў Полацку пала- 
чане звярнуліся да смаленскага князя, які мог быць удзельні- 
кам паходу на Рыгу і таму прысутнічаў тады ў Полацку, каб 
расправіцца з літоўцамі. I ўсё ж такога не было. Па-першае, 
наяўнасць літвы ў войску Уладзіміра гаворыць аб цесным са- 
юзе Полацка з ёю ў гэты час. Па-другое, смаленскім князем 
быў тады не Мсціслаў Давыдавіч, а Уладзімір Рурыкавіч, які 
княжыў тут у 1214 — 1219 гг. 174 Па-трэцяе, гэты апошні такса- 
ма не мог бы прыйсці на дапамогу Полацку, бо ў той час удзель- 
нічаў разам з іншымі князямі ў паходзе на Суздаль 177 . Усё гэта 
адмаўляе факт нападу на Полацк і разгром яго Мсціславам 
Давыдавічам у 1216 г. 

Адзначаецца і яшчэ адзін факт, калі ў 1225 г. літва напала 
на Полацкую, Наўгародскую і Смаленскую землі. Сапраўды, 
у Лаўрэнцьеўскім летапісе чытаем: «Тою же знмы воеваша 
Лнтва Новгородскую волость, н понмаша множество много 
хрнстнан н много зла сотворнше, воюя около Новгорода. н 
около Торопца н Смоленска, н до Полотьска. бебо рать веля- 
ка ака же не было от начала мнру» 178 . Аднак у тым жа летапі- 
се, паводле Акадэмічнага спіса. гаворыцца аб нашэсці літвы ў 
раён Тарапца і Таржка. а Полацк не называешіа'Л 1 гэты запіс 
больш праўдзівы, бо ён супадае з адпаведным запісам Наўга- 
родскага I летапісу 180 . Як бачым, усе тры факты. якімі аперы- 
руюць даследчыкі Наўгародскага I летапісу ў пацвярджэнне 
нападаў Літвы на Полацк, з’яўляюцца малаверагод нь|М і- А 
каму, як не наўгародцам, лепш было ведаць. на каго ў гэтым 
выпадку нападала Літва. I сапраўды, як і ў XII. так і ў XIII ст. 
Літва з’яўлялася зброяй у руках Полацка для барацьбы з су- 
седнімі землямі. Больш за тое, каб кампенсаваць свае страты ў 

Ніжнім Падзвінні, якім завалодалі крыжакі, Полацк усё больш 
умацоўваў сувязь з Літвой і свой уплыў на яе. Аб гэтым і свед- 
чыць усё большая колькасць набегаў літвы на Пскоўскую, Наў- 
гародскую і Смаленскую землі. Вось іх пералік паводле Пскоўс- 
кага, Наўгародскага і Суздальскага летапісаў: 1200 г. — на Ло- 
ваць і Налюця, 1210 г. — на Хаданічы, 1213 г. — на Пскоў, 
1217 г. • — на Шэлонь, 1223 г. — наТарапец, 1224 г. — на Русу, 
1225 г. — на Таржок і Тарапец, 1229 г. — на Любну, Марэву і 
Селігер, 1234 г. — на Русу, 1238 г. — на Пскоў, 1245 г. — на 
Таржок і Бежыцу, 1247 г. — на Пскоў, 1248 г. — на Зубцоў. 
Дарэчы, заўважым, што А. Сабалеўскі на падставе гэтых звес- 
так зрабіў вывад, што Літва ў той час не была ля Вільні і Тро- 
каў, а ў раёне Усвятаў, між Віцебскай і Смаленскай землямі 181 . 
Але ён не ўлічыў, што Усвяты, далей якіх не гналіся за літвой 
наўгародцы ў 1223, 1225 і 1245 гг., былІ крайнім полацкім ула- 
даннем, дзе яна і знаходзіла сабе надзейнае прыстанішча. Ап- 
роч таго, ён не ўзяў пад увагу, што ўказаныя ім словы літоўс- 
кага паходжання, як «твань», «нетра» і іншыя, сустракаюцца 
не толькі ва ўказаным ім месцы Смаленшчыны, але і на ўсёй 
тэрыторыі Беларусі і ўсюды там, дзе ў далёкія часы жылі балц- 
кія плямёны. 

Аднак вернемся да разгляду так званых літоўскіх нападаў. 
Найперш зробім заўвагу, што не заўсёды летапісцы адрозні- 
валі літву ад суседніх народаў. Так, у Пскоўскім летапісе пад 
1213 г. чытаем «Нзгнаша от себя псковнчн лнтовьского князя 
Владнмнра Торопецкого»' 82 . Такім чынам, нават князь з Та- 
рапца, сын вядомага Мсціслава Удалога, называецца 
літоўскім. На жаль, даследчыкі не звяртаюць увагі на такія 
дэталі. Калі ў той час у разрад літоўскіх залічваўся князь з Та- 
рапца, то гэта яшчэ ў большай меры магло рабіцца ў адносі- 
нах полацкіх князёў. У свой час гісторык I. Бяляеў зазначыў, 
што ў летапісах літва і палачане прымаліся за адно і пад імем 
літоўскіх набегаў разумеліся полацкія 183 . 1 хаця літва і палача- 
не не заўсёды прымаліся за адно, аб чым сведчаць запісы ў 
Наўгародскім I летапісепад 1 191, 1 198, 1258 і 1262 гг.,аднаку 
выснове 1. Бяляева ёсць вялікая доля праўды. Усе гэтыя набегі 
былі перш за ўсёзброяй полацкай палітыкі незалежна адтаго, 
хто ў іх прымаў большы ўдзел — палачане ці літва. Як паказ- 
ваюць летапісы, у пераважнай большасці выпадкаў літва скла- 

дала галоўны кантынгент лолацкага войска і таму гэтыя на- 
бегі ў летапісах і называліся набегамі літвы. Нельга згадзіцца 
з думкай, што яны прыносілі ўзбагачэнне князям Літвы, мэ- 
тай якіх было рабаванне, захоп палонных, жывёлы, што з’яў- 
лялася адной з крыніц назапашвання багацця класа феадалаў, 
які ў той час там фарміраваўся 184 . Бясспрэчна, што ўдзел у гэ- 
тых набегах не мог быць бескарыслівым. Аднак у цэлым яны 
не толькі не ўзбагачалі і не ўзмацнялі Літву, але яшчэ больш 
яе знясільвалі, бо, як правіла, пераважная большасць з іх за- 
канчвалася паражэннем, стратай палонных і нарабаванага, 
вялікай колькасцю забітых. На жаль, усё гэта замоўчваецца ў 
даследаваннях ва ўгоду штучнай схеме: Літва мацнела, Полацк 
слабеў. Такі сумны зыход мелі набегі 1200, 1210, 1225, 1229, 
1234, 1245, 1248, 1253 гг., і толькі рэдкія з іх, яку 1217 і 1223 гг., 
заканчваліся больш-менш шчасліва. Некаторыя паражэнні 
насілі яўна катастрафічны характар. Так, у 1225 г. загінула 2 
тыс. літвы з агульнай колькасці 7 тыс., а ў 1245 г. Аляксандр 
Неўскі падТарапцом знішчыў больш 8 князёў, а пад Жыжцом 
і ўсіх астатніх. А колькі ж тады загінула простых воінаў? Пры 
такім стане рэчаў будзе няправільна гаварыць, што гэтыя на- 
бегі прыносілі карысць Літве. Не, гэта магло быць толькі ў 
інтарэсах полацкіх феадалаў. У. Пашута лічыў, што пра пад- 
началенае становішча палачан сведчыць Наўгародскі I летапіс, 
які пад 1258 г. паведамляе пра напад ужо не «полочан с лнт- 
вой», як раней, а «лнтвы с полочаны» на Смаленск'* 5 . А крыху 
вышэй у сваёй кнізе гэты даследчык папракае той самы ле- 
тапіс за тое, што ў ім пры паведамленні пра паход 1240 г. на 
Вендэн на першае месца ставіцца літва, тады як галоўную ролю 
там адыгралі немцы 184 . Гэтым самым аспрэчыў і свой уласны 
довад наконт адносін Полацка і Літвы. Не меў рацыі У. Па- 
шута і тады, калі сцвярджаў, што гэты паход на Смаленск быў 
«справай рук Таўцівіла» 187 , які княжыў у той час у Полацку. 
Вядома, што яшчэ задоўга да Таўцівіла палачане хадзілі на 
Смаленск, а цяпер прымусілі хадзіць і яго. Што набегі літвы 
на Ноўгарад залежалі ад полацкай палітыкі, сведчыць і такі 
факт. Як толькі Полацк і Ноўгарад у 1262 г. заюпочылі мір, 
літва не толькі спыніла набегі на наўгародскія землі, але і ра- 
зам з палачанамі стала дапамагаць наўгародцам. як, напрык- 
лад, пры паходзе на Юр’еў супраць немцаў у 1 262'“. 

Літву выкарыстоўвалі для аслаблення Галіцка-Валынскай 
зямлі і турава-пінскія князі. У канцы 20-х гадоў XIII ст. адносі- 
ны паміж Валынню і Пінскам настолькі абвастрыліся, што 
ўзнік канфлікт. Піняне ў 1227 г. захапілі г. Чартарыйск. У на- 
ступным годзе Даніла Галіцкі вярнуў яго назад. Пасля гэтага 
пінскі князь Расціслаў арганізаваў супраць яго кааліцыю кня- 
зёў, у якой сярод іншых удзельнічалі тураўцы і новагародцы. 
Але яны пацярпелі паражэнне, і Пінск падпаў пад уплыў Ва- 
лыні, князі якой прымушалі ваяваць пінянаў з суседняй Літвой. 
Са свайго боку пінскія князі неаднаразова прапускалі літву 
праз свае землі для нападу на Галіцка-Валынскае княства. Пра 
сувязь пінскіх князёў з літвой сведчыць Іпацьеўскі летапіс пад 
1247 г., калі апісвае набег літвы на Валынь пры садзейнічанні 
пінскага князя Міхаіла 189 . 

Як бачым, у навуцы непамерна перабольшана значэнне так 
званых літоўскіх набегаў. У даследаваннях скрупулёзна пад- 
лічваецца іх колькасць ды яшчэ без уліку іх вынікаў. I на пад- 
ставе гэтага робяцца высновы пра літоўскае наступленне на 
славянскіх суседзяў. I ў той жа час замоўчваецца славянская, 
перш за ўсё крывіцкая і дрыгавіцкая, каланізацыя балцка- 
літоўскіх земляў. Што да літоўскіх набегаў на славянскія землі, 
то, калі яны і былі, усе адно не маглі спыніць шырокую плынь 
крывіцкай і дрыгавіцкай каланізацыі ў балцка-літоўскія землі. 

Як паказваюць матэрыялы археалогіі, гідраніміі, тапанімікі, 
лшгвістыкі, балцкія плямёны (латыгола. лотва, літва, яцвягі і 
інш.) засялялі амаль усю тэрыторыю Беларусі 190 да прыходу 
сюды славян на мяжы VI — VII стст. н.э. 191 Славянскаезасялен- 
не ішло з некалькіх бакоў. Калі дрыгавічы рухаліся з поўдня 
на поўнач (ад Прыпяці да Дзвіны), то крывічы — па Бугска- 
Нёманскім міжрэччы з захаду на ўсход і на паўночны ўсход 192 . 
3 захаду, як сведчыць летапіс, прыйшлі і радзімічы. Трэба заз- 
начыць, што апроч гэтых галоўных славянскіх насельнікаў 
Беларусі тут аселі і часткі іншых плямёнаў, дарогі якіх ішлі 
праз Беларусь, — севяран, славенаў. дулебаў. Усё гэта спрыя- 
ла больш інтэнсіўнай славянскай каланізацыі і асіміляцыі ра- 
нейшага насельніцтва. Працэс гэты, пачаўшыся, ужо не мог 
спыніцца і ішоў на працягу стагоддзяў. Хаця не выключана, 
што напачатку (і гэта заканамерна) славянская каланізацыя 
с>стракалася з варожасцю карэннага насельніцтва, аб чым 

могуць сведчыць разбураныя і пагарэлыя балцкія гарадзіш- 
чы. Аднак у далейшым сужыццё славян і балтаў працякала 
мірна. Але славянская каланізацыя (і асіміляцыя) не ўсюды 
адбывалася раўнамерна. Як ужо гаварылася вышэй, асобныя 
астравы балцкага насельніцтва на тэрыторыі Беларусі заста- 
валіся аж да канца XIV ст. Вось гэта акалічнасць і дала ў апошні 
час Е. Ахманьскаму ў яго працы аб літоўскай этнічнай мяжы 
на ўсходзе падставу прапанаваць новую канцэпцыю ўтварэн- 
ня ВКЛ. Паводле яе. цэнтральная Літва (усход сучаснай), аба- 
піраючыся на гэтыя астравы балцкага насельніцтва, заваява- 
ла заходнерускія землі. Неабгрунтаванасць гэтага сцверджан- 
ня відавочная. Па-першае, незразумела, чаму цэнтральная 
Літва не магла гэтага зрабіць значна раней, калі славянскае 
насельніцтва было астраўным у моры балцкага. Па-другое, ад- 
рэзаныя вялізнай адлегласцю і сотнямі гадоў адзін ад аднаго 
наўрад ці захавалі гэтыя балцкія рэшткі пачуццё адзінства 
паміж сабой, асабліва калі ўлічыць. што ва ўсходняй, паўноч- 
най і цэнтральнай частках Беларусі былі балцка-латышскія 
плямёны, да якіх балцка-літоўскія плямёны не мелі асаблівай 
сімпатыі. Па-трэцяс, незразумела, чаму гэтыя літоўскія пля- 
мёны, як лічыў Е. Ахманьскі, стварылі славянскую дзяржаву, 
за пяць стагоддзяў існавання якой у афіцыйным жыцці не пра- 
гучала ніводнага літоўскага слова. I апошняе (можа. самаега- 
лоўнае), крыніцы ні разу не пацвярджаюць факта якой-небудзь 
падтрымкі цэнтральнай Літвы з боку якіх-небудзь балцкіх 
астравоў, як і наогул якога-небудзь заваявання ёю беларускіх 
земляў. 

Найбольшым з балцкіх астравоў у Беларусі. відаць. і была 
Старажытная Літва. I хаця яна была акружана балотамі і пуш- 
чамі, аднак і яе не абмінула славянская каланізацыя (яна тут 
пачалася пазней і працякала павольней). Калі гэты працэс па- 
чаўся, дакладна сказаць немагчыма, можна выказаць толькі 
некаторыя меркаванні. Вядома, што паўднёвая частка летапіс- 
най Літвы бьша заваяванаЯраславам Мудрым у 1040 — 1044 гг., 
у выніку чаго і быў заснаваны Новагароддк. I з гэтага часу, 
верагодней за ўсё, пачалася славянская каланізацыя левабя- 
рэжнай Літвы. Аднак у правябярэжнан, можна думаць, яна 
пачалася раней. 

Густынскі летапіс пад 1128 г. адзначыў, што кіеўскі князь 
Мсціслаў паслаў свае войскі ў Літву да Ізяслаўля. Такім чы- 
нам, гэты горад, які знаходзіцца ад Менска за 18 км на паў- 
ночны захад, быў зафіксаваны летапісцам на літоўскай тэры- 
торыі. Злетапісу таксамавядома, што Ізяслаўль (Заслаўе) узнік 
у канцы X ст. т , што пацверджана і археалогіяй' 94 . Значыць, 
да гэтага часу крывічы і дрыгавічы, каланізаваўшы іншыя бал- 
цкія плямёны, назвы якіх засталіся невядомымі, падышлі да 
чарговага балцкага племя — літвы, усходняя мяжа рассялен- 
ня якога, як мы высветлілі, праходзіла на захад ад Менска. 
Відаць, Ізяслаўль і быў адным з першых цэнтраў крывіцка- 
дрыгавіцкай каланізацыі Літвы. Можна меркаваць, што з кан- 
ца X ст. пачынаецца сумеснае жыццё беларускіх плямёнаў з 
літвой. 

Крывічы былі самымі блізкімі суседзямі балцка-літоўскіх 
плямёнаў, з якімі больш за ўсё сустракаліся, што знайшло сваё 
адлюстраванне ў называнні латышамі ўсяго славянскага імем 
сваіх спрадвечных суседзяў крывічоў — крэвамі (крээвс). Крэ- 
эвс — рускі, Крээвссэме — руская зямля. Усё гэта сведчыць 
пра шматвяковыя сувязі балтаў і крывічоў 195 . 

Першапачатковы старажытнарускі летапіс называе літву ў 
ліку народаў, якія давалі даніну Русі. I як паказана Л. Аляксе- 
евым, даніна літвы ішла Полацкаму княству, з’яўляючыся ад- 
ной з асноў яго эканамічнай магутнасці' 96 . Але гэта адносіцца 
толькі да правабярэжнай Літвы, бо левабярэжная была пад 
уладай Кіева. 

Літва паступова стала адной з крыніц ваеннай магутнасці 
полацкіх князёў. Гісторык I. Бяляеў лічыў, што Усяславу Бра- 
чыслававічу ўдалося ў 1071 г. вярнуць сабе полацкі пасад з 
дапамогай Літвы. Але асабліва цесныя сувязі з ёй трымала 
Менскае княства, якое было ў непасрэдным суседствез ёй. Глеб 
Менскі ў 1 104 г. адбіў кааліцыю паўднёварускіх князёў таму, 
што выкарыстаў, відаць, літву. Саюз з ёй і быў асновай шы- 
рокіх палітычных планаў Глеба. Можна з упэўненасцю ска- 
заць, што, прынамсі, з пачатку XII ст. летапісная Літва з'яўля- 
лася пастаянным ваенным саюзнікам полацкіх князёў. Вось 
чаму пасля пераможнага паходу кіеўскіх князёў на Полаччы- 
ну ў 1 128 г. і высылкі яе князёў у Візантыю ў 1129 г. адбыліся іх 
паходы на Літву (1 1 30, 1 1 32). А Густынскі летапіс паход кіеўскіх 

князёў у 1 128 г. называе паходам на Літву да Ізяслаўля і тым 
самымразрываедужкі гэтай «Літвы». Магчыма, што і паходы 
1 130 і 1132 гт., якія ў рускіх летапісах паказваюцца як паходы 
на Літву, таксама былі паходамі на Ізяслаўль, які ў той час 
заняў месца Менска, далучанага часова да кіеўскіх уладанняў. 
Ізяслаўль, відаць, і абараняла войска, набранае з літвы, якая і 
жыла вакол гэтага горада. 

Іпацьеўскі летапіс,гаворачы пра падзеі 50 — 60-х гг. XII ст., 
паказвае, адкуль менскія князі чэрпалі дадатковыя сілы для 
барацьбы з полацкімі князямі. Адзін з самых непакорных — 
Валадар Глебавіч — у 1 1 59 г., адмовіўшыся мірыцца з полацкім 
князем Рагвалодам, «ходяше по лнтвою в лесах», г. зн. збіраў 
там сілы для барацьбы са сваім праціўнікам, а ў 1 162 г. з літвою 
нанёс цяжкае паражэнне палачанам. 

Але калі да 70-х гадоў XII ст. літва выкарыстоўваецца га- 
лоўным чынам менскімі князямі ў барацьбе з Полацкам, дык 
пачынаючы з 80-х гадоў яна служыць інтарэсам усёй Полац- 
кай зямлі. Характэрна, што ў 1 180 г. прывялі літву пад Друцк 
не суседнія з ёю менскі і ізяслаўскі князі, а палачане. Гэта і свед- 
чыць пра ўмацаванне сувязі з Літвой усёй Полацкай зямлі, а 
не асобных яе ўдзелаў, як гэта было раней. Ноўгарад добра 
бачыў, што вайсковая сіла Полацка знаходзіцца ў Літве, і таму 
імкнуўся пасварыць іх паміжсабой. Спроба гэта была зробле- 
на яшчэ ў 1191 г. Тады наўгародцы вырашылі навязаць пала- 
чанам паход на Літву. Праўда, У. Пашута зазначыў. быццам 
гэта палачане хацелі ў асобе наўгародцаў знайсці сабе саюз- 
нікаў супраць літвы і нават эстаў. Памылковасць гэтага мер- 
кавання відавочная: палачанам ніколі не было патрэбы вая- 
ваць з літвой і тым больш з эстамі, якія былі суседзямі наўга- 
родцаў, а не палачан. Апошнія разумелі, што ісці на Літву — 
усё адно, што секчы сук. на якім сядзіш. I таму не толькі адмо- 
віліся ад паходу на яе, але ў 1 1 98 г., як паведамляе Наўтародскі 
I летапіс, прыйшлі з ёю ваяваць Вялікія Лукі. 

У сувязі са славянскай каланізацыяй балцка-літоўскіх зем- 
ляў стаіць пытаннез’яўлення агульных полацка-літоўскіх кня- 
зёў. Непасрэднае суседства, працяглае гістарычнае сумеснае 
жыццё беларускіх і балцка-літоўскіх плямёнаў не маглі не пры- 
весці да сваяцкіх адносін паміж полацкімі князямі і літоўскімі 
кунігасамі. I. Бяляеў на падставе летапіснага паведамлення, 

якое сведчыла, быццам пры нараджэнні славутага полацкага 
князя Усяслава Чарадзея прысутнічалі «валхвы», рабіў вывад, 
што маці гэтага князя была ліцвінкай і сам Усяслаў быў на- 
паўліцвінам. Аднак справа не толькі ў сваяцкіх адносінах. 
Полацкія князі, якія ў адрозненне ад князёў іншых старажыт- 
нарускіх земляў маглі княжыць толькі ў Полацкай зямлі, стра- 
ціўшы з той ці іншай прычыны свой пасад, уцякалі ў балцка- 
літоўскія землі. Вядома, штоў 1 129 г. неўсеполацкія князі былі 
ўзяты ў палон і адпраўлены ў Візантыю. Некаторыя з іх паз- 
беглі гэтага і, можна думаць, знайшлі сабе прыстанішча ў Літве. 
Відаць, адным з іх быў Васілька Святаславіч, які ў 1132 г. пас- 
ля выгнання з Полацка кіеўскага стаўленіка Святаполка адра- 
зу стаў тут князем. За такі кароткі час ён, вядома, не мог пры- 
ехаць з Візантыі. Полацка-літоўскім князем быў і Гердзень — 
сын полацкага князя Давіда Расціслававіча, чаго не адмаўляе 
сучасная навука 197 . Такім чынам, перш чым стаць «літоўскім» 
князем у Полацку каля 1265 г., Гердзень быў полацкім князем 
Нальшчанаў. Беларускія гісторыкі XIX ст. М. Без-Карні- 
ловіч 146 і А. Кіркор'" даводзілі, што Гердзень быў бацькам 
вялікіх князёў Віценя і Гедзіміна. 

3 паходжаннем апошніх звязана пытанне ўтварэння Вілен- 
скага ўдзела Полацкага княства, што адбылося, відаць, на па- 
чатку XII ст. Васкрасенскі летапіс паведамляе, што пасля 
1 129 г. «внльняне взяша нс Царяграда князя полотского Рос- 
тнслава Рогволодовнча детей: Давнла князя, да брата его 
Мовколда князя» 700 . Давіл (магчыма, Давід) і быў першым 
віленскім князем,адягоў далейшым, як сведчыцьгэты летапіс, 
паходзяць Гердзень (Ердзень), Віцень і Гедзімін. Гэта тым бо- 
лей верагодна, што, як гаварылася вышэй, крывічы ішлі з за- 
хаду па Нёмане і Вільня магла быць адным з першых буйных 
крывіцкіх паселішчаў на новым месцы. Нездарма ж нямецкі 
храніст П. Дузбург у пачатку XIV ст. упамінаў Крывіцію 201 , 
якая, на думку П. Шафарыка, знаходзілася на поўнач ад Но- 
вагародка, дзе ў значнай колькасці маюцца тапонімы накшталт 
«Крэва» і «Крывічы» 202 . Не выключана, што гэтыя крывічы 
былі язычнікамі. Сапраўды, у «Жыцці трох вялікіх мучанікаў» 
гаворыцца пра трох знатных ліцвінаў, якія ў першай палове 
XIV ст. паплаціліся жыццём за прыняцце праваслаўя. Але про- 
звішчы іх: Круглец, Кумец і Няжыла — чыста славянскія. 

Мы лічым, што зусім неправамерна ставіць Васкрасенскі 
летапіс у адзін шэраг з гісторыка-публіцыстычнымі творамі 
XVI ст., у якіх тэндэнцыйна скажалася гісторыя ВКЛ 203 . Вядо- 
ма, як і кожная крыніца, запіс аб першых віленскіх князях пат- 
рабуе крытычнага падыходу, аднак, на нашу думку, у ім шмат 
праўдзівага. У. Пашута лічыў вартым увагі сведчанне гэтага 
летапісу пра сына Гердзеня цвярскога біскупа Андрэя і тым 
самым прызнаў праўдзівасць яго 20) . Навошта ж тады адмаў- 
ляць іншыя звесткі гэтага летапісу, якія не супярэчаць даным 
сучаснай гістарычнай навукі? Хіба ж не мог узнікнуць Віленскі 
ўдзел Полацкага княства і хіба не маглі вільняне ўзяць сабе 
полацкіх князёў, калі вядома, што Вільня заснавана крывічамі, 
існавала доўгі час як Крывы Горад, ці Крывічград, прынамсі, 
ужо ў XI ст., магчыма, была адной са сталіц крывічоў 205 ? Чаму 
не маглі паходзіць вялікія літоўскія князі Віцень і Гедзімін ад 
віленскіх князёў? Чамусьці не звяртаецца ўвагі на тое, што бра- 
ты Гедзіміна насілі славянскія імёны — Віцень і Воін. Таксама 
няма падстаў лічыць імя Гедзіміна літоўскім. У свой час В. Юр- 
гевіч назваў кур’ёзам паходжанне імёнаў літоўскіх князёў Ягай- 
лы, Кейстута, Гедзіміна, Свідрыгайлы, Скіргайлы, Войшал- 
ка, Ві гаўта і іншых шукаць у літоўскай мове. Ён шляхам філа- 
лагічнага аналізу паказаў славянскае паходжанне імёнаў 
літоўскіх князёў 204 . Нельга, як гэта назіраецца ў працах нека- 
торых даследчыкаў, паказваць як першасныя імёны Міндаў- 
гас, Войшвілкас, Гедзімінас і інш. У крыніцах існуе шмат фор- 
маў імёнаў літоўскіх князёў, за выключэннем гэтакіх. Яны з'яві- 
ліся ў працах гісторыкаў толькі ў XX ст. 

Полацкія князі, апынуўшыся на балцка-літоўскіх землях, у 
паганскім асяроддзі, з палітычных меркаванняў прыкідваліся 
язычнікамі, пра што ў свой час слушна заўважыў А. Кіркор 207 . 
У сувязі з гэтым заслугоўвае ўвагі тое, што ў пераліку балцка- 
літоўскіх князёў у дагаворы 1219 г. самы першы і самы старэй- 
шы з іх носіць славянскае імя Жывінбуд. Гэтак жа сама і літоў- 
скія князі (Міндоўг, Войшалк, Даўмонт, Таўцівіл і інш.), апы- 
нуўшыся на княскіх пасадах у суседніх славян, прымалі пра- 
васлаўе. Відаць, ні полацкія, ні літоўскія князі не вызначаліся 
рэлігійным фанатызмам і таму па некалькі разоў мянялі сваю 
веру дзеля палітычных інтарэсаў (Міндоўт, Таўцівіл). Тое, што 
Воін стаў полацкім князем, таксама сведчыць пра ягоную пры- 
належнасць да роду полацкіх князёў (полацкае веча не прыма- 

ла князёў чужых дынастый). А гэта ў сваю чаргу з’яўляецца 
пацвярджэннем таго, што яго браты Віцень і Гедзімін таксама 
паходзяць з роду полацкіх князёў. Такім чынам, можна з вялі- 
кай доляй упэўненасці сказаць, што з канца XIII ст. у ВКЛ за- 
панавала полацкая княская дынастыя. 

Гаворачы пра ўзаемаадносіны хрысціянства і язычніцтва, 
трэба ўлічваць яшчэ адну акалічнасць. Пашырэнне хрысціян- 
ства на беларускіх землях было далёка не мірным працэсам. 
Яно суправаджалася ўзмацненнем феадальнй эксплуатацыі. А 
гэта не магло не выклікаць супраціўлення шырокіх мас сялян- 
ства. што часам набывала форму барацьбы з хрысціянствам. 
Трэба думаць, што нямала было сялян, якія, ратуючыся ад 
феадальнага прыгнёту і звязанага з ім хрысціянства, уцякалі ў 
балцка-літоўскія землі і там доўгі час заставаліся язычнікамі. 
Таму пашырэнне хрысціянства на беларускіх землях некато- 
рым чынам спрыяла славянскай каланізацыі ў балцка-літоўскіх 
землях. Доўгі час заставаліся язычнікамі і асіміляваныя бал- 
ты. Усё гэта дае падставу меркаваць, што прыналежнасць да 
язычніцтва не была выключнай адзнакай балтаў не толькі ў 
XI — XII, але і ў XIII— XIV стст. і нават на пачатку XV ст. Гэ- 
тым, відаць, і тлумачыцца тое, што ў асяродцзі беларусаў аж 
да XX ст. у значна большай ступені, чым у іншых славянскіх 
народаў, захаваліся перажыткі паганства. 

Полацкая каланізацыя. якая ішла галоўным чынам па 
р. Віліі ў глыб балцка-літоўскіх земляў, садзейнічала далейша- 
му росту Крывога Горада — Вільні, што ўзвышала значэнне 
віленскіх князёў. Новагародак мог быць цэнтрам ВКЛ да таго 
часу, пакуль яно не выходзіла за межы Нёманскага басейна. 
Па меры пашырэння дзяржавы ўсё больш акрэслівалася яго 
нявыгаднае становішча — ізаляванасць ад іншых земляў, асаб- 
ліва тых, што ляжалі ў Дзвінскім басейне. 

У гэтых адносінах Вільня была ў лепшым становішчы. Раз- 
мешчаная на скрыжаванні важных гандлёвых шляхоў, у тым 
ліку і на Віліі, якая злучала яе з Полацкай зямлёй, яна ўсёбольш 
набывала цэнтральнае значэнне ў дзяржаве. «Яшчэ да часу 
княжання ГедзімІна Крывы Горад развіўся ў такое значнае 
паселішча, што Гедзімін палічыў патрэбным перанесці ў яго 
сталіцу ВКЛ» 208 . Няма падставы сцвярджаць, што адной з пры- 
чын перанясення сталіцы ў Вільню з’яўлялася тое, што яна 

была размешчана «ў цэнтры карэннай літоўскай зямлі, цэнт- 
ры народнасці» 209 . Па-першае, што разумець пад карэннай 
літоўскай зямлёй? Ёю была найперш зямля летапіснай Літвы, 
якая, як мы бачылі, знаходзілася ў Верхнім Панямонні, у акру- 
жэнні славянскіх земляў. Па-другое, Аўкштайція і Нальшча- 
ны ўжо даўно былі аб’ектам крывіцкай каланізацыі, вынікам 
чаго і было ўзнікненне Крывога Горада — Вільні, які, паводле 
даных археалогіі, «быў заснаваны крывічамі ў час пашырэння 
тэрыторыі Полацкага княства ў раннюю феадальную эпоху 
на захад» 210 . Таму становішча Вільні вызначалася не тым, што 
яна была цэнтрам «карэннай літоўскай зямлі», а тым, што гэта 
быў адзін з даўніх і буйнейшых цэктраў крывіцкай каланіза- 
цыі балцка-літоўскіх земляў. Праўда, там жыло разам з 
крывіцкім і карэннае насельніцтва, стаяла свяцілішча паганс- 
кага бога Пяркунаса, аднак усё гэта ўжо не было вырашаль- 
ным фактарам. Тут, як і паўсюдна на балцка-літоўскай тэры- 
торыі,куды пранікла крывіцка-дрыгавіцкая каланізацыя, пра- 
цягваўся інтэнсіўны працэсасіміляцыі. Наколькі ён быцў моц- 
ны, сведчыць і тое, што ў летапісе, дзе апавядаецца аб засна- 
ванні Гедзімінам Вільні (як мог літовец даць ёй славянскую 
назву?), Вілія ўжо не называецца па-літоўску Нярысам 2 ". А. Ка- 
чубінскі памыляўся, калі лічыў, што беларуская мова пашы- 
ралася на захад ад Вільні толькі ў апошнія дзесяцігоддзі 
XIX ст. 2І2 ,6оўжоўкнізе,выдадзенайу 1861 г..гаворыцца,што 
ў прасторы паміж Вільняй і Трокамі просты народ, г. зн. ка- 
рэннас насельніцтва, гаворыць па-беларуску 2, \ Але А. Ка- 
чубінскі зусім слушна адзначаў, што Віленская губерня ўва- 
ходзіць у тэрыторыю беларускага племя і сама Вільня ўжо за 
рубяжом літоўскім 214 . У свой час У. I. Ленін адзначаў, што ў 
Віленскай губерні літоўскім з'яўляецца толькі Троцкі павет 215 . 
Такі вынік быў прадвызначаны яшчэ ў XI — XIII стст. засна- 
ваннем тут Вільні і іншых крывіцкіх калоній у Нальшчанах і 
Аўкштайціі. 

Такім чынам, перанясенне сталіцы ВКЛ з Новагародка ў 
Крывы Горад — Вільню было вынікам далейшай крывіцка- 
дрыгавіцкай каланізацыі ў глыб балцка-літоўскіх земляў. Яно 
сведчыла таксама, што на першае месца ў гэтай дзяржаве вы- 
ходзіла Полаччына. А гэта выклікала змену новагародскай 
дынастыі на полацкую. У святле прыведзеных фактаў нельга 

пагадзіцца са сцверджаннем пра «паступовае пранікненне » 216 і 
«наступленне Літвы на Русь» 217 . Фактычна было паступовае 
адступленнелітвы паднаціскам славянскай каланізацыі. Пры- 
чым утварэнне ВЮІ не толькі не спыніла, а, наадварот, яшчэ 
больш паскорыла асіміляцыю балцка-літоўскага насельніцт- 
ва. Ф. Д. Гурэвіч лічыць, што прасоўванне межаў беларускай 
мовы ў зону пашырэння літоўскіх археалагічных помнікаў, 
відаць, адносіцца да XIV ст. 218 , г. зн. да таго часу, калі ўжо ўтва- 
рылася ВКЛ. I ў гэтым нічога дзіўнага няма, бо ў новаўтвора- 
най дзяржаве беларуская культура была пануючай, а беларус- 
кая мова — дзяржаўнай. На падставе гэтага нельга пагадзіцца 
з думкай, што Беларусь у ВКЛ была падначаленай 219 і займала 
ў ім нераўнапраўнае становішча 220 . У такім выпадку становіц- 
ца незразумелым, чаму падначаленая, эксплуатуемая і нераў- 
напраўная краіна ўвесь час пашырала сваю тэрыторыю, а па- 
нуючая, якой лічыцца Літва, траціла сваю тэрыторыю і на- 
сельніцтва. Усё гэта гаворыць за тое, што беларускі народ у 
складзе ВКЛ прадаўжаў тварыць сваю гісторыю, развіваў куль- 
туру, а не рабіў толькі ўклад у чужую гісгорыю 221 . 

Тое, што ўтварэнне ВКЛ паспрыяла славянскай каланіза- 
цыі балцка-літоўскіх земляў і асіміляцыі іх насельніцтва і што 
пануючай культурай у ім стала беларуская культура і дзяржаў- 
най мовай беларуская, характарызуе гэту дзяржаву найперш 
як беларускую. Такім чынам, не так званыя літоўскія набегі на 
заходнерускія землі, а славянская каланізацыя балцка-літоўскіх 
земляў была значным фактарам ва ўтварэнні ВКЛ. 


ДЛЯ КАГО БЫЛА БОЛЫПАЯ ПАГРОЗА ? 

Татара-мангольскае нашэсце і нямецкая агрэсія ў навуко- 
вых даследаваннях паказваюцца як фактары, што нібыта пас- 
прыялі захопу беларускіх земляў Літвой: «Барацьба Русі з та- 
тара-мангольскімі заваёўнікамі значна аблегчыла літоўскім 
князям ажыццяўленне іх захопніцкай палітыкі ў адносінах да 
рускіх земляў. Ва ўмовах татара-мангольскай няволі некато- 
рыя феадалы Русі ў асобе Літоўскай дзяржавы бачылі сілу, якая 
не толькі можа даць адпор татарскім і нямецкім захопнікам, 
але і разам з тым будзе садзейнічаць далейшаму ўмацаванню 

іх панавання над сялянскімі масамі» 2 ”. Прыблізна тое ж самае 
сказана і ў другім даследаванні: «Феадалы, якія прыйшлі да 
ўлады ў Аўкштайціі, пайшлі на змову з феадаламі значна больш 
развітой Беларусі, напалоханымі Ардой і Ордэнам. Падзяліў- 
шыся рэнтай з літоўскімі пануючымі класамі, беларускія феа- 
далы ўвайшлі ў яго склад» 223 . Але ж гэта не што іншае, як пе- 
рапеў казак XVI ст. Аўтарам такіх сцверджанняў добра вядо- 
ма, што Беларусь, за выключэннем яе крайніх паўднёвых 
мясцін, не ведала татара-мангольскага нашэсця. Значыць, фе- 
адалам Беларусі не было ніякай патрэбы шукаць абароны ў 
Літоўскай дзяржавы ад татараў. Болын таго, паводле сведчан- 
ня летапісаў, літоўскія князі ніколі не атрымлівалі ніякіх пера- 
мог над татара-манголамі. 

Праўда, у вядомай «Хроніцы Быхаўца» апавядаецца пра 
дзве бітвы, у якіх нібыта былі разгромлены літоўскімі войс- 
камі татары, — пад Магільнам і пад Койданавам. Аднак шэ- 
раг акалічнасцей прымушае сумнявацца ў тым, што яны ў сап- 
раўднасці былі. 

Вось што гаворыцца пра Магільнянскую бітву. Пасля таго 
як літоўскі князь Рынгальт немалы час пракняжыў у Новага- 
родку, рускія князі Святаслаў Кіеўскі, Леў Уладзімірскі і 
Дзмітрый Друцкі рашылі выгнаць яго з Новагародка. Узяў- 
шы сабе на дапамогу ад цара заволжскага некалькі тысяч та- 
тараў, яны рушылі на Новагародак. I вось Рынгальт сустрэў 
іх на Нёмане, ля Магільна (цяпер на тэрыторыі Уздзенскага 
р-на Менскай вобл., перайменавана ў Нёман), і ў лютым баі, 
які працягваўся цэлы дзень, разбіў сваіх праціўнікаў, атрымаў 
вялікую перамогу і з багатай здабычай вярнуўся ў Новагаро- 
дак 224 . У «Хроніцы Быхаўца» не ўказана, калі адбылася гэта 
падзея. У ранейшай гістарычнай літаратуры яна адносілася да 
1235 г. 225 Але прыняць гэтую дату нельга, бо тут упамінаюцца 
татары, якія з'явіліся на Русі толькі ў какцы 30-х гадоў XIII ст. 
Апроч таго, Рынгальт не мог княжыць у 1235 г. у Новагарод- 
ку, бо ў гэты час тут княжыў Ізяслаў, як сведчыць Іпацьеўскі 
летапіс. Сярод князёў, што ішлі на Рынгальта. упамінаецца Леў 
Уладзімірскі. Гэта магло б дапамагчы ўстанавіць найбольш 
верагодную дату падзеі, калі б яна сапраўдьі была. У Іпаць- 
еўскім летапісе пад 1274 г. сказана, што шэраг рускіх князёў, 
сярод якіх быў і галіцкі (а не ўладзімірскі) князь Леў, разам з 

татарамі ішлі на Новагародак 226 , які ў той час быў сталіцай 
ВКЛ. Паколькі рускія князі і татары рухаліся на Новагародак 
ад Слуцка 227 , то іх шлях мог праходзіць і праз Магільна. Ад- 
нак летапіс, які падрабязна асвятляе гэты паход рускіх князёў 
і татараў, нічога не гаворыць пра бітву пад Магільнам. Як мы 
ведаем, у «Хроніцы Быхаўца» сказана, што гэта бітва была 
вялікай і што рускія і татары пацярпелі страшэннае паражэн- 
не, і яны, вядома, пасля такой няўдачы не маглі б ісці далей да 
Новагародка. А між тым летапіс гаворыць, што яны, перай- 
шоўшы р. Сэрвеч, падышлі да Новагародка і ўзялі яго ваколь- 
ны горад. Выдуманым з’яўляецца і сам князь Рынгальт, бо нідзе 
ў іншых крыніцах ён не ўпамінаецца. Апроч таго, «Хроніка 
Быхаўца» называе яго вялікім князем, але ў 1274 г. ён не мог 
быць такім, бо ў гэты час у Новагародку княжыў Трайдзень. 
Не мог быць ён і бацькам Міндоўга, боапошнізагінуўу 1263 г., 
а ў «Хроніцы Быхаўца» сказана, што Міндоўг стаў княжыць 
пасля смерці Рынгальта. Усё сказанае не пацвярджае таго, што 
была бітва пад Магільнам, у прыватнасці, у 1 274 г., найбольш 
верагодным для яе, асабліва калі ўлічыць, што ў «Хроніцы 
Літоўскай і Жмойцкай» яна значыцца пад 1284 г. 228 (у гэтай 
крыніцы многія падзеі зрушаны на 10 — 1 5 гадоў наперад). Тым 
не менш усё гэта не выключае таго, што гэтая бітва была. 
Магчыма, яна была калі-небудзь, але яе апісанне ў «Хроніцы 
Быхаўца» з'яўляецца скажоным да непаэнавальнасці, як гэта 
адбылося і з бітвай пад Гарадцом у 1161 г., аб чым мы гава- 
рылі раней. Не выключана, што і бітва пад Магільнам адбы- 
лася таксама ў полацкія часы, а пасля была прыпісана літоўскім 
князям. 

Малаверагодная бітва пад Койданавам, бо эвесткі пра яе 
яшчэ больш супярэчлівыя. У «Хроніцы Быхаўца» сказана, што 
заволжскі татарскі цар Балаклай сабраў вялікую раць і пай- 
шоў на Русь. А вялікі князь Скірмант, сабраўшы сваё войска ў 
Койданаве, перамогусю раць татарскую і самога цара забіў 229 . 
У літаратуры гэта падзея адносілася да 1241 г. 230 Апроч таго, 
указваецца яшчэ адна бітва пад Койданавам, у якой нібыта 
Міндоўг у 1240 г. разбіў татараў, якіх узначальваў Кайдан, і 
яго саюзнікаў галіцка-валынскіх князёў Данілу і Васілька. 
Прычым сцвярджаецца, што Кайдан загінуў тут, і таму пайш- 
ла назва «Койданаў», які да гэтага называўся Крутагор’ем. Гэта 

найбольш пашыраная версія, і яна нават увайшла ў сучасныя 
падручнікі па гісторыі Беларусі 2 -’ 1 . У «Запісках Кацярыны II» 
прыведзены звесткі аб бітве пад Койданавам у 1276 г., якія 
нагадваюць падзеі бойкі 1241 г. 

Паколькі ўсе гэтыя бітвы звязаны з татарамі, то яны не маглі 
адбыцца ні ў 1241, ні ў 1249 гг., бо, як паказваюць даследа- 
ванні, першае ўварванне татараў на тэрыторыю Беларусі ад- 
былося ў 1 258 г. 232 Бітву 1241 г. мы наогул павінны адкінуць 
як выдуманую, бо ніколі не было ні вялікага літоўскага князя 
Скірманта, ні татарскага хана Балаклая. Нешта ёсць падоб- 
нае ў падзеях 1249 і 1258 гг. Сапраўды, князем літоўскім тады 
быў Міндоўг, разам з татарамі ішоў валынскі князь Васілька. 
Але татараў узначальваў не Кайдан, а Бурундай. і, што самае 
важнае, ніякай перамогі Міндоўг не атрымліваў: татары на чале 
з Бурундаем без супраціўлення занялі землі Літоўскую і 
Нальшчанскую. Гэта пацвярджае і Наўгародскі I летапіс, у якім 
сказана, што татары ўзялі ўсю зямлю Літоўскую, а саміх 
пабілі 233 . 

Трэба зазначыць, што ёсць яшчэ сумненні ў праўдзівасці 
існавання Кайдана. Сярод татарскіх ханаў. военачальнікаў і 

ваяводаў ён не значыцца 234 . Праўда, у татарскага хана Менгу 
Цімура.які цараваў у Залатой Ардзе з 1266па 1280 г.,быўсын 
Кадан” 5 . Менавіта ў Менгу Цімура галіцкі князь Леў Данілавіч 
прасіў дапамогі ў паходзе на Новагародак. У 1274 г. Менгу 
Цімур даў татарскае войска, але яго ўзначаліў не Кадан, а вая- 
вода Ягурчын 236 . Паводле Галіцка-Валынскага леталісу, тата- 
ры схадзілі на Новагародак і ў 1277 г. Таму можна меркаваць, 
што яны ішлі праз Койданаў. Але, па-першае, пацярпеўшы там 
паражэнне, яны б не пайшлі далей. Па-другое, узначальваў гэта 
войска татараў не Кайдан, а ваявода Мамшэй 357 . Усё адзнача- 
нае сведчыць, што Койданаўскай бітвы не магло быць ні ў 1274, 
ні ў 1276, ні ў 1277 гг. Апроч таго, тапонім «Койданаў» на Бе- 
ларусі не адзін: населены пункт з такой назвай быў таксама 
недалёка ад г. Паставы 238 , што таксама ставіць пад сумненне 
паходжанне гэтай назвы ад татарскага хана. 

3 вышэйсказанага вынікае, што Магільнянская і Койданаў- 
ская бітвы — гэта хутчэй за ўсё міфы, створаныя ў XVI ст. для 
ўзвелічэння літоўскіх князёў, якія быццам толькі адны маглі 
супрацьстаяць татара-мангольскім заваёўнікам, чаго ў сапраў- 
днасці не было. 

Вядома, нельга адмаўляць пагрозы татарскага нашэсця, 
якая вісела над беларускімі землямі, бо ўварванні татараў, як 
мы ўжо бачылі, сапраўды былі. Аднак і нельга справу паказ- 
ваць так, нібы толькі Літва магла абараніць Беларусь ад та- 
тарскай заваёвы. Яна не магла абараніць і сваёй зямлі ад тата- 
раў, як гэта было ў 1258 г. Вось чаму беларускія феадалы не 
маглі бачыць у асобе літоўскіх князёў сілу, здольную абараніць 
іх ад татараў. Вось чаму беларускім феадалам не было патрэ- 
бы дзяліцца з літоўскімі феадаламі сваёй «рэнтай». 

Тое, што Беларусь не ведала татара-мангольскага пагрому 
і панавання, мела для яе важнае значэнне, якое пакуль што 
яшчэ не ацэнена ў гістарычнай навуцы. Як вядома, мангола- 
татарскае панаванне перапыніла і замарудзіла працэс палітыч- 
нага аб'яднання рускіх і ўкраінскіх земляў, падарвала іх пра- 
дукцыйныя сілы. Усягогэтага пазбегла Беларусь. Яе аб’яднан- 
не не было спынена, а яе прадукцыйныя сілы ў выніку прыто- 
ку новага насельніцтва яшчэ больш узраслі. Усё гэта і было 
прычынай таго штофарміраваннетэрыторыі Беларусі і ўтва- 

рэннебеларускай народнасці пайшлі хутчэй, чым аналагічныя 
працэсы ў іншых усходнеславянскіх землях. Так, калі ў пер- 
шай палове XIV ст. пры Іване Каліце пачало толькі ўзвышац- 
ца Маскоўскае княства — ядро будучай Велікаросіі, то бела- 
рускія землі к гэтаму часу амаль усебылі сабраны і аб’яднаны 
ў Вялікім княстве Літоўскім. Беларускія феадалы выкарысталі 
ў сваіх інтарэсах выгадную для іх кан’юнктуру, у прыватнасці 
аслабленне рускіх і ўкраінскіх земляў у барацьбе з татарамі, і 
заваявалі значныя часткі іх тэрыторый. 

Паколькі культурныя цэнтры Беларусі не былі разбураны, 
беларуская культура развівалася без перашкод, што было пры- 
чынай яе высокага ўзроўню. Таму яна і заняла пануючае мес- 
ца ў ВКЛ, а беларуская мова стала ў ім дзяржаўнай. 

Што да нямецкай агрэсіі, то яна сапраўды з’явілася цяжкім 
ударам для Полацка. У выніку яе Полацкае княства было ад- 
сечана ад Балтыйскага мора, што істотна паўплывала на да- 
лейшую гісторыю Беларусі. Аднак, гаворачы пра гэта, нельга 
справу паказваць так, нібы беларускія землі знаходзіліся ў бяз- 
выхадным становішчы і іх магла выратаваць толькі Літва. Не 
меншую пагрозу нямецкая агрэсія несла і народам Прыбал- 
тыкі, якія разам з Полаччынай сталі аб'ектам нападу «псоў- 
рыцараў». Апошнім удалося, пакарыўшы балцкія плямёны 
прусаў, куршаў і земгалаў, з трох бакоў акружыць Жамойцію. 
Над ёй, як над іншымі балцкімі землямі, навісла смяротная 
пагроза. Са сказанага відаць, што нямецкай агрэсіяй былі за- 
палоханы нс толькі беларускія, алс яшчэ ў большай ступені 
феадалы балцкіх земляў. Калі Полаччына страціла набытыя 
ёю ў Ніжнім Падзвінні землі, то балты трацілі свае карэнныя 
землі. Дык хіба маглі феадалы Літвы ў гэты час адважьшца на 
заваёву беларускіх земляў, хіба маглі беларускія феадалы ў іх 
асобе бачыць абаронцаў ад нямецкай агрэсіі? 

У даследаваннях па гісторыі адзначаецца. што нямецкая 
агрэсія прымусіла балцка-літоўскія землі аб'яднацца і гэтым 
самым паскорыла працэс утварэння Літоўскай дзяржавы. Гэта, 
маўляў, і дало магчымасць літоўскім феадалам заваяваць бе- 
ларускія землі, якія нібыта былі раз’яднаныя. Аднабаковасць гэ- 
тай схемы вІдавочная, бо застаецца незразумелым, чаму тая ж 
самая нямецкая агрэсія не прымусіла аб'ялнаіша беларускія 
землі. Мы ўжо гаварылі, што раз’яднанасць беларускіх, у пры- 

ватнасці полацкіх, земляў у XIII ст. надзвычан перабольша- 
на. На горкім вопыце пазнаўшы смяротную пагрозу нямецкай 
агрэсіі, Полаччына шчыльней згуртавалася для адпору вора- 
га. Трэба сказаць, што Полацк не адразу разгледзеў сапраўд- 
ную сутнасць нямецкіх рыцараў. Полацкі князь Уладзімір у 
1 186 г. даў нямецкаму манаху Мейнарду, відаць, угледзеўшы 
ў яго дзейнасці толькі місіянерскі, а не захопніцкі характар. 
дазвол на права хрышчэння ліваў, якія залежалі ад Полацка. 
Яшчэ больш легкадумна паставіліся напачатку да рыцараў у 
іншых краінах Усходняй Еўропы. Літоўцы (летоны) у 1202 г. 
заключылі дагавор з біскупам Альбертам супраць земгалаў. 
Мазавецкі князь Конрад у 1 225 г. запрасіў тэўтонаў для ба- 
рацьбы з прусамі. Не раз сумесна з рыцарамі дзейнічалі пскоў- 
скія і наўгародскія атрады. Гэтая бесклапотнасць і была ад- 
ной з прычын першых поспехаў немцаў ва Усходняй Еўропе. 
Для Полацка яна абярнулася стратай Ніжняга Падзвіння. 

Згуртаванасць Полаччыны ў барацьбе з крыжакамі вельмі 
добра выяўлена ў «Хроніцы Лівоніі». Так, паводле яе, для па- 
ходу на тэўтонаў «полацкі кароль Вальдэмар (Уладзімір) саб- 
раў войска з усяго свайго каралеўства, а таксама ад суседніх 
каралёў (удзельных князёў Полаччыны), сваіх сяброў і з вялі- 
кай храбрасцю спусціўся ўніз па Дзвіне» 2 ”. Хіба ж магло быць 
такое пры міжусобнай барацьбе? 

Смяротная пагроза нямецкай агрэсіі, якая навісла як над 
Полацкам, так і над балцка-літоўскімі землямі, патрабавала 
з'яднання іх сіл. Яскравым сведчаннем гэтаму можа быць тое, 
што войска Уладзіміра Полацкаг^, з якім ён у 1216 г. сабраўся 
ісці на Рыгу, напалову складалася з літоўцаў. Важным факта- 
рам у арганізацыі адпору рыцарам было ўмацаванне сувязяў 
Полацкай зямлі з суседнімі рускімі землямі, у першую чаргу з 
Наўгародскай і Пскоўскай. Пацвярджэннем гэтага з’яўляецца 
жаніцьба наўгародскага князя Аляксандра Неўскага з дачкой 
полацкага князя Брачыслава ў 1239 г. Саюз Полацкай і Наў- 
гародскай земляў быў важнай умовай перамогі над нямецкімі 
агрэсарамі на Чудскім возеры ў 1242 г., што ў далейшым па- 
легчыла і абарону беларускіх земляў ад крыжакоў. Адзінства 
Полацкай, Наўгародскай і Пскоўскай земляў прывяло да пе- 
рамогі над немцамі і ў 1262 г. пад г.Юр’евам. 

ШТО Ж ЗАВАЯВАЎ МІНДОЎГ ? 

Раздробленасць беларускіх земляў, літоўскія набегі на іх, 
татара-мангольскае нашэсце і нямецкая агрэсія — усё тое, што 
ў гістарычнай навуцы прымаецца за фактары, якія нібыта абу- 
мовілі так званае літоўскае панаванне над Беларуссю, трыма- 
ецца, па сутнасці, на традыцыі, якая ідзе ад гісторыка-публі- 
цыстычных твораў XVI ст. Аднак іх легендарнасць, як было 
паказана вышэй, невыклікае сумнення. 

Немалаважную ролю ў жывучасці міфа аб літоўскай заваё- 
ве мела тое, што дзяржава называлася Літоўскай. Але мы ўжо 
паказалі, што ў час утварэння яе назва «Літва» адносілася не 
да сучаснай Літвы. Акрамя таго, не варта на ўсе выпадкі гісто- 
рыі пашыраць звыклае ўяўленне, што дзяржава атрымлівае 
назву адтой сваёй часткі, якая дамінавала падчас яе ўтварэн- 
ня. Заходняя балцкая зямля Прусія была ў канцы XII ст. кан- 
чаткова заваявана немцамі і пасля анямечана. Аднак назвы 
сваёй яна не толькі не страціла, але і пашырыла яе на захад. У 
1618 г. Прусія была далучана да Брандэнбурга 240 , аднак і пас- 
ля гэтага захавала сваю назву. якая лерайшла на Брандэнбург. 
Дык хіба на падставе яе назвы трэба лічыць Прусію дзяржа- 
вай не немцаў, а прусаў? Нешта падобнае адбылося і з Літвой. 
Заваяваная Новагародкам, яна таксама не страціла сваёй на- 
звы і стала пашыраць яе на захад, у тым ліку і на сучасную 
Літву. I таму як нельга лічыць, што назва «Прусія» лашырала- 
ся з Берліна, так і нельга лічыць, што назва «Літва» пашыра- 
лася з Вільні. Цікава адзначыць яшчэ адну паралель. Як назва 
прусаў перайшла на ўсходніх немцаў і яны сталі называцца 
прусакамі, так і назва «літва» перайшла на панямонскіх бела- 
русаў, якія доўгі час называліся ліцвінамі. 

Прынята лічыць, што ў поўнай назве дзяржавы «Вялікае 
княства Л ітоўскае, Рускае і Жамойцкае» другая ўключае ў сябе 
беларускія і ўкраінскія землі. Аднак ёсць падставы (на жаль, 
на іх не звяртаецца ўвага), якія могуць гаварыць пра тое, што 
паняцце «Рускае» стасавалася толькі да ўкраінскіх земляў, а 
паняцце «Літоўскае» — толькі да беларускіх земляў. Так, калі 
ў выніку Люблінскай уніі 1569 г. украінскія землі перайшлі да 
Кароны, г. зн. да Польшчы, і, такім чынам, больш не належалі 

Вялікаму княству, то летапісы апошняга, створаныя ў гэты час 
(Красінскага, Рачынскага, Румянцаўскі, Яўрэінаўскі і інш.), 
называюць сваю дзяржаву княствам Літоўскім і Жамойцкім 241 . 
Таму можна зрабіць вывад, што пад Літоўскім тут разумеюц- 
ца беларускія землі, а пад Жамойцкім — літоўскія ў сучасным 
разуменні. Паказальна і тое, што беларуская мова тады ча- 
самі выступала пад імем літоўскай. Так, Л. Зізаній, тлумачачы 
значэннезагалоўка сваёй кнігі «Катэхізіс», гаворыць, што «по- 
лнтовскн — это оглашенне, русскнм же языком нарнцается 
беседословне» 242 . Тут значэнне слова «літоўскі» тоеснае паняц- 
цю «беларускі», якое ў сваю чаргу адрозніваецца ад паняцця 
«рускі». Гэтак жа і Л. Бярында ў сваім «Лексіконе» (1627) бе- 
ларускую мову таксама называе літоўскай. I ўжо ў XVIII ст. 
біскуп В. Садкоўскі пагражаў на слуцкім епархіяльным сабо- 
ры мясцовым папам, якія ў сваёй практыцы ўжывалі беларус- 
кую мову: «Я вас скарэню, знішчу, што б і языка не было ва- 
шаго праклятаго літовского» 243 . Гэтыя і іншыя падобныя фак- 
ты паказваюць, што паняцці «Літва» і «літоўскі» ў мінулым 
перш за ўсё адпавядалі сучасным паняццям «Беларусь» і «бе- 
ларускі». 

Застаецца яшчэ адзін довад на карысць версіі літоўскай за- 
ваёвы Беларусі, а менавіта тое, што ў канцы 40-х гадоў XIII ст. 
у Новагародскай зямлі стаў княжыць выхадзец з Літвы 
Міндоўг. Але ці з’яўлялася гэта толькі вынікам заваявання 
Новагародка Міндоўгам? Для высвятлення такога пытання 
трэба прыгадаць тое, што многія літоўскія князі і феадалы, 
пацярпеўшы паражэнне ў міжусобнай барацьбе, перабягалі ў 
суседнія краі (у Ордэн, Рыгу. рускія землі), дзе былі жаданымі 
людзьмі, там іх ахвотна прымалі, кампенсавалі страчаную 
маёмасць. Прыняўшы хрысціянства і атрымаўшы вайсковую 
сілу, яны нападалі на літоўска-балцкія землі, чынячы там паг- 
ром і разбурэнні 244 . Нямала прыкладаў такіх перабежчыкаў у 
Ордэн прывёў у сваёй кнізе У. Пашута. 

Цікавы лёс двух нальшчанскіх перабежчыкаў Суксе і Даў- 
монта, якія, ратуючыся ад Трайдзеня і Войшалка, уцяклі з ра- 
дзімы: першы — у Рыгу, другі — у Пскоў. Яны сталі вернымі 
служкамі сваіх новых айчын і заклятымі ворагамі сваёй зямлі. 
Вось што гаворыць пра Суксе нямецкая хроніка: «Суксе на- 
радзіўся ў Літве. прыняўшы хрысціянства, ён жыў сярод ор- 

дэнскіх рыцараў, вызначаючыся храбрасцю і богабаяззю. Загі- 
нуў у час паходу на Літву» 24і . 

Гэтаксама вядзе сябе ў адносінах да Літвы і Даўмонт, абра- 
ны ў 1266 г. пасля прыняцця ім хрысціянства пскоўскім кня- 
зем. Вось некалькі вытрымак з Наўгародскага I летапісу: «В 
лето 6774 (1266). Вложм бог в сердце Довмонту благодать 
свою... отомстнтн кровь крестьянскую, н понде с пльсковнчн 
на поганую Лнтву, н повоеваша много... н пособн бог князю 
Довмонту с пльсковнчн н множьство много нх (літвы) побн- 
ша, а ннне в реце нстопнша... Того же лета на зпму ходнша 
пакн пльсковнчн на Лнтву с князем Довмонтом. В лето 6775 
(1267)... ходнша новгородцы с Ельферьем Сбысловнчем п с 
Доумонтом с пльсковнчн на Лнтву, н много мх повоеваша» 246 . 

Прыклад Даўмонта паказвае, што з’яўленне ў той ці іншай 
рускай зямлі князя з Літвы не можа быць доказам заваявання 
яе Літвой, бо ён мог быць там не як заваёўнік, а як перабеж- 
чык ці наёмнік. Адсюль вынікае, што абранне ў сярэдзіне 
XIII ст. у некаторых рускіх землях князёў літоўскага пахо- 
джання было сведчаннем не ўзмацнення Літвы, а, наадварот, 
яе распаду і аслаблення, бо яны былі там не яе стаўленікамі, а 
яе ворагамі. 

Такім перабежчыкам, па ўсім відаць, быў і Міндоўг, бо 
паводзіны яго цалкам нагадваюць паводзіны іншых літоўскіх 
перабежчыкаў. Важна зазначыць, што ўсе папярэднія звесткі 
пра Міндоўга характарызуюць яго выключна як наёмніка. 
Першы раз ён упамінаецца ў дагаворы 1219 г., дзе разам з 
іншымі балцка-літоўскімі князямі абавязаўся перад галіцка- 
валынскімі князямі ваяваць супраць палякаў 247 . Гэтак жа сама 
і ў 1237 г. ён, паводле жадання Данілы Галіцкага, ваяваў з 
Конрадам Мазавецкім 248 . У 1245 г. Міндоўгзноўнабаку Дані- 
лы Галіцкага ў яго барацьбе з чарнігаўскім князем Расцісла- 
вам 249 . Дзесьці ў прамежку 1245 — 1246 гт. ён быў запрошаны 
куронамі на дапамогу ў змаганні з немцамі. Аднак пад крэпас- 
цю Амботэн ён пацярпеў страшэннае паражэнне і вымушаны 
быў адступаць. Крыжакі напалі на яго ўладанні і хаця не ўзялі 
ўмацавання, аднак нанеслі вялікія спусташэнні і разбурэнні яго 
зямлі 250 . Гэта не магло не прывесці да аслаблення пазіцый 
Міндоўга ў Літве, што і выкарысталі яго праціўнікі. У між- 
усобнай барацьбе, якую яны развязалі супраць Міндоўга ён 

пацярпеў паражэнне і быў вымушаны ўцякаць у суседні Нова- 
гародак. Яўны намёк на ўсё гэта ёсць у Іпацьеўскім летапісе, 
дзе гаворыцца, што Міндоўг пазней выгнаў літоўскіх князёў 
«за ворожьство с ннмн» 251 . Значыць, Міндоўг помсціў за варо- 
жыя адносіны да яго. 

Для кожнага перабежчыка з Літвы было абавязковым пры- 
няцце хрысціянства: у Ордэне — заходняга, каталіцкага абра- 
ду, у старажытнарускіх землях — усходняга, праваслаўнага. 
Тое ж самае зрабіў і Міндоўг. Густынскі летапіс пад 1246 г. 
паведамляе: «Мнндовг прннять веру хрнстнанскую от Восто- 
ка со многнмн свонмн бояры.. . непомнозе же сын его Войшелк 
пострнжеся во нночество». На жаль, гэта летапіснае паведам- 
ленне застаецца па-за ўвагай даследчыкаў. I гэта невыпадко- 
ва, бо факт прыняцця Міндоўгам храсціянства «от Востока» 
пацвярджае тое, што ён не заваяваў Новагародак, а быў абра- 
ны тут княэем, як пазней Даўмонт у Пскове. Яму як заваёўніку 
не патрэбна было б прымаць праваслаўе. Характэрна, што як 
Даўмонт уцёк у Пскоў «с 300 лнтвы», так і Міндоўг у Новага- 
родку з’явіўся з многімі баярамі, якія таксама прынялі хрысці- 
янства. Гэта дадатковае сведчанне, што Міндоўг быў адным з 
перабежчыкаў, якія ўцякалі з Літвы з усім сваім родам і акру- 
жэннем. 

Хаця Густынскі летапіс — і пазнейшая крыніца (XVII ст.), 
але адзначанае паведамленне, бясспрэчна, заслугоўвае поўна- 
га даверу. Справа ў тым, што ўсе падзеі, пра якія гаворыцца 
тут, а менавіта гібель аўстрыйскага герцага Фрыдрыха, смерць 
князя Яраслава Усеваладавіча (бацькі Аляксандра Неўскага) і 
прыбыццё пасольства ад папы рымскага да татараў, сапраў- 
ды адбыліся ў 1246 г. Пры гэтым эвяртае на сябе ўвагу строгае 
захоўваннелетапісцам храналагічнай паслядоўнасці ў перада- 
чы падзей: першая з іх адбылася 15 чэрвеня 252 , другая — 30 
верасня 255 , трэцяя — увосень 254 . Паколькі паведамленне пра 
Міндоўга пастаўлена апошнім, то можна думаць. што яго 
хрышчэнне адбылося дзесьці позняй восенню ці ў пачатку зімы, 
г. зн. у канцы года (тады сакавіцкага. на пачатку 1247 г.). Ме- 
навіта ўказанне дакладнай даты з’яўлення Міндоўга ў Нова- 
гародку і складае важнейшую каштоўнасць гэтага паведамлен- 
ня, якога няма ў іншых крыніцах. I таму ў адных даследаван- 
ня.х гаварылася, што Міндоўг з’явіўся ў 30-я гады, у другіх — у 

Прыняцце Міндоўга 
на княжанне 
ў Новагародку 

Графічны малюнак 
В. Сташчанюка. 
1990г. 


40-я, у трэціх — у 30 — 40-я гады XIII ст. Вось чаму нельга ігна- 
раваць гэту крыніцу, тым больш што ўказаная ў ёй дата стасу- 
ецца з датамі далейшых падзей. Прыняцце Міндоўгам правас- 
лаўя трэба лічыць пачаткам яго княжання ў Новагародку ў 
канцы 1246 г. ці пачатку 1247 г. Мы неведаем, хто быў князем 
у Новагародку непасрэдна перад Міндоўгам. Як ужо адзнача- 
лася, у летапісе пад 1 237 г. упамінаўся новагародскі князь Ізяс- 
лаў 255 , але нічога невядома пра далейшы яго лёс: дакуль кня- 
жыў тут і чаму перастаў княжыць. Пазней, у 1 256 г„ упамінаў- 
ся нейкі князь Ізяслаў у Свіслачы. Магчыма, што гэта — былы 
новагародскі князь. Новагародскія феадалы добра ведалі 
Міндоўга як князя суседняй Літвы. Галоўнай мэтай выбрання 
Міндоўга новагародскім князем была задума выкарыстаць яго 
для заваявання Літвы, што ўваходзіла ў планы багатых нова- 
гародскіх феадалаў як першае звяно пашырэння сваёй улады 
на іншыя суседнія землі і аб’яднанне іх. У гэты час для Новага- 
родка склаліся спрыяльныя ўмовы. Самая з іх важная тая, што 
Новагародскай зямлі ўдалося выйсці з-пад залежнасці ад гал- 
іцка-валынскіх князёў у першую чаргу таму. іігго іх зямля была 
аслаблена мангола-татарскім нашэсцем. I гэта адбылося не- 
дзе на пачатку 40-х гадоў XIII ст. Ва ўсякім выпадку ўсе да- 

лейшыя дзеянні Новагародка выяўляюць у ім самастойную 
сілу, што, натуральна, і выклікала супраць яго адпаведную 
рэакцыю галіцка-валынскіх князёў. У той жа час Літва як на- 
ёмная сіла значна аслабела. Як адзначалася, у летапісе пад 
1 237 г. гаварылася аб тым, што Даніла Галіцкі «наведе Лнтву 
Мнндовга Йэяслава Новогородского на Конрада Мазоветс- 
кого». I гэта паведамленне тлумачыцца так, што з Літвой 
Міндоўга ішоў і Ізяслаў Новагародскі, дзеля чаго паміж гэ- 
тымі асобамі ўстаўляецца злучнік «і», хаця яго ў тэксце няма. I 
таму гэты тэкст трэба разумець як тое, што «Літва Міндоўга» 
была ў залежнасці ад Новагародка, што, як мы ведаем, па- 
цвярджаў і М. Стрыйкоўскі. Менавіта яна і выкарыстоўвала- 
ся Новагародкам для вайсковай дапамогі галІцкаму князю, гэ- 
тым самым зберагаючы свае сілы. Таму і страта Міндоўгам 
сваіх уладанняў азначала і для Новагародка страту Літвы 
Міндоўга. У такой сітуацыі Міндоўг для новагародцаў быў 
добрай знаходкай. Пакрыўджаны сваімі суайчыннікамі, ён 
лепш, чым хто-небудзь, з большай зацікаўленасцю і рашучас- 
цю мог заваяваць сваю былую радзіму. Гэты вопыт Новага- 
родка быў эфектыўным, таму яго пазней паспяхова выкарыс- 
талі полацкія і пскоўскія феадалы. Яны таксама далі прыту- 
лак выгнанцам з Літвы і выбралі іх сваімі князямі. 

Неўзабаве Міндоўг і прыступіў да заваявання Літвы, г. зн. 
да выканання таго, дзеля чаго ўзялі яго новагародцы. Іпаць- 
еўскі летапіс пад 1252 г. (фактычна пад 1248 г.) сведчыць: «В 
то же лето нзгна Мнндовг сыновца сваего Тевтевнла н Еднвн- 
да, пославшю ему на войну его со вуем свонм со Выконтом, на 
Русь воевать ко Смоленьску н рече: «Што кто прнемлеть собе 
держнть», вражбою бо за ворожьство с ннмн Лнтву зане, по- 
нмана бе вся земля Лнтовьская н, ла на не вон свое хотя убнтн 
я» 256 . Тут, як і далей у летапісе, нібы ў люстэрку, адбілася гіста- 
рычная праўда. Як бачым, Міндоўг пайшоў на хітрасць. Пад- 
гаварыўшы сваіх пляменнікаў Таўцівіла і Едзівіда з іх дзядзь- 
кам Віконтам Ісці пад Смаленск, ён паслаў наўздагон сваё вой- 
ска, каб забіць іх. Відаць, Міндоўг паабяцаў ім дапамагчы, бо 
як інакш, не выклікаючы падазрэння, ён мог паслаць за імі сваё 
войска. У. Пашута гэты факт тлумачыць тым, што Міндоўг 
сапраўды паслаў іх ваяваць да Смаленска і нават абяцаў ад- 
даць ім усё, што яны возьмуць. Больш таго, спасылаючыся на 

Суздальскі і Наўгародскі летапісы, кожны з якіх называе роз- 
ныя даты (1248, 1245), а таксама на папскага пасла Плана- 
Карпіні, які падарожнічаў па Русі ў 1245 — 1246 гг., гэты дас- 
ледчык сцвярджаў, быццам паход жамойцкіх князёў сапраўды 
закрануў полацка-віцебскія землі і паўночную частку Смален- 
шчыны 257 . Але далей У. Пашута прызнаў, што фактычна 
Міндоўг «нзгна» жамойцкіх князёў 238 . 

Значыць, Таўцівіл, Едзівід і Віконт (ці Вікінт) былі выгна- 
ны з Літвы. Гэта адбылося ў выніку таго, што Міндоўг «Лнтву 
зане, панмана бе вся земля Лнтовьская». Прачытаеш гэтыя 
словы і здзіўляешся з-за таго, што бясконца гавораць і пішуць 
пра заваяванне Міндоўгам так званай Чорнай Русі, у той час 
як у сапраўднасці ён «Лнтву зане». Гэтыя словы з выключнай 
яскравасю пацвярджаюць, што Міндоўг быў перабежчыкам у 
Новагародку, а не яго заваёўнікам. Бо калі б ён з Лігвы завая- 
ваў Новагародак, дык навошта яму было займаць Літву? Сло- 
вы «панмана бе вся земля Лнтовьская» гавораць, што Міндоўг 
да гэтага не валодаў ніводнай часткай яе. Значыць, ён прыбыў 
у Новагародак, страціўшы Літву. 

У свой час М. Дашкевіч заўважыў, што даследчыкі не рас- 
тлумачылі словы «вражбою бо за ворожьство с ннмн Лнтву 
зане» 259 . I гэта зразумела, бо ў такіх словах заключалася аб- 
вяржэнне міфа пра заваяванне Міндоўгам Новагародскай 
зямлі, які быў узяты на ўзбраенне афіцыйнай гістарыяграфіяй. 
Сам М. Дашкевіч таксама не рызыкнуў парушыць казённае 
адзінадушша ў гэтым пытанні. У навуцы таксама не ставілася 
пытанне, чаму беларуска-літоўскія летапісы, перапоўненыя 
байкамі пра розных міфічных жамойцкіх князёў, якія нібыта 
княжылі ў Новагародку, ні слова не гавораць пра гістарычна 
праўдзівага князя Міндоўга, які сапраўды быў тут. I толькі 
«Хроніка Быхаўца» перадае звесткі Іпацьеўскага летапісу пра 
Міндоўга, аднак выкінуўшы адтуль словы пра заваяванне ім 
Літвы, бо яны закрэслілі б байкі гэтага летапісу пра заваяван- 
не літоўскімі князямі Новагародка і Полацка. Характэрна, што 
і У. Пашута, пераказваючы гэта месца Іпацьеўскага летапісу, 
таксама апусціў словы «Лнтву зане» і ніяк не каменціруе сло- 
вы «попмана бе вся земля Лнтовьская» 260 . 

Гэтыя словы летапісу ясна паказваюць, што ўтварэнне ВКЛ 
пачалося не з заваявання Новагародскай зямлі Літвой, а, на- 

адварот, з заваявання Новагародскай зямлёй Літвы. Гэтую 
заваёву новагародскія феадалы ажыццявілі сваімі сіламі пры 
дапамозе перабежчыка з Літвы Міндоўга. Апошні, помсцячы 
князям Літвы за іх «ворожьство» да яго, адбіраючы ад іх 
«бесчнсленое нменне нх», дзейнічаў у інтарэсах новагародскіх 
феадалаў. I таму не дзіўна, што феадалы Літвы аказалі ўпар- 
тае супраціўленне Міндоўгу. Адсюль яскрава бачна. што дзе- 
янні Міндоўга вызначаліся інтарэсамі Новагародка, а не Літвы. 
Сапраўды, калі прыняць супрацьлеглы пункт погляду, дык 
становіцца незразумелым, чаму ўтварэнню Літоўскай дзяржа- 
вы ўвесь час перашкаджаюць не беларускія, а літоўскія феада- 
лы. 

У. Пашута не меў рацыі, калі гаварыў, што «ўсё ішло ад- 
носна гладка, пакуль Міндоўг дзейнічаў у межах Аўкштайціі, 
але яго настулленне на правы жамойцкіх князёў выклікала 
феадальную вайну» 241 . Гэта супярэчыць фактам. Мы ўжо не 
будзем казаць, што У. Пашута прымаў летапісную Літву за 
Аўкштайцію, да якой Міндоўг не меў ніякіх адносін. У летапі- 
се нічога не гаворыцца пра Жамойцію. У ім сказана, што 
Міндоўг заняў Літву. Словы ж «понмана бе вся земля Лнтовь- 
ская» сведчаць пра захоп не толькі «Літвы Міндоўга», але і 
правабярэжнай Літвы. Аднак паняцце «вся земля Лнтовьская» 
ў той час не пашыралася на Жамойцію. Калі пасля забойства 
Міндоўга Транята стаў князем Літвы і Жамойціі, летапіс гэта 
і зафіксаваў: «Тренята нача княжнтн во всей земле Лнтовьс- 
кой н в Жемотн» 242 . Пра Міндоўга ж там ні разу не сказана, і 
таму няма ніякіх падстаў сцвярджаць, быццам ён наступіў 
толькі на правы жамойцкіх князёў. Невядома таксама, чаму 
У. Пашута называў Таўцівіла і Едзівіда жамойцкімі князямі. 
Яны былі сынамі брата Міндоўга Даўспрунга 263 , а той у дага- 
воры 1219 г. названы князем Літвы. Вікінт — жамойцкі князь, 
але ён быў выгнаны таму, што разам з пляменнікамі пайшоў у 
паход. Потым ён сапраўды быў у Жамойціі. Такім чынам, няма 
падстаў сцвярджаць, што толькі жамойцкія князі аказалі супра- 
ціўленне Міндоўгу. У першую чаргу і галоўным чынам яму суп- 
рацьстаялі князі Літвы, інтарэсы якіх перш за ўсё закрануў ён. 

Таўцівіл, Едзівід і Вікінт, як і іншыя выгнаннікі з Літвы, стра- 
ціўшы апору на сваёй зямлі, былі вымушаны звяртацца па да- 
памогу звонку. Даведаўшыся пра намер Міндоўга забіць іх, 

яны ўцяклі да галіцка-валынскіх князёў Дынілы і Васілька, 
ведаючы, што прымуць іх там з радасцю. I не памыліліся. 

Захоп Новагародкам Літвы не мог не выклікаць трывогі ў 
галіцка-валынскіх князёў. Узмацненне Новагародка ў выніку 
пашырэння яго ўлады на Літву давала яму магчымасць узяць 
першынство ў аб'яднанні заходнерускіх земляў. А на гэту ролю 
прэтэндавалі самі галіцка-валынскія князі. Даніла Галіцкі даў- 
но добра разумеў геапалітычнаезначэнне Літвы. Нездарма ён 
быў жанаты з сястрою Таўцівіла і Едзівіда 264 . I вось калі 
Міндоўг апынуўся ў Новагародку і заваяваў Літву, ён перат- 
варыўся з ранейшага саюзніка галіцка-валынскіх князёў у іх 
заклятага ворага, і таму яны адразу ацанілі ўсю сур’ёзнасць 
становішча. У здзяйсненні іх далейшых намераў наступіў па- 
дыходзячы момант для ўмяшання ў справы Новагародскай 
дзяржавы. Даніла Галіцкі адразу адправіў паслоў да польскіх 
князёў са словамі: «Яко время есть хрестьяном на поганее, яко 
самн нмеють рать межу собою» 265 . Гэты выраз тлумачыць, чаму 
ў Галіцка-Валынскім летапісе адсутнічае паведамленне аб пры- 
няцці Міндоўгам праваслаўя ў 1246 г.: яно б супярэчыла пры- 
ведзеным словам Данілы Галіцкага і рабіла б бяссэнсавым яго 
заклік да барацьбы з паганымі. Але справа, вядома. была не ў 
паганстве, бо менавіта са збеглымі феадаламі-язычнікамі га- 
ліцка-валынскія князі ішлі на саюз. 

Збеглыя князі Літвы накшталт іншых перабежчыкаў з яе 
з’яўляліся паслухмянымі служкамі новых гаспадароў. Тыя пас- 
лалі іх у Ордэн і Рыгу, у Жамойцію і да яцвягаў з мэтай ства- 
рэння кааліцыі супраць новай дзяржавы, што ўрэшце і ўдало- 
ся зрабіць шляхам подкупу. Аднак калі гэтым удзельнікам ка- 
аліцыі адводзілася другарадная роля, дык на сябе галіцка-ва- 
лынскія князі ўзялі галоўную задачу — барацьбу з Новагарод- 
кам як цэнтрам новай дзяржавм. Гэтым самым янызноў пака- 
залі, што для іх галоўным ворагам было не паганства. а хрыс- 
ціянская Новагародская зямля, і разгарнулі супраць яе шырокі 
наступ адразу ў трох кірунках — на Ваўкавыск. Слонім і 
Здзітаў, у выніку чаго «паідоста к Новугороду» 2 " і «понмаша 
грады многы», «возвратншеся в домы» 267 . 3 гэтага бачна, што 
галіцка-валынскія князі не ставілі сваёй задачай на той час за- 
ваяванне Новагародскай зямлі: яны яе разбуралі і рабавалі і 
гэтым самым знясільвалі. 

Даведаўшыся, што немцы 
збіраюцца дапамагчы Таўці- 
вілу ў барацьбе з Міндоўгам, 
Даніла Галіцкі даў яму сваё 
войска і полаўцаў. 3 гэтай 
сілай Таўцівіл пайшоў у Рыгу, 
дзе прыняў каталіцкае хрыш- 
чэнне. Міндоўг убачыў, што 
вакол яго сціскаецца варожае 
кола, і вырашыў таксама 
дзейнічаць подкупам у адно- 
сінах з Рыгай. Тут у яго была 
перавага над Вікінтам і Таўці- 
вілам: казна новагародскіх 
феадалаў была багатая. Але 
адных раскошных дароў 
было мала. Рыжскім біскупам 
Андрэем была пастаўлена 
ўмова: прыняць хрышчэнне 
ад папы, і толькі тады 
Міндоўг адолее ворагаў, г. зн. яму будзе аказана патрэбная 
дапамога. Рымская курыя ўжо даўно ўважліва сачыла за па- 
дзеямі ва Усходняй Еўропе і выкарыстоўвала кожны момант 
для пашырэння там уплыву каталіцкай царквы. Асабліва пры- 
датнымі ў гэтых адносінах былі моманты варожасці і саперні- 
цтва паміж асобнымі землямі, у прыватнасці Новагародскай і 
Галіцка-Валынскай. Папа рымскі Інакенцій XIV не прамінуў 
даць у гэтым выпадку згоду на хрышчэнне Міндоўга і ўручэн- 
не яму каралеўскай кароны. Паводпе Густынскага летапісу, 
гэта адбылося ў Новагародку ў 1252 г. (паводле некаторых 
іншых меркаванняў, у 1253 г.). Праз два гады такая ж самая ка- 
рона была ўручана ад імя папы рымскага Данілу Галіцкаму. 

Становішча Міндоўга крыху палепшылася. Рыга не ваява- 
ла з ім, у яго войску з’явіўся нямецкі атрад. Паміж войскамі 
Міндоўга і Таўцівіла адбыліся дзве бітвы і абедзве безвыніко- 
ва. У час першай Міндоўг знаходзіўся ў сваёй роднай Варуце, 
і яго праціўнікі абмежаваліся рыцарскім турнірам, падчас дру- 
гой ужо сам Міндоўг абклаў горад Вікінта Твірымець, але, 
паранены, павярнуў назад. Ворагі Міндоўга добра разумелі, 



Позірк з глыбіні стагоддзяў. 
Выява св. Дзмітрыя з мячом і 
тарчаю на медальёне XII ст. 
з Ваўкавыска 

што сіла яго ў Новагародскай 
зямлі і што без знясілення яе 
немагчыма перамога над ім. 
Вось чаму Таўцівіл паслаў 
нейкага Рэўбу да Данілы Га- 
ліцкага з просьбай: «Пондн к 
Новогородку » 2 68 . Просьба 
была выканана з задаваль- 
неннем. Даніла сабраў вялі- 
кую сілу: з ім былі яго брат 
Васілька, сын Леў і сват — 
палавецкі хан Цягак. Па да- 
розе яны ўзялі з сабой пінскіх 
князёў. Апошнія, як сведчыць 
летапіс, пайшлі неахвотна. I 
гэта зразумела. Паход аргані- 
зоўваўся не толькі супраць Новагародка, але і супраць Літвы, 
якая служыла заслонай Новагародскай зямлі з паўднёвага ўсхо- 
ду. А пінскім князям не хацелася варагаваць са сваімі суседзямі, 
з якімі ў іх даўно ўжо вызначыліся агульныя эканамічныя інта- 
рэсы. Літва аказала супраціўленне: паслаўшы старожу на 
воз. Зьяце, гналася за галіцка-валынскім войскам да р. ІІІча- 
ры. Даніла вымушаны быў зрабіць суровае ўнушэнне сваім вой- 
скам, асабліва тым, якія не хацелі ваяваць. Супраціўленне 
Літвы было зломлена, і «наутрее же пленнша всю землю Но- 
вогородьскую, оттуда же возвратншеся в дом свой» 269 . Аднак 
гэтага было недастаткова. Даніла паслаў свайго брата Васіль- 
ка і сына Рамана на заходнюю частку Новагародскай зямлі — 
Гарадзенскае княства (гэты факт і дае падставу лічыць. што 
яно ўваходзіла ў склад Новагародскай зямлі). Там быў захоп- 
лены Гарадзен, а пасля таго, як Даніла дадаткова «посласте 
многы своя пешьте н конннкы», «пленнша всю вотчнну нх н 
страны нх» 270 . 

Як бачым, у выніку гэтага паходу была занята левабярэж- 
ная Літва і ўся Новагародская зямля. I хоць Міндоўг паслаў 
свайго сына пад Турыйск, хоць да гэтага часу яму ўдалося пад- 
купіць яцвягаў, справа была прайграна. і ён папрасіў у Данілы 
міру. Аднак умовы, прапанаваныя Міндоўгам. былі, відаць, 
непрымальныя для Данілы Галіцкага. Мір быў заключаны 



Медная пласціна алтарнай 
перагародкі з выявай святога 

пасля яшчэ аднаго паходу Данілы «на Лнтву, на Новогоро- 

ДОК» 271 . 

Чамусьці У. Пашута нічога не гаварыў пра гэты паход, маг- 
чыма, таму, што гэтае месца летапісу ясна ўказвае на знаход- 
жанне летапіснай Літвы паміж Пінскай і Новагародскай зем- 
лямі. А менавіта гэты паход і вырашыў зыход справы і пры- 
мусіў Новагародак заключыць мір на ўмовах, прадыктаваных 
Данілам Галіцкім. Вось чаму нельга паказваць заканчэнне вай- 
ны 1248 — 1254 гг. як трыумф палітыкі і дыпламатыі Міндоў- 
га, як гэта сцвярджаў У. Пашута, зазначаючы, што за Міндоў- 
гам засталася Чорная Русь 272 . Пры гэтым нерастлумачыў, чаму 
ён змяніў свой ранейшы погляд, паводле якога гэты мір з’яў- 
ляўся перамогай Данілы 273 , што больш адпавядае сапраўднасці. 
У. Пашута яшчэ пісаў: «Заваяваць Літву нікому не ўдалося» 274 . 
Але Літву і Новагародак ніхто і не хацеў заваёўваць. Мы ба- 
чылі, што галіцка-валынскія князі тры разы займалі Новага- 
родскую зямлю і два разы Літву і кожны раз пасля «возвратн- 
шеся в дом свой». Для заваявання і асабліва ўтрымання ў сваіх 
руках Новагародскай зямлі і Літвы ў іх проста не было сіл: 
Галіцка-Валынская зямля на той час была занята барацьбой з 
татара-манголамі і вайной за аўстрыйскую спадчыну. Вайна 
1248—1254 гг. была выклікана заваяваннем Літвы Новагарод- 
кам, што прывяло да пашырэння тэрыторыі і ўзмацнення Но- 
вагародскай дзяржавы. Таму галіцка-валынскія князі, якія вялі 
вайну з Новагародкам, мелі на мэце гірымусіць яго адмовіцца 
ад Літвы. Яны гэтага дасягнулі. Міндоўг павінен быў здаво- 
ліцца толькі роляй князя Літвы, у той час як Новагародак узяў 
сабе другога князя — Войшалка, старэйшага сына Міндоўга. 


ПАЛІТЫКА ВОЙШАЛКА I 
ДРУГОЕ ЗАВАЯВАННЕ Л ІТВЫ 

Як бачым, першая спроба заваявання Літвы Новагарод- 
скай зямлёй закончылася няўдачай. Галоўнымі праціўнікамі 
гэтага былі: знутры — літоўскія феадалы, а звонку — галіц- 
ка-валынскія князі. Гэтыя дзве сілы найбольш паслядоўна 
змагаліся за раз’яднанне Новагародка і Літвы і давялі сваю 
справу да канца. 

Аднак, нягледзячы на першую няўдачу і спусташэнне, якое 
прынеслі тры паходы галіцка-валынскага войска на Новага- 
родскую зямлю, яе феадалы не адмовіліся ад свайго намеру 
заваяваць Літву. Але яны ўлічылі горкі вопыт першай сваёй 
спробы, выканаўца якой — Міндоўг — аказаўся дрэнным, няў- 
мелым палітыкам. Яго дзеянні выклікалі міжнародны 
канфлікт, цэлая кааліцыя дзяржаў выступіла супраць Новага- 
родскай дзяржавы. Асабліва няўдалым палітычным манеўрам 
Міндоўга быў саюз з Ордэнам. Па-першае, гэта вельмі паш- 
кодзіла балцка-літоўскім землям. Паводле гэтага саюзу, 
Міндоўг рабіў за кошт іх зямельныя ахвяраванні Ордэну і ад- 
маўляўся ў дапамозе Жамойціі ў час барацьбы яе з немцамі. 
Рыцары, развязаўшы сабе рукі ўмовай з Міндоўгам, разгар- 
нулі шырокае наступленне супраць Прусіі і Жамойціі. 3 дру- 
гога боку, манеўр Міндоўга нічога не даў і Новагародку — не 
спыніў галіцка-валынскага наступлення, што і было галоўнай 
прычынай няўдачы. 

Улічваючы праваслаўны фанатызм будучага новагарод- 
скага князя Войшалка, можна думаць, што прыняцце Міндоў- 
гам каталіцтва выклікала незадаволенасць новагародцаў і ў 
шэрагу з іншым з'явілася прычынай пазбаўлення яго княскага 
пасада ў Новагародку. 

Такім чынам, роля Міндоўга ў гісторыі яўна перабольшва- 
ецца. Ён фактычна небыў стваральнікам ВКЛ , як гэта да апош- 
няга часу тлумачыцца ў літаратуры 275 . Не ён зрабіў сваён сталі- 
цай Новагародак 276 , а Новагародак выбраў яго сваім князем. 
Не літоўскую ўладу ажыццяўляў тут Міндоўг 277 , а быў выка- 
наўцам дзяржаўных імкненняў Новагародка. Таму. не апраў- 
даўшы надзей новагародскіх феадалаў, ён і страціў новага- 
родскі пасад. 

Праўда, апошнім часам сцвярджаецца, што сталіцай 
Міндоўга быў не Новагародак, а Вільня 278 . Аднак гэта супярэ- 
чыць пісьмовым крыніцам. Нельга ігнараваць і тапаніміку: у 
Навагрудку ёсць гара Міндоўга 279 і гай Міндоўта 2 * 0 . Вільня ж 
упершыню як сталіца ВКЛ упамінаецца толькі ў 1323 г. 

Мы не ведаем дакладна, калі Міндоўт пакінуў Новагаро- 
дак, гэта, відаць, адбылося ў 1254 г., калі быў заключаны мір з 
галіцка-валынскімі князямі. Але ад імя Новагародка ў гэтай 
акцыі ўдзельнічаў не Міндоўг, а Войшалк. 

Князь Войшачк. 

Мсілюнак-выкантуроўка з выявы на 
абкладзе Ла ўр ышаўекага Евангелля 


Новагародскім феадалам, 
як і раней, патрэбны быў 
князь-ліцвін, які, захапіўшы 
Літву, мог бы з’явіцца там як 
наследны гаспадар. I гэта ў 
будучым спраўдзілася. Па- 
другое, ён меўся быць такім 
жа непераборлівым у сродках 
для дасягнення сваіх мэт, 
такім жа рашучым і вералом- 
ным, як Міндоўг. Будучыня 
паказала, што Войшалк у гэ- 
тых якасцях не толькі не ўсту- 
паў свайму бацьку, але і пера- 
сягаў яго. Па-трэцяе, патрэб- 
ны быў адначасова тонкі па- 
літык і дыпламат, які б дзей- 
нічаў больш дальнабачна і 
меў менш ворагаў, чаго не 
здолеў зрабіць Міндоўг. I тут 
новагародскія феадалы такса- 
ма не памыліліся. Нарэшце, 
князь гэты павінен быць 
больш прывязаны да Новага- 
родка, больш дзейнічаць у 
яго інтарэсах. Міндоўг жа, як 
помнім, у асноўным помсціў 
за свае крыўды, ва ўсіх яго 


ўчынках бачна імкненне найперш задаволіць асабістыя інта- 
рэсы. Ён больш прыстасоўваўся да адпаведных умоў, чым сам 
іх ствараў, сведчаннем чаго з’яўляецца яго пераход з язычніц- 
тва ў праваслаўе, з праваслаўя ў каталіцтва, потым зноў у языч- 
ніцтва. Войшалк быў поўнай процілегласцю Міндоўга. Назаў- 
сёды звязаўшы свой лёс з Новагародкам, ён быў праваслаў- 
ным фанатыкам. Сведчаннем апошняга асабліва з’яўляецца 
тое, што ён не пайшоў услед за Міндоўгам у прыняцці каталі- 
цтва, а застаўся ў праваслаўі. Служэнне Новагародку і пра- 
васлаўю — вось тая спружына, якая рухала дзейнасць Войшал- 


ка. У гэтых адносінах ён нагадваў Даўмонта, які, нягледзячы 

на літоўскае паходжанне, верна служыў Пскову і праваслаўю, 
за што быў абвешчаны пасля смерці святым. 

Вось такі чалавек стаў новагародскім князем. У той час яму 
было 32 гады (паводле Тацішчава. ён нарадзіўся ў 1223 г.). 
Першай буйной дзяржаўна-дыпламатычнай справай Войшал- 
ка было заключэнне міру з галіцка-валынскімі князямі. У ле- 
тапісе сказана: «Потым же Войшелк створн мнр с Даннлом н 
выда дшерь Ммндовгову за Шварна, сестру свою» 281 . Прыйсці 
да згоды было нялёгкай справай. Ён выступаў ад імя перамо- 
жанай і знясіленай краіны. У такім незайздросным становіш- 
чы трэба было заключыць выгадны для сябе мір. Войшалк 
добра разумеў галоўны пралік Міндоўга: захоп Літвы выклі- 
каў варожасць галіцка-валынскіх князёў. Таму яго асноўнай 
задачай было перацягнуць былых праціўнікаў на свой бок і на 
пэўны час абапірацца на іх дапамогу. Гарантыяй гэтага стала 
выданне дачкі Міндоўга за сына Данілы Галіцкага. Трэба ду- 
маць, што на гэтым шлюбе настойваў і Даніла Галіцкі, каб у 
далейшым мець большыя магчымасці для ўмяшання ў справы 
Літвы. Дзеля гэтага ж і ён сам быў жанаты з сястрой Таўціві- 
ла. Сама летапісная формула сведчыць, што ўсё было зробле- 
на супраць волі Міндоўга. Праўда, апошні ў 1252 г. таксама 
разам з пытаннем пра мір ставіў і пытанне «о сватьстве», але, 
відаць, на іншых умовах, і таму зараз ужо не Міндоўг выдаваў 
«дшерь Мнндовгову н свою сестру за Шварна». Аднак зама- 
цаванне міру ўступленнем у сваяцтва праз шлюб было звы- 
чайнай з’явай, якая ў большасці выпадкаў не гарантавала тры- 
валасці пагаднення. Таму Войшалк пайшоў на незвычайны 
ўчынак. Ён аддаў Новагародскую зямлю разам з Новагарод- 
кам, Слонімам, Ваўкавыскам і астатнімі гарадамі сыну Дані- 
лы — Раману. Такі дзіўны крок сучаснікі не маглі растлума- 
чыць інакш як імкненнем Войшалка пастрыгчыся ў манахі. У 
сапраўднасці ж гэта быў вельмі тонкі і дальнабачны палітыч- 
ны ход. Войшалк канчаткова ўваходзіў у давер да галіцка-ва- 
лынскіх князёў. У.Пашута сцвярджаў, нібыта па ўмовах міру 
«Чорная Русь засталася за Літвой» і «што ў ёй правіў Вой- 
шалк» 283 , не тлумачачы і не аналізуючы таго факта, чаму пат- 
рэбнабыло Міндоўгу аддаваць Войшалку Новагародскую зям- 
лю. Мы ўжо ведаем, што яна ніколі не належала Літве, а ўсё 
было наадварот. Больш таго, У. Пашута гаварыў. што Міндоўг 

пакінуў за сабой Новагародак, а Войшалк перадаў Раману 
Новагародак ад імя Міндоўга, а Ваўкавыск, Слонім і іншыя 
гарады — ад сябе. Гэта як быццам пацвярджаецца словамі ле- 
тапісу: «...вдасть... Новогородок от Мнндовга н от себе н Вос- 
лоннм н Волковыеск н все городы». Але гэты тэкст летапісу 
дае падставы для розначытанняў у залежнасці ад таго, куды 
аднесці словы «н от себе» — да Новагародка ці да астатніх 
гарадоў. Затое летапісны запіс пад 1257 г. ясна гаворыць, што 
Войшалк ад сябе, а не ад Міндоўга перадаў Раману Новагаро- 
дак: «Воншелк бе дал Новогородок Романовн» 28 - 1 . Як бачым, 
тут летапіс не згадвае Міндоўга. Чаму ж ён фігуруе ў папя- 
рэднім тэксце? Войшалк мог прадбачыць, што ў яго адсутнасць 
Міндоўг мог прэтэндаваць на Новагародак і ўсю зямлю і пры 
зручным выпадку вярнуцца туды. Забягаючы крыху наперад, 
скажам, што пільнасць Войшалка не была лішняй. Хто-хто, а 
ён ведаў свайго бацьку. Сапраўды, апошні, выхваляючыся, 
неўзабаве паабяцаў Данілу Галіцкаму, падбіваючы яго ісці на 
татараў (ён не мог ім дараваць нападу Бурундая на яго зямлю 
ў 1258 г.): «Прншлю к тобе Романа с новогородце» 284 . Відаць, 
ён і хацеў, карыстаючыся адсутнасцю Рамана з войскам і заня- 
тасцю галіцка-валынскіх князёў барацьбой з татарамі, нейкім 
чынам вярнуцца ў Новагародак. Звычайна даследчыкі ўказ- 
ваюць на прыведзеныя вышэй словы Міндоўга як на сведчан- 
не залежнасці яго Новагародка і пры Рамане. Але яны не 
ўлічваюць, што новагародцы аказаліся непаслухмянымі, і 
Міндоўгу прыйшлося пасылаць сваё войска. у той час як Ра- 
ман прывёў «мало люднй» 285 . 

Вось чаму Войшалк прымусіў Міндоўга пацвердзіць і ад сябе 
перадачу Новагародскай зямлі, таму ўпамінаннетут Міндоў- 
га гаворыць не аб прыналежнасці яму гэтай тэрыторыі, а пра 
канчатковае і прымусовае адрачэнне ад яе, у той час як Вой- 
шалк аддаваў яе, як убачым, толькі да часу. 

Тое, што Войшалк без хістанняў аддаваў Новагародскую 
зямлю галіцка-валынскім князям.сведчыць пра ягодальнабач- 
насць. Ён добра разумеў, што Новагародская зямля з'яўляец- 
ца дпя галіцка-валынскіх князёў адным з самых прывабных 
кавалкаў, валоданне якім адчыняе ім дарогу да літоўскіх і по- 
лацкіх земляў. Ён таксама бачыў тыя ўнутраныя і знешнія су- 
пярэчнасці, у якія пападала Галіцка-Валынская зямля, і таму 

прадбачыў яе немінуючае аслабленне, у выніку якога яна не 
толькі незможа ўтрымаць за сабой Новагародскую зямлю, але 
і сама стане аб’ектам захопу суседзяў. Вось чаму Войшалк пай- 
шоў на такую смелую палітычную камбінацыю, як перадача 
Новагародскай зямлі галіцкаму князю. Апроч таго, гэта за- 
бяспечвала яго Новагародчыне мірнае жыццё на пэўны час. 

Варта ўвагі і тое, што Войшалк перадаў Новагародскую 
зямлю не Шварну, а Раману. Шварн, жанаты з сястрою Вой- 
шалка, меў бы ў выпадку перадачы яму Новагародскай зямлі 
законныя правы на яе. Іншая справа з Раманам. Няўдалы прэ- 
тэндэнт на аўстрыйскую карону, ён мог быць задаволены ста- 
новішчам новагародскага князя і не прад’яўляць ніякіх прэ- 
тэнзій на Новагародскую зямлю як яго законную спадчыну. 
Распальванне супярэчнасці паміж сынамі Данілы Галіцкага ў 
іх дамаганнях на Новагародскую зямлю, як мы пабачым да- 
лей, стане пастаянным элементам палітыкі Войшалка і з’явіц- 
ца нават прычынай яго смерці. 

Аддаўшы Новагародскую зямлю пад надзейную ахову га- 
ліцка-валынскіх князёў, Войшалк пакінуў яе. Куды ён пайшоў 
і з якой мэтай? Летапіс так пра гэта гаворыць: «Нде Войшалк 
до Галнча к Даннловн князю н Васнльковн, хотя прнятн мннс- 
кн чнн» 284 . Прыкінуўшыся богабаязным манахам, Войшалк, 
аднак, настойліва ствараў умовы для дасягнення сваіх палі- 
тычных мэт. Ён бачыў яшчэ адну перашкоду ў аб’яднанні Но- 
вагародскай зямлі з суседняй Літвой, а менавіта язычніцтва 
насельніцтва апошняй. Дарэчы, зазначым, што ў Іпацьеўскім 
летапісе пад 1262 г. сказана, што Войшалк стаў княжыць у 
Новагародку, будучы язычнікам, і вызначаўся таму выключ- 
най жорсткасцю. 1 толькі пасля, прыняўшы хрышіянскую веру, 
стаў іншым чалавекам. Густынскі летапіс пад 1246 г. і іншыя 
запісы Іпацьеўскага летапісу яскрава сведчаць. што Войшалк 
перайшоў у хрысціянства да таго, як стаў князем у Новагарод- 
ку. Гэты запіс дае падставу меркаваць, што, магчыма. Вой- 
шалк за свае заслугі перад праваслаўем быў кананізаваны як 
святы. А звычайна ў апісанні жыцця такіх людзей гаварылася, 
што яны былі раней вялікімі грэшнікамі, але, прыняўшы свя- 
тую веру, поўнасцю мяняліся і вызначаліся сваёй святасцю. 
Таму невыпадкова, што Войшалк таксама быў аб’яўлены свя- 
тым. Нездарма ж яго партрэтбыў змешчаны на вокладцы Лаў- 

рышаўскага Евангелля. Сваё знаходжанне ў Галіцкай зямлі 
Войшалк выкарыстаў для падрыхтоўкі хрышчзння Літвы, для 
чаго патрэбны былі значныя рэлігійныя сілы. Іх, відаць, не 
хапала ў самога Новагародка, на землях якога не было тады 
яшчэ ніводнага манастыра. Таму Войшалк тры гады знаходзіў- 
ся ў Палонінскім манастыры, дзе збіраў манахаў ддя заснавання 
манастыра ў Новагародскай зямлі. Мала таго, ён пайшоў у 
Грэцыю, у Афонскі манастыр, зноў жа, відаць, з мэтай пры- 
весці і адтуль манахаў. Аднакзпрычыны вайсковых перашкод 
Войшалк вымушаны быў, дайшоўшы да Балгарыі, вярнуцца з 
дарогі. Ён цалкам увайшоў у давер да галіцка-валынскіх кня- 
зёў. Выказвалася меркаванне, што Войшалк знаходзіўся ў Га- 
ліцкай зямлі ў якасці заложніка, што гэтым самым гарантава- 
ла бяспеку Раману ў Новагародку. Такая магчымасць не вы- 
ключана. Але як бы там ні было, галіцкія князі паверылі ў яго 
намер аддацца выключна манаскаму жыццю, сведчаннем чаго 
былі манахі, якіх ён браў з сабою, і адпусцілі яго. Гэта была 
вялікая дыпламатычная перамога Войшалка. Яму толькі тое і 
патрэбна было. Летапіс не ўказвае дакладнай даты вяртання 
Войшалка ў Новагародскую зямлю. Апісанне ўсяго яго жыц- 
ця дадзена пад 1 262 г. Аднак. беручы пад увагу, што Войшалк 
пакінуў Новагародак у 1254 г., прабыў у Палонінскім манас- 
тыры тры гады, ды яго падарожжа цягнулася не менш за паў- 
года, можна лічыць, што Войшалк вярнуўся дадому не пазней 
як на пачатку 1 258 г. Пасля вяртання ён не раскрыў адразу сваіх 
палітычных намераў. Ён працягваў насіць маску богабаязна- 
га манаха і заснаваў манастыр. Тое, што гэты манастыр зна- 
ходзіўся паміж Новагародкам і Літвой, сведчыць пра яго га- 
лоўнае прызначэнне — стаць у далейшым асяродкам хры- 
шчэння апошняй. 

Заснаваўшы манастыр і для прыліку пасяліўшыся ў ім, Вой- 
шалк перайшоў да ажыццяўлення галоўнай мэты — вызвален- 
ня ад галіцка-валынскай залежнасці. Але, каб зрабіць гэта, 
трэба было знайсці іншага саюзніка. Тут Войшалк звярнуў 
увагу на Полацк, дзе ў той час княжыў Таўцівіл. 

Калі і як з’явіўся ён у Полацку? Адны лічаць, што Таўцівіл 
быў залежным ад Міндоўга і дзякуючы яму стаў княжыць у 
Полацку 287 . Другія сцвярджаюць, што Таўцівіл пашырыў сваю 
ўладу на Полацк у той час, калі пасля прыбыцця ў Рыгу яму 

абяцалі дапамагаць «божнн дворяне н бнскуп н вся воя рнжс- 
кая» 388 . Аднак ніводнай з гэтых спрэчных думак нельга даць 
веры. Таўцівіл ніколі не мірыўся з Міндоўгам. ніколі не зале- 
жаў ад яго і ні з яго дапамогай, ні з дапамогай рыжан не па- 
шыраў сваёй улады на Полацк. Верагодней за ўсё, што Таўцівіл 
(як і Едэівід) быў князем у правабярэжнай Літве, шчыльна звя- 
занай з Полацкай зямлей. Вось чаму ён больш за ўсё і быў не- 
задаволены ўладай Міндоўга і адыграў у далейшым вядучую 
ролю ў перамозе над ім і выгнанні яго з Літвы. Не дзіўна, што 
Міндоўг, стаўшы новагародскім князем, вырашыў перш за ўсё 
з ім расправіцца. Таўцівіл, як вядома, у сваёй барацьбе з 
Міндоўгам уступіў у саюз з галіцка-валынскімі князямі. Але 
тыя, дасягнуўшы сваёй мэты — раз’яднання Новагародка і 
Літвы, страцілі ўсялякую цікавасць да Таўцівіла і не падумалі 
дапамагчы яму ўсталявацца ў Літве. Ды ў летапісе і сказана, 
што Даніла на Таўцівіла «гнев нмеюшу» 289 - Таму зразумела, 
што ён, затаіўшы гнеў на свайго былога саюзніка, вымушаны 
быў шукаць сабе іншых гаспадароў. I знайшоў іх у асобе по- 
лацкіх феадалаў. Яны не маглі не бачыць, што Літва дажывае 
апошнія дні свайго палітычнага існавання. Толькі было няяс- 
на, каму дастанецца яна. Правабярэжная Літва ўжо даўно была 
ў залежнасці ад Полацка, адкуль ён чэрпаў матэрыяльныя 
сродкі і вайсковую сілу. Але адкрыта далучыць яе да сябе По- 
лацк не рашаўся. На Літву, апроч яго, было яшчэ некалькі 
прэтэндэнтаў: Новагародак, Валынь, Жамойція. Таму захоп 
яе мог выклікаць вялікія ўскладненні: прыклад Новагародка 
быў яшчэ свежы ў памяці. Заставалася чакаць зручнага мо- 
манту. А пакуль, каб умацаваць свае пазіцыі ў гэтым склада- 
ным саперніцтве, Полацк вырашыў па прыкладу Новагарод- 
ка прыдбаць законнага спадкаемца Літвы. У гэтым галоўная 
прычына з’яўлення Таўцівіла на полацкім пасадзе. Немалое 
значэнне яго ў выбранні полацкім князем мела і тое, што 
Таўцівіл меў пэўны ўплыў у Літве, пра што сведчыць і летапіс: 
«Лнтовьская земля в руку бе нх» 290 . А полацкім феадалам асаб- 
ліва патрэбна была ў гэты час немалая вайсковая сіла, і, беру- 
чы да сябе Таўцівіла, яны разлічвалі на яго ўплыў у Літве, у 
чым і не памыліліся. У паходзе 1258 г. на Смаленск удзельні- 
чалі аб’яднаныя сілы Полацка і Літвы. Абранне Таўцівіла по- 
лацкім князем пацвердзіла і тое, што ён быў з правабярэжнай 

Літвы і меў цесныя сувязі з Полацкам і, магчыма, сваяцтва з 
яго князямі. 

Войшалк быўупэўнены, што атрымае дапамогу адТаўціві- 
ла, бо той быў зацікаўлены ў аслабленні Галіцка-Валынскай 
зямлі, чаму садзейнічала вызваленне з-пад яе залежнасці Но- 
вагародка. Акрамя гэтага, Войшалк ведаў, што ен лёгка дамо- 
віцца з Таўцівілам і таму, што той захаваў гнеў да галіцка-ва- 
лынскіх князёў. Дзякуючы Таўцівілу і праз вераломства Вой- 
шалк схапіў Рамана Данілавіча (і, магчыма, забіў яго), стаў- 
шы такім чынам паўнапраўным гаспадаром Новагародскай 
зямлі. Адбылося гэта ў 1 258 г., незадоўга да паходу Бурундая і 
Васілька на Літву. Апошні ў час паходу шукаў Рамана па га- 
рачых слядах. 

Толькі зараз галіцка-валынскія князі ўбачылі далёкасяжныя 
планы Войшалка і зразумелі, якую яны зрабілі памылку, ад- 
пусціўшы яго. Вядома, дзеянні Войшалка яны не пакінулі без 
пакарання. Даніла Галіцкі пайшоў на Новагародскую зямлю, 
захапіў Ваўкавыск, марна шукаў ворагаў сваіх — Войшалка і 
Таўцівіла. Пасля паслаў атрад на Зэльву, а сына Льва — на 
Гарадзен. Аднак галіцка-валынскія князі не мелі сіл, каб спра- 
віцца з Войшалкам і вярнуць сабе Новагародскую зямлю. Яны 
ўсё больш падпадалі пад уладу татара-манголаў. якія ў гэтым 
самым 1258 г. прымусілі іх удзельнічаць у паходзе на Літву, 
куды і пайшоў Васілька. Цікава. што Бурундай, ідучы на Літву 
і разграміўшы яе, пакінуў у спакоі Новагародскую зямлю. У 
гэтым таксама нельга не бачыць дыпламатычнага поспеху 
Войшалка, які. відаць, звярнуў увагу Бурундая на тое, што 
новагародцы, па сутнасці, сарвалі паход Данілы Галіцкага на 
Кіеў праз Вязвягль, накіраваны супраць татараў 291 . 

На гэты час прыпадае пачатак адкрытай варожасці паміж 
Войшалкам і Міндоўгам. Летапіс адзначае, што, пасля таго як 
Войшалк стаў княжыць у заснаваным ім манастыры, «отец же 
его Мнндовг укоревашеться ему по его жптью, он же на отца 
своего не любовашеть вельмн»” 2 . У. Пашута тлумачыў гэту 
варожасць тым, што Войшалк прыняў хрысціянства. Але, па- 
першае, Войшалк быў хрысціянінам, прынамсі, ужо з 1246 г., 
а летапіс гаворыць пра псаванне адносін паміж імі пасля зас- 
навання Войшалкам манастыра, г. зн. пасля 1258 г. Па-дру- 
гое, трэба ўлічваць, што варожасць была ўзаемная. Вядома, 

яе карані не ў рэяігійных разыходжаннях. Яе прычынай было 
нарастанне варожасці паміж Новагародкам і Літвой. Міндоўг 
не мог не бачыць, што манастыр, заснаваны Войшалкам на 
мяжы з Літвой, прызначаўся для яе хрышчэння, якое магло 
ажыццявіцца толькі пасля яе захопу. 

3 другога боку, тонкі палітык, Войшалк не мог не бачыць 
нетрывалага становішча Міндоўга, хоць знешне здавалася, што 
Міндоўг дасягнуў сваёй мэты — аб’яднання паасобных балц- 
ка-літоўскіх земляў. Сапраўды, пасля перамогі ля воз.Дурбе ў 
1260 г. Жамойція ўзнялася на барацьбу з Ордэнам, звярнуў- 
шыся да Міндоўга па дапамогу, пры гэтым згаджаючыся прыз- 
наць яго ўладу. Зазначым, што Міндоўг заўсёды станавіўся 
зброяй тых, хто яму прапаноўваў уладу: яшчэ ў 1246 г. ён па 
волі новагародцаў стаў у іх князем, а ў 1251 г., апынуўшыся ў 
крытычным становішчы, прыняў каралеўскую карону і ўступіў 
у саюз з Ордэнам, які выкарыстаў гэта ў барацьбе з Жамойці- 
яй. Цяпер Міндоўг таксама не адмовіўся ад прапановы жамой- 
цкага князя Траняты прыняць уладу над Жамойціяй. Ён па- 
рывае з Ордэнам, адракаецца ад хрысціянства і зноў пера- 
ходзіць у язычніцтва. Пад яго ўладай апынуліся ўсе балцка- 
літоўскія землі. Вось гэты час і меў на ўвазе летапісец, гавора- 
чы пра Міндоўга: «...Н нача княжнтн однн во всей земле Лн- 
товьской н нача гордетн вельмн м вознеся гордостью н сла- 
вою велнкою н не творяшу протнво себе ннкакого же»” 5 . Гэ- 
тыя словы прыводзяцца заўсёды даследчыкамі як сведчанне 
вялікай дзяржаўнай сілы Міндоўга. Аднак гісторыя на гэтым 
не спынілася, і яе далейшы ход паказаў зусім адваротнае. Тут 
будзе дарэчы нагадаць словы Л. Любаўскага, што ў літоўскіх 
землях «абазначыўся ўжо сацыяльны падзел грамадства, з’яві- 
ліся зародкі дзяржаўнай улады, але ўсё гэта пакуль было про- 
стым фактам, не набыло цвёрдага юрыдычнага характару і 
таму было хісткім і зменлівым» 294 . Далейшыя падзеі яскрава 
пацвердзілі гэта. Сапраўды, Міндоўгстаў ахвярай палітычнай 
камбінацыі Траняты, якому была патрэбна не столькі ўлада 
Міндоўга, колькі дапамога Літвы ў барацьбе з Ордэнам. I калі 
гэта барацьба скончылася перамогай Жамойші. алразу ж пача- 
лося саперніцтва феадалаў Жамойціі і Літвы. знешняй праявай 
чаго была ўзаемная варожасць паміж Транятам і Міндоўгам. 

Транята зрабіў усё, каб аслабіць Міндоўга. Так, ён падбіў 
апошняга на паход зімой 1261 — 1262 гг. у Лівонію, абяцаюны, 
што на дапамогу яму прыйдуць рускія, а лівы і латышы паў- 
стануць супраць немцаў. Аднак нічога гэтага не адбылося. 
Міндоўг вымушаны быў ні з чым вярнуцца з Лівоніі 295 . Здрада 
Траняты была відавочнай, і Міндоўг павінен быў выслухаць 
дакоры нават сваёй жонкі за тое, што ён «дарэмна слухае та- 
кую малпу, як Транята», які прадае яго, што ён дарэмна ад- 
рокся ад каталіцтва і парваў сувязі з Ордэнам. Міндоўг мусіў 
прызнаць, што зрабіў неразумна, але вяртацца назад не можа ж . 

Сапраўды, саюз з Ордэнам і быў галоўнай сілай, якая тры- 
мала Міндоўга, бо ён не меў цвёрдай унутранай апоры нават у 
сваёй Літве. Таму, парваўшы з Ордэнам, ён убачыў хісткасць 
свайго становішча і міжволі павінен быў, як ён сам сказаў, 
выконваць указанні Траняты і жмудзінаў 297 , якія не маглі да- 
раваць яму саюз з Ордэнам і не хацелі мірыцца з яго ўладай. У 
асяродазі жамойцкіх феадалаў узнікла змова з мэтай забіць 
Міндоўга. На бок Траняты перайшоў і нальшчанскі князь 
Даўмонт, у якога Міндоўг забраў жонку. Без саюза з Нальшча- 
намі, якія знаходзіліся паміж Літвой і Жамойціяй, Транята, 
вядома, і не мог марыць пра авалоданне Літвой. Нальшчаны, 
як адзначала адна нямецкая хроніка, былі спрэчнай тэрыто- 
рыяй паміж Жамойціяй і Літвой” 8 (гэта сведчанне, дарэчы, 
можа ўказваць на тое, што Аўкштайцію паглынала назва Жа- 
мойціі). Таму, згаварыўшыся з нальшчанскім князем Даўмон- 
там, Транята атрымаў вялікую перавагу над Міндоўгам. 

Міндоўг бачыў усё гэта і вырашыў у барацьбез жамойцкімі 
і нальшчанскімі феадаламі выкарыстаць такі ж прыём, што і ў 
1248 г. у барацьбе з Таўцівілам, Едзівідам і Вікінтам. Ён пас- 
лаў многіх з іх, у тым ліку і Даўмонта, ваяваць за Дняпро, пад 
Бранск 299 , мяркуючы расправіцца са сваімі ворагамі. Аднак 
змоўшчыкі перахітрылі яго. Даўмонт вярнуўся з дарогі назад, 
дагнаў Міндоўга, забіў яго і двух ягоных сыноў. Так бясслаў- 
на закончылася жыццё Міндоўга. Яго значэнне ў гісторыі як 
стваральніка ВКЛ выключна перабольшана. Прыведзеныя 
намі гістарычныя сведчанні паказваюць, што ён быў толькі 
наёмнікам Новагародка, які выкарыстаў яго для заваявання 
пакінутай ім Літвы, з чым ён не справіўся. Жамойція выкары- 

стала яго таксама як наёмніка для барацьбы з крыжакамі. Але 
калі Новагародак адп^сціў яго жывым,то па жаданні Жамойціі 
ён быў забіты. Вось гэта толькі і звязвае Міндоўга з сучаснай 
Летувой. I таму ён беспадстаўна ўслаўляецца тут як яе выдат- 
ны гістарычны дзеяч. Забойства Міндоўга азначала крах спра- 
вы аб’яднання ўсіх балцка-літоўскіх земляў вакол летапіснай 
Літвы. 

Стаўшы князем «во всей земле Лнтовской н Жемотн» 300 , 
Транята не мог адчуваць сябе ў бяспецы, ведаючы, што ў По- 
лацку і Новагародку сядзяць такія ж самыя, як і ён, законныя 
спадкаемцы Літвы. Таму ён вырашыў расправіцца паасобку з 
Таўцівілам і Войшалкам. Першага ён выклікаў да сябе пад 
выглядам запрашэння дзяліць «землю н добыток Мнндов- 
гов» МІ . Намер быў просты: забіцьТаўцівіла, захапіць полацкіх 
баяраў, якія прыехалі з ім, і, карыстаючыся гэтым, навязаць 
Полацку сваю волю і князя. Усім балцка-літоўскім землям, 
аб’яднаным пад уладай аднаго князя, гэта было цяпер пад сілу. 

Таўцівіл паехаў да Траняты з такім самым контрнамерам: 
забіць Траняту, завалодаць яго княскім пасадам і далучыць 
Літву да Полацка. План гэты быў, бясспрэчна, прадыктаваны 
Таўцівілу полацкімі феадаламі. Дзеля гэтага яны ўзялі яго да 
сябе. Не дзіўна, што Таўцівіла суправаджала цэлая світа по- 
лацкіх баяраў, каб трымаць яго пад сваім кантролем і дапа- 
магчы ў ажыццяўленні забойства Траняты. Аднак гэтаму пла- 
ну не суджана было збыцца: Транята апярэдзіў. Намер Таўці- 
віла выдаў полацкі баярын Пракоп. Таўцівіл быў забіты, а 
полацкія баяры захоплены. Рабілася спроба захапіць і забіць 
сына Таўцівіла, які знаходзіўся ў Полацку, але палачане дапа- 
маглі яму ўцячы ў Ноўгарад. Гэты факт пацвярджае мерка- 
ванне, што Таўцівіл у свой час не быў пастаўлены ў Полацку 
Міндоўгам, як сцвярджаюць некаторыя гісторыкі, а быў доб- 
раахвотна выбраны полацкім вечам, якое лічыла яго закон- 
ным князем, і таму палачане не выдалі яго сына. 

Палачане, апынуўшыся ў складаным становішчы, павінны 
былі пайсці на часовую ўступку Траняту і прыняць ад яго кня- 
зя. Наўгародскі I летапіс, адзіная крыніца, якая паведамляе пра 
гэта, не называе імя стаўленіка Траняты ў Полацку. Выказва- 
лася меркаванне, што гэтым князем быў Гердзень 502 , сын по- 
лацкага князя Давыда Расціславіча 505 . Значыцца. Транята фак- 




86 


БЕЛАРУСКАЯ ДЗЯРЖАВА 


тычна пасадзіў у Полацку не літоўскага князя, а полацкага 
князя. Гэта магло б быць яшчэ адным сведчаннем на карысць 
таго, што палачане нават у цяжкі момант сваёй гісторыі не 
бралі да сябе князёў іншых дынастый. Аднак катэгарычна 
сцвярджаць, што гэтым князем быў Гердзень, нельга, бо ў кры- 
ніцы аб гэтым не сказана. 

Забойства Таўцівіла вывела Полацк з далейшай барацьбы 
за літоўскую спадчыну. Цяпер была чарга Войшалка. Але той 
аказаўся больш хітрым і дальнабачным, каб за нішто ісці ў 
рукі Траняты. Прачуўшы аб забойстве Міндоўга, «Воншелк 
убоявся того же н бежа до Пннська н ту жнвяшеть» 3 м . Гэтыя 
словы летапісу сведчаць, што Войшалк разгадаў намер Тра- 
няты. Але не адзін толькі страх і не ён перш за ўсё гоніць Вой- 
шалка ў Пінск, што і паказалі будучыя падзеі. Перацягнуўшы 
на бок Новагародка пінянаў, якія ўжо даўно адчувалі на сабе 
цяжар залежнасці ад галіцка-валынскіх князёў, Войшалк уваж- 
ліва сачыў за падзеямі ў Літве, не спяшаючыся з адкрытым 
умяшаннем у яе справы. Ен добра разумеў, што феадалы Літвы 
не будуць мірыцца з жамойцкім панаваннем, і, можна думаць, 
раздзІмаў гэтыя супярэчнасці, што і дало свае вынікі. Транята 
быў забіты конюхамі-парабкамі Міндоўга 503 . Смерць Траня- 
ты азначала крах намераў жамойцкіх феадалаў аб’яднаць бал- 
цка-літоўскія землі вакол Жамойціі. 

Наўрад ці можна пагадзіцца з думкай, што падзеі пасля 
смерці Міндоўга «зноў пацвердзілі ўнутраную цвёрдасць Літоў- 
скай дзяржавы» 306 . Наадварот, падзеі да і пасля смерці Міндоў- 
га пацвердзілі ўнутраную слабасць Літвы. Галоўнай прычы- 
най гэтай слабасці быў непераадольны антаганізм паміж 
Літвой і Жамойціяй. Менавіта ў кароткі перыяд 1260 — 1263 гт. 
канчаткова паказала сваю нежыццяздольнасць ідэя аб’яднан- 
ня балцка-літоўскіх земляў як вакол Літвы, так і вакол Жа- 
мойціі. 

Войшалк быў адным з тых людзей, якія разумелі ўсю мар- 
насць асобнага аб’яднання балцка-літоўскіх земляў ад сла- 
вянскіх. I таму назаўсёды звязаў свой лёс з Новагародкам. 
Паміж Жамойціяй і Літвой не было і не магло быць трывалых 
эканамічных сувязей. Апроч таго, летапісная Літва, акружа- 
ная амаль з усіх бакоўславянскімі землямі і ўсеяная славянскімі 
калоніямі, вядома, не магла быць прыцягальнай длк Жамойціі 

з яе кампактнай тэрыторыяй і аднародным язычніцкім насель- 
ніцтвам. Феадалы Літвы і Жамойціі не мелі дастатковых сіл, 
каб узяць верх адных над другімі. Усё гэта не пацвярджае мер- 
кавання, што Літва ў выніку ўсталявання ў ёй манархічнай 
улады Міндоўга мацнела. Наадварот, як мы бачылі, манархі- 
чная ўлада Міндоўга выклікала яшчэ большы антаганізм паміж 
Літвой і Жамойціяй. Дзеля аб’яднання іх і іншых балцка- 
літоўскіх земляў патрэбны быў іншы цэнтр, якім і стаў Нова- 
гародак. 

3 Новагародка і прыйшла сіла, якая стала аб’ядноўваць у 
адзінае цэлае Новагародскую, Пінскую, Літоўскую, Полацкую 
землі. Войшалк, даведаўшыся, што Транята забіты, а Літва і 
Жамойція ў стане разгубленасці і безначалля, вырашыў, што 
прыйшла пара дзейнічаць. Гэтага ён толькі і чакаў. Ён распа- 
чаў непасрэдную рэалізацыю той мэты, якую не ўдалося 
здзейсніць Міндоўгу, калі той быў новагародскім князем, — 
поўную і канчатковую заваёву Літвы. У. Пашута, грунтуючы- 
ся на паказаннях Наўгародскага I летапісу, сцвярджаў, што 
апорай Войшалка былі «вон отца н прнятелн» 107 . Аднак галіц- 
ка-валынскі летапісец, які, бясспрэчна, лепш ведаў сапраўд- 
нае становішча ў суседніх землях, сведчыў пра іншае: «Вон- 
шелк понде с Пнняны к Новогороду н оттоле поя за собою 
Новогородце н понде в Лнтву княжнть» 308 . (Гэта яшчэ адно 
сведчанне, што тагачасная Літва адначасова межавалася з 
Новагародскай і Пінскай землямі, г. зн. знаходзілася ва ўказа- 
ным намі месцы.) Вядома ж, ні ў Пінску, ні ў Новагародку вояў 
Міндоўга не было. Войшалк у заваяванні Літвы абапіраўся 
толькі на сілы Новагародка і саюзнага з ім Пінска. Паказаль- 
на, што У.Пашута ў сваёй кнізе не прывёў гэтага летапіснага 
сведчання. Тое ж самае мы бачым і ў сучаснага даследчыка 
Э.Гудавічуса, які, робячы мантаж з летапісных звестак 1263 — 
1265 гг., не ўключыў у яго ўпомненага паведамлення 300 . У да- 
дзеным выпадку важна ўжо не тое, што паказваецца, а тое, 
што замоўчваецца. Замоўчваецца ж галоўнае: Войшалк зава- 
ёўваў Літву і іншыя балцкія землі з Новагародка сіламі піня- 
наў і новагародцаў. Такім чынам, тое, што было крыху зацем- 
нена ў дачыненні заваёвы Міндоўгам Літвы з Новагародка, 
тут, у дачыненні Войшалка, ужо выступае адкрытым тэкстам. 
Тым не менш нельга адкідваць і прыведзенае вышэй сведчан- 

не Наўгародскага I летапісу, бо яно можа высветліць тое, што 
і Міндоўг гэтак жа заваёўваў Літву, як і Войшалк. Сапраўды, 
воямі Міндоўга маглі быць толькі новагародцы, а яго прыя- 
целямі таксама піняне. Што Міндоўг меў дачыненне да Пінска, 
красамоўна сведчыць тое, што ў гэтым горадзе была вуліца 
Міндоўга, а недалёка ад яго курган Міндоўга (Поболь Л. Д. 
Древностн Белорусснн в музеях Польшн. Мн., 1979. С. 112). 
Як сведчыць далей летапіс, «Лнтва же вся прняше н с радос- 
тью своего господнтнча» 310 , г. зн. прыхільна сустрэла Войшал- 
ка як свайго законнага гаспадара. На гэта і разлічвалі новага- 
родскія феадалы, калі бралі Войшалка сваім князем. Але, 
відаць, прыязна ставіліся да Войшалка толькі ў «Літве Міндоў- 
га», тым часам як астатняя Літва аказала супраціўленне Вой- 
шалку. У летапісе пад 1264 г. чытаем: «Воншелк же нача кня- 
жмтн во всей земле Лнтовской н поча ворогн свон убнватн, 
нзбн нх бессчнсленное множество, а друзнн разбегошося камо 
кто вндя» 311 . Характэрна, што і гэта месца апусціў Э. Гудаві- 
чус, а У. Пашута далучыў яго да заваявання Войшалкам 
Нальшчанаў і Дзяволтвы. Усё гэта сведчыць пра тое, што Вой- 
шалку супраціўляліся літоўскія феадалы, што яны былі галоў- 
нымі ворагамі ўтварэння ВКЛ і што Войшалк, будучы пра- 
вадніком палітыкі новагародскіх феадалаў, жорстка распра- 
віўся з літоўскімі феадаламі, большасць якіх была знішчана, а 
частка разбеглася. 

Але моцы Новагародка і Пінска хапіла Войшалку толькі 
для заваявання Літвы. Бачачы гэта, ён зноў пайшоў на саюз з 
галіцка-валынскімі князямі. Магчыма, ён бярог уласныя сілы 
і хацеў грэбці жар чужымі рукамі. Войшалку нялёгка было 
ўвайсці зноў у давер да галіцка-валынскіх князёў, і ён сыграў 
на іх слабай струнцы — імкненні валодаць Новагародскай зям- 
лёй і Літвой. 

Войшалк прызнаў вярхоўную ўладу над сабой князя Ва- 
сілька, якога «нарекл отцом себя н господнна» 312 . Аддаўся ме- 
навіта пад уладу Васілька, а не галіцкага князя Льва Войшалк 
таму, што першы з іх быў ужо старым чалавекам і са смерцю 
яго траціў усялякую сілу заключаны з ім саюз. Пасля гэтага 
Войшалк атрымаў ад галіцка-валынскіх князёў вайсковую да- 
памогу для заваявання іншых балцка-літоўскіх земляў. Няма 
чаго казаць, што яны дзейнічалі недальнабачна, трацячы свае 

сілы на заваяванне таго, што ім не магло належаць. Галіцка- 
Валынская зямля і без таго была аслаблена залежнасцю ад тата- 
раў, пасля смерці Данілы Галіцкага ўжо абазначыўся яе рас- 
пад. Вось чаму так смела пайшоў Войшалк на знешняе падна- 
чаленне яе князям. 

Атрымаўшы дапамогу Шварна і Васілька, Войшалк не менш 
жорстка расправіўся з феадаламі Дзяволтвы і Нальшчанаў і, 
далучыўшы гэтыя вобласці да сваіх уладанняў, вярнуўся «вос- 
воясн» 313 , г. зн. у Новагародак. Такім чынам, утварэнне ВКЛ 
суправаджалася амаль пагалоўным вынішчэннем феадалаў 
балцка-літоўскіх земляў. Усё гэта лішні раз пярэчыць тым 
сцверджанням, што ўтварэнне гэтай дзяржавы вызначалася 
інтарэсамі літоўскіх феадалаў. 

Усе гэтыя відавочныя факты поўнасцю адхіляюць канцэп- 
цыю А. Краўцэвіча, выкладзеную ім у кнізе «Стварэнне ВКЛ» 
(Мн., 1998), паводле якой гэта дзяржава ўзнікла ў выніку мірна- 
га саюзу славянскіх і балцкіх земляў. 

Нельга пагадзіцца і з тым, што «Войшалк не рабіў замаху 
на язычніцтва ў Літве» 314 . Галоўнай мэтай пасля заваявання 
Літвы Войшалк лічыў хрышчэнне яе. Для таго і быў заснава- 
ны ім Лаўрышаўскі манастыр. Але, відаць, магчымасцей гэта- 
га апошняга дзеля хрышчэння Літвы было недастаткова. Таму 
Войшалк у 1265 г. увайшоў у зносіны з пскоўскім князем, які 
абяцаў яму прыслаць святароў з Пскова, бо яны больш за 
іншых знаёмыя з мовай і звычаямі Літвы 315 . Войшалк, вядома, 
не атрымаў іх, бо ў 1266 г. пскоўскім князем стаў Даўмонт, 
былы нальшчанскі князь, які ўцёк у Пскоў, ратуючыся ад Вой- 
шалка. Вось чаму хрышчэнне Літвы ці, магчыма, нейкай часткі 
яе зацягнулася да 1405 г., калі толькі верыць Т. Нарбуту, звесткі 
якога не заўсёды вызначаюцца праўдзівасцю. 

Захоп Новагародкам Літвы, Нальшчанаў і Дзяволтвы быў 
адначасова і ўдарам па Полацку, які пасля страты Ніжняга 
Падзвіння страціў і сваю апору ў гэтых землях. Каб карыстац- 
ца і ў далейшым матэрыяльнымі рэсурсамі і вайсковай сілай 
літоўска-балцкіх земляў, Полацк павінен быў прызнаць волю 
Новагародка. У гэтым і заключаўся стратэгічны план Войшал- 
ка. Падначаленне Полацка Новагародку, відаць, адбылося ў 
1265 г. Грамата полацкага князя Гердзеня, напісаная 22 снеж- 
ня 1264 г. 314 , не гаворыць пра залежнасць Полацка і Віцебска 




НОВАГАРОДСКІ ПЕРЫЯД 


91 


лглдц МА .у^ к - ГІЛ|кв ^ Чтк^тгмл 

ялй М * смі. «.Т « • Г* м *тЛІ Я « 

іМтім^імнжім.ілк.йсм^^,^; г 
М >^*т^к#^н«г^4м*п^п«с4н > -г4 к • ■ к/і \ 

^ • к і е>* г ^ м п е- »♦ с5 і т у |« « 'хг г * ^ ст «. л * ті* і> # л ь с к,/( 

МА ^> «4і0і н <*І1 т V П«4т НІАНІА'^Г^ а »« *л»і* 
* Ы *'П»<Т-+"Т»Н),Ж М(ітіг**»*е" к і1 ь г#«і«м 
Ў* Г 04М г ^іівнДТІН'К^ініні'р^гіп^т^ ( нгоімс 
"•нсніц^'г*,. *«-#гу*т«г* л#»трі*4**і' г АМ*Т«і*,*^* 

і^ін.іт#*^і,Аіч<^ і г1м М 'ім М (і*#ст#|і«»У сЗсТ» 
"і"^^(іА^*,^(млм»чегкПі»нкн^*'ы «■»«•?* 


3 


Грамапю кнлзя Гердзеня 1264 г. Пачапюк граматы 


ад Войшалка. Затоеграмата полацкага князя Ізяслава, напіса- 
ная крыху пазней, ужо сведчыць пра гэта. У ёй сказана, што 
гэты князь знаходзіўся «у волі боскай і Вайшэлгова» 317 . 

Летапісныя крыніцы нічога не гавораць пра тое, ці эавая- 
ваў Войшалк Жамойцію. Магчыма, каб ажыццявіць гэту мэту, 
дзеля чаго патрэбна была новая дапамога галіцка-валынскіх 
князёў, ён аддаў сваё княства Шварну, а сам зноў пайшоў у 
Галіцкую зямлю. Цікава падкрэсліць, што ў 1254 г. Войшалк 
не пажадаў аддаць княства яму, бо асцерагаўся, што, жанаты 
з яго сястрой, той будзе мець законныя правы на яго ўладан- 
не. Зараз жа ён не баяўся гэтага, бо Шварн не меў дзяцей, зна- 
чыць, у выпадку яго смерці княства не пераходзіла ў спад- 
чыну яго нашчадкам. Перадача гэта не спадабалася брату 
Шварна — галіцкаму князю Льву Данілавічу, які хацеў сам 
валодаць Новагародскай і Літоўскай землямі, хтучанымі за- 
раз у адзінае цэлае. Вось чаму гэты князь і забіў Войшалка, 
«завнстью оже бяшеть дал землю Лнтовськую брату его Швар- 
новн» 318 . Аднак, паводле іншых крыніц, што, магчыма, болей 
праўдзіва, Шварн памёр раней за Войшалка, і апошні зноў 
вярнуўся ў сваё княства. Пасля ён прыехаў на перагаворы з 

Львом Данілавічам, які лічыў Літоўскае княства сваёй спад- 
чынай пасля смерці брата Шварна. Войшалк не згадзіўся на 
прэтэнзіі Льва і за гэта быў забіты 319 . Але запозненая помста 
Льва не дала ніякіх вынікаў для яго. Вялікім князем літоўскім 
стаў Трайдзень, які працягваў палітыку Войшалка. 

Аб’яднанне Войшалкам Новагародскай, Пінскай, Літоў- 
скай, Нальшчанскай, Дзевалтоўскай і Полацка-Віцебскай зем- 
ляў у адзіную дзяржаву было фактычна трывалым пачаткам 
утварэння ВКЛ. У гэтым і заключалася важнейшая гістарыч- 
ная заслуга Войшалка. Але калі далучэнне балцкіх земляў 
Літвы, Нальшчанаў і Дзяволтвы да Новагародка было гвал- 
тоўным, то далучэнне Пінска, Полацка і Віцебска праходзіла 
добраахвотна. Гэтаксама пазней да ВКЛ далучаліся і іншыя 
беларускія вобласці. Такое аб’яднанне было вынікам гістарыч- 
нага працэсу эканамічнага, палітычнага і культурнага збліжэн- 
ня беларускіх земляў у басейнах рэк Дзвіны, Дняпра, Нёмана, 
на аснове чаго ішло фарміраванне тэрыторыі Беларусі. Выра- 
шальную аб’яднаўчую ролю ў складванні і пачатковай гісто- 
рыі ВКЛ меў найперш Новагарстак. Нездарма ж і герб гэтага 
горада — коннік з мячом у руцэ — стаў дзяржаўным гербам 
ВЮІ”° . I хаця пазней, у пачатку XIV ст., Новагародак страціў 
сваё цэнтральнае значэнне, аднак яшчэ доўга жыла памяць аб 
ім як сталіцы. Вось чаму ў летапісах XVI ст. яшчэ гаворыцца 
аб «Новогородской державе, над Немном лежачее» 321 , якая 
прасціралася «ад Внлнн аж до жродел Неменовых, где ся за 
Копылем пять мнль почннается» 322 . 

Уласна літоўскія (у сучасным значэнні гэтага слов) землі ў 
гэтай дзяржаве займалі толькі дзесятую частку тэрыторыі, і з 
прычыны гэтага яны, вядома, не маглі мець дамінуючага зна- 
чэння. Звычайна ў старой гістарыяграфіі факт пашырэння ў 
ВКЛ славянскай мовы, культуры тлумачыўся тым, што, маў- 
ляў, літоўскія князі заваявалі славянскую тэрыторыю і таму, 
каб кіраваць такім вялізным абшарам, павінны былі прыняць 
славянскую мову і культуру як пануючыя ў дзяржаве. Як мы 
бачылі, ніякага літоўскага заваявання нават у самым пачатку 
гісторыі ВКЛ не было. Славянскі характар ВЮІ быў ужо прад- 
вызначаны, як мы бачылі, пры ўтварэнні гэтай дзяржавы ў 
сярэдзіне XIII ст. 

Падсумоўваючы ўсё сказанае, мы прыходзім да наступных 
высноў. 

Ніводнаа гістарычная крыніца не пацвярджае літоўскага 
заваявання Чорнай Русі і іншых беларускіх земляў, што нібы- 
та і паклала пачатак утварэнню ВКЛ. Такое сцверджанне 
ўзнікла, з аднаго боку, у Маскоўскай дзяржаве, якая прэтэн- 
давала на захоп беларускіх і ўкраінскіх земляў, якія нібыта былі 
захоплены літоўскімі князямі. 3 другога боку , жамойцкія вярхі, 
каб узвысіць сваё становішча ў ВКЛ, сталі прыпісваць сваім 
князям захоп славянскіх земляў і тым самым утварэнне ВКЛ. 
Гэтая версія цераз «Хроніку» М. Стрыйкоўскага перайшла ў 
многія кнігі па гісторыі, пазней была некрытычна прынята 
шмат якімі даследчыкамі і, стаўшы традыцыйнай, доўгі час не 
пераглядалася. 

Значнай перашкодай для аб’ектыўнага асвятлення працэсу 
ўтварэння ВКЛ з’яўляецца атаясамліванне летапіснай Літвы з 
усходняй часткай сучаснай Літвы. Аднак гістарычныя свед- 
чанні і тапаніміка паказваюць, што пад уласна Літвой у XI — 
ХШ стст. разумелася тэрытормя Верхняга Панямоння, якая 
знаходзілася паміж Полацкай, Турава-Пінскай і Новагарод- 
скай землямі і якая побач з імі з яўлялася адной з гістарычных 
абласцей Беларусі. Менавіта яна была далучана да Новага- 
родка спачатку ў 50-х гадах XIII ст. літоўскім перабежчыкам 
Міндоўгам, а пасля ў 60-х гадах XIII ст. канчаткова яго сынам 
Войшалкам. Гэта было першым звяном у пашырэнні ўлады 
Новагародка, які дасягнуў к таму часу значнага эканамічнага, 
палітычнага і культурнага развіцця, на іншыя беларускія і бал- 
цка-літоўскія землі. Толькі гэтым і можна вытлумачыць, чаму 
Новагародак стаў першай сталіцай ВКЛ. Адсюль, з Беларус- 
кага Панямоння, дзе знаходзілася летапісная Літва, пайшла 
назва новай дзяржавы як Літоўскай. Трэба таксама памятаць, 
што першая яе сталіца — Новагародак быў заснаваны князем 
Яраславам Мудрым пасля заваявання ім у 1044 г. Літвы, г. зн. 
на яе тэрыторыі, і таму па традыцыі лічыўся літоўскім гора- 
дам. У свой час М. Надзеждзін вельмі трапна адзначыў, што 
перамагла не Літва, а імя Літвы 323 . А такія выпадкі ў гісторыі 
не рэдкія, што было бачна на прыкладзе Прусіі. 

Тое, што ўтварэнне ВКЛ суправаджалася заваяваннем бал- 
цка-літоўскіх земляў (Літвы, Нальшчанаў, Дзяволтвы), 
знішчэкнем і выгнаннем іх феадалаў, адхіляе пашыранае ў на- 
вуцы сцверджанне, што ўзнікненне гэтай дзяржавы дыктава- 

лася інтарэсамі літоўскіх феадалаў. Цікава, што Э. Гудавічус 
у сваім артыкуле пра маю кнігу «Па слядах аднаго міфа», змеш- 
чаным у некалькіх нумарах часопіса«Уошіа»за 1994 г.,сцвяр- 
ждае, што я пад міфам разумею тое, што ў той час сучасная 
Літва таксама называлася Літвой. Гэта пытанне я закранаў па 
ходу майго даследавання, аднак галоўная мая ўвага была ўдзе- 
лена выкрыццю міфа аб літоўскім заваяванні Беларусі. I зрабіў 
указаную падмену Э. Гудавічус невыпадкова. Аспрэчваючы 
мой тэзіс аб адсутнасці літоўскага заваявання, ён павінен быў 
бы прывесці факты яго, а іх то і няма. I таму Э. Гудавічус і 
рашыў замаўчаць гэта пытанне. Паколькі ўтварэнне ВКЛ было 
найперш вынікам эканамічнага, палітычнага і культурна-эт- 
нічнага збліжэння і аб’яднання беларускіх земляў, то гэты гіста- 
рычны працэс быў у інтарэсах беларускіх феадалаў. Таму ста- 
новіцца зразумелым, чаму ў ВКЛ пануючае месца заняла бе- 
ларуская культура і дзяржаўнай стала беларуская мова. Усё 
адзначанае поўнасцю адхіляе вельмі пашыраны ў навуковай 
літаратуры тэзіс аб уваходжанні Беларусі ў склад ВКЛ. Нічога 
падобнага не было, бо менавіта адна з тэрь.горый Беларусі — 
Верхняе Панямонне — і была ядром утварэння ВКЛ. 



Вялікі князь Вяіікага княства 
Літоўскага Трайдзень. 

3 гравюры XV! ст. 


ЧАС ТРАЙДЗЕНЯ 

Недастатковая інфарма- 
цыя крыніц да канца XIII ст. 
дала глебу для з’яўлення 
вельмі супярэчлівых сцвер- 
джанняў аб сутнасці і харак- 
тары паасобных падзей у гэ- 
тай новай дзяржаве. Най- 
перш нам нічога не вядома 
пра час у прамежку 1268 — 
1270 гг. паміж амаль аднача- 
совай смерцю Войшалка і 
Шварна і ўкняжэннем Трай- 
дзеня. Б. Антановіч лічыў, 
што гэты час быў запоўнены 
барацьбой літоўска-язычніц- 

кага элемента з руска-хрысціянскім і перамогай першага над 
другім, улада якога працягвалася звыш 20 гадоў 324 . Аднак гэ- 
тая думка грунтуецца на непаразуменні. Справа ў тым, што 
мы фактычна не ведаем, адкуль узяўся Трайдзень, ці паходзіў 
ён з роду Міндоўга, ці належаў да іншага роду. Праўда, у «Хро- 
ніцы Быхаўца», як і ў іншых беларускіх летапісах XVI ст., ён і 
лічыцца сынам вялікага князя Рамана, ці Ромунта, які ў сваю 
чаргу нібыта быў сынам вялікага князя Гілігіна 325 . Аднак у гэ- 
тых крыніцах гісторыя Трайдзеня вельмі заблытаная і ўяўляе 
сабой «сумесь падзей, якія адбываліся ў розныя часы, і ўлас- 
ных домыслаў складальнікаў летапісаў» 326 . 1 ўсё ж некаторыя з 
іх заслугоўваюць таго, каб іх адзначыць. Гэта найперш тое, 
што Трайдзень да таго, як стаў вялікім князем у Новагародку, 
быў пастаўлены сваім старэйшым братам Нарымонтам кня- 
зем у яцвягаў, якія страцілі к гэтаму часу сваіх князёў і лёгка 
паддаліся яго ўладзе. Трайдзень, стаўшы вялікім князем яц- 
вяжскім і дайноўскім, збудаваў над р. Бобр горад, які назваў 
Райгорадам 327 . Найперш гэта можа быць сведчаннем таго, што 
ўжо ў 60-я гг. XIII ст. да Новагародка бьтла далучана частка 
яцвягаў, якія жылі па р. Бобр, а гэта значыць, што новая дзяр- 
жава пашыралася і на захад, што ў далейшым і прывяло да 
сутычак з польскімі князямі. Па-другое, тое, што Трайдзеню 
прыпісваецца заснаванне горада з яскрава славянскай назвай, 
побач з іншым, аб чым мы будзем гаварыць ніжэй, абвяргае 
сцверджанне, што Трайдзень быў літоўцам і язычнікам і што, 
наогул, укняжэнне яго азначала перавагу літоўска-язычніцка- 
га пачатку ў новай дзяржаве, што было рэакцыяй на раней- 
шую перавагу руска-хрысціянскага пачатку. Трэба зазначьшь, 
што імя «Трайдэн», з якім гэты князь фігуруе ў навуковай літа- 
ратуры і якое ў немалой ступені дае нам уяўленне аб ім як літоў- 
цу, не адпавядае крыніцам, дзе гэтае імя мае розныя формы 
(Тройдзень, Трондень, Тгоісігіеп, Траждень). алесярод іх няма 
формы «Трайдэн» 328 . А ўсё гэта таксама сведчыла аб славянскім 
паходжанні Трайдзеня. Дарэчы тут нагадаць. штогэты князь 
у некаторых беларускіх летапісах лічыцца сынам вялікага князя 
Рамана. Сапраўды, прыкладна з 1254 па 1258 г. новагародскім 
князем быў Раман, але ён з’яўляўся сынам галіцкага князя Да- 
нілы, а не міфічнага Гілігіна, аб чым ужо гаварьілася вышэй. 

У язычніцтва Трайдзеня таксама цяжка паверыць, калі 
ўлічыць, што ўсе яго браты Борза, Сірпуцый. Лесій і Свелкеній 

(усе імёны славянскія) былі хрысціянамі 529 . У. Пашута не меў 
рацыі, калі лічыў, што адмоўная характарыстыка Трайдзеня 
як язычніка, які па сваёй жорсткасці параўноўваўся з такімі 
біблейскімі асобамі, як Антыох, Ірад і Нерон, узята з «Літоў- 
скага летапісу», аўтар якога быў нібыта незадаволены ўсталя- 
ваннем у Новагародскай дзяржаве ўлады язычніка Трайдзе- 
ня 530 . Усё, як убачым далей, было наадварот. Асабліва незада- 
воленымі Трайдзенем былі галіцка-валынскія князі, якія шмат 
ваявалі з ім, і таму іх летапісец і даў яму такую знішчальную 
характарыстыку. Менавіта так і растлумачыў гэта пазнейшы 
летапісец, адзначаючы, што Трайдзень атрымаў такое непа- 
важлівае параўнаннез лютымі людзьмі, што быў «окрутный н 
валечный» (ваяўнічы) 331 . Зазначым, што ў тыя часы было звы- 
чаем сваіх ворагаў называць беззаконнымі, паганымі, нехрыш- 
чонымі, язычнікамі незалежна ад таго, былі ці не былі яны 
такімі. Напрыклад, Пскоўскі летапіс паганымі называў ня- 
мецкіх крыжакоў і ўсіх лацінянаў 332 . 

Усё сказанае дае падставу меркаваць, што з Трайдзенем у 
Новагародскай дзяржаве запанавала новця княская дынастыя, 
якая ў адрозненне ад папярэдняй Міндоўгавай была славян- 
скага паходжання. I гэта заканамерна. Цяпер, калі Літва была 
заваявана і супраціўленне яе феадалаў было канчаткова зло- 
млена Войшалкам, Новагародку не было больш патрэбы ў 
князях літоўскага паходжання. Цяпер можна было мець свай- 
го князя, і ім стаў Трайдзень. 

У крыніцах зусім мала звестак аб унутранай палітыцы 
Трайдзеня. Але і тое, што ёсць, паказвае, што ён, як і Войшалк, 
клапаціўся аб далейшым унутраным умацаванні Новагарод- 
скай дзяржавы. Калі Літва змірылася са сваім падначаленым 
становішчам, то гэтага, відаць, не было ў іншых балцкіх зем- 
лях, заваяваных Войшалкам, у прыватнасці ў Налынчанах, дзе 
ўслед за Войшалкам Трайдзень працягваў руйнаваць апорныя 
пункты праціўнікаў адзінства дзяржавы. Калі ад Войшалка 
ўнёк князь Даўмонт у Пскоў, то ад Трайдзеня — буйны феа- 
дал Суксе ў Рыгу. Канчатковае падначаленне Нальшчанаў 
асабліва было важна для дзяржавы, бо іх тэрыторыя адгаро- 
джвала астатнія балцка-літоўскія землі ад Новагародка і По- 
лацка.Такім чынам, па-ранейшаму супраціўленнедзяржаўнай 
улалзеадбываецца з боку феадалаў балцкіх земляў, тым часам 

як гэта не заўважаецца з боку феадалаў беларускіх земляў. Усё 
гэта яшчэ раз пацвярджае, што і Трайдзень дзейнічаў у інтарэ- 
сах апошніх. 

Зусім беспадстаўнай з'яўляецца думка У. Пашуты, што «па- 
літыка ўрада Трайдзеня ў паўднёва-заходняй Русі была накіра- 
вана на захоп і ўтрыманне Чорнай Русі» і што «яго ўлада па- 
шыралася на Гродна і амаль на ўсю Чорную Русь». Як бачым, 
тут Чорная Русь выступае не цэнтральнай дамінуючай част- 
кай дзяржавы, а залежнай ад Аўкштайціі (усходняй часткі су- 
часнай Літвы), выразнікам інтарэсаў феадалаў якой і паказа- 
ны Трайдзень 3 ”. Як мы ўжо ведаем, усё было наадварот. Не- 
вядома, адкуль даследчыкам узята, што Чорная Русь была за- 
ваявана, як можна зразумець, галіцка-валынскімі князямі. Пе- 
радача Войшалкам княжання ПІварну — сыну Данілы Галіц- 
кага — ніколькі не азначала гэтага, бо ў такім выпадку яна не 
выклікала б такой бурнай адмоўнай рэакцыі ў галіцкага князя 
Льва Данілавіча, які і забіў за гэты ўчынак Войшалка. Чорная 
Русь заставалася па-ранейшаму свабоднай ад заваявання краі- 
най, тэрыторыя якой з’яўлялася дамінуючай у дзяржаве. До- 
казам асаблівых клопатаў Трайдзеня аб ёй можа быць факт 
пасялення ім тут беглых прусаў і борцяў, якія ўцякалі з Памо- 
р’я ад нямецкага наступлення. Гэтым самым ён павялічваў на- 
сельніцтва гэтай зямлі, а разам з тым і рост яе прадукцыйных 
сіл і асабліва, як убачым далей, абароназдольнасці. 

Незразумела таксама, чаму У. Пашута лічыў, што сталіцай 
Трайдзеня ў 70-х гг. XIII ст. быў Кернаў 33,1 . Тое, што, паводле 
Лівонскай Рыфмаванай хронікі, Кернаў у 1273 — 1279 гг. упа- 
мінаецца як горад, што ляжаў у зямлі Трайдзеня 335 , яшчэ не 
характарызуе яго як сталіцу. Сам жа У. Пашута. гаворачы аб 
падзеях 70-х гг. XIII ст., зазначыў, што ў іх «Новагародак вы- 
яўляецца для данай пары як асноўны цэнтр літоўскай улады» 336 . 
3 разгледжанага вышэй відаць, што і раней, і тым больш пры 
Трайдзені ніякай літоўскай улады ў Новагародку не было і не 
магло быць. 

Значна больш засталося ў крыніцах сведчанняў пра знеш- 
нія абставіны дзяржаўнага жыцця Новагародка ў гэты час. 
Паколькі Новагародская зямля была ядром, а гэта значыць і 
дамінуючай часткай дзяржавы, то натуральна. што і знешняя 
палітыка мела перш за ўсё на мэце абарону тэрытарыяльных 

Зброя ахоўная і баявая 
ў XII— XIII стст. 
на Новагародскан зямпі: 
1 — панцыр з металіч- 
ных тасткоў 
на скураной падаснове 
( спроба рэканструк- 
цыі), 2 — шалом, 

3 — тарча нарманскага 
тыпу, 4 — меч і похва, 
5 — сякера-чакан, 

6 — булава, 7 — лук і 
стрэлы, 8 — дзіды 
розных тыпаў. 

Малюнак 
В. Сташчанюка 


інтарэсаў Новагародка. Гэта тым больш зразумела, што як і 
пры ўтварэнні ВКЛ, так і цяпер галоўнымі праціўнікамі яго 
засталіся галіцка-валынскія князі. Таму і барацьба з імі скла- 
дала галоўны змест вайсковай дзейнасці Трайдзеня. 

Паколькі першае паведамленне аб пачатку яго княжання ў 
Галіцка-Валынскім летапісе з’явілася пад 1270 г. і тут жа да- 
дзена вядомая ўжо нам зласлівая характарыстыка Трайдзеня 337 , 
то можна думаць, што ўжо раней, не будучы вялікім князем, 
ён вёў барацьбу з галіцка-валынскімі князямі. I сапраўды, з 
паведамлення гэтай самай крыніцы пад 1274 г. мы даведваем- 
ся, што ў войнах з валынскім князем Васількам (ён памёр у 
1271 г.) загінулі тры браты Трайдзеня 3 38 . Менавіта гэтым ле- 
тапісец і тлумачыў, чаму Трайдзень не хацеў мірыцца з ва- 
лынскім князем Уладзімірам, бацька якога забіў яго трох бра- 

тоў. Зразумела, што ўказаная летапісцам прычына гэтай 6а- 
рацьбы не галоўная. Большае значэнне мела тое, што Валын- 
ская зямля знаходзілася бліжэй да Новагародскай, і таму ас- 
лабленне яе шляхам частых нападаў на яе невялікімі атрадамі 
было найбольш важным для Трайдзеня. А каб вынікі гэтай 
барацьбы былі больш паспяховымі, ён жыў у вялікай згодзе з 
галіцкім князем Львом, перасылаючыся з ім дарамі і гэтым 
самым раз’ядноўваючы адзінства Валынска-Галіцкай зямлі. 
Аднак гэта цягнулася нядоўга. Трайдзень, «забыўшы любоў 
Львову», парушыў мір з апошнім, напаўшы ў 1274 г. на Вялік- 
дзень сіламі гараднянаў на Драгічын, знішчыўшы шмат яго 
жыхароў «от велнка до мала» 53 ’. Летапісец тут упамінае ней- 
кага Трада, які добра ведаў Драгічын і як лепш яго захапіць. 
Магчыма, што гэта быў галіцкі перабежчык, пакрыўджаны на 
радзіме, за што і адпомсціў ёй. Вядома, тут ідзе гаворка пра 
Драгічын на Падлессі. Вось з-за гэтай вобласці і разгарэлася 
цяпер барацьба паміж Трайдзенем і Львом Галіцкім. Відаць, 
апошні і ператварыў Драгічын у апорны пункт для ўмацаван- 
ня ў Падлессі. Становіцца зразумелым, чаму Трайдзень мена- 
віта гараднянаў паслаў на Драгічын. Бо гэта было найперш у 
інтарэсах Горадзенскага (Гродзенскага) княства, якое непас- 
рэдна межавалася з Падлессем і ў валоданні якім яно было 
найперш зацікаўлена. I вось тут напрошваецца адно мерка- 
ванне: а ці не быў Трайдзень да таго, як стаць вялікім князем, 
князем у Горадне. На гэтую думку наводзіць тое, што, як адз- 
началася вышэй, у беларускіх летапісах XVI ст. ён паказваўся 
яцвяжскім князем. А ім лягчэй за ўсё было стаць з Горадна. 
Таму не выключана, што, калі Трайдзень стаў вялікім князем, 
яго месца ў Горадне заняў брат Сірпуцый. Што Горадэен быў 
прадметам асаблівых клопатаў Трайдзеня, гаворыць і тое, што 
ён сяліў у гэтым горадзе беглых прусаў. I ўсё гэта невыпадко- 
ва. Велікакняскае становішча не здымала з Трайдзеня клопа- 
таў аб сваёй вотчыне. 

Але напад гараднянаў на Драгічын выклікаў выключна 
жорсткую помсту Льва Данілавіча. Ён звярнуўся па дапамогу 
да татарскага хана Менгуцімера, які не адмовіў яму ў гэтым, 
што і зразумела, бо татарам адкрывалася тым самым магчы- 
масць яшчэ раз пасля нападу Бурундая ў 1258 г. парабаваць, а 
то і заняволіць адну з беларускіх земляў, што адзіныя ва ўсёй 

Усходняй Еўропе былі свабодныя ад іх ярма. Даўшы Льву раць 
на чале з ваяводам Ягурчынам, Менгуцімер адначасова пры- 
мусіў ісці залежных ад яго рускіх князёў, з якіх у летапісе ад- 
значаны Раман Дабраньскі, Алег і Глеб Смаленскія. Апроч 
таго, разам з галіцка-валынскімі князямі ішлі пінскія і тураў- 
скія князі. Як бачым, нягледзячы на ўмацаванне сувязяў Пінска 
і Турава з Новагародкам, яны па-ранейшаму адчувалі моцны 
ціск галіцка-валынскіх князёў, з’яўляючыся для іх плацдармам 
для непасрэднага нападу на Новагародскую дзяржаву, па- 
колькі шлях іх ішоў «мнмо Турова к Случку» 440 . Тут яны, злу- 
чыўшыся з татарамі, пайшлі на Новагародак. Вельмі паказаль- 
на, што за напад на Драгічын цярпелі не гарадняне, якія не- 
пасрэдна ажыццяўлялі яго, а Новагародак. Гзта яскравае свед- 
чанне таго, што Горадзен знаходзіўся пад уладай Новагарод- 
ка, адкуль і ішла ініцыятыва нападу на Драгічын, што добра 
разумелі галіцка-валынскія князі і таму накіравалі свой удар 
супроць Новагародка. 

Трэба зазначыць, што гэтая падзея досыць падрабязна ас- 
ветлена летапісцам. Так, мы даведваемся, што, злучыўшыся 
каля Слуцка, рускія і татарскія войскі спешна пайшлі да Но- 
вагародка. Не дайшоўшы да р. Сэрвеч, спыніліся на ноч. А 
назаўтра.рана ўстаўшы, перайшлі раку і рашылі чакаць світан- 
ня. Калі стала ўзыходзіць сонца, пачалі строіцца палкі і ісці да 
Новагародка. Татары знаходзіліся на правым флангу, побач з 
імі ішоў Леў са сваім войскам, а на левым флангу рухаўся 
Уладзімір са сваім валынскім войскам. Аднак татары ў ско- 
рым часе прыслалі да Льва і Уладзіміра сваіх ганцоў, якія па- 
ведамілі, што за бліжэйшаю гарой ужо стаіць войска праціўні- 
ка і пара ідзе з яго коней. Аднак калі паслалі людзей разве- 
даць, то тыя ўбачылі, што ніякага войска там не было і што 
пара ішла з крыніц, якія цяклі з гары і выдзялялі пару на вялікім 
марозе (як бачым, паход адбываўся зімой). Пасля гэтага замя- 
шання войскі падышлі да горада і сталі каля яго. Далей летапі- 
сец зазначыў, што не ўсе войскі тут былі. Так, Мсціслаў ад 
Копыля павярнуў на Палессе, якое ваяваў. Гэты факт дае пад- 
ставу меркаваць, што частка Палесся была ўжо пад уладаю 
Новагародка. Не было тут і задняпроўскіх князёў. I толькі адзін 
Алег (сын Рамана Дабраньскага) прыншоў да татараў, а яны 
вельмі яго чакалі. I вось у гэты час Леў, утаіўшыся ад сваіх 

Інтэр'ер дома з фрэскамі ў старажытным Новагародку (XII ст ). 

Рэканструкцыя В. Сташчанюка паводле матэрыялаў Ф. Гурэвіч. 

1990 г. 

стрыечных братоў — валынскіх князёў Уладзіміра і Мсцісла- 
ва, — першым з татарамі напаў на Новагародак і захапіў яго 
акольны горад, а назаўтра і дзяцінец. Няма чаго казаць. што 
абрабаванне было галоўнай мэтай нападнікаў, і таму зразуме- 
ла, што Леў і татары, першымі ўварваўшыся ў Новагародак, 
як мы ўжо ведаем, вельмі багаты горад, мелі найбольшую зда- 
бычу і мала альбо нічога не пакінулі іншым саюзнікам. чым і 
выклікалі іх вялікі гнеў. А гэта і расстроіла далейшыя планы 
ўдзельнікаў паходаў. Раней было дамоўлена, што. узяўшы 
Новагародак, яны пойдуць на Літву 341 . На гэта апошняе трэба 
звярнуць асаблівую ўвагу. Між іншым. А.Краўцэвіч у сваёй 
кнізе гаворыць, што гэта летапіснае паведамленне абвяргае маё 
сцверджанне аб знаходжанні Старажытнай Літвы ў Верхнім 
Панямонні. Маўляў, галіцкія войскі і татары прайшлі праз тую 
тэрыторыю, якую я паказваю як Літву, да Новагародка. а пас- 
ля сабраліся ісці на Літву. Аднак ён не звяртае ўвагі на тое, 
чаму галіцка-валынскія князі, просячы дапамогі ў татараў дпя 
паходу на Літву, ідуць на Новагародак. А гэта значыць, што 
іх шлях ішоў праз Літву. Што тут яна знаходзілася. яскрава 
сведчыць тое, што каля р. Сэрвеч. дзе заначавалі рускія і та- 
тарскія войскі, знаходзіцца тапонім «Літоўшчына». Гэтак жа і 

ў 1254 г. галіцкія войскі ішлі тым жа шляхам, а менавіта на 
Літву, на Новагародак. 

Руска-татарскі паход 1274 г. быў цяжкім ударам для Нова- 
гародскай дзяржавы і найперш яесталіцы. Але ён не дасягнуў 
сваёй мэты: поўнага абрабавання ўсяго Верхняга Панямоння, 
прычынай чаго была варожасць паміж галіцка-валынскімі 
князямі. Як мы ведаем, гэты паход быў карай за захоп Драгі- 
чына. На жаль, летапіс не паведамляе нам аб тым, ці быў вер- 
нуты гэты горад галіцкаму князю. Беручы пад увагу, што ў 
далейш ы м усё Падлессе ўвайшло ў склад ВКЛ , можна думаць, 
што Драгічын не быў вернуты Льву Данілавічу. 

Частковая няўдача паходу 1274 г. не стрымала і галіцкіх і 
валынскіх князёў ад варожых дзеянняў супроць Новагародка. 
У 1276 г. Уладзімір Валынскі ў саюзе з Львом Галіцкім пасы- 
лае сваё войска да Слоніма, бярэ яго, каб, як сказана ў летапі- 
се, новагародскія князі «нх земле не подседале» 342 . 3 гэтага 
можна зразумець, што Слонім у той час быў важным умацава- 
ным фарпостам, адкуль непасрэдна наносіліся ўдары Валын- 
скай зямлі. На жаль, з летапісу нельга зразумець, як доўга зна- 
ходзіўся гэты горад у валынскіх руках. 

Трайдзень у адказ на захопніцкія дзеянні паслаў свайго бра- 
та Сірпуцыя (ён хутчэй за ўсё сядзеў у Горадне, а не ў Новага- 
родку, як лічыў У. Пашута 341 . бо апошні быў рэзідэнцыяй са- 
мога Трайдзеня) на Валынь ваяваць каля Каменя 544 . У сваю 
чаргу Уладзімір Валынскі захапіў Турыйск на Нёмане. Цяжка 
сказаць, дзе знаходзіўся гэты горад, магчыма, і на месцы су- 
часнай в.Турэц (Карэліцкі р-н). Але ўжо тое, што валынскія 
войскі дайшлі да Нёмана, гаворыць аб іх глыбокім пранікненні 
ў Новагародскую зямлю і фактычна ператварэнні яе ў стано- 
вішча франтавой паласы. 

Што гэта так, паказалі падзеі 1277 г., калі пасля кароткага 
замірэння з вапынскім князем на Новагародак зноў насунула- 
сягрозная небяспека. Разумеючы, што сваімі сіламі ім неўдас- 
ца знішчыць Новагародак, яны працягвалі нацкоўваць на яго 
татараў. I гэтыя захады не прайшлі марна, тым больш што і 
татары не змірыліся з фактам існавання дзяржавы, свабоднай 
ад іх панавання. I вось татарскі хан Нагай паведаміў праз сваіх 
паслоў галіцка-валынскім князям Льву, Мсціславу і Уладзімі- 
ру, што ён пасылае ім сваё войска на чале з ваяводам Мамшэ- 

ем у дапамогу ім ісці «на ворогн свое». Аб’яднанае войска пай- 
шло на Новагародак. Але калі ў 1274 г. яно ішло з паўднёвага 
ўсходу, праз Тураў і Слуцк, то цяпер рухалася з паўднёвага 
захаду, праз Берасце. Цяжка сказаць, якой дарогай ішло та- 
тарскае войска, бо яго разам з галіцка-валынскімі князямі не 
было. Менавіта ў Берасці апошнія даведаліся, што татары іх 
«попереднлн», увайшлі ў Новагародк і «нзвоевалн всё», г. зн. 
абрабавалі яго і нанеслі яму шмат разбурэнняў. Галіцка-ва- 
лынскія князі, убачыўшы, што ў Новагародку ім пасля тата- 
раў ніякай спажывы не будзе, вырашылі змяніць свой кірунак 
і пайшлі ў Горадзен. Мінуўшы Ваўкавыск, яны спыніліся ў 
адным месцы на ноч. I вось тут зноў, як і ў 1 274 г., яскрава 
выявіліся супярэчнасці паміж галіцкімі і валынскімі князямі. 
Як раней Леў, так цяпер яго брат Мсціслаў і сын Юрый таем- 
на ад валынскага князя Уладзіміра паслалі лепшых баяраў і 
слуг ваяваць у Гародню (так называецца тут Горадзен). Але іх 
напаткала няўдача. Аднойчы ноччу яны ляглі спаць, не наве- 
даўшы сваё войска. А там варта, страціўшы пільнасць і зняў- 
шы з сябе зброю, не заўважыла, як з войска ўцёк адзін пера- 
бсжчык, які паведаміў гараднянам, што войска, якое ідзе на 
яго, знаходзіцца ў бязладдзі. Пачуўшы гэта, гарадняне паслалі 
прусаў і борцяў (яны год назад уцяклі ад немцаў, былі паселе- 
ны тут Трайдзенем і, як бачым, з'яўляліся вайсковай сілай), 
якія ноччу напалі на варожае войска, адных пабілі, іншых узялі 
ў палон, у тым ліку і нейкага Цюіма, што ўзначальваў галіц- 
кае войска і быў паранены. 

Даведаўшыся пра ўсё гэта ад сына Мсціслава Расціслаўска- 
га, якому ўдалося выратавацца і які прыбег да іх голы і босы, 
Мсціслаў і Юрый вельмі засмуціліся «за своёбезумье». У сваю 
чаргу Уладзімір Валынскі. даведаўшыся пра таемныя ўчынкі 
Мсціслава і Юрыя, «начаша собе промышлятн о взятьн горо- 
да», г. зн. Горадна. Для іх больш за ўсё небяспечнай была пе- 
рад брамай горада высокая каменная абарончая вежа 
(«столб»), у якой заселі прусы (зноў сведчанне выкарыстання 
іх як вайсковай сілы). Яна зачыняла ўваход у горад варожаму 
войску, і таму яно прыступіла да ўзяцця гэтай крэпасці. што 
яму і ўдалося зрабіць. Пасля гэтага гараднянаў ахапіў страх, і 
яны як бы змярцвелі ад яго. Аднак далей хзя іх усё складалася 
больш-менш спрыяльна. Справа ў тым. што галіцка-валынс- 

кія князі пачалі прымаць захады, каб вызваліць узятых у па- 
лон сваіх баяраў, аднак іх старанні не далі патрэбных вынікаў, 
і яны былі вымушаны пайсці на перагаворы з гараднянамі. Да 
згоды прывяла ўмова, што галіцка-валынскія князі не будуць 
браць горада і адыдуць са сваім войскам, а гарадняне адда- 
дуць ім іх баяраў, што і было зроблена 345 . 

Падзеі 1277 г. зноў яскрава высветлілі цэнтральнаестанові- 
шча Новагародка і яго вобласці ў Вялікім княстве. 

Гэтым найперш і тлумачыцца, чаму супроць Новагародскай 
зямлі былі накіраваны паходы галіцка-валынскіх і татарскіх 
войск. Па ўсім відаць, што мэтай іх тады з’яўлялася не завая- 
ванне, а абрабаванне і тым самым знясіленне гэтай зямлі, што 
магло прывесці яе ў далейшым да ўпадку, у выніку чаго яна 
стала б лёгкай здабычай для іх. I хоць гэта апошняе, як уба- 
чым далей, не ажыццявілася, вайсковыя ўдары галіцка-ва- 
лынскіх князёў, асабліва балючыя ў саюзе з татарамі, далі сябе 
знаць у страце Новагародскай зямлёй свайго цэнтральнага 
значэння ў лзяржаве. Падзеі 1277 г. зноў пацвердзілі, што Го- 
радзеншчына ўваходзіла ў склад Новагародскай зямлі і што 
Горадзен пасля Новагародка быў важнейшым горадам у дзяр- 
жаве і таму таксама з’яўляўся адным з аб’ектаў галіцка-ва- 
лынскіх нападаў. 

Аднак узаемаадносіны з Галіцка-Валынскай зямлёй былі 
хоць і галоўнай, але не адзінай знешнепалітычнай праблемай 
Новагародскай дзяржавы. На захадзе яе інтарэсы сутыкаліся 
зінтарэсамі Польшчы. Ітамузразумела, чамуў 1278 г.,калі не 
прадбачылася галіцка-валынскае ўварванне ў яго зямлю, Трай- 
дзень робіць паход на ляхаў. Упамінанне (дарэчы, вельмі ня- 
яснае) яцвягаў у сувязі з гэтай падзеяй можа пэўным чынам 
сведчыць, што ў паходзе ўдзельнічалі і яны. Нездарма ж у паз- 
нейшых беларускіх летапісах XVI ст. Трайдзень называўся 
яцвяжскім князем. Паход Трайдзеня і яго брата Сірпуцыя, на- 
кіраваны пад Люблін, прынёс вялікую ўдачу. Гэта перш за ўсё 
выявілася ва ўзяцці шматлікага палону 316 , што і з’яўлялася тады 
галоўнай мэтай паходу. Трэба было ж кампенсаваць страты, у 
тым ліку і людскія, нанесеныя ў 1274 і 1277 гг. 

Хоць Новагародская зямля і была дамінуючай у дзяржаве і 
забеспячэнне яе ўнутраных і знешніх інтарэсаў з’яўлялася га- 

лоўнай задачай Трайдзеня. аднак пад уладай яе знаходзіліся 
іншыя землі і іх інтарэсы таксама нельга было ігнараваць, тым 
больш што ўлада над імі не была яшчэ трывалай, як, напрык- 
лад, у Нальшчанах, дзе прыйшлося распраўляцца з непакор- 
нымі феадаламі. Адзін з іх — Суксе — уцёк у Ордэн, дзе пры- 
няў каталіцтва і скора быў выкарыстаны рыцарамі для бараць- 
бы са сваімі былымі суайчыннікамі. Дзесьці ў прамежку 1 272 — 
1274 гг. ён прыняў удзел у паходзе на землі Аўкштайціі і 
Нальшчанаў, дзе і загінуў 347 . Менавіта крыжацкая агрэсія за- 
ставалася галоўнай пагрозай для паўночна-заходніх земляў 
дзяржавы. Рыцары імкнуліся ўсё глыбей па Дзвіне пранікнуць 
на ўсход. Асабліва гэта выявілася са збудаваннем імі крэпасці 
Дынабург (Дзвінск, лат. Даўгаўпілс), у якім засеў моцны гарні- 
зон. Усё гэта не магло не выклікаць рашучых дзеянняў з боку 
новагародскага ўрада. 1 вось недзе каля 1277 г., паводле Рыф- 
маванай хронікі, Трайдзень са сваімі войскамі аблажыў нямец- 
кую крэпасць. Асабліва тут вызначыліся беларускія стралкі 
(швзеп ЗсНііігеп), якія перабілі многіх рыцараў, што абаранялі 
крэпасць. Аднак яна была так добра ўмацавана, што аблога, 
якая цягнулася чатыры тыдні, не была паспяховай. і Трайдзень 
вымушаны быў адступіць 348 . Забягаючы наперад, зазначым, 
што пазней, у 1281 г.,Трайдзень змог захапіць Герцыге (колі- 
шнюю полацкую крэпасць у Ніжнім Падзвінні) і гэтым самы.м 
адрэзаў Дынабург ад Лівоніі, што і прымусіла Ордэн абмя- 
няць захопленую ў яго крэпасць на Дынабург. Праўда, у 1 3 ! 3 г. 
рыцары зноў вярнулі яго сабе. I ўсё ж, нягледзячы на няўдачу, 
дзеянні Трайдзеня прынеслі немалую шкоду крыжакам. і яны 
вырашылі адпомсціць яму ўварваннем зімою 1278 г. у сучас- 
ныя літоўскія землі. Ім удалося пранікнуць аж да Кернава (на 
беразе Віліі). Горад крыжакамі не быў узяты. але гэрыторыя 
вакол яго была страшэнна спустошана. Супраціўлення ніяка- 
га не было, і ордэнскія атрады ішлі ад вёскі да вёскі і знішчалі 
ўсё, што траплялася на іх шляху. 3 вялікай здабычай у лютым 
1279 г. пайшлі крыжакі назад. Але яны не былі пакінуты без 
пакарання. Мясцовыя насельнікі, сабраўшыся ў вялікае войс- 
ка і пайшоўшы ўслед за рыцарамі, 5 сакавіка 1 279 г. пад Ашэ- 
радэнам нанеслі ім паражэнне. На жаль. гэты поспех не быў 
замацаваны далейшымі ўдарамі па крыжаках. што і вырата- 
вала іх разам ад катастрафічнага разгрому. 

Крыніцы ў асноўным данеслі да нас звесткі аб вайсковай 
дзейнасці Трайдзеня. Але ў іх мы знаходзім і паведамленні, 
праўда, адзінкавыя і вельмі цьмяныя, пра яго дыпламатычныя 
захады. Так, можна меркаваць па ўскосных сведчаннях, што 
ім у прамежку 1273 — 1278 гг. быў заключаны гандлёвы дага- 
вор з Ордэнам 349 . Вядомытаксамаіягодагавор 1279 г.зплоцкім 
князем Баляславам, што ўстанавіла мір паміж ім і Мазовіяй і дало 
магчымасць яму ўзмацніць барацьбу з Ордэнам. 

Як бачым, перыяд княжання Трайдзеня (1270 — 1282) быў 
часам умацавання Новагародскай дзяржавы, якое праходзіла 
і ў барацьбе з унутранай рэакцыяй і асабліва ў пераадольванні 
знешняй пагрозы, якая ішла з поўдня ад галіцка-валынскіх 
князёў і з захаду — ад Ордэна. Усё гэта і не дало магчымасці 
Новагародку значна пашырыць тэрыторыю сваёй дзяржавы ў 
параўнанні з тым, што было зроблена пры Войшалку. Толькі 
з позняга Васкрасенскага летапісу мы даведваемся, што Трай- 
дзень далучыў та сваіх уладанняў яцвягаў 350 . I гэтаму можна 
верыць. Далучэнне часткі яцвяжскай тэрыторыі непасрэдна 
павялічвала тэрыторыю Новагародскай зямлі, забеспячэлне 
інтарэсаў якой было, як мы бачылі, галоўным клопатам Трай- 
дзеня. 


ЗАНЯПАД НОВАГАРОДКА I 
НОВАЕ ЎЗВЫШЭННЕ ПОЛАЦКА 

У далейшай гісторыі Вялікага княства Літоўскага, асабліва 
ў дзесяцігоддзе пасля смерці Трайдзеня, маецца таксама няма- 
ла цёмных месц. Мы нават не можам упэўнена сказаць, хто 
змяніўТрайдзеня на велікакняскім пасадзе. У П. Дузбурга пад 
1291 г. упамінаецца пра Лютувера, князя літоўскага, як баць- 
ку Віценя 351 . 3 гэтага можа вынікаць, што ён пасля смерці Трай- 
дзеня стаў вялікім князем. Аднак у Іпацьеўскім летапісе пад 
1289 г. паведамляецца: «Тогда же Лнтовскнй князь Буднкнд н 
брат его Будпвпд даша князю Мстнславу город свон Волко- 
выеск, абы с нпм мнр держал» 552 . Дык вось другі з гэтых кня- 
зёў Будзівідвыступаеў некаторых нямецкіх крыніцах пад імем 
Путувера 353 . У сваю чаргу Лютувера некаторыя нямецкія кры- 
кіцы называюць Путуверам 354 . Усё гэта дае пэўную падставу 

атаясаміць з Будзівідам Лютувера і лічыць яго побач з Будзікі- 
дам вялікім князем, што змяніў Трайдзеня. Нічога нельга ска- 
заць, ці належалі гэтыя князі да яго роду. Бясспрэчна толькі, 
што як яго, так і іх імёны сведчаць пра іх славянскае пахо- 
джанне. Застаецца незразумелым, чаму Ваўкавыск быў уступ- 
лены ад імя двух братоў, чым тлумачыцца такі дуумвірат. 3-за 
адсутнасці інфармацыі на гэтыя пытанні немагчыма знайсці 
адказ. 

Больш пэўнае меркаванне можна выказаць пра факт пера- 
дачы Ваўкавыска валынскаму князю Мсціславу. Прызначэн- 
негэтай ахвяры ясна ўказана: для ўстанаўлення мірных адносін 
з Валынню, якая побач з Галічам была да гэтага часу заўсёд- 
ным праціўнікам Новагародка. I што самае важнае, уступка 
была зроблена за кошт яго зямлі. А гэта ўжо сімптаматычна, 
бо магло азначаць паступовую страту ёю свайго дамінуючага 
значэння, што ў далейшым яскрава і выявілася. 

Калі Будзікід і Будзівід з’яўляюцца найменш вядомымі нам 
князямі, то іх наступнік Віцень належыць да ліку самых вядо- 
мых і славутых імёнаў у нашай гісторыі. Мы ўжо ведаем, што 
гаварыў пра яго паходжанне П. Дузбург. Аднак у іншых кры- 
ніцах пра гэта гаворыцца інакш. Так, у летапісах XVI ст.. пра- 
сякнутых ідэяй услаўлення жамойцкіх князёў, Віцень таксама 
адносіцца да іх роду. Тут даводзіцца, што нібыта яго. яшчэ 
малога, убачыў Трайдзень, праязджаючы праз належачую яму 
Эйраголу, разгледзеў яго розум і кемлівасць і ўзяў да сябе. дзе 
ён вызначыўся сваёй рупнасцю. дабрачыннасцю і ўмельствам, 
за што і быў пастаўлены маршалкам, а пасля смерці свайго 
патрона заняў яго месца. 555 . Заслугоўвае здзіўлення тое. што ў 
гэтых летапісах пасля такога дэталёвага апавядання аб перад- 
гісторыі Віценя нічога негаворыцца пра яго справы як вяліка- 
га князя. Тлумачылася гэта тым, што Новагаролскі летапіс 
заканчваўся часам Трайдзеня. і таму складальнікі пазнейшых 
летапісаў не мелі патрэбных звестак пра Віценя 55 *. Але з гэтым 
нельга пагадзіцца. бо пра Трайдзеня звесткі браліся не з Нова- 
гародскага, а з Галіцка-Валынскага летапісу. як І ўсё пра ра- 
нейшых вялікіх літоўскіх князёў. Менавіта таму. што апошні 
летапіс абрываўся 1292 г., г. зн. часам. калі Віцень не быў яшчэ 
вялікім князем, і тлумачыцца, чаму ў склалальнікаў пазней- 

шых летапісаў не было нічо- 
га пра Віценя, і яны змаглі вы- 
думаць толькі яго перадгісто- 
рыю. Праўда, у Густынскім 
летапісе, у якім адбіўся і паз- 
нейшы час, мы знаходзім па- 
асобныя звесткі пра Віценя, 
але яны запазычаны з замеж- 
ных крыніц. Для складальні- 
каў летапісаў XVI ст. важней 
за ўсё было паказаць у інта- 
рэсах тых магнатаў, якія ад- 
носілі сябе да роду Калюм- 
наў, што з гэтага роду па- 
ходзіць Віцень і ўсе далейшыя 
за ім вялікія князі. Выдуманая 
гісторыя пра паходжанне 
Віценя і з’явілася падставай для многіх даследчыкаў лічыць 
яго пачынальнікам новай дынастыі вялікіх літоўскіх князёў. 
Але ж фактычна новая дынастыя пачыналася з Трайдзеня, і 
таму невыпадкова складальнікі летапісаў XVI ст. імкнуліся 
нейкім чынам звязаць з ім і Віценя, толькі прыпісаўшы яму 
жамойцкае паходжанне. 

Зазначым таксама, што ў «Сказаннн о князьях владнмнр- 
скнх», складзеным у першай палове XVI ст. у Маскоўскай дзяр- 
жаве, Віцень (яго імя тут «Віцянец») паказаны як адзін са сма- 
ленскіх князёў, якому ўдалося выратавацца ад татарскага паг- 
рому і ўцячы ў Жамойцію (так тут называецца Літва) 357 . Бела- 
рускія гісторыкі XIX ст. М. Без-Карніловіч 358 і А. Кіркор 359 вы- 
казвалі думку, што Віцень, як і Гедзімін, быў сынам полацкага 
князя Гердзеня. Пры такой разнастайнасці звестак і думак аб 
паходжанні Віценя зноў-такі вырашальнае значэнне мае яго 
славянскае імя 360 . 

У адносінах Віценя, як і Трайдзеня, вельмі мала захавалася 
сведчанняў пра яго унутраную палітыку. Дарэвалюцыйныя 
гісторыкі (Б. Антановіч, М. Дашкевіч, М. Любаўскі) суп- 
рацьпастаўлялі нібыта літоўска-язычніцкай палітыцы Трай- 
дзеня руска-хрысціянскую палітыку Віценя і Гедзіміна, але і 



Вяпікі князь Вяіікага княства 
Літоўскага Віцень. 

тыя адзінкавыя факты без ніякага выключэння гавораць, што 
Віцень, як і ранейшыя князі, змагаўся за ўнутранае ўмацаван- 
не дзяржавы, праціўнікамі чагобылі феадалы балцка-літоўскіх 
земляў, у прыватнасці Жамойціі. Нямецкія крыніцы захавалі і 
прозвішча аднаго з заклятых ворагаў Віценя — Пялюзы. 6н 
як быццам з’яўляўся нават сынам Трайдзеня, скінутым з княс- 
кага пасада Лютуверам (па іншых звестках ён быў сынам Даў- 
монта, што больш верагодна). Пасля гэтага ён у 1 286 г. уцёк 
да крыжакоў і на працягу многіх гадоў рабіў свае разбойніц- 
кія напады на пагранічныя землі быпой радзімы. У адзін з такіх 
набегаў у Нальшчанах ён захапіў і забіў 70 старэйшын, якія 
сабраліся на вяселле. Важна падкрэсліць, што справа тут не ў 
асабістых амбіцыях Пялюзы, але, гэта галоўнае, у падтрымцы 
яго з боку жамойцкіх вярхоў. Яму нават удалося схіліць да 
здрады трох вайсковых начальнікаў (Драйка, Спуда і Світры- 
ла), якія здалі свае крэпасці крыжаносцам. Толькі ў 1314 г. 
Пялюза быў захоплены Гедзімінам і пакараны смерцю 36 ' . Або 
вось яшчэ больш яскравы факт. У 1294 г. у час нападу крыжа- 
коў на Жамойцію яе старэйшыны схілялі народдасаюзу з нем- 
цамі і паднялі паўстанне супраць Віценя. Хоць яно і было за- 
душана, аднак Віценю так і не ўдалося схіліць жамойтаў да 
згоды і супольнай барацьбы з крыжакамі. 

Як бачым, па меры далейшага прасоўвання Новагародскай 
дзяржавы ў глыб балцка-літоўскіх земляў працягвалася і іх 
супраціўленне. У той жа час як пры Міндоўгу, Войшалку. Трай- 
дзені, так і пры Віцені мы не знаходзім у крыніцах ніводнага 
факта супраціўлення ўладзе вялікіх князёў у беларускіх зем- 
лях. 

Паколькі дзейнасць (і выключна вайсковая) Віценя адбіва- 
лася толькі ў заходніх крыніцах, то мы ведаем у цэлым толькі 
пра яго барацьбу з крыжакамі і часткова з палякамі. Менавіта 
першае ўпамінанне пра Віценя ў 129 1 г., калі ён не быў вялікім 
князем, і гаворыць пра яго паход на Польшчу. Там сказана, 
што Лютувер паслаў яго супроць палякаў у зямлю Берасцей- 
скую 362 . Берасце ў гэты час знаходзілася ва ўладзе валынскага 
князя Мсціслава 363 . Трэба зазначыць, што ён перад гэтым вёў 
упартую спрэчку са сваім пляменнікам Юрыем Львовічам за 
Берасце. Жыхары гэтага горада выказалі былі сваю сімпатыю 
да яго саперніка, і яны былі за гэта пакараны Мсціслаў, не 

хочучы праліваць іх крыві, вырашыў абкласці іх цяжкай дані- 
най, аб чым і загадаў пісцу запісаць у летапіс: «...уставляю лов- 
чее на Берестьяны н в векы за нх коромолу: со ста по две лукне 
меду, а по две овце, а по пятннадесять десятков льну, а по сто 
хлебов, а по пятн цебров овса, а по пятн цебров ржн, а по 20 
куров, а по горожаны 4 грнвны кун, а кто мое слово порушнть, 
а станет со мною перед богом. А вопсал есмь в летопнсець 
коромолу нх» 364 . Вядома, усё гэта не магло выклікаць пры- 
хільнасці берасцянаў да валынскіх князёў і ў далейшым мела 
ўплыў на ўваходжанне Берасцейскай зямлі ў склад ВКЛ. Іпа- 
цьеўскі летапіс пад 1291 г. апавядае аб дапамозе Льва Галіц- 
кага польскім князям Баляславу, Кандрату, Лакотку пад Кра- 
кавам, алетам Віцень не ўпамінаецца. Аднак магчымасць ба- 
рацьбы Віценя за Берасце нельга выключыць. Берасцейская 
зямля, у склад якой уваходзілі апроч Берасця Камянец, Коб- 
рын, Драгічын, Мельнік, клінам урэзвалася паміж Мазовіяй і 
новагародскімі ўладаннямі, і таму барацьба за яе была жыц- 
цёва неабходнай для дзяржавы. Да таго ж гэтая зямля была 
адгароджана ад Валыні балотамі і пушчамі. Усё гэта аблягча- 
ла яе ўключэнне ў склад ВКЛ , што і адбылося ў 1 3 1 5 г. Цікава, 
што ў познім Васкрасенскім летапісе ў заслугу Віценю, які там 
называецца сынам Трайдзеня (Прайдзеня), і ставіцца якраз тое, 
што ён «прнбавнл землн Лнтовскне много н до Бугу» 365 . Маг- 
чыма, што далучэнне Берасцейскай зямлі было найбольшым 
тэрытарыяльным прырашчэннем у час Віценя. На жаль, кры- 
ніцы не даюць магчымасці ўстанавіць, ці пашыралася ўлада 
Віценя на Тураўскую і Пінскую землі. 

Пра паход Віценя супроць Польшчы гаворыцца і пад 1293 г., 
калі ён стаў вялікім князем. Уварваўшыся з вялікім войскам у 
Сандамірскую зямлю, ён спачатку меў вялікі поспех, захапіў- 
шы багатую здабычу і тысяч шэсць палону, але пасля адыходу 
пацярпеў паражэнне 366 . 

Ужо адзначалася, што ў ВКЛ беглі, ратуючыся ад крыжа- 
коў, прусы, дзе іх прымалі і сялілі найперш у раёне Горадна. 
Так, напрыклад, адзін з апошніх прускіх старэйшын Скурда з 
усімі сваімі людзьмі пакінуў радзіму. Для рассялення іх каля 
Ліды была адведзена зямля (в. Кержышкі). Вось гэтым і тлу- 
мачылася, чаму Прускі ордэн і пачаў свае набегі на Гарадзен- 
скую зямлю. У 1284г. рыцары і напалі на яе. Яны аблажылі 
Горадзен, пасля жорсткага бою авалодалі яго акольным гора- 
дам (самога цэнтра не змаглі ўзяць), пабілі безліч людзей і пасля 
са здабычай, якую нарабавалі па навакольных вёсках, вярнулі- 
ся назад 367 . Гэта быў толькі пачатак. Шматпакутная Гора- 
дзеншчына цярпелааднападаўрыцараўу 1295, 1296, 1305, 1306 
(двойчы), 1311 (тройчы), 1314. 1324 і 1328 гг. 368 

Аднак не ўсе гэтыя паходы прыносілі ўдачу агрэсару. У 
1314 г. крыжакі нечакана рушылі на Новагародак, узялі яго і 
спалілі, а пасля сталі штурмаваць замак. I вось тут упершыню 
вызначыўся выдатны беларускі дзяржаўны дзеяч і палкаводзец 
Давыд Гарадзенскі. Гэта быў чалавек, надзелены незвычай- 
най энергіяй, прадпрымальнасцю і вайсковымі ведамі, таму 
карыстаўся высокай пашанай і займаў пасля вялікага князя 
першае месца ў дзяржаве. Нездарма ж пасля Гедзімін аддаў за 
яго замуж адну са сваіх дачок. Будучы гарадзенскім старас- 
там, ён займаў адно з ключавых месц у абароне дзяржавы з 
боку Мазовіі і Тэўтонскага ордэна. 

Палкаводчы талент Давыда Гарадзенскага ўпершыню яск- 
рава выявіўся пры абароне Новагародка ў 1314 г.. калі ён са 
сваім войскам з’явіўся на выручку крэпасці, якую аблажылі 
крыжакі. Ён авалодаў іх лагерам, перабіў у ім варту. захапіў 
коней і харчовыя прыпасы. Крыжакі вымушаны былі ад- 
ступіць, але на зваротным шляху яны не знайшлі ў пэўных мес- 
цах сваіх складоў з правіянтам, бо яны былі загадзя разбура- 
ны Давыдам. Крыжацкае войска, церпячы голад. рассыпала- 
ся і амаль загінула ў непраходных лясах 34 ’. 

Цяжка сказаць, ці быў яшчэ ў гэты час Новагародак сталі- 
цай дзяржавы. Пісьмовыя крыніцы пра гэта маўчаць. Праўда, 
у летапісах XVI ст. гаворыцца, што Гедзімін стаў княжыць «на 
прастоле бацькі свайго Віценя ў Кернаве» 370 . Аднак гэтаму 
цяжка паверыць, бо пасля мы даведваемся, што Гедзімін кня- 
жыў у Вільні, і таму значэнне Кернава як сталіцы дзяржавы 
пасля Новагародка не мае пад сабой падставы. Але незалежна 
ад таго, ці знаходзіўся Віцень у Новагародку, дамінуючая роля 
яго і яго зямлі ў дзяржаве стала відавочна падаць. Найперш 
прычынай гэтага былі вельмі неспрыяльныя знешнія ўмовы. 
Калі ў 50 — 70-х гг. XIII ст. Новагародскай зямлі прыносілі 
разбурэнні і спусташэнні галіцка-валынскія войскі, то пачы- 
наючы з 80-х гт. яна становіцца аб’ектам узмоцненых нападаў 
прускіх крыжакоў, што не магло не падарваць эканоміку, а 
разам з тым і палітычнае значэнне зямлі. Трохразовы захоп, 
абрабаванне і разбурэнне Новагародка ў 1274, 1277 і 1314 гг. 
таксама не маглі не падзейнічаць адмоўна на лёс яго як сталі- 
цы дзяржавы. 

У той час як роля Новагародскай зямлі ў дзяржаве паніжа- 
лася, усё больш узрастала зноў значэнне Полацкай зямлі. На 
жаль, інфармацыя аб ёй пасля яе аб’яднання з Новагародкам 
таксама вельмі бедная. 3 гэтага часу да пачатку XIV ст. захавалі- 
ся толькі лічаныя і разрозненыя звесткі аб полацкай гісторыі. 

Адным з такіх сведчанняў з'яўляецца невялікі літаратурны 
твор пад назвай : «Семена епмскопа тферского наказанне». 
Змест яго вельмі важны і выразны, і мы таму яго прывядзём 
поўнасцю і ў арыгінале: «Константнн князь Полоцкнй, нарн- 
цаемы Безрукнй у собе в пнру, хотя укорнте тнвуне своего о 
чем, рече попу пред всемн: владыко, где бытн тнвуну на оном 
свете? Семен поп отвечае: где н князю. Князь же не улюбнв 
того, молвнт попу: тнун неправду суднт, мзду емлет, людн 
продает, мучнт, лнхое все деет, а аз что даю? П рече поп: аше 
будет князь добр, Богобонн, жалует людей, правду любнт, 
нзбнрает тнуна нлн коего волостеля мужн добре н богобойне, 
страха божня помне, разумна, праведна, по закону божню всё 
творяша н суд ведуша — н князь в рай н тнун в рай. Будет лн 
князь без Божня страха хрнстнан не жалует, снрот не мнлует н 
вдовнцам не печалуется, поставляет тнвуна нлн коего волос- 
теля — человека зла, бога не бояшася н закона Божня не веду- 

ше, н суда не разумеюше, только того деля, абы князю товара 
добывал, а людне не шаднл, акн бешена неловека пустнл на 
людн, дав ему меч, тако н князь, дав волость лнху человеку 
нзбнтн людн, — князь во ад н тнун с ннм во ад» і71 . 

Гэты твор з’яўляецца адзіным сведчаннем пра полацкага 
князя Канстанціна. Паколькі тут выведзены Сімяон, які з’яў- 
ляўся цвярскім епіскапам з 1271 па 1289 г., то гэта можа ары- 
енціровачна ўказваць на час, калі княжыў Канстанцін. Відаць, 
Бязрукім яго празвалі таму, што ён быў у сапраўднасці такім, 
хутчэй за ўсё ў выніку ўдзелу ў вайне. Не выключана, што ў 
яго асобе мы маем таго ж самага Канстанціна, які княжыў у 
Полацку ўжо раней, перад Гердзенем як стаўленік Траняты і 
прыйшоў зноў да ўлады пасля Ізяслава. 

Хоць твор напісаны ў форме размовы князя з епіскапам, 
мае багаслоўскі характар, тым не менш ён — адзін з вельмі 
рэдкіх дакументаў, у якіх знайшлі сваё адбіццё сацыяльныя 
парадкі таго часу, у прыватнасці сваволле цівуноў, якія, атры- 
маўшы ўладу ў воласці, «не па праўдзе судзяць, бяруць хаба- 
ры, людзей прадаюць, мучаць, ліхое ўсё дзеюць», і ўсё гэта 
толькі дзеля таго, каб «князю прыбытак здабыць, а людзей не 
літаваць». Што ж, даволі дакладная замалёўка грамадскага зла, 
тыповага не толькі для Полацкай зямлі, як лічыў В. Дані- 
левіч 772 , але і для ўсіх земляў, дзе панавалі феадальныя парадкі. 
I ўжо калі тыя цівуны-ліхадзеі былі ў такога унікальнага на 
той час князя, якім з’яўляўся Канстанцін Бязрукі, то можна 
ўявіць, якімі былі яны ў іншых князёў, дзеля карысці якіх най- 
перш і тварыліся бясчынствы. Можна думаць, што калі Кан- 
станцін не абмяжоўваўся толькі нараканнем на несправядлі- 
васць такіх парадкаў, а імкнуўся іх выкараніць, то наўрад ці 
мог ён доўга сядзець на княскім пасадзе. Роля белай вароны 
яўна не пасавала князю, і ўсе тыя цівуны-валадары. якіх ён так 
асуджаў, не маглі не паставіць яго перад выбарам: або змірыцца 
з тым, што яны тварылі, або развітацца з княскім пасадам. 
Магчыма, што апошняе і адбылося з Канстанцінам, і ён апы- 
нуўся ў Віцебску, дзе пазней быў князем, як можна меркаваць, 
яго сын Міхаіл Канстанцінавіч. 

Была выказана думка, што дзесьці ў другой палове XIII ст. 
полацкім князем мог быць Яраслаў Ізяславіч. грамата якога 
Барысаглебскаму манастыру захавалася 5 * 5 . Сапраўды, такі 

князь мог быць, даводзячыся сынам Ізяславу, які княжыў у 
Полацку пасля Гердзеня. I ўсё ж гэтае меркаванне адпадае, бо 
ў грамаце ясна сказана, што яна дадзена ў 1 396 г. 

Але самай цёмнай і заблытанай з’яўляецца гісторыя, што 
захавалася ў нямецка-лацінскіх крыніцах і ў М. Стрыйкоўска- 
га аб князю, імя якога засталося невядомым і які нібыта быў у 
Полацку недзе ў канцы XIII ст., і аб падзеях, што адбыліся 
пасля яго смерці. Тут паведамляецца, што гэты князь з'яўляў- 
ся язычнікам, г. зн. літоўцам, але, захапіўшы Полацк, прыняў 
каталіцтва і паколькі быў бяздзетным, то завяшчаў Полацкую 
воласць крыжакам, і яны пасля смерці яго ў хуткім часе нібы- 
та захапілі Полацк, наваднілі яго рознымі каталіцкімі служ- 
камі, якія прымушалі пераходзіць у іх веру праваслаўных па- 
лачанаў, што ў дадатак да гэтага цярпелі ўціск і ад лівонскіх 
рыцараў. Усё гэта вывела палачанаў з цярпення, і яны нібыта 
звярнуліся каля 1307 г. да літоўскага князя (імя яго не называ- 
ецца) з просьбай дапамагчы ім вызваліцца ад улады немцаў, 
на што ён ахвотна згадзіўся і лёгка расправіўся з крыжакамі, 
карыстаючыся тым, што яны былі ўцягнуты ва ўзаемную ба- 
рацьбу. 

Аднак праўдзівасць гэтай гісторыі выклікае вялікія сум- 
ненні. Асабліва насцярожвае тое, што князь спачатку язычнік, 
а пасля заўзяты католік застаўся безыменным, хоць такога не 
магло быць, калі ён сапраўды пісаў дарчую грамату. А гэта 
значыць, што яе не было, а калі і была падробленая, то ўсё 
роўна імя князя павінна былотам стаяць, як гэта мела месца ў 
аналагічных граматах Міндоўга. Апроч таго, супастаўляючы 
дзве граматы, у якіх апавядаецца пра полацкую гісторыю, мы 
знаходзім у іх супярэчнасці. У адной гаворыцца, што немцы 
прадалі Полацк Літве, у другой — што яны былі выгнаны 
літоўцамі па просьбе палачанаў. Між тым з матэрыялаў Рым- 
скай курыі, якая расследавала гэтую справу, відаць, што абві- 
навачванні Ордэну ва ўціску палачанаў прад’яўлялі толькі яго 
ворагі 374 . 

М. Стрыйкоўскі, выкладаючы ўсю гэту гісторыю, заўважыў: 
«Я знайшоў весткі ў старых рускіх летапісах, невялікімі экзем- 
плярамі якіх карыстаўся, што Літва ў 1 307 г. (толькі ў яго ўка- 
зана гэтая дата. — М. Е.) авалодала Полацкам. але няма вес- 
так аб тым, якім чынам гэта здарылася і хто тады валодаў 

Полацкам» 375 . Прызнаннекрасамоўнае! Наватдля М. Стрый- 
коўскага, які не грэбаваў фальсіфікацыяй, гэтыя звесткі былі 
няпэўнымі, ён не бачыў у іх дэталяў, якія б рабілі іх праўдзі- 
вымі. Трэба таксама зазначыць, што некаторыя з рускіх лета- 
пісаў, якімі карыстаўся гэты храніст, дайшлі да нас, але ні ў 
адным з іх няма апісання полацкіх падзей 1 307 г. Усё гэта 
ставіцьпадсумненне, штотакіялетапісы былі. Восьчаму яшчэ 
ў канцы XIX ст. было даказана, што Полацкае княства ніколі 
не было пад уладай Ордэна, ніколі і ніхто не дарыў яго Рыж- 
скай царкве, і ніхто не вызваляў яго ад нямецкага ўціску ў 
1307 г. 376 

I вось апошні сведка полацкай гісторыі таго часу. Гэта гра- 
мата полацкага епіскапа Якава. На жаль, яна засталася неда- 
таванай, і таму час яе напісання выклікаў супярэчлівыя мерка- 
ванні. В. Васільеўскі прывёў даволі важкія аргументы ў карысць 
таго, што грамата напісана ў 1309 г. 377 , з чым згодны быў і 
У. Пашута. Аднак апошні на падставе таго, што ў грамаце 
Якава робіцца спасылка на дагавор Віценя з Рыгай каля 
1293 г. 378 , адносіць яе да гэтага часу. Алс хіба мог Якаў так 
гаварыць пра дагавор, заключаны дзесяць гадоў назад, звяр- 
таючыся да рыжанаў: «...а ныне есмь уведале любовь праве 
вашае с сыном монм Внтенем» 379 . 

Гэтыя словы вельмі добра сведчаць аб тым, што Полацк 
каардынаваў сваю знешнюю палітыку з усёй дзяржавай. з якой 
ён наўрад ці перарываў еднасць з часоў Войшалка. Апроч таго, 
нельга не ўбачыць, што наладжванне мірных і асабліва ганд- 
лёвых сувязяў з Рыгай было найперш у карысць Полацка, звя- 
занага з ёю сваёй галоўнай жыццёвай дарогай па Дзвіне. А 
гэта не магло не ўказваць на ўсё большы ўплыў Полацка на 
палітыку ўсёй дзяржавы. Вышэй ужо адзначалася. што пера- 
дача Будзікідам і Будзівідам Ваўкавыска сведчыла пра пасту- 
повае змяншэнне ролі Новагародскай зямлі ў дзяржаве. Праў- 
да, У. Пашута лічыў, што гэтага патрабавала найперш бараць- 
ба з Ордэнам, які разгарнуў наступленне на Жамойцію 380 . Ад- 
нак супраціўленне Ордэну было пастаяннай жыццёвай неаб- 
ходнасцю новай дзяржавы, чым побач з іншымі дыктавалася 
яе ўтварэнне. Дарэчы, у гэты час, як мы бачылі. І Новагарод- 
ская зямля нямала цярпела ад крыжацкіх нападаў. Таму пера- 
дачу Ваўкавыска Валыні побач з прыязнымі адносінамі епіс- 

капа Якава да Віценя больш дакладным будзе лічыць выяў- 
леннем узрастаючага значэння Полацка ў дзяржаве. Выяўлен- 
нем гэтага можа быць тое, што ў 1285 г. «лнтва Ловоть воева- 
ша» 381 . А гэта значыць, ранейшай палітыкі Полацка ў адносі- 
нах да суседніх усходніх земляў, вынікам чаго ў далейшым і 
з’явіцца пашырэнне тэрыторыі дзяржавы на ўсход. Праўда, сам 
Полацк не стаў сталіцай усёй дзяржавы, але ёй стане другі даўні 
цэнтр крывіцкай каланізацыі ў балцка-крывіцкіх землях — 
Крывіч-горад — Вільня. Так закончыўся новагародскі перы- 
яд нашай гісторыі. 

Вялікаезначэнне Новагародка ў нашай гісторыі падкрэслі- 
ваецца і тым, што яго герб «Пагоня» — коннік з мячом над 
галавою 382 — стаў дзяржаўным гербам ВКЛ. I, зрабіўшыся 
пасля сталіцай, Вільня пераймае гэты сімвал, а за ёй і многія 
беларускія гарады. 3 гэтага часу «Пагоня» становіцца выяў- 
леннем дзяржаўнай самабытнасці Беларусі, вайсковай доблесці 
яе мужных барацьбітоў за волю радзімы. Усё адзначанае пе- 
раканаўча паказвае, што ВКЛ ў другой палове XIII ст. і па- 
чатку XIV ст. існавала як Новагародская дзяржава. 

ВІЛЬНЯ 


Калі папярэдні Новагародскі перыяд з’яўляўся часам ста- 
наўлення і ўмацавання ВКЛ, то наступны — Віленскі, які так- 
сама быў нядоўгім, бо працягваўся менш стагоддзя (з 1316 да 
1 385 г.), быў часам бурнага тэрытарыяльнага росту гэтай бе- 
ларускай дзяржавы, што і вывела яе ў лік найбуйнейшых тага- 
часных еўрапейскіх краін. 

Мы ўжо гаварылі аб прычынах страты Новагародкам свай- 
го сталічнага значэння' . Але побач з упадкам яго дамінуюча- 
га значэння ішло ўзвышэнне Полацкага княства. Праўда, ста- 
ліца з Новагародка не «перайшла» ў Полацк, аднак яна зноў 
перамясцілася ў крывіцкую зямлю, у Вільню, якая была галоў- 
ным асяродкам племені крывічоў на ўсходзе сучаснай Літвы і, 
як убачым далей, стала цэнтрам аднаго з удзелаў Полацкага 
княства. 

Што ж уяўляла сабой тады Вільня? Чаму менавіта яна ста- 
ла пераемніцай Новагародка як сталіцы дзяржавы? 

Найперш — пра ўзнікненне гэтага горада. 

У летапісах XVI ст. вельмі маляўніча гаворыцца аб засна- 
ванні Вільні Гедзімінам’. 

Нібыта гэты князь, будучы на паляванні, натрапіў на пры- 
гожую гару над ракою Вяллёю, дзе забіў тура, і таму яна ў да- 
лейшым стала называцца Туравай гарой. Паколькі было по- 
зна, Гедзімін вырашыў не вяртацца ў Трокі, спыніўся ў даліне 
Свентарога, дзе пазней вялікіх князёў спальвалі пасля смерці, 
і там заначаваў. I прысніўся яму сон, што на гары. якую звалі 


’ У беларускай навуковай літаратуры імя гзтага вялікага князя літоўска- 
га тралыцыйна ўжываецца ў форме «Гедымін». алнак Мікола Ермаловіч 
настойвае на сваёй форме, даючы гэтаму пэўныя абгрунтаванні. 


5 М. Ершювіч 

Крывою, а цяпер завуць Лы- 
саю, стаіць вялікі жалезны 
воўк, і ў ім равуць сто ваўкоў. 
I калі Гедзімін, прачнуўшы- 
ся, звярнуўся да валхва 
Ліздзейкі, каб ён разгадаў 
гэты сон, дык той сказаў: 
«Жалезны воўк азначаў, што 
тут будзе сталіца, а што ў яго 
ўнутры раўло, то гэта слава 
аб гэтым горадзе, якая пой- 
дзе на ўвесь свет». I вось 
Гедзімін, пачуўшы такое, ад- 
разу ж загадаў прывесці сюды 
людзей, каб закласці замкі, 
адзін на Свентарозе — Ніжні, 
а другі — на Крывой гары, і назваў гэтыя замкі Вільняй 2 . 

Вядома ж, перад намі легендарнае асэнсаванне ўзнікнення 
Вільні, тым больш што перад гэтым нешта падобнае гавары- 
лася аб збудаванні Трокаў. Так перанясенне Гедзімінам сталі- 
цы дзяржавы ў Вільню было ў пазнейшых летапісах легендар- 
на пераасэнсавана ў збудаванне ім гэтага горада. 

Археалагічныя ж дадзеныя сведчаць, што Вільня ўзнікла не 
ў XIV ст., а значна раней. Як паказалі даследаванні В. і Е. Га- 
лубовічаў (на жаль, цяпер яны чамусьці замоўчваюцца нека- 
торымі даследчыкамі), Вільня была заснавана крывічамі 3 . Як 
адзначалася намі раней, пры разглядзе славянскага засялення 
Беларусі, крывічы рухаліся з захаду па Нёмане і яго прытоках, 
таму з’яўленне іх на Вяллі і заснаванне імі тут горада не было 
выпадковым. Менавіта гара, якая спачатку называлася Кры- 
вой, а пасля — Лысай, і стала месцам, дзе пачаткова аселі кры- 
вічы. Пасля яны залажылі тут горад, які стаў называцца 
Крывіч-горадам (пазней — Крывым Горадам) і стаў адной са 
сталіц гэтага племя. Археалагічныя матэрыялы паказваюць, 
што паселішча, якое існавала на гэтай гары, было знішчана 
агнём у VII ст. н.э. I калі да таго часу кераміка і іншыя рэчы 
былі тут тыпова балцкімі, то пасля яны знікаюць і замяняюц- 
ца керамікай, характэрнай для славянскіх магільнікаў 4 . 



Герб Вільні 

Як вядома, у VII ст. ішло славянскае засяленне тэрыторыі 
сучаснай Беларусі і ўсходняй часткі Літвы. Несумненна, што 
крывічы і знішчылі гэта балцкае паселішча, а на яго месцы 
заснавалі сваё, якое пазней і вырасла ў горад. Моцная, відаць, 
калонія крывічоў, пасяліўшыся тут, як убачым далей, не 
мірным шляхам, пачала ўмацоўвацца сярод балцкага насель- 
ніцтва, паступова асімілюючы яго і ператвараючы ў славянс- 
кае. Пра тое, што гэта паселішча спачатку называлася Крывіч- 
горадам, сведчыць яго назва і ў нямецкіх хроніках — Крывіч- 
каструм (Крывіцкая крэпасць), і ў літоўскай мове — «Крэй- 
вепіліс» 5 . Аб славянскім паходжанні Вільні разам з яе назваю 
сведчаць і назвы гор, дзе яна пачаткова размяшчалася, і назвы 
замкаў і нават назва ракі (яна завецца не Нярысам, а Вяллёй, 
як называюць яе і сёння тутэйшыя беларусы). Невыпадкова 
таму нямецкі храніст XIV ст. Віганд Марбургскі і называў 
Вільню рускім горадам 4 . 

Усегэтыя факты як найлепш адмятаюць спробы некаторых 
сучасных даследчыкаў прыменшыць або нават і зусім паставіць 
пад сумненне факт з’яўлення ў гэтым рэгіене славянаў 7 . Мена- 
віта славянская каланізацыя мела тут першаступеннае значэн- 
не, у выніку чаго Вільня ўжо ў XIV ст. мела ўсе рысы славянс- 
кага горада. Вядома, гэта не адмаўляе таго, што тут жыло і 
іншапляменнае насельніцтва, у тым ліку і язычніцкае, якое ў 
літаратуры звычайна атаясамліваецца толькі з балтамі. 

У сувязі з гэтым хочацца звярнуць увагу на такі факт. 3 
40-х гадоў XIV ст. захавалася гісторыя аб трох віленскіх 
пакутніках, якія перайшлі з язычніцтва ў хрысціянства. за што 
і паплаціліся жыццём. Тут асабліва цікава тое, што да пры- 
няцця хрысціянства гэтыя асобы насілі яўна славянскія імё- 
ны — Кумец, Круглец, Няжыла. А гэта можа сведчыць, што 
язычнікамі ў той час маглі быць не толькі балты. але і славяне, 
найперш крывічы. Жывучы ў Вільні і ў яе наваколлі. яны былі 
адрэзаныя ад такіх буйных хрысціянскіх цэнтраў. як Полацк і 
Тураў, і маглі яшчэ доўга, як і балты, заставацца язычнікамі. 
Усё гэта трэба было ўлічваць, каб не перабольшваць значэння 
балтаў, якія звычайна толькі і атаясамліваюцца з язычнікамі ў 
гісторыі ВКЛ. 

Як бачым, Вільня з’яўляецца спрадвечным беларускім го- 
радам, і таму зразумела, што перакясенне туды сталіцы з Но- 

вагародка не толькі не магло 
паўплываць на беларускі ха- 
рактар Княства, але яшчэ 
больш падкрэслівала яго. Зра- 
біўшыся сталіцай, Вільня як 
крывіцкі горад яшчэ больш 
садзейнічала беларускай ка- 
ланізацыі балцкіх земляў і асі- 
міляцыі іх насельніцтва. 

Аднак менавіта з гэтага 
часу пачалі складвацца ўмовы 
для ўзнікнення погляду на 
ВКЛ як дзяржавы літоўскай (у 
сучасным значэнні гэтага сло- 
ва), дзе славянскія землі былі 
заваяваны літоўскімі князямі 
і знаходзіліся ў іх паднача- 
ленні. Рэч у тым, што ў сувязі 
з перанясеннем сталіцы з Новагародка ў Вільню і назва «Літва» 
пачала паступова пераходзіць з Верхняга Панямоння на ўсход 
сучаснай Літвы, выцясняючы адтуль старую назву «Аўкштай- 
ція». Тым не менш у XIV ст. аўкштайцкія землі яшчэ не атая- 
самліваліся з Літвой. Гэта пацвердзіў нямецкі храніст П. Дуз- 
бург, які, гаворачы аб падзеях 1294 — 1300 гг., называў Аўкш- 
тайцію «уладаннем караля Літвы» 8 . Тое ж самае мы бачым і ў 
грамаце Гедзіміна ад 2 кастрычніка 1 323 г. Ужо тое, што гэты 
князь, называючы сябе каралём Літвы, палічыў патрэбным у 
ліку іншых земляў, ад імя якіх ён заключыў мір, назваць і Аўк- 
штайцію, гаворыць пра яе агульнавядомае ў той час найменне 
і пра тое, што тытул караля Літвы паходзіць не адсюль’. На- 
колькі доўга трымалася тут гэта назва, сведчыць яе ўжыванне 
Вітаўтам у 1422 г. 10 Аднак хоць і паступова, але назва 
«Літва» — найперш пад уплывам знаходжання тут сталічнай 
Вільні — замацоўваецца ў Аўкштайціі, выцесніўшы адтуль 
ранейшае найменне. Новая назва пачала ўспрымацца тут як 
адвечная, што і прывяло да атаясамлівання гэтай Літвы са ста- 
ражытнай і тым самым унесла, як мы ведаем, надзвычай вялі- 
кую блытаніну ў поглядзе на ўтварэнне ВКЛ, выводзячы вы- 



Вежо Верхняга Замка ў Вільні 
XIV ст. 



ВШЕНСЮ ІТЕРЫЯД 


133 


токі гэтай дзяржавы з тэрыторыі сучаснай Літвы, а не з Верх- 
няга Панямоння, як было ў сапраўднасці. 

Археалагічныя матэрыялы паказваюць, што Вільня да па- 
чатку XIV ст. развілася ў такое значнае паселішча, што Гедзімін 
палічыў патрэбным перанесці сюды сталіцу дзяржавы. 

ЯКОГА ЯНЫ РОДУ? 

Паколькі Гедзімін лічыцца цэнтральнай постаццю ў родзе 
вялікіх князёў літоўскіх, якія пачынаючы з XIV ст. называліся 
Гедзімінавічамі, варта яшчэ раз звярнуцца да пытання паход- 
жання гэтай дынастыі. 

Паводле падання, якое з’явілася яшчэ ў XV ст. (упершыню 
яно зарэгістравана ў Я. Длугаша), вялікія літоўскія князі і зна- 
камітыя літоўскія роды паходзяць ад славутых рымлянаў, што, 
ратуючыся ад Нерона, прыплылі ў вусце Нёмана і гіачалі пра- 
соўвацца па гэтай рацэ далей". Мэтаю такой версіі было па- 
казаць больш слыннае і даўняе паходжанне літоўскай знаці ў 
параўнанні з польскаю, якая пасля Крэўскай уніі ўсё больш 
настойліва імкнулася падначаліць сабе ВКЛ. Унесеная Я. Длу- 
гашам і асабліва М. Стрыйкоўскім у іх творы, гэта легенда 
пашыралася ў гістрычнай літаратуры, нярэдка выдавалася за 
праўду. Вядомаж, Гедзімін, якііншыя літоўскія князі,лічыўся 
нашчадкам знакамітых рымлянаў. 

Алезусім інакш падаецца паходжанневялікіх літоўскіх кня- 
зёў у некаторых рускіх летапісах. Апавяданне пра гэта пачы- 
наецца з падзей 1129 г., калі кіеўскі князь Мсціслаў Уладзімі- 
равіч захапіў Полацк, а полацкія князі Рагвалодавічы (яны 
фактычна былі Усяславічамі, але названы тут па імені засна- 
вальніка полацкай княскай дынастыі — Рагвалода) былі за- 
браныя ў палон і высланыя ў Царград. Літва ж у той час дані- 
ну давала князям полацкім, а «владома свонміі гедманы». Але 
калі полацкія князі былі высланыя, «внльняне прнложнся дань 
даватн королю Угорскому за страхованне велнкого князя 
Мстнслава Владнмнровнча», а таксама «взяша собе по Царя- 
града князя Полотского Ростнслава Рогволодовнча (ён такса- 
ма названы па імені продка полацкіх князёў) детей: Давнла- 
князя да брата его Мовкольда-князя»' : . 

Гісторык У. Пашута цалкам адмаўляў праўдзівасць такога 
паказу генеалогіі вялікіх літоўскіх князёў, называючы яготэн- 
дэнцыйна апрацаванай версіяй на карысць Масквы. У той жа 
час ён лічыў вартым увагі і даверу ўпамінанне гэтым летапі- 
сам сына полацкага князя Гердзеня — Андрэя (які быў 
цвярскім епіскапам), бо гэта паказвае на раннія культурныя 
сувязі Цверы і Літвы'*. Незразумела, пры чым тут Літва. калі 
Гердзень і яго сын Андрэй не мелі да яе ніякага дачынення. 
Ды ўжо такая ў гэтага аўтара тэндэнцыя — усімі сродкамі ўзвы- 
шаць Літву і зацямняць ёю Беларусь. 

Але хіба толькі гэта — адзіна праўдзівы факт у выкладзе- 
най вышэй гісторыі? А тое, што Мсціслаў Уладзіміравіч за- 
хапіў у 1 1 29 г. Полацк, у выніку чаго полацкія князі апынуліся 
ў Візантыі, хіба супярэчыць гістарычнай праўдзе? Гэтаксама 
як і тое, што Літва давала даніну Полацку, але знаходзілася ў 
кіраванні сваіх князёў-«гедманаў» і пасля захопу ў палон по- 
лацкіх князёў, страціўшы сваіх апекуноў. павінна была шукаць 
іншых абаронцаў, каб страхавацца ад нападу Мсціслава Ула- 
дзіміравіча. Гэта бясспрэчны факт, бо Лаўрэнцьеўскі і Іпаць- 
еўскі летапісы засведчылі паходы гэтага князя пасля ўзяцця 
Полацка на Літву ў 1 130 і 1131 гг.' 4 Праўда, застаецца незра- 
зумелым, чаму «вільняне» звярнуліся па дапамогу да угорска- 
га (венгерскага) караля і сталі даваць яму даніну. Угоршчына 
не межавала з Літвою і наогул была ад яе далёка. I ўсё ж. відаць, 
угры абаранялі Вільню, бо адкуль маглі з’явіцца ў гэтым го- 
радзе горы Угры, якія ўпамінаюцца ў летапісе. Тут хаваўся 
князь Яўнуд у 1345 г., ратуючыся ад сваіх братоў Кейстута і 
Альгерда 15 . Відаць, на гэтых гарах і размяшчалася угорскае 
войска, каб бараніць Вільню. Такім чынам, і гэты факт мае 
пад сабою падставы. 

Але самае галоўнае для нас у гэтым летапісным апавя- 
данні — паведамленне аб узяцці вільнянамі з Царграда сыноў 
высланага з іншымі полацкімі князямі Расціслава — Давіла і 
Маўкольда. Менавіта адгэтых двух полацкіх князёў і пачына- 
ецца ўласна дынастыя вялікіх князёў літоўскіх: ад першага з іх 
князь Від і астатнія, ад другога — Міндоўг. Тое, што такое 
магло адбыцца. зусім заканамерна. Вільняне, як мы ўжо веда- 
ем, у болынасці былі крывічамі, і ўвесь час знаходзіліся ў за- 
лежнасці ад полацкіх князёў, бачачы ў іх асобе сваіх законных 

гаспадароў. Гэта пацвярджаецца і фактам. які данеслі да нас 
польскія крыніцы: каля 1070 г. у Вільні сядзеў полацкі князь 
Расціслаў Рагвалодавіч 16 , і таму невыпадкова вільняне ўзялі 
да сябеяго сыноў. Гэта яшчэ адно пацвярджэнне праўдзівасці 
Васкрасенскага летапісу. Такім чынам, ужо з 70-х гадоў XI ст. 
можна гаварыць аб існаванні Віленскага ўдзела ў Полацкім 
княстве. 

Праўда, трохі здзіўляюць імёны Расціслававых сыноў Давіла 
і Маўкольда — такія нетыповыя і нетрадыцыйныя для полац- 
кай дынастыі. Аднак не выключана, што сапраўдныя іх імёны 
былі зменены з мэтаю скрыць іх полацкае паходжанне. Раней, 
пры асвятленні падзей 1 129 — 1 1 32 гг., намі адзначалася маг- 
чымасць таго, што не ўсе полацкія князі былі схопленыя і вы- 
везеныя ў Візантыю, а некаторыя з іх уратаваліся ад палону, 
знайшоўшы прытулак у суседняй Літве. На гэта ўказвае хоць 
бы прыклад з Васількам Святаславічам, які адразу ж пасля 
выгнання з Полацка ў 1 1 32 г. кіеўскага стаўленіка Святаполка 
займае княжацкі пасад. Зразумела, што вярнуцца з Візантыі 
так хутка ён не мог, а, значыць, дзесьці хаваўся — найверагод- 
ней, у Літве. Не выключана, што адной з мэтаў Мсціслававых 
паходаў на яе быў таксама захоп полацкіх князёў, якія знайшлі 
там сабе прыстанак. 

Аб тым, што Давіл і Маўкольд не былі выдуманымі асо- 
бамі, сведчыць той факт, што яны выступаюць тут удвух. Наў- 
рад ці фальсіфікатару спатрэбілася б такое ўскладненне. Вельмі 
паказальны момант — ад Давіла выводзяцца ўсе вялікія літоў- 
скія князі, пачынаючы ад Віда і Трайдзеня (ён названы тут 
Траенем) і канчаючы Гедзімінам і яго нашчадкамі. ад Маў- 
кольда толькі Міндоўг і яго сыны Войшалк і Даўмонт (ён на- 
званы памылкова). Такім чынам, Міндоўгі Войшалк таксама 
паходзіпі ад полацкай дынастыі. Цяпер становіцца зразуме- 
лым, чаму пасля смерці Войшалка, а за ім і Шварна. веліка- 
княскі пасад займаў Від. а пасля Трайдзень, бо са смерцю Вой- 
шалка абрывалася дынастычная лінія Маўкольда і таму закон- 
нымі пераемнікамі яе сталі нашчадкі Давіла. Найбольш праб- 
лематычнай з’яўляецца асоба Давіла — Віда. Рэч у тым, што 
ён нідзе больш у летапісах, гэтак жа як Давіл і Маўкольд, не 
ўпамінаецца. I ўсё ж гэта не дае падставы. каб алмаўляць яго 
гістарычную сапраўднасць. Па-першае. у летапісах указана 

такая яго індывідуальная рыса, як тое, што людзі яго Воўкам 
звалі. Гэту мянушку ён, відаць, атрымаў за свой няўрымслівы 
характар. Па-другое, у летапісе падкрэслены галоўны вынік 
яго дзейнасці, а менавіта тое, што ён далучыў да дзяржавы 
Дзярэўскую (г. зн. драўлянскую) зямлю. Гэта самае адзначана 
і ў адносінах да Трайдзеня, які далучыў Яцвяжскую зямлю, і ў 
адносінах да Віценя, які пашырыў межы дзяржавы да Буга, што 
было сапраўды 17 . Сказанае вышэй можа сведчыць, што скла- 
дальнік летапісу неаперыраваў выдуманымі асобамі і не пры- 
пісваў ім уяўных дзеянняў, а чэрпаў гэтыя звесткі з пэўных 
крыніц, якія не дайшлі да нас. Калі мы гаварылі пра Трайдзе- 
ня, то ўказвалі, што засталося невядомым, хто быў вялікім 
князем пасля смерці Шварна ў 1268 г. і да пачатку княжання 
Трайдзеня 18 . Дык вось у гэтым прамежку, па ўсяму відаць, і 
княжыў Від. 

Усё адзначанае вымушае нас не сумнявацца ў гістарычнай 
праўдзівасці гэтай асобы, якая фактычна і стала роданачальні- 
кам дынастыі вялікіх літоўскіх князёў, што, відавочна, пахо- 
дзяць ад полацкай дынастыі. 


ХТО ЁН, ГВДЗІМІН ? 

Хаця пра Гедзіміна і яго дзейнасць да нас дайшло параў- 
нальна больш звестак, чым пра яго папярэднікаў на веліка- 
княскім пасадзе, аднак і гэтыя дадзеныя далёка няпоўныя, не- 
каторыя з іх супярэчлівыя, зацемненыя або зусім легендарныя 
(напрыклад, у выпадку з заснаваннем Вільні). Апроч таго, і ў 
навуковых даследаваннях застаўся шэраг недастаткова або ад- 
набакова асветленых момантаў дзейнасці Гедзіміна. Гэта і пры- 
мушае нас да асабліва ўважлівага разгляду адпаведных матэ- 
рыялаў. 

Найперш — пра імя. У беларускай навуковай літаратуры 
яно ўжываецца ў форме «Гедымін», аднак ці з’яўляецца такое 
напісанне правільным? Зазначым, што ў крыніцах яно існуе ў 
розных варыянтах: Геднмнн, Кедмнн, Кгннднмнн, Крнеднмнн, 
Скннднмнн, Оесіітіп, СеФітоМ, Оіедутіп 19 . Як бачым, усю- 
ды ў іх ( у тым ліку і ў напісаных лацінкай), гук «д» вымаўлец- 
ца як мяккі. Праўда, у «Хроніцы Быхаўца» бачым «Оесіутіп», 

але тут «у» чытаецца як «і». 
Таму ў беларускай мове гэтае 
імя павінна вымаўляцца і 
пісацца ў форме «Гедзімін». 

У гістарычных крыніцах 
мы нідзе не знаходзім формы 
«Гедзімінас». I гэта відавочна 
закрэслівае спробы шэрагу 
даследчыкаў гэту форму імя 
Гедзіміна паказваць як пачат- 
ковую і сапраўдную. У свой 
час В. Юргевіч на аснове 
філалагічнага матэрыялу і 
зыходзячы з аналізу іншых 
форм імя Гедзіміна паказаў, 
што яно, як і імёны іншых 
вялікіх літоўскіх князёў, сла- 
вянскага паходжання. Што 
падобнае імя існавала ва 
ўсходніх славян, сведчыць 
назва вёскі «Еднмнново» ў 
Цвярскім павеце’ 0 . В. Юр- 
гевіч адначасова адзначыў 
недарэчнасць спробаў некаторых літоўскіх даследчыкаў тлу- 
мачыць імёны літоўскіх князёў, у тым ліку і Гедзіміна. на асно- 
ве літоўскай мовы. 

Вельмі заблытаным з’яўляецца і пытанне, кім быў Гедзімін 
у адносінах да Віценя. Яшчэ ў Я. Длугаша гаварылася. што 
Гедзімін быў конюхам Віценя і забіў яго, змовіўшыся з жон- 
каю апошняга, а пасля захапіў велікакняскі пасад. Гэтая чутка 
была пушчана з крыжацкага асяроддзя, каб тым самым пака- 
заць нізкае паходжанне вялікіх літоўскіх князёў. што абража- 
ла ў той час у вачах свету ўсю дзяржаву, з якон Ордэн нязмен- 
на знаходзіўся ў варожых адносінах. Ахвотна падхапілі гэтую 
чутку пазней у Польшчы і ў Маскве, якія — кожная з свайго 
боку — імкнуліся падначаліць сабе ВКЛ. 

Пэўны час у гісторыкаў не было сумневу. што Гедзімін з’яў- 
ляўся сынам Віценя, як пра гэта сведчыць «Хроніка Быхаўца» 
і падобныя ёй летапісы 21 . Але надрукаваная ў 1867 г. грамата 



Вялікі князь Вячікага княата 
Літоўскага Гедзімін. 
Паводле гравюры XVI ст. 

магістрата горада Рыгі” пераканаўча абвергла карыслівую 
выдумку аб нізкім паходжанні Гедзіміна. Праўда, адначасова 
грамата ўзняла і новую лраблему. У гэтым дакуменце Гедзімін 
называўся братам свайго папярэдніка Віценя, што і прынялі 
многія даследчыкі. Але яшчэ В. Васільеўскі паказваў, што слова 
«Ггаіег» (брат) і «раіег» (бацька)вельмі падобныя сваім напісан- 
нем і могуць выглядаць амаль аднолькава 23 . Мы лічым больш 
абгрунтаваным тое, што Гедзімін быў сынам Віценя. Малаве- 
рагодна, каб брат перажыў другога брата на 25 гадоў, пры- 
чым улічваючы, што Гедзімін памёр не сваёй смерцю, г. зн. 
мог яшчэ пэўны час жыць. I яшчэ трэба ўлічыць, што сярод 
князёў быў звычай, нягледзячы на ступень сваяцтва (ці нават 
пры яго адсутнасці), называць адзін аднаго братам. Так, на- 
прыклад, Альгерд называў сваім братам нават маскоўскага 
князя Дзмітрыя Данскога 24 , хаця яны ніякімі сваякамі не былі. 
Усё адзначанае можа закрэсліваць і сведчанні рыжскага даку- 
мента пра Гедзіміна як брата Віценя. 

Не менш складанае і пытанне, калі і дзе стаў Гедзімін вялікім 
князем. Як правіла, сцвярджаецца, што ён заняў велікакняскі 
пасад у 1316 г. Аднак нідзе ў крыніцах гэтая дата не пацвярд- 
жаецца, як не пацвярджаецца і дата смерці Віценя. пра якога ў 
пазнейшых летапісах сказана, што ён памёр ад удару перуна 25 . 
На карысць 1316 г. як даты смерці Віценя можа сведчыць тое, 
што гэты князь у 1314 г. абараняў Гародню ад крыжакоў, а ў 
1315 г. узяў у аблогу іх замак Хрыстмемель 26 . Але трэба зга- 
даць і іншыя даты пачатку кіравання Гедзіміна, што маюцца ў 
паасобных крыніцах. Так. у адной з іх сказана, што «в лето 
6813 (1305) нача княжнтн Кгеднмнн Внтуновнчь в Лнтве, в 
Новогородку н Кернове» 27 . Мы яшчэ звернемся да гэтага зап- 
ісу, а зараз толькі адзначым. што калі, паводле яго, княжанне 
Гедзіміна пачалося значна раней, то ў «Хроніцы Літоўскай і 
Жмойцкай» гэта падзея аднесена на пазнейшую дату — на 
1321 г. 28 Заўважым таксама. што гісторык В.Васільеўскі лічыў 
пачаткам княжання Гедзіміна 1320 г. 29 На жаль, ён не ўказаў, 
чым у сваім меркаванні кіраваўся. аднак, як мы ўбачым далей, 
прапакаваная В. Васільеўскім дата, магчыма, найбольш дак- 
ладная. 

Наконт таго, дзе пачаў княжыць Гедзімін, у «Хроніцы Бы- 
хаўца» і ёй падобных крыніцах названы Кернаў 30 . Гэта як быц- 

цам пацвярджае і згаданы намі летапісны ўрывак аб тым, што 
«Кгеднмнн нача княжнтн... в Лнтве, в Новогородку н Керно- 
ве». Гэты факт паказвае, што назва «Літва» яшчэ не пашыра- 
лася на ўсход сучаснай Літвы, дзе знаходзіўся Кернаў, які таму 
і названы асобна. Але сведчанні адзначаных крыніц аб Керна- 
ве, як сталіцы дзяржавы пасля Новагародку, не пацвярджа- 
юцца граматай Г едзіміна ад 25 студзеня 1 323 г. У ёй у ліку інша- 
га гаворыцца аб пабудове Гедзімінам каталіцкіх храмаў. «Ня- 
хай будзе вам вядома, што мы два гады назад (у 1321 г.) у на- 
шым горадзе Вільні ўноў пабудавалі адну царкву Ордэна пра- 
паведнікаў, а таксама цэрквы Ордэна мінарытаў у вышэйупом- 
неным намі горадзе Вільні адну, у Новагародку — другую, 
якую спалілі прускія крыжакі... і якую ў тым жа годзе мы зага- 
далі аднавіць уноў» 31 . Як бычым, тут упамінаюцца два гара- 
ды — Вільня і Новагародак, адзін з якіх — новая сталіца, 
другі — старая. Відавочна, што калі б сталіцай Гедзіміна быў 
Кернаў, то там бы перш за ўсё і будаваліся храмы, аднак гэта 
не адзначана, што можа адмаўляць сталічнае значэнне Керна- 
ва. Усё гэта дазваляе лічыць, што менаві га Гедзімін перанёс 
сталіцу ВКЛ з Новагародка ў Вільню. 

Некаторыя іншыя спрэчныя пытанні, звязаныя з асобаю 
Гедзіміна, мы закранём, разглядаючы яго дзейнасць. 


ДЗЕ МІРНА, АДЗЕ ПАД ПРЫМУСАМ 

Як у адносінах да асобы Гедзіміна, так і ў адносінах да яго 
дзяржаўнай дзейнасці маецца шэраг цёмных месцаз. Яшчэ 
В. Антановіч у свой час слушна заўважыў, што з прычыны ня- 
яснасці датаў уваходжання паасобных земляў у склад ВКЛ мно- 
гае з гэтага адносілася да часоў Гедзіміна 32 . Таму у гістарыч- 
най навуцы пануе думка, што і тады ішло далейшае паднача- 
ленне нібыта аслабелых і таму безабаронных беларускіх зем- 
ляў узмацнелай літоўскай дзяржаве. Аднак як і раней. так і за 
часамі Гедзіміна нічога гэтага не было. а ішло далейшае эка- 
намічнае, палітычнае і культурна-этнічнае збліжэнне і аб’яд- 
нанне беларускіх земляў. 

Паколькі Беларусь не ведала татарскага нашэсця і яе эка- 
намічныя і культурныя цэнтры не былі разбураны. адзначаны 

працэс тут адбываўся хутчэй, чым у рускіх і ўкраінскіх землях, 
дзе ён быў перарваны татарскаю навалай. Вось чаму пашы- 
рэннетэрыторыі ВКЛ ішло шляхам аб'яднання беларускіх зем- 
ляў, якое адбывалася мірна. I таму мы не можам указаць дак- 
ладна, якая з іх і калі стала часткаю ВКЛ. Можна толькі мер- 
каваць, што ў час уладарання Гедзіміна ў склад дзяржавы ўвай- 
шла Менская зямля, паколькі яе князь у 1 326 г. разам з полацкім 
князем быў у складзе пасольства, якое ездзіла ў Ноўгарад. Па 
ўсім відаць, што да ВКЛ у гэты час далучылася і Пінская зям- 
ля, бо ў летапісе сказана, што сын Гедзіміна Нарымонт-Глеб 
быў тут князем 31 . Але гэта вельмі праблематычна, бо ў іншых 
летапісах пра гэтага князя гаворыцца зусім іншае 34 . Трэба так- 
сама памятаць аб тым, што Пінск адыграў важную ролю ва 
ўтварэнні ВКЛ: яго войска ў 1268 г. удзельнічала ў заваяванні 
Войшалкам Літвы 35 . 

Можна больш-менш упэўнена гаварыць, што межы бела- 
рускіх земляў, якія аб’ядналіся ў ВКЛ, у гэты час цягнуліся ад 
Дняпра на ўсходзе да Буга на захадзе, ад межаў Пскоўскага 
княства на поўначы да межаў Валынскага і Кіеўскага княстваў 
на поўдні. Праўда, у «Хроніцы Быхаўца» пад 1321 г. змешча- 
на вельмі дэталёвае апавяданне аб лаходзе Гедзіміна на гэтыя 
землі і далучэнні іх да сваіх уладанняў*. Але гэта даволі пера- 
канаўча абвергнуў В. Антановіч 37 . 

Такое становішча беларускіх земляў, у прыватнасці іх больш 
ранняе злучэнне ў параўнанні з іншым усходне-славянскім аб- 
шарам, дало ім значныя перавагі. Найперш гэта забяспечыла 
ім дамінуючае значэнне ў ВКЛ. Менавіта беларускія землі выз- 
начылі яго ўнутраную і знешнюю палітыку, што яскрава і вы- 
явілася ў дзяржаўнай дзейнасці Гедзіміна. Ужо тое, што ён пе- 
ранёс сталіцу ў Вільню, якая з’яўлялася пераважна крывіцкім 
горадам. яскрава падкрэслівала, чыімі інтарэсамі ён будзе кіра- 
вацца найперш у сваёй дзейнасці. 

Калі аб'яднанне беларускіх земляў адбывалася мірна, то 
ўваходжанне ў склад дзяржавы балцка-літоўскіх земляў па- 
ранейшаму праходзіла шляхам іх гвалтоўнага далучэння. Як 
у свой час Міндоўг выгнаў літоўскіх князёў, калі ён «зане Лнт- 
ву», як Войшалк. які пагалоўна знішчаў сваіх ворагаў пры за- 
ваяванні Літвы, Дзяволтвы і Нальшчанаў, як Трайдзень рас- 
праўляўся з нальшчанскімі феадаламі, як Віцень вёў барацьбу 

з жамойцкай знаццю, якая не прызнавала яго ўлады, схіляю- 
чыся да саюзу з Ордэнам, так і Гедзімін фактычна пачаў сваю 
дзейнасць з барацьбы з тымі ж самымі жамойтамі, што па-ра- 
нейшаму супраціўляліся велікакняскай уладзе і знаходзілі пад- 
трымку ў крыжакоў 58 . 

Гедзімін, як і ўсе яго папярэднікі на велікакняскім пасадзе, 
таксама заваёўваў балцкія землі. Таму зразумела, чаму, як яшчэ 
зазначаў В. Антановіч, літоўцы (у сучасным значэнні гэтага 
слова) так варожа адносіліся да велікакняскай дынастыі 59 . 
Прычына ў тым, што дынастыя гэта была ім чужой. 

На фоне такіх фактаў вельмі непераканаўча гучаць сцвер- 
джанні аб ВКЛ як літоўскай дзяржаве, што ўтварылася ў вын- 
іку заваявання літоўскімі князямі беларускіх і іншых славянскіх 
земляў. Усё, як мы бачылі, адбывалася наадварот. Таму не 
можа быць гаворкі ні аб ВКЛ як літоўскай дзяржаве (таксама 
ў сучасным значэнні гэтага слова), ні аб тым, што вялікія літоў- 
скія князі былі выразнікамі інтарэсаў літоўскіх феадалаў, бо 
апошнія ўвесь час супраціўляліся ўтварэнню Вялікага княства 
і з'яўляліся ворагамі гэтага гістарычнага працэсу. 

Але, хаця ўваходжанне беларускіх земляў у склад ВКЛ і 
было мірным, яго нельга ўяўляць ідылічным. Гэтыя землі не 
столькі падначальваліся вярхоўнай уладзе, колькі навязвалі 
патрэбную ім палітыку. Гэта і давала ім у межах дзяржавы 
шырокую аўтаномію, а таксама магчымасць ажыццяўлення 
ранейшых мэт, якіх яны не маглі б дасягнуць, калі б былі раз'яд- 
нанымі. Сказанае найперш адносіцца да найбольш буйной і 
развітой складовай часткі ВКЛ — Полацкай зямлі. 


АДНАЎЛЕННЕ ПОЛАЦКАЙ ПАЛПЫКІ 
Ў АДНОСІНАХ ДА ПСКОВА I НОЎГАРАДА 

Раней ужо гаварылася аб паступовым узвыіюнні Полац- 
кай зямлі ў новай дзяржаве, якое пачалося з 80-х гадоў XIII ст. 
і знайшло яскравае выяўленне пры Гедзіміне. Менавіта інта- 
рэсы Полацка найперш і вызначалі дзяржаўную палітыку гэ- 
тага князя. Як вядома, Полацк на працягу ўсёй ранейшай сва- 
ёй гісторыі быў у непрыязных адносінах са сваіыі паўночнымі 
суседзямі — Псковам і Ноўгарадам, якіх ён імкнуўся ладна- 

чаліць сабе. Ужо першы вядомы нам полацкі князь Рагвалод 
нападаў на наўгародскія воласці, чым і быў выкліканы паход 
наўгародскага князя Уладзіміра Святаславіча ў 980 г. на По- 
лацк № . У 1021 г. князю Брачыславу Ізяславічу ўдалося нават 
здабыць Ноўгарад. У 1065 г. Усяслаў Чарадзей ваяваў супраць 
Пскова і таксама часова захапіў Ноўгарад. Узнаўлялася гэтая 
варожасць і на працягу XII ст. У наступным стагоддзі яна за- 
ціхла з прычыны сумеснай барацьбы Полацка, Пскова і Ноў- 
гарада з крыжакамі, але ў канцы XIII ст. зноў аднавілася, свед- 
чаннем чаго можа быць паход «літвы» на Ловаць, г. зн. на 
Наўгародскую зямлю. Вядома ж, ён, як і ўсе набегі «літвы» на 
гэтую, а таксама на Пскоўскую і Смаленскую землі ў першай 
палове XIII ст., быў арганізаваны Полацкам. 

Аднак у часы Гедзіміна гістарычныя абставіны для правя- 
дзення ранейшай палітыкі, найперш у адносінах да Пскова і 
Ноўгарада, намнога змяніліся. 3 аднаго боку, аб’яднанне ас- 
ноўнай масы беларускіх земляў дало магчымасць полацкай 
палітыцы перарасці ў агульнадзяржаўную. 3 другога боку, у 
гэты час Пскоў і Ноўгарад ужо не былі цалкам самастойнымі, 
а ўсё больш уцягваліся ў арбіту палітычнага прыцягнення 
Маскоўскага княства. Вось чаму полацка-наўгародская і по- 
лацка-пскоўская супярэчнасці менавіта тады і перараслі ў 
міждзяржаўныя супярэчнасці Беларускай дзяржавы (якою най- 
перш было ВКЛ) і Маскоўскага княства, хаця дасюль іх узае- 
маадносіны былі мірнымі. што знайшло сваё выяўленне ў шлю- 
бе маскоўскага князя Сімяона Іванавіча з дачкой Гедзіміна 
Анастасіяй 41 . 

Што да адносінаў з Псковам, дык трэба зазначыць, што ён 
сам імкнуўся вызваліцца з-пад залежнасці ад Ноўгарада, 
спадзеючыся ў гэтым абаперціся на дапамогу ВКЛ . Апроч таго, 
Пскоў цярпеў ад нападаў крыжакоў, і гэта змушала яго звяр- 
тацца да суседняй дзяржавы, якая таксама вяла зацятую ба- 
рацьбу з крыжакамі. Цяжкасці Пскова з мэтаю прыцягнення 
яго пад сваю ўладу і выкарыстоўваў Гедзімін. Ён заўсёды па- 
сылаў пскоўцам свайго зяця Давыда Гарадзенскага. У літара- 
туры ёсць сцверджанне, што апошні нібыта быўсынам пскоў- 
скага князя Даўмонта 42 і што пасля смерці яго быў абраны 
князем Пскова, хоць па незразумелых прычынах чамусьці пай- 
шоў на бацькаву радзіму (Даўмонт быў родам з Беларусі), але 

пскоўцы па-ранейшаму бачылі ў ім свайго князя і таму клікалі 
яго да сябе на выручку ў цяжкія моманты. Аднак усё гэта не 
пацвярджаецца крыніцамі і найперш пскоўскімі летапісамі. 
Найверагодней, што Давыда Гарадзенскага пасылалі пскоў- 
цам на дапамогу ў барацьбе з крыжакамі як умелага воена- 
чальніка. Упершыню гэта адбылося ў 1322г. Крыжакі, няг- 
ледзячы на перамір’е, учынілі на Чудскім возеры дзікі гвалт 
над пскоўскімі людзьмі. Для помсты чужынцам і быў пакліка- 
ны Давыд Гарадзенскі. На чале свайго беларускага войска і 
пскоўскага апалчэння ён уварваўся за р.Нарву ў крыжацкія 
ўмацаванні, нанёс ім цяжкі ўрон і з багатай здабычай і пяццю 
тысячамі палонных вярнуўся ў Пскоў 43 . Вядома ж, крыжакі не 
маглі пакінуць такую ганебную дпя іх паразу без адказу і 1 1 
мая 1323 г. зноў напалі на Пскоў. I гэтым разам дапамог Да- 
выд Гарадзенскі, які адагнаў ворага, знішчыўшы яго сценабі- 
тныя машыны і іншаеўзбраенне 44 . Новая перамога была асаб- 
ліва важная для Пскова, бо Ноўгарад чамусьці не прыйшоў 
яму на дапамогу. 

На жаль, разлічваць на Давыда Гарадзенскага пскоўцы 
больш не маглі. У 1 325 г., у час паходу на чале вялікага войска 
супроць Брандэнбурга, ён быў па-здардніцку забіты мазавецкім 
рыцарам Андрэем. Так трагічна абарвалася жыццё гэтага сла- 
вутага сына Беларусі, які стаіць у шэрагу самых выдатных пал- 
каводцаў свету. 

Смерць Давыда Гарадзенскага была выкарыстана Гедзімі- 
нам у сваіх інтарэсах. Лічачы сябе спадкаемцам свайго зяця, 
ён стаў прэтэндаваць на валоданне Псковам як сваёй закон- 
най спадчынай. У пэўнай ступені гэта было выгадна і для Пско- 
ва, якому выпадала магчымасць выйсці з-пад улады Ноўтара- 
да, што яму, відаць, здавалася горшай, чым улада Гедзіміна. 


ПЕРШЫЯ СУПЯРЭЧНАСЦІ 3 МАСКВОЙ 

Тым часам на гістарычнай арэне з'явілася новая сіла — 
Маскоўскае княства. Менавіта тады і пачалося яго ўзвышэн- 
не, асабліва калі маскоўскім князем стаў сучаснік Гедзіміна Іван 
Каліта (ён памёр на год раней за літоўскага ўладара). Пры 
Каліце пачынае фарміравацца і ажыццяўляцца дзяржаўная 

канцэпцыя Масквы як законнага гаспадара ўсіх рускіх земляў, 
у тым ліку. вядома, і Наўгародскай, і Пскоўскай. 

Іван Каліта не мог не бачыць, што Масква ўжо трохі запаз- 
нілася з клопатам пра збіранне рускіх земляў і што гэтая дзей- 
насць пачалася ўжо на заходніх рускіх землях, тыя аб’ядналіся 
ў адзінай дзяржаве, што ўсё больш разрасталася на ўсход, паг- 
ражаючы пашырыць сваю ўладу на Пскоў і Ноўгарад. Гэта 
таксама не схавалася ад пільнага вока Івана Каліты. Да таго ж 
згаданыя рускія землі ўжо самі сталі адчуваць сілу Масквы і 
таму шукалі ў яе падтрымкі. 

Тады Ноўгарад, убачыўшы імкненне Пскова вызваліцца 
з-пад яго ўлады, і звярнуўся па дапамогу да Івана Каліты, які і 
даў зразумець, што ён не пацергііцьумяшання Гедзіміна ў спра- 
вы Пскова і стане на бок Ноўгарада. Як бачна, калі ў раней- 
шыя часы Полацк меў справу толькі з Псковам і Ноўгарадам 
як са сваімі праціўнікамі.то ВКЛ як пераемнік полацкай палі- 
тыкі ў адносінах да гэтых земляў стала мець справу не толькі з 
імІ, але (і галоўным чынам) з Масквой. Так пачаліся беларус- 
ка-маскоўскія супярэчнасці, якія ў далейшым і стануць адным 
з найгалоўнейшых і найбольш адмоўных фактараў гісторыі 
БеларусІ. 

Нягледзячы на першую няўдачу, Гедзімін не спыніў сваёй 
палітыкі ў адносінах да Пскова. Але калі раней ён дамагаўся 
гэтага горада і яго воласці як сваёй спадчыны, то цяпер выка- 
рыстаў цвярскога князя Аляксандра Міхайлавіча, які трапіў 
тады ў складаную палітычную сітуацыю за дзеянні супроць 
татараў. Выгнаны са свайго пасада Іванам Калітой па патра- 
баванні Арды, ён вымушаны быў уцякаць у Пскоў, дзе яго пры- 
язна прынялі і выбралі за князя (гэтаму садзейнічаў і Гедзімін). 
Усётоезноў-такі было не даспадобы Ноўгараду, які бачыўтут 
спробу адасаблення ад яго Пскова. I наўгародцы зноў знайшлі 
дапамогу ў Маскве, адкуль да іх з войскам прыйшоў Іван Калі- 
та. Ды не толькі ён, але і маскоўскі мітрапаліт Феагност, на 
што трэба звярнуць асаблівую ўвагу, бо гэта паказвае, якой 
надзейнай духоўнай зброяй у руках маскоўскіх князёў была 
праваслаўная царква. 

Даведаўшыся, што Іван Каліта хоча ісці з Ноўгарада на іх, 
пскоўцы заявілі пра свой намер абараняць горадда канца. Гэта 
напалохала Івана Каліту, і ён звярнуўся да мітрапаліта Феаг- 

носта з просьбаю: калі горад не адмовіцца ад Аляксандра 
Міхайлавіча, застрашыць пскоўцаў пракляццем. Мітрапаліт 
так і зрабіў. Аляксандр Міхайлавіч мусіў пакінуць Пскоў і 
знайсці прыстанішча ў Гедзіміна. I гэта зразумела. Гедзімін 
праз сваю прыхільнасць да Аляксандра Міхайлавіча дэманст- 
раваў зацікаўленасць лёсам Пскова. I калі Іван Каліта са сваёй 
дружынаю вярнуўся з Ноўгарада ў Маскву і заняўся іншымі 
справамі, якія адцягвалі яго ўвагу ад Пскова, то, прабыўшы 
паўтара года ў ВКЛ, Аляксандр Міхайлавіч па просьбе пскоў- 
цаў і, вядома ж, з дапамогай Гедзіміна зноў вярнуўся ў гэты 
горад 45 . 

Але гэтага, каб уцягнуць Пскоў у залежнасць, дпя Гедзімі- 
на было яўна недастаткова. Мітрапаліт Феагност зноў вы- 
ходзіць на першы план у справе ўтрымання Пскова пад ула- 
даю Ноўгарада, атым самым і пад уладаю Масквы. Рэч у тым, 
што Пскоў, не маючы свайго епіскапа, залежаў ад наўгарод- 
скага ўладыкі. А ў той час, як мы ўжо ведаем, з прыкладу 
таго ж Феагноста, царкоўная ўлада як найлепш мацавала ўла- 
ду палітычную. Вось чаму без выхаду з-пад царкоўнай улады 
Ноўгарада (гэта магло адбыцца толькі ў выніку атрымання 
свайго епіскапа) Пскоў не мог канчаткова пазбавіцца залеж- 
насці ад яго. Гэта добра разумеў і Гедзімін. У 1331 г., па ўсім 
відаць, не без ініцыятывы самога вялікага князя, калі мітра- 
паліт Феагност быў у Ноўгарадзе-Валынскім, пскоўцы звяр- 
нуліся да яго з просьбаю даць ім у епіскапы манаха Арсенія. 
Мітрапаліт добра ведаў, чым гэта можа скончыцца, і там> ра- 
шуча адмовіў. 

Няўдача палітыкі Гедзіміна ў адносінах да Пскова. як бач- 
на, была найперш вынікам шчыльнай сувязі апошняга з Ноў- 
гарадам, якому таксама на працягу стагоддзяў супраньстаяў 
Полацк. Таму зразумела, што ўзаемаадносіны з Псжовам ар- 
ганічна перарасталі ва ўзаемаадносіны з Ноўгарадам і вызна- 
чалі іх характар. Ноўгарад не выпускаў з-пад сваёй улады 
Пскоў, абапіраючыся на Маскву. I ў той жа час ён не хацеў 
апынуцца пад яе ўладаю сам, а таму ішоў на саюз з ВКЛ. 

Вось гэтую супярэчнасць становішча Ноўгарада і выкары- 
стоўваў у сваіх інтарэсах Гедзімін, асабліва калі абвастраліся 
наўгародска-маскоўскія адносіны. 

У 1333 г. Іван Каліта на адмову Ноўгарада адцаць яму «за- 
камскае срэбра». захапіў падуладныя наўгародцам Таржок і 
Бежацкі верх. I вось Ноўгарад, каб паказаць сваю моцную апо- 
ру, бярэ да сябе Гедзімінавага сына Нарымонта-Глеба і аддае 
яму ў кармленне Ладагу, Арэхавец, Карэльскую зямлю і пало- 
ву Капор’я 46 . Гэта паказала Івану Каліце, хто з’яўляецца яго 
галоўным праціўнікам у справезбірання вакол Масквы рускіх 
земляў. У выніку адносіны паміж дзяржавамі абвастрыліся, і 
Іван Каліта сабраўся ісці супроць Гедзіміна вайною. Апошні 
не мог не разумець усёй небяспекі гэтага, ведаючы, што за 
спіной Масквы стаіць дапамога Арды, і таму пастараўся кон- 
чыць справу мірам, падмацаваўшы яго шлюбам сваёй дачкі 
Аўгусты з сынам Івана Каліты Сімяонам. 3 свайго боку, і Іван 
Каліта пайшоў Ноўгараду на ўступкі, адмовіўшыся ад раней- 
шых патрабаванняў. Трэба зазначыць, што прыняцце Нары- 
монта ў Ноўгарад таксама не дало патрэбных вынікаў для Ге- 
дзіміна. Баючыся Масквы, Ноўгарад не хацеў падпасці і пад 
уладу ВКЛ і аддаць яму частку сваёй тэрыторыі. Таму ён дып- 
ламатычна перадаў Нарымонту тыя землі, якія не межаваліся 
з Княствам. Зразумела, Нарымонт не мог быць вельмі заці- 
каўленым у гэтым, і большую частку жыцця праводзіў на ра- 
дзіме, пакінуўшы на наўгародскіх землях сына Аляксандра. А 
калі ў 1337 г. на гэтыя землі напалі шведы, ён, не жадаючы 
ваяваць з імі, назаўсёды са сваім сынам вярнуўся на радзіму. 

Аднак гэтымі няўдачамі не закончылася для ВКЛ барацьба 
за Пскоў і Ноўгарад. Гэта быў толькі пачатак аднаўлення тра- 
дыцыйнай полацкай палітыкі. 


УЗАЕМААДНОСІНЫ 3 РЫГАЙ I ОРДЭНАМ 

Але не толькі пскоўска-наўгародскімі справамі Полацка 
павінен быў займацца Гедзімін. Адначасова не меншую ўвагу 
ён змушаны быў удзяляць і яшчэбольш важнаму клопату По- 
лацка — яго барацьбе з крыжакамі. I гэта зразумела, бо калі ў 
першым выпадку Полацк наступаў, то ў другім — абараняўся 
ад свайго найбольш небяспечнага ворага. 3 пачатку XIII ст., 
захапіўшы ў Полацка Ніжняе Падзвінне, крыжакі не спынілі 
далейшага націску на крывіцкую зямлю, робячы на яе рабаў- 

нічыя набегі і беручы ў палон яе людзей. Усё гзта знясільвала 
Полацкую зямлю. Абарона Полаччыны, якая з’яўлялася важ- 
нейшай складовай часткаю ВКЛ як у эканамічных, так і ў куль- 
турных адносінах, станавілася галоўнай задачай дзяржавы, 
што і знаходзіла выяўленне ў дзейнасці Гедзіміна. 

Наколькі князя непакоілі беды, што прыносілі крыжакі 
Полацкай зямлі, сведчыць яго пасланне біскупам дэрпцкаму, 
эзэльскаму, дацкаму намесніку Рэвельскай зямлі і Радзе г. Рыгі 
ад 22 верасня 1 324 г. Вось красамоўнае сведчанне таго, што 
тварылі крыжакі: уварваўшыся «ў зямлю полацкую, яны яе 
варожа разарылі, людзей і коней захапілі... таксама роўна 40 
дзён пасля гэтага яны зноў, як драпежныя варвары, жорстка 
спустошылі тую зямлю, бязлітасна забілі 80 людзей, а некато- 
рых павялі з сабою разам з 50 коньмі, адзеннем і іншым даб- 
ром» 41 . Трэба думаць, што пасланне Гедзіміна і прынятыя ім 
захады аб спыненні такіх дзеянняў з боку лівонцаў мелі вынікі. 

Крыжацкая пагроза для Полацка ішла непасрэдна з боку 
Лівонскага ордэна, паміж якім,з аднаго боку, і з рыжскім архі- 
біскупам і магістратам Рыгі, з другога, ужо доўгі час існавала 
ўзаемная варожасць. Гэтую акалічнасць і выкарыстаў Гедзімін: 
ён стаў на бок Рыгі, што дыктавалася інтарэсамі Полацка, ддя 
якога выгадна было трымаць гандлёвыя сувязі з Рыгай. Нема- 
лаважным было і тое, што гэта намнога аслабляла пазіцыю 
Лівонскага ордэна і змушала яго на заключэнне міру, што най- 
перш ішло на карысць таксама Полацка. 

Апроч таго, Гедзімін імкнуўся выклікаць з еўрапейскіх краін 
у сваю дзяржаву каланістаў, найперш рознага ролу рамесні- 
каў, якія б пашыралі сваё высокае майстэрства і культуру ся- 
род насельніцтва ВКЛ 48 . Трэба зазначыць, што тут Гедзімін 
браў прыклад з Полацка, які ўжо з даўніх часоў меў цесныя 
сувязі з Захадам, заключаў з Рыгаю гандлёвыя ўмовы. У выні- 
ку ў галоўным горадзе крывічоў і ў іншых цэнтрах яго зямлі 
жыло нямала выхадцаў з заходніх краін. што садзейнічала 
больш высокаму ўзроўню яго культуры ў параўнанні з іншымі 
землямі ВКЛ. Усё гэта не магло застацца па-за ўвагаю Гедзімі- 
на. У 1323 г. ён накіраваў некалькі пасланняў да жыхароў за- 
ходніх гарадоў з запрашэннем пераязджаць у яго дзяржаву, 
дзе ім будуць забяспечаны выгадныя ўмовы. Рыжскі магістрат 
паспрыяў вялікаму князю, падрадзіўшыся рассылаць гэтыя 

пасланні па гарадах, куды яны былі адрасаваныя, і паручыў- 
шыся за іх сапраўднасць. Як бачым, саюз з Рыгай даваў Вялі- 
каму княству значныя выгоды. 


ПРА ШТО ПАСВЕДЧЫЎ ЛЕТАПІС ПАД 1326 г. 

Палітыка Гедзіміна ў адносінах да Рыгі і Ордэна і прывяла 
да заключэння ў 1326 г. міру, адначасова і з немцамі, і з Ноўга- 
радам. Аб гэтым у летапісе зроблены такі запіс: «того же лета 
прнехаша послы нз Лнтвы брат Геднмннов князя лнтовского 
вонн Полоцкнй Васнлнй Менскнй князь Федор Святославнч 
н доконаша мнр с Новгородцн н с Немцн» 49 . Хаця гэты запіс, 
як мы бачым, вельмі лаканічны і таму ў многім таямкічы, ад- 
нак ён захоўвае важную для нас інфармацыю. Мы ў свой час 
ужо разглядалі гэты запіс у сувязі з высвятленнем прыналеж- 
насці названых тут гістарычных асобаў і прыйшлі да высно- 
вы, што гаворка ідзе тут не пра трох, як гэта сцвярджалася 
некаторымі даследчыкамі, а пра двух чалавек: пра полацкага 
валадара, княжацкае імя якога было Воін, а хрысціянскае — 
Васілій, і пра менскага князя Фёдара Святалавіча 50 . 

Што ж да таго, ці быў Воін-Васілій братам Гедзіміна, як аб 
гэтым сказана ў летапісе, то адзначым, што ў некаторых іншых 
крыніцах (летапіс Аўраамкі, Сафійскі I, Ніканаўскі, Васкра- 
сенскі і інш.) аб гэтых асобах сказана не «брат», а «братня», 
гэта значыць, што не толькі Воін-Васілій, але і Фёдар Святас- 
лавіч быў братам Гедзіміна. Апошні факт прымушае сумня- 
вацца, ці былі яны абодва братамі Гедзіміна. Як ужо намі ад- 
значалася, у князёў быў звычай называць адзін аднаго братам 
нават пры адсутнасці сваяцтва. Усё гэта дае важкія падставы 
сумнявацца ў тым, што Воін-Васілій, а тым болей Фёдар Свя- 
таславіч, былі братамі Гедзіміна. 

Але найбольшую цікавасць у высвятленні асобы Воіна ўяў- 
ляе тое, што адзначанае летапіснае паведамленне — адзінае 
сведчанне пра гэтага князя. 1 тут паўстае пытанне: калі ён па- 
чаў княжыць у Полацку? У свой час В. Данілевіч меркаваў, 
што Воін мог стаць полацкім князем толькі пасля смерці Віце- 
ня. які, маўляў, у 1307 г. захапіў Полацк і, далучыўшы яго да 
сваіх уладанняў, не даў яму асобнага князя, пра што нібыта 

сведчыць грамата епіскапа Якава 51 . Мы ўжо казалі пра выду- 
манасць полацкіх падзей, якія нібыта адбываліся ў 1307 г. 52 
Віцень не мог заваёўваць Полацк, бо ў гэтым не было патрэ- 
бы, паколькі Полацкая зямля ўвайшла ў склад ВКЛ яшчэ ў 
60-х гг. XIII ст. пры Войшалку. Тое, што Полацкая грамата 
была пасланая ў Рыгу ад імя епіскапа. яшчэ не гаворыць аб 
адсутнасці ў Полацку князя. Епіскап падпісваў граматы і тады, 
калі ў Полацку быў князь, як гэта мы бачым у 1328 г. 53 Такім 
чынам, час пачатку княжання Воіна ў Полацку для нас за- 
стаецца зацемненым, але імя яго яскрава сведчыць, што ён на- 
лежаў да полацкай дынастыі, якая, як бачна, прадаўжала па- 
наваць у сваёй спадчыннай зямлі, у той час як ва ўсёй дзяржа- 
ве панавала яе віленскае адгалінаванне. 

Паказальна таксама і ўпамінанне менскага князя. На пра- 
цягу амаль 170 гадоў з часу, калі ён вёў міжусобную барацьбу 
з Полацкам, у 50 — 60-х гг. XII ст., Менск быў знік з нашых 
летапісаў, І мы нічога не ведаем аб яго гісторыі ў гэты час. I 
вось, як выяўляецца, Менск не толькі не заняпаў у сваім 
развіцці, але і захаваў свой удзел, а гэта значыць, што ён меў 
значную палітычную вагу ў дзяржаве, да якой належаў. Пра 
гэта сведчыць і важнае дзяржаўнае даручэнне, што выконваў 
менскі князь. 

Менавіта пасольская місія полацкага і менскага князёў уяў- 
ляе для нас найбольшую цікавасць. Вядома ж, такое даручэн- 
не гэтым князям не было выпадковым. Па-першае, мы маем 
яскравае сведчанне таго, хто выконваў дыпламатычныя дару- 
чэнні Гедзіміна — прадстаўнікі беларускіх земляў. Па-другое, 
гэта адначасова сведчыць, што ў міры з Ноўгарадам і немцамі 
былі найіерш зацікаўлены Полацкая і Менская зе.млі. Мір пад- 
пісваўся адначасова з двума праціўнікамі, і гэта забяспечвала 
на пэўны час знешнюю бяспеку. 


I ХРЫСЦІЯНСТВА, I ЯЗЬГЧНІЦТВА 

У гістарычнай літаратуры пануе думка, што ВКЛ да Крэў- 
скай уніі было язычніцкай дзяржавай і што, натуральна, яе 
ўзначальвалі вялікія князі-язычнікі. Аднак такое сцверджан- 
не, як і шэраг іншых, што датычыць гісторыі гэтай дзяржавы, 

з’яўляецца вынікам тэндэнцыйнасці даследчыкаў, якія наўмыс- 
на не ўлічвалі відавочныя гістарычныя факты. 

Як можна гаварыць аб ВКЛ як язычніцкай дзяржаве, пры- 
намсі, да Крэўскай уніі, калі ўжо першай яе сталіцаю стаў пра- 
васлаўна-хрысціянскі Новагародак, а яе першы вялікі князь 
Міндоўг, перш чым заняць свой пасад, павінен быў у 1246 г. 
разам са сваімі баярамі прыняць «веру Хрнстову от Востока» 54 
(г. зн. праваслаўе). У 1252 г. ён з палітычных мэт прымае ката- 
ліцкую веру і каралеўскую карону ад рымскага папы 55 . Другі 
вялікі князь Войшалк — сын Міндоўга — быў, як вядома, на- 
столькі адданы праваслаўю, што прыняў манаскі чын і засна- 
ваў манастыр 56 . Свой велікакняскі пасад Войшалк перадаў 
праваслаўнаму Шварну — сыну Данілы Галіцкагд 57 . Не мог 
быць язычнікам і наступны вялікі князь Трайдзень, хаця ён 
такім і характарызуецца ў Галіцка-Валынскім летапісе, а ад- 
сюль і ў гістарычнай літаратуры. Як мы ўжо зазначалі, ён не 
мог быць язычнікам і тым больш літоўцам, бо меў славянскае 
імя, як, дарэчы, і яго чатыры браты, што, паводле таго ж Га- 
ліцка-Валынскага летапісу, з’яўляліся хрысціянамі. У той час 
існавала завядзёнка называць бязбожнікамі, паганымі, языч- 
нікамі ўсіх сваіх ворагаў незалежна ад веравызнання. Яскра- 
вы прыклад — Трайдзень, які зацята ваяваў з галіцка-ва- 
лынскімі князямі і атрымаў ад іхняга летапісца адпаведную 
характарыстыку. Ды зноў-такі праваслаўны Новагародак, 
асабліва калі ўлічыць, што перад гэтым тут княжыў надзвы- 
чай шчыры праваслаўны Войшалк, не пацярпеў бы на сваім 
пасадзе язычніка. А ці мог Віцень, будучы язычнікам, увесці 
дзяржаўны герб — «Пагоню», дзе на шчыце «збройнага» ры- 
цара была выява крыжа? 58 Невыпадкова таксама ж тое, што 
полацкі епіскап Якаў называў Віценя «сынам сваім» 59 . 

Пасля прыведзеных відавочных фактаў наўрад ці можна 
гаварыць, што Гедзімін быў язычнікам і што ён быў «першым 
з літоўскіх вялікіх князёў, якія зразумелі неабходнасць пры- 
няцця хрысціянства» 6 ®. Аднак менавіта ў сувязі з Гедзімі- 
нам і найбольш сцвярджаецца аб перавазе язычніцтва ў 
ВКЛ. Што ж з’явілася падставай для такога погляду. Гэтаму 
садзейнічала некалькі акалічнасцяў. Найперш успрыняцце 
Княства як краіны, дзе дамінавала язычніцтва, ішло з Ордэна 
і Рыгі, паколькі яны межаваліся з Жамойціяй, што сапраўды 

была язычніцкай. Дзякуючы гэтаму і стваралася ўражанне, 
нібыта язычніцтва пануе ва ўсім ВКЛ, а Гедзімін — кароль 
язычнікаў, што і знайшло адбіццё ў нямецкіх хроніках. 

Аднак гэта зусім не адпавядае сапраўднасці. Жамойція і 
іншыя балцка-літоўскія землі складалі ў дзяржаве значна мен- 
шую частку абшару ў параўнанні з беларускімі. якія даміна- 
валі ў ёй і насельніцтва ў якіх было ў цэлым хрысціянска-пра- 
васлаўным. I таму паўстае пытанне: ці магло яно падначаль- 
вацца вялікаму князю-язычніку? 

Але найбольш важным аргументам на карысць перавагі 
язычніцтва ў ВКЛ з’яўляецца шэраг дакументаў 1 322 — 1324 гг., 
якія нібыта сведчаць аб намеры Гедзіміна ахрысціць сваю дзяр- 
жаву ў каталіцкую веру. I сапраўды аб гэтым сведчыць пас- 
ланне Гедзіміна рымскаму папу Іаану XXII у 1322 г. 41 Аднак 
дэталёвы разгляд гэтага і іншых, звязаных з ім, дакументаў 
наводзіць на думку, што гаворка ішла не столькі аб хрышчэнні 
язычнікаў, колькі аб перахрышчэнні праваслаўных у католі- 
каў. Так, у лісце стража прускіх мінарэтаў Мікалая да верні- 
каў ад 25 лістапада 1323 г. гаворыцца аб Гедзіміне, што ён 
«жадае з усімі прыбліжанымі і з усім каралеўствам ахрысціц- 
ца» 62 . Зразумела, што ўсе «прыбліжаныя» Гедзіміна і ўсё яго 
каралеўства не складалася толькі з язычнікаў. Можа, гэта не- 
праўдзівае сведчанне? Але вось у буле Іаана XXII ад 1 чэрвеня 
1324 г., якая павінна была служыць інструкцыяй і адначасова 
пацвярджаць паўнамоцтвы легатаў, якія накіроўваліся да Гед- 
зіміна з мэтаю хрышчэння, увесь час гаворыцца аб «схізматы- 
ках», якія павінны будуць прызнаць уладу папы рымскага. а 
пра літоўскіх язычнікаў у ёй прама не ўпамінаецца. і нават сам 
Гедзімін лічь цца, як відаць, схізматыкам 63 . Такім чынам, пап- 
скае пасольства ехала да Гедзіміна з яснай мэтай: перавесці 
праваслаўнае насельніцтва (у тым ліку і самога Гедзіміна), 
г. зн. «схізматыкаў», у каталіцкую веру. Прычына такога на- 
меру Гедзіміна ясная: ён хацеў тым самым пазбавіцца ад напа- 
даў крыжакоў. Яго пасланне да папы перапоўнена скаргамі 
на крыжакоў і шматлікімі фактамі разбурэнняў і рабаўніцт- 
ваў, што чыніліся крыжакамі. Магчыма, прыняццекаталіцтва 
пазбавіла б, на ягоную думку, крыжакоў аднаго з іх заўсёдных 
і галоўных апраўданняў, што, маўляў. усёрабілася падзнакам 
пашырэння веры Хрыстовай, і менавіта — каталіцкай. Аднак 

рэч у тым, што, калі пасольства прыбыло ў Вільню і перайшло 
непасрэдна да клопатаў аб хрышчэнні, Гедзімін адмовіўся ад 
ранейшага намеру, сказаўшы, што ён гэтага не прасіў пісаць у 
сваім пасланні і што яго словы пра хрышчэнне самахоць на- 
пісаў яго сакратар манах Бертольд 64 . 

Але ўсё-такі калі меркаваць. што Гедзімін меў сапраўды 
намер правесці хрышчэнне ў каталіцкую веру (а гэта пацвердзіў 
яго перакладчык) 45 , дык што прымусіла яго адмовіцца? Адказ 
далі папскія легаты. Яны даведаліся, што супроць хрышчэння 
выступілі жамойты, але не па сваёй ініцыятыве, а ла нагаворы 
прускіх крыжакоў, ад якіх яны атрымлівалі багатыя дары 44 . 
Што ж, гэта цалкам зразумела, бо ў выпадку хросту існаванне 
прускага Ордэна страціла б усялякі сэнс, паколькі ён меў сваім 
галоўным абавязкам пашыраць хрысціянства сярод язычнікаў, 
у тым ліку і сярод жамойтаў. 

Варта таксама падкрэсліць: хрышчэнне ў каталіцкую веру 
сарвалася не толькі па віне падкупленых жамойтаў, але і ў 
выніку пазіцыі праваслаўнага насельніцтва, што таксама ад- 
значана ў згаданым раней дакуменце”. Якраз другая прычы- 
на і была галоўнаю, бо праваслаўныя складалі ў краіне боль- 
шасць. Апроч таго, сталіца дзяржавы Вільня таксама была 
пераважна славянскім горадам і моцным асяродкам правас- 
лаўя. Гедзімін не мог з усім гэтым не лічыцца, што, па сут- 
насці, і закрэсліла захады па прыняцці каталіцтва. 


У ДУХУ ПОЛАЦКІХ ТРАДЫЦЫЙ 

Яшчэ ў свой час В. Васільеўскі заўважыў падабенства сты- 
лю адказаў Гедзіміна папскім паслам са стылем граматы по- 
лацкага епіскапа Якава. Указваючы на словы Гедзіміна, што 
ён гатовы прызнаць папу айцом, бо апошні старэйшы за яго, 
даследчык адзначаў: «Яны (гэтыя словы Гедзіміна. — М. Е.) 
прасякнутыя тым жа духам, які чуецца ў словах полацкага еп- 
іскапа Якава, які называў і рыжскіх ратманаў, і князя Віценя, і 
палачанаў дзецьмі сваімі,а мітрапаліта айцом. Гэты дух адчу- 
ваецца ў словах іншых літоўскіх князёў, што засвоілі рэлігій- 
ныя і асабліва народныя погляды епіскапа полацкага» 4 *. 

Сапраўды, у дзеяннях і словах Гедзіміна, як і іншых вялікіх 
князёў літоўскіх, да Крэўскай уніі яскрава адчуваецца вера- 
цярпімасць палачанаў, што выявілася і ў дзейнасці іх князёў. 
Яшчэ Генрых Латвійскі зазначыў у сваёй «Хроніцы Лівоніі», 
што полацкія князі не навязвалі падначаленым прыбалтыйскім 
язычніцкім плямёнам хрысціянскай веры, а задавольваліся 
толькі данінай з іх 64 . Верацярпімасць панавала і ў адносінах да 
язычнікаў на карэнных полацкіх землях. Гэтым мы можам ра- 
стлумачыць той факт, чаму на тэрыторыі Полаччыны аж да 
канца XIV ст. існаваў шэраг язычніцкіх астравоў: у ваколіцах 
Абольцаў (цяперашні Талачынскі р-н), Гайны (Лагойскі р-н) і 
інш. Тут жыло балцкае насельніцтва, на якое ў час хрышчэння 
Русі ў канцы X ст. хрысціянства не пашыралася і якое ўжо, 
відаць, асімілявалася беларусамі, але захавала язычніцтва. 
Такое становішча магло існаваць толькі там, дзе этнічная асі- 
міляцыя і пашырэнне хрысціянства праходзілі «без шуму і гвал- 
ту», як вельмі слушна вызначыў гістарычны почырк белару- 
саў у адносінах да іншапляменнікаў і іншаверцаў А. Качубінскі. 

Надзвычай яскрава выяўляецца гэты почырк і ў Г едзіміна. 
Ён увесь час падкрэслівае сваю верацярпімасць, заяўляючы, 
напрыклад: «Няхай хрысціяне шануюць бога свайго па-свой- 
му, рускія — па-свойму, палякі — па-свойму , а мы шануем бога 
па нашаму звычаю» 70 . Гэтыя словы на першы погляд могуць 
гаварыць на карысць таго, што Гедзімін сапраўды быў язычні- 
кам, калі ён сябе аддзяляе ад хрысціянаў, рускіх і палякаў. Але 
згаданае Гедзімінам выслоўе вельмі супярэчлівае, каб рабіць з 
яго такую выснову. Сапраўды, калі пад хрысціянамі ён разу- 
меў крыжакоў, то чаму ён асобна ад іх называў палякаў. што, 
як і крыжакі, былі католікамі. I наогул, гэтыя словы Гедзіміна 
даюць падставу лічыць і палякаў, і рускіх таксама язычнікамі, 
паколькі яны аддзеленыя ад хрысціянаў. Такім чынам. осаза- 
нае вялікім князем можа толькі пацвярджаць яго талерант- 
насць. А гэта знаі^лць, што ў Княстве панавала не толькі по- 
лацкая дзяржаўная палітыка, але і полацкая ілэалогія, якая 
мела на мэце мірную, «без шуму і гвалту» асіміляцыю і хрыс- 
ціянізацыю язычніцкага насельніцтва. Вось у чымі трэба най- 
перш бачыць прычыну няўдачы ўсёй вышэйапісанай і заблы- 
танай да неверагоднасці гісторыі са спробаю акаталічвання 
не толькі язычніцкага, але, магчыма, і праваслаўнага насель- 
ніцтва ВКЛ. Гэта хрышчэнне, задуманае як аднаразовы акт, 

мела б гвалтоўны характар і супярэчыла б духу полацкіх тра- 
дыцый, а таксама і духу Гедзіміна як іх выразніка, што і пры- 
вяло вялікага князяда адмовы ад ранейшага намеру (калі такі 
сапраўды ў яго быў, у чым, як мы бачылі, ёсць вялікія сум- 
ненні). 

Незалежна ад таго, ці намер прыняць каталіцтва ішоў ад 
Гедзіміна, ці не ад яго, гэтая задума была асуджана на правал. 
I не толькі таму, што яе не магла прыняць ні праваслаўная 
большасць, ні язычніцкая меншасць, у прыватнасці Жамой- 
ція. Яна магла таму і мірыцца з праваслаўнай большасцю, што 
не бачыла з яе боку ніякага рэлігійнага прымусу. Іншая рэч — 
стаўленне да каталіцтва, якое жамойты атаясамлівалі з гвал- 
там, бо якраз такім шляхам яно насаджалася крыжакамі. Зра- 
зумела, што яны інакш, як варожа, паставіцца да намеру пры- 
няць каталіцтва не маглі. Яны маглі мірыцца з праваслаўным 
князем, а не з каталіцкім. Такія разважанні прыводзяць да 
высновы, што Гедзімін, відаць, быў праваслаўным. асабліва 
калі нагадаць, што праваслаўнымі былі дзве яго жонкі. Наў- 
рад ці яны рызыкнулі б выходзіць замуж за язычніка. Правас- 
лаўнымі, як убачым далей, былі і Гедзімінавы сыны. 

Трэба адзначыць, што ў самы апошні час у літаратуры з’я- 
віліся звесткі аб тым, што Гедзімін, нягледзячы на першую 
няўдачу з хрышчэннем, зрабіў другую спробу ў 1340 — 1 341 гг. 
Гэтым разам ён нібыта звязаўся з Чэхіяй, адкуль і прыйшло 
дзесяць ксяндзоў, каб прынесці язычнікам хрысціянства. Ад- 
нак, як адзначыў чэшскі храніст Бенеш, ад якога і ідуць згада- 
ныя звесткі, «свае, парадзіўшыся, самога князя атрутаю ат- 
руцілі» 71 . Як бачым, гэтае паведамленне ўносіць пэўныя ка- 
рэктывы ў наша ўяўленне аб жыццёвым фінале Гедзіміна: ён 
не загінуў у баі, як гаварылася раней, а быў атручаны сваімі. 

Цяжка сказаць, чаму гэтая крыніца не была вядома даслед- 
чыкам да самага апошняга часу і наколькі ёй можна давяраць. 
Магчыма, што яна і бясспрэчная, асабліва калі ўлічыць, што, 
паводле яе, Гедзіміна атруцілі «свае», гэта значыць, што па- 
ранейшаму хрышчэнню ў каталіцтва супраціўлялася ўсё на- 
сельніцтва дзяржавы — як праваслаўныя, так і язычнікі. 

Такім чынам і ў часы Гедзіміна ВКЛ было пераважна хрыс- 
ціянскай краінай, дзе панаваў дух цярпімасці да язычніцкай 
меншасці. А гэта і стварала атмасферу непрыняцця новай 
рэлігіі. 

САЮЗ 3 ПОЛЬШЧАЙ, ЯГО ПЛЮСЫ I МІНУСЫ 

I ўсё ж менавіта ў той перыяд пачала нараджацца пагроза 
для мірнага суіснавання хрысціянства і язычніцтва, якое існа- 
вала ў ВКЛ. 

Крыжацкі Ордэн быў адначасова ворагам і Вялікага кня- 
ства і Польшчы. А гэта, натуральна, не магло не прывесці да 
ідэі адзінства суседніх дзяржаў для сумеснай барацьбы са смяр- 
тэльна небяспечным праціўнікам. Перад Гедзімінам паўстала 
перспектыва ў змаганні з хрысціянска-каталіцкім Ордэнам ус- 
тупіць у саюз з такой жа хрысціянска-каталіцкай Польшчай. 
А апошняя, ваюючы з Ордэнам, у той жа час і вучылася ў яго. 
Яна добра разумела, што для крыжакоў пашырэнне каталіцт- 
ва было адначасова і заваяваннем тых земляў, куды яны пры- 
носілі сваю веру. Менавіта такую тактыку і пераймалі польскія 
вярхі ў крыжацкіх верхаводаў. 

Пашырэнне каталіцкай веры стала асноўным напрамкам і 
польскай экспансіі. I хоць гэта з усёй выразнасцю выявілася 
пазней, ужо пасля Крэўскай уніі, аднак тагачаснае збліжэнне 
Польшчы і ВКЛ з’явілася своеасаблівым пралогам гэтае экс- 
пансіі. Зразумела, што такі погляд польскіх вярхоў на пашы- 
рэнне каталіцызму не мог ажыццяўляцца ў Вялікім княстве без 
прымусу, зноў-такі выклікала непазбежнасць падначалення 
першай. 

Ужо пры Гедзіміне, як сведчаць яго пасланні, каталіцтв? 
пранікае ў ягоную дзяржаву, для чаго ў Новагародку і Вільні 
ўзводзіліся касцёлыЧ Сам вялікі князь клапаціўся аб прыездзе 
манахаў, якія добра ведаюць польскую мову 73 . Як у свой час 
полацкі князь Уладзімір даваў нямецкаму манаху Мейнарду 
дазвол на хрышчэнне падуладных Полацку ліваў. не падазра- 
ючы, што гэтым самым ён адкрываў дарогу для крыжацкай 
агрэсіі, так і талерантны Гедзімін не толькі не сулраціўляўся, 
але і садзейнічаў пранікненню каталіцызму ў ВКЛ, зноў-такі 
не падазраючы, што ён адкрывае дарогу польскай экспансіі. 

Апе, магчыма, Гедзімін пазней зразумеў усю небяспеку пры- 
ходу каталіцызму ад Польшчы, як і ад Ордэна. I таму, калі 
верыць паведамленню чэшскага храніста Бенеша, вырашыў 
прыняць каталіцтва ад чэхаў, што, вядома, магло б істотна 
заблытаць карты польскім вярхам. Таму, калі падзеі разгорт- 

валіся сапраўды так, нельга дзівіцца жорсткай расправе з Ге- 
дзімінам, да чаго пэўна ж прыклалі руку і польскія стаўленікі 
ў Вільні (магчыма, яны — найперш). Але ўсё гэта будзе пасля, 
тым больш што пачаўся працэс палітычнага збліжэння дзвюх 
суседніх дзяржаў на грунце адзінай барацьбы з крыжакамі. 

Насамперш заслугоўвае ўвагі тое, што ініцыятыва заклю- 
чэння саюзу была пададзеная з боку Польшчы. I гэта невы- 
падкова. Польшча ўжо даўно і даволі балюча цярпела ад ня- 
мецкай агрэсіі. Варта нагадаць, што яшчэ Уладзіслаў IV Ку- 
чаравы.які быўкаралёмз 1 1 47 па 1173 г.,адмовіўся на карысць 
немцаў ад славянскай зямлі паміж Одэрам і Эльбай (тады гэ- 
тыя рэкі мелі яшчэ славянскія назвы — Одра і Лаба). Пагроза 
нямецкай агрэсіі ўсё больш навісала над Польшчай, якая, не 
маючы патрэбных сіл, магла толькі абараняцца. А ёй трэба 
было наступаць, бо толькі пры такой умове яна магла спыніць 
нямецкі наступ. Вядома, у такім становішчы трэба было шу- 
каць надзейнага саюзніка. Ім быў выбраны ўсходні сусед — 
ВКЛ. Па-першае, для яго нямецкая пагроза была таксама вык- 
лючна небяспечнай, і гэта рабіла яго саюзнікам надзейным. 
Па-другое, Польшча бачыла ў асобе свайго ўсходняга суседа 
магутную сілу, удары якой адчула на сабе. Аб гэтым асабліва 
добра пасведчыў магутны ўдар беларускіх войскаў на чале з 
Давыдам Гарадзенскім на Добрынскую зямлю. Польшча ха- 
цела мець на ўсходзе не небяспечнага ворага, а моцнага саюз- 
ніка. I ў гэтым яна не памылілася. 

Збліжэнне Польшчы з Вялікім княствам пачалося, як гэта 
было тады зазвычаена, з завязвання сваяцтва паміж каранава- 
нымі асобамі дзвюх дзяржаў. Польскі кароль Уладзіслаў Ла- 
кетка паслаў у Вільню некалькіх сваіх магнатаў з мэтаю сва- 
таць засвайго адзінага сына дачку Гедзіміна Альдону (у «Хро- 
ніцы Быхаўца» яна называецца Ганнай і адзінай дачкой Гедзі- 
міна 7 *, але гэта не адпавядаесапраўднасці,бо ў Гедзіміна было 
тры дачкі). Вялікі князь даў на гэта згоду, і Ганна выправілася 
у Кракаў, узяўшы з сабою ў якасці вена вялікую колькасць 
польскіх ваеннапалонных. ІІІлюбная ўрачыстасць прайшла з 
бляскам. Польскі кароль у гонар гэтай падзеі нават устанавіў 
ордэн Белага Арла 75 . 28 чэрвеня 1325 г. паміж Уладзіславам і 
Гедзімінам быў заключаны наступальны і абарончы саюз суп- 
роііь Ордэна. 

3 гэтай жа прычыны і па такім самым сцэнарыі адбылося 
збліжэнне з Гедзімінам Мазавецкага князя Трайдзеня. Ён так- 
сама ажаніў свайго сына з Гедзімінавай дачкой Марыяй, пас- 
ля чаго быў заключаны аналагічны дагавор. Цікава зазначыць, 
што незадоўга перад гэтым князь Трайдзень разам з другім 
мазавецкім князем Самавітам у сваім лісце да рымскага папы 
Іаана XXII пісаў аб марнасці заключэння міру з Гедзімінам і 
аб тым, што Ордэну трэба па-ранейшаму весці з ім вайну 76 . 
Што ж, такая змена ў паводзінах да Ордэна не была выпадко- 
вай. Трайдзень пад націскам варожых сілаў павінен быў зра- 
зумець, што ордэнская агрэсія такая ж небяспечная і для яго, 
як і для ВКЛ. Гэтым самым ён выправіў памылку свайго пра- 
дзеда Конрада Мазавецкага, які ў 1227 г. для барацьбы з пру- 
самі, што нападалі на яго землі, запрасіў крыжакоў, чым дапа- 
мог ім умацавацца ў Прыбалтыцы і ў далейшым стаць самымі 
заядлымі ворагамі палякаў. 

Бясспрэчна, што збліжэнне Польшчы і ВКЛ было ўзаема- 
выгаднай справай. I ўсё ж яно было больш выгаднае для 
Польшчы. Пра гэта красамоўна сведчыць ужо тое, што якраз 
ёй і належала ініцыятыва. I сапраўды, Польшча, усё больш 
знемагаючыся ад барацьбы з крыжакамі, паступова траціла 
свае землі. У літаратуры выказана думка, што, збліжаючыся з 
Польшчай, Гедзімін знайшоў сабе саюзніка ў барацьбе з Ор- 
дэнам 77 . Аднак усё было наадварот, моцнага саюзніка набыў 
сабе не Гедзімін, а Польшча. 

Польшча ў гэты час была ўцягнута ў канфлікт папы з гер- 
манскім імператарам Людовікам Баварскім, прычым стаяла 
на баку першага, у той час як другога падтрымлівалі крыжакі. 
Таму ўдар па іх сапраўды быў ударам па іх саюзніку і ла Ордэ- 
ну. 3 улікам гэтага і можна зразумець, чаму ў 1326 г. быў эроб- 
лены сумесны паход войск Польшчы і Вялікага княсгва на 
Брандэнбург, дзе ўладарыў сын Людовіка Баварскага. Гэта 
вайсковая акцыя была найбольш удалая, відаць, шмат у чым 
дзякуючы таму, што войска Вялікага княства (яно складалася 
з 1200 вершнікаў) узначальваў Давыд Гарадзеноа. Менавіта 
ягоная конніца і адыграла ў разгроме брандэнбургскага войс- 
ка вырашальную ролю, забраўшы шмат багаішя і павёўшы з 
сабою звыш 6000 палонных 78 . На жаль, як ыы ўжоведаем, гэта 
быў апошні паход выдатнага беларускагэ палкаводца. У час 

вяртання ён быў забіты мазавецкім рыцарам Андрэем па про- 
звішчу ці то Госць ці то Гасцінскі 79 . 

Не менш паспяховым атрымаўся паход туды ў сакавіку на- 
ступнага 1327 г., што ўзначальваў сын Гедзіміна Альгерд, які 
тады быў віцебскім князем. Ён прасунуўся аж да Франкфурта- 
на-Одэры і таксама вярнуўся з багатай здабычай. 

Вайна была зацяжной і ішла з пераменным поспехам. У 
1331 г. пасля пэўнага зацішша янаўзнавілася. Ордэнскія атра- 
ды спустошвалі Куяўскую зямлю, а праз некаторы час прус- 
кае і лівонскае войскі ўварваліся ў раён Каліша і Гдыні, дзе 
шмат нарабавалі і ўзялі вялікі палон. Асабліва трэба спыніцца 
на бітве пад Плоўцамі 27 верасня 1331 г., якая ў літаратуры 
падаецца як вялікая перамога войск Польшчы і ВКЛ. Але гэта 
незусім так. Сапраўды, напачатку ордэнскія войскі пацярпелі 
моцнае паражэнне, а іх верхавод Дзітрых нават быў узяты ў 
палон. Але крыжакі, ачуняўшы ад няўдачы, перайшлі ў наступ, 
вызвалілі з палону Дзітрыха і нанеслі польскаму войску пара- 
жэнне 80 . 

Перамогі Давыда Гарадзенскага і Альгерда не маглі не 
ўстрывожыць Прускі ордэн, які неўзабаве летам 1327 г. пачаў 
вайну з Польшчай і Вялікім княствам. 

Толькі ў святле збліжэння Вялікага княства з Польшчай 
становіцца зразумелай прычына заключэння міру ў 1326 г. 
полацкім князем Воінам-Васілём і менскім Фёдарам Расцісла- 
вічам ад імя Гедзіміна з Ноўгарадам і немцамі (пад апошнімі 
разумеліся лівонцы). Гэта патрэбна было дзеля таго, каб скан- 
цэнтраваць вайсковыя сілы на захадзе, дзе сапраўды і былі 
атрыманы вялікія перамогі. Нядаўна была выказана думка, 
што гэта было вялікім дасягненнем палітыкі Гедзіміна, па- 
колькі «Літва ( аўтар пададзенага меркавання разумее ВКЛ 
выключна як літоўскую дзяржаву ў сучасным значэнні гэтага 
слова) упершыню сама актыўна ўдзельнічала ў палітыцы За- 
ходняй Еўропы» і што гэта «ўмацоўвала літоўска-польскі 
саюз»* 1 . Аднак той самы аўтар прызнае правал гэтай палітыкі 
Гедзіміна, што ў далейшым і прывяло «Літву Гедзіміна на край 
бездані» 82 . I гэта сапраўды так. Па-першае, ВКЛ, як відаць з 
вышэйсказанага, было ўцягнута ў палітычнае жыццё Заход- 
няй Еўропы не столькі само сабою, колькі Польшчаю, якая 
найперш выйгравала ад умацавання літоўска-польскага саю- 
зу. Гэта дало ёй магчымасць перайсці ў сутыкненні з крыжа- 
камі ад абароны да наступу. Да таго ж гэты саюз неўзабаве 
пасля бітвы пад Плоўцамі распаўся. Далейшая ізаляцыя ВКЛ 
ад еўрапейскіх краін прыпісваецца язычніцтву Літвы. У пры- 
ватнасці, Венгрыя ў дадатак да тэрытарыяльных супярэчнас- 
цей, маўляў, не пажадала мець справу з язычніцкай краінай 85 . 
Аднак гэта не магло быць асноўнай прычынай, бо Вялікае 
княства ў большай ступені было дзяржавай хрысціянскай. Ды 
і наогул, паўтараем, ніякага намеру ў Гедзіміна ўмешвацца ў 
еўрапейскія справы не было. Ён быў уцягнуты ў іх Польшчай 
на глебе барацьбы з агульным для іх крыжацкім ворагам. 


БАРАЦЬБА 3 Л ІВОНІЯЙ 

Барацьба з крыжакамі была накіравана супроць Прускага 
ордэна — галоўнага ворага Польшчы, у той час як галоўным 
ворагам ВКЛ з’яўляўся Лівонскі ордэн. Менавіта ён і выкары- 
стаў узніклыя спрыяльныя ўмовы, каб умацаваць свае пазіцыі 
на ўсходзе. Тое, што паход на Брандэнбург у 1 326 г. узначаль- 
ваў Давыд Гарадзенскі, а ў 1 327 г. Альгерд. які на той час быў 

ужо князем крэўскім і віцебскім, можа сведчыць, што ў гэтых 
акцыях удзельнічалі пераважна беларускія войскі. Заключэн- 
не міру ў 1 326 г. і адцягненне беларускіх збройных сілаў з ус- 
ходу на захад і садзейнічалі Лівонскаму ордэну ў яго далей- 
шай экспансіі. 

Нам ужо добра вядома, што Гедзімін у барацьбе з лівон- 
цамі абапіраўся на Рыгу, якая не прызнавала над сабою ор- 
дэнскай улады. Саюз з гэтым горадам найперш быў выгадны 
Полацку, які ўжо больш за стагоддзе вёў з ім бойкі гандаль. 
Імкненне парушыць еднасць інтарэсаў Рыгі і Полацка і стала 
галоўнаю мэтай Лівонскага ордэна. 

Ордэн найперш імкнуўся падначаліць Рыгу. Зыходным пун- 
ктам стала выстаўленае рыжанам патрабаванне парваць усе 
сувязі з ВКЛ. Гэта было непрымальным для Рыгі, паколькі 
найперш падарвала б яе гандаль. Трэба зазначыць, што на 
частку прыбытку ад яго прэтэндавалі лівонцы, што асабліва 
раздражняларыжанаў. Найбольш іх гандлёвым справам шко- 
дзіла тое, што вусце Дзвіны знаходзілася ў руках у іхніх сапер- 
нікаў. Гэта і прымусіла рыжанаў у чэрвені 1328 г. зрабіць на- 
пад на крэпасць Дзінамінют, якая кантралявала вусце Дзвіны. 
Аднак тая акцыя не мела поспеху. Вядома, лівонцы не маглі 
пакінуць такіх дзеянняў без пакарання. Рыжане звярнуліся па 
дапамогу да Гедзіміна, паабяцаўшы аддаць яму некалькі сваіх 
крэпасцей. Але рыцары, уведаўшы пра тое, захапілі паабяца- 
ныя Гедзіміну замкі. Прыйшоўшы з войскам у Лівонію і ўба- 
чыўшы гэта, Гедзімін разграміў і спаліў іншыя, менш абаро- 
неныя замкі лівонцаў. Аднак такі помслівы крок не мог выра- 
таваць Рыгу. Ён толькі яшчэ больш умацоўваў намер Ордэна 
канчаткова падначаліць яе сабе, тым больш што ёй у гэты 
момант ніхто не мог дапамагчы. Ажыццявіўшы ў пачатку 
1329 г. поўную блакаду Рыгі і пазбавіўшы рыжан магчымасці 
атрымліваць звонку жыццёва неабходныя прыпасы, лівонцы 
праз 13 месяцаў прымусілі горад здацца і прызнаць верхавен- 
ства Ордэна. Апроч усяго іншага ў выніку гэтага Рыга была 
пазбаўлена сувязі з ВКЛ. 

Паколькі Лівонскі ордэн не быў звязаны з Прускім у яго 
барацьбе з Польшчай, пасля аб’яднання з Рыгай гэта дало 
магчымасць усе сваесілы накіроўваць супроць ВКЛ, аслабле- 
нага у вайне Польшчы з прусакамі. Лівонскія атрады ўчынілі 

Лідскі зсшак XIV ст. 

Гравюра XIX ст. 

напады на землі Вялікага княства, найперш на Жамойцію, у 
1330, 1332 і 1333 гг. Не абміналі яны і беларускіх земляў. У 
1 333 г. лівонцы хадзілі на Полацк, сюды ж яны накіраваліся і ў 
наступным годзе пасля паходу на Вільню, дзе знішчылі 1200 
чалавек. У 1336 г. крыжакі, сярод якіх было 200 знакамітых 
еўрапейскіх асобаў, зрабілі паход у Нальшчанскую зямлзо (На- 
рачанскі край) на крэпасць Пулен. Аднак яе абаронцы і нава- 
кольныя жыхары пасля чарговай аблогі спалілі сябе. каб не 
аддацца ў рукі непрыяцеля. 

Трэба зазначыць, што Польшча ў гэты час не прыйшла на 
дапамогу ВКЛ. Больш таго, у 1337 г., калі рыхтаваўс* новы 
аб’яднаны паход на Вялікае княства, польскі кароль Казімір 
(той самы, што ажаніўся з дачкой Гедзіміна Альдонай), хоць 
сам і не прыняў удзел у гэтай вайсковай акцыі, аднак намнога 
яе аблегчыў, заключыўшы мір з тэўтонамі. Паход гэты быў 
накіраваны да вярхоўя ракі Дубісы, г. зн. на тэрыторыю су- 
часнай Літвы. I вось што здзіўляе. Крыжакі прайшлі туды, збу- 
давалі сваю крэспасць Марыенбэдэр, далей прайшлі да Нёма- 
на і на яго правым беразе паставілі крэпасць Байербург, пасля 

авалодалі крэпасцю Веленай і, перабудаваўшы яе, назвалі 
Фрыдбургам. Толькі потым крыжакі вярнуліся ў Прусію. I вось 
за ўвесь гэты час ім не было аказана ніякага супраціўлення, 
гэтак жа як і раней, пры варожым нападзе на Пулен. Тое ж 
самае мы бачым і пры нападзе на Жамойць у 1 339 г., калі двух- 
дзённы рабунак быў спынены не вайсковай сілан, а выключна 
вялікім марозам, які і прымусіў крыжакоў вяртацца назад. Гэ- 
так жа крыжацкі паход на Жамойць у 1 340 г. быў асуджаны на 
няўдачу не сілаю войскаў праціўніка, а адлігаю 84 . 3 усяго гэта- 
га вынікае, што так званыя вялікія літоўскія князі менш за ўсё 
думалі аб абароне літоўскіх (у сучасным значэнні гэтага сло- 
ва)земляў і іх насельніцтва. Яшчэ В. Антановіч слушна заўва- 
жыў, што насельніцтва карэннай Літвы варожа адносілася да 
велікакняскай дынастыі 85 . 1 Гедзімін не быў тут выключэннем. 
Як мы ўжо ведаем, яшчэ не будучы вялікім князем, ён распра- 
віўся з жамойцкімі старшынамі за іх сепаратысцкія дзеянні, 
што, відаць, надоўга засталося ў памяці як жамойтаў, так і 
Гедзіміна. 

Гэта, па ўсяму відаць, добра ведалі і крыжакі і таму, кары- 
стаючыся безабароннасцю земляў, у прыватнасці Жамойціі, 
так упэўнена будавалі тутсваеўмацаванні. Асабліва небяспеч- 
ным быў Байербург, які знаходзіўся ўжо на правым беразе 
Нёмана, гэтым самым з'яўляючыся трывалай апорай для да- 
лейшага прасоўвання. 1 сапраўды, дзяржава апынулася над 
безданню. Толькі цяпер, з вялікім спазненнем, Гедзімін уба- 
чыў небяспеку і зрабіў спробу знішчыць пабудаваныя крыжац- 
кія крэпасці, да таго ж умацаваныя агнястрэльнай зброяй, якая 
толькі-толькі пачала ўжывацца ў Еўропе. Аднак пры штурме 
Байербурга, паводле сведчання Віганда, ён быў забіты куляю. 
(Як ужо адзначалася, ёсць звесткі, што тут загінуў не Гедзімін, 
а яго старэйшы сын Вітаўт, які, на жаль. нідзе больш у крыні- 
цах не ўпамІнаецца, што робіць яго існаванне праблематыч- 
ным). I, наогул,трэбаадзначыць,звесткі абдаце Гедзімінавай 
смерці вельмі супярэчлівыя. Так, паводле Віганда, яна прыпа- 
дае на 1337 г., паводле Я. Длугаша — нават на 1307 г., а па- 
водле М. Стрыйкоўскага — на 1328 г. Аднак усе яны памыл- 
ковыя, і сучасная гістарычная навука лічыць найбольш дак- 
ладнай датай гібелі Гедзіміна 1341 г. Па некаторых звестках, 
Гедзімінава цела яго сыны прывезлі ў Вільню і спалілі на вы- 

сокай гары згодна з язычніцкім абрадам* 6 . Вельмі маляўніча 
гэта апісана ў «Хроніцы Літоўскай і Жмойцкай» 87 . Аднак на- 
званая крыніца з’яўляецца, па сутнасці, перакладам «Хронікі» 
М. Стрыйкоўскага, і, як у яго, гэтая падзея пададзена пад 
1328 г. Болей сведчання аб такім пахаванні Гедзіміна мы не 
сустракаем ні ў якіх іншых крыніцах. I таму, найверагодней, 
гэтыя звесткі трэба лічыць адным са шматлікіх домыслаў 
М. Стрыйкоўскага. Няма сумнення ў тым, што Гедзімін быў 
праваслаўным хрысціянінам. Вядома ж, нават сёння ў пахаванні 
хрысціянаў захоўваюцца некаторыя элементы язычніцтва. Трэ- 
ба думаць, што іх значна болей было ў часы Гедзіміна. 

25-гадовае княжанне гэтага ўладара было важным прамеж- 
кам нашай мінуўшчыны, і таму аб'ектыўная яго ацэнка мае 
прынцыповае значэнне для правільнага разумення далейшай 
беларускай гісторыі. У гэты час выразна пазначыліся як ста- 
ноўчыя, так і адмоўныя асаблівасці нашага гістарычнага жыц- 
ця. Да першых трэба аднесці як найбольш важную — аб’яд- 
нанне асноўнай масы беларускіх земляў. Гэта надало ім моц і 
прыцягальную сілу для далейшага пашырэння, асабліва ва 
ўсходнім і паўднёвым кірунках, што і пачалося неўзабаве пас- 
ля Гедзімінавай смерці. Аб’яднанне стала трывалым грунтам і 
для канчатковага фарміравання беларускай народнасці, яе 
культуры і мовы. 

Гэтую акалічнасць трэба асабліва падкрэсліць, бо калі, на- 
прыклад, пры Іване Каліце, час дзейнасці якога супадае з кня- 
жаннем Гедзіміна, Маскоўскае княства толькі пачало ўзвышац- 
ца сярод іншых, яшчэ раз’яднаных будучых велікарускіх зем- 
ляў, то большасць беларускіх земляў, як мы бачылі, ужо былі 
аб'яднаны ў адной дзяржаве, што дало магчымасць беларускаму 
этнаўтваральнаму працэсу намнога апярэдзіць велікарускі. 

Перанясенне сталіцы ў Вільню асабліва садзейнічала далей- 
шай беларускай каланізацыі і асіміляцыі ў заходнім кірунку. 
Але менавіта ў той час выразна выявіліся і тыя неспрыяльныя 
акалічнасці, што ў далейшым спрычыніліся да заняпаду ВКЛ. 
Найперш і галоўным чынам, як мы ўжо бачылі. гэта значнае 
пагаршэннезнешніх умоў, што, у сваю чаргу. узмацняла і ўнут- 
раныя супярэчнасці. Калі галіцка-валынскія князі. што пагразлі 
ў міжусобіцах, перасталі быць пагрозай для Княства з поўдня, 
то крыжакі па-ранейшаму засталіся самым небяспечным во- 

рагам з захаду. I вось у дадатак да гэтай агрэсіі з усходу пачы- 
наерасці маскоўская пагроза, якая ў далейшым станенайбольш 
небяспечнай. Польшча, разумеючы неабходнасць супольнасці 
з Вялікім княствам у барацьбе з крыжакамі, найперш бачыла 
ў гэтым саюзе сваю надзейную апору для далейшага змагання 
супроць іх. Аднак, будучы каталіцкай дзяржавай, як і Ордэн, 
ГТольшча імкнулася пашыраць сваю дзяржаўную рэлігію ў су- 
седняй дзяржаве, але ў адрозненне ад апошняга, які дзейнічаў 
і крыжам і мячом, яна дзейнічала толькі крыжам. 

Такім чынам, ВКЛ апынулася ў трохкутніку варожых сіл, 
стала арэнаю барацьбы з Усходу і Захаду, што найперш і абу- 
мовіла яго далейшы заняпад. 


СЫНЫ ГЕДЗІМІНА I IX УДЗЕЛЫ 

Незалежна ад таго, ці Гедзімін загінуў у баі, ці быў атруча- 
ны, смерць яго была раптоўнай і таму заўчаснай, што спара- 
дзіла шэраг праблем у жыцці дзяржавы. 

Гедзімін — першы вялікі князь пасля Міндоўга, аб дзецях 
якога мы маем пэўныя звесткі. Сапраўды, мы нічога не ведаем 
пра нашчадкаў Трайдзеня — кім яму даводзіліся Будзікід, 
Будзівід і Лютувер. Праўда, у некаторых пазнейшых летапі- 
сах сынам Трайдзеня называецца Пялюза, ад якога нібыта ве- 
лікакняскі пасад адабраў Віцень. Хаця ў П. Дузбурга і сказа- 
на, што бацька Віценя быў Лютувер, аднак мы маем справу з 
адзіным сведчаннем, праўдзівасць якога можа выклікаць вялі- 
кія сумненні. Няма таксама пэўнасці,кім быў Гедзіміну Віцень: 
братам ці сынам? Што да нашчадкаў Гедзіміна, дык тут поў- 
ная яснасць: ён меў сем сыноў і пяць дачок. Магчыма, тое, што 
князь пакінуў пасля сябе такі шматлікі род, трэба лічыць ад- 
ной з найбольшых яго заслуг у гісторыі сваёй дзяржавы. 

Многія даследчыкі ставілі ў заслугу ГедзІміну тое, што ён 
ажыццяўляў шлюбы сваіх сыноў і дачок дзеля дасягнення дзяр- 
жаўных мэт. Як намі ўжо адзначалася, так рабілі ўсе гаспада- 
ры дзяржаў, і Гедзімін не быў выключэннем. Аднак гэтыя шлю- 
бы мелі значэнне толькі ўпачатку, калі імі падмацоўваўся зак- 
лючаны палітычны саюз, а ў далейшым яны трацілі сваё зна- 
чэнне і зусім нестрымлівалі развалу міждзяржаўных пагаднен- 

няў. Для прыкладу ўспомнім, што шлюб Гедзімінавай дачкі 
Ганны хоць і садзейнічаў збліжэнню Польшчы і Вялікага кня- 
ства, але не спыніў яго развалу. Шлюб другой Гедзімінавай 
дачкі з Давыдам Гарадзенскім меў значэнне не таму, што ён 
уводзіў у кола велікакняскай сям'і найбольш выдатнага прад- 
стаўніка рускай (чытай — беларускай) народнасці 8 ® ( з яе прад- 
стаўнікоў складаўся тады велікакняскі двор, уключаючы і са- 
мога ўладара), а таму, што ён у найбольшай ступені садзейні- 
чаў умацаванню сілы ўсёй дзяржавы, якая тады асабліва цяр- 
пела ад крыжацкіх нападаў. Мы ўжо не гаворым аб шлюбе 
Гедзімінавай дачкі Анастасіі з вялікім князем маскоўскім Сімя- 
онам Іванавічам, бо гэта ніколькі не садзейнічала збліжэнню 
дзвюх дзяржаў. Што да выхаду Марыі Гедзімінаўны замужза 
цвярскога князя Дзмітрыя Міхайлавіча, то не столькі шлюб 
садзейнічаў збліжэнню гэтай зямлі з Вялікім княствам, колькі 
яе варожасць да Масквы, што і прымусіла Дзмітрыя Міхай- 
лавіча шукаць дапамогі ў Гедзіміна. 

Аднак для нас большае значэнне маюць сыны Гедзіміна, іх 
лёс, іх месца ў дзяржаўным жыцці. Летапісы назвалі іх імёны і 
месцы іх княжання. Праўда, гэтыя крыніцы пазнейшага часу і 
таму звесткі іх не пазбаўлены блытаніны. Так, у адносінах да 
старэйшага сына Монвіда сказана, што яму былі аддадзеныя 
Карачаў і Слонім 89 . У той час Карачаў, які знаходзіўся ў вяр- 
хоўях Акі. не ўваходзіў у склад Вялікага княства. Некаторыя 
даследчыкі замяняюць яго Кернавам* 0 , што болей верагодна. 
Наступны сын Нарымонт, як ужо адзначалася, быў пасаджа- 
ны ў Пінску. Зноў-такі застаецца невядомым — калі: да таго, 
як ён паехаў у Наўгародскую зямлю, ці пасля, калі адтуль вяр- 
нуўся. Найверагодней, што да гэтага, бо пад 1338 г. у Полац- 
ку княжыў Глеб. Гэта імя насіў і Нарымонт. Былая сталіца дзяр- 
жавы Новагародак дастаўся Карыяту. Альгерду таксама па- 
шчасціла стаць князем у двух удзелах. Маючы Крэва.ён у 1318 
г. жэніцца з віцебскай князёўнаю Марыяй і пасля смерці яе 
бацькі Яраслава Васільевіча ў 1320 г. становіцца адначасова і 
віцебскім князем 91 . Увесь заходні край дзяржавьі з Жамойцю, 
Берасцем і Гарадзенам быў адданы Кейстуту. Любарт, які пе- 
расяліўся на Валынь, у 1325 г. стаў князем у Луцку. А самы 
малодшы Гедзімінаў сын Яўнут застаўся ў сталіцы — Вільні. 

Апошняя акапічнасць і дала падставу некаторым даслед- 
чыкам лічыць, што Яўнут быў прызначаны самім Гедзімінам 
як пераемнік яго велікакняскай улады. Аднак такому мерка- 
ванню супярэчаць некаторыя факты. Рэч у тым, што Гедзімін 
саджаў сваіх сыноў у тых ці іншых удзелах па меры дасягнен- 
ня імі паўналецця. Так, вядома, што, беручы шлюб з віцебскай 
князёўнаю Марыяй у 1318 г., Альгерд ужо валодаў Крэвам. 
Засталося і сведчанне, што Карыят у 1329 г. стаў князем у Но- 
вагародку, дзе нават быў каранаваны 92 . Ужо гэтых фактаў да- 
статкова, каб упэўніцца, што сыны Гедзіміна атрымлівалі ўдзе- 
лы ад бацькі пры яго жыцці. Што да Яўнута, то ён быў самы 
малодшы і непаўналетні, таму і жыў пры бацьку ў Вільні. Па- 
колькі смерць Гедзіміна была раптоўнаю, ён не змог прызна- 
чыць свайго пераемніка на велікакняскі пасад, і ім з прычыны 
такой выпадковасці стаў Яўнут, што, як убачым далей, і пры- 
вяло да пазбаўлення яго велікакняскага пасада. 

Але, як мы ўжо ведаем, у апошні час на падставе новых 
крыніц сцвярджаецца аб існаванні яшчэ аднаго сына Гедзімі- 
на — ВІтаўта, які, будучы троцкім князем, і загінуў у 1341 г. 
пад Байербургам. I ўсё ж у праўдзівасці гэтага ёсць вялікія сум- 
ненні. Па-першае, вядома, што троцкім князем быў Кейстут. 
Зразумела, ён мог узысці на свой пасад пасля смерці Вітаўта. 
Але ж гэта магло адбіцца ў летапісах ВКЛ, якія між тым Вітаў- 
та не ўпамінаюць. Праўда, у крыніцах згадваецца сын Вітаў- 
таў Юрый”. Сапраўды, у Пскоўскім I летапісе пад 1339 г. (у 
Пскоўскім II — пад 1341 г.) 9 ‘ гаворыцца пра Юрыя (у адным 
месцы ён названы Георгіем)” Вітаўтавіча, які быў ваяводам у 
Альгерда (у той час віцебскага князя) і дапамагаў пскоўцам у 
барацьбез крыжакамі. Звычайна ваяводамі былі людзі спрак- 
тыкаваныя ў вайсковай справе. Такім чалавекам наўрад ці мог 
быць Юрый Вітаўтавіч, калі прыгадаць, што Гедзімін нара- 
дзіўся, як лічаць некаторыя даследчыкі 96 , каля 1275 г. 3 гэтага 
можна вывесці, што ягонаму ўнуку да 1 339 г. магло быць 20 — 
25 гадоў, а то і меней. Усё гэта робіць сцверджанне аб Вітаўце 
як сыне Гедзіміна і яго ўнуку праблематычным. 

Аднак пяройдзем да разгляду падзей пасля Гедзімінавай 
смерці. Як вядома, князь загінуў у самы разгар барацьбы з 
Ордэнам, які наступаў на Жамойць. Даведаўшыся пра гібель 

Гедзіміна, крыжакі яшчэ з большай рашучасцю сталі прані- 
каць у глыб зямлі і ўварваліся ў кернаўскія ўладанні Монвіда. 
Гэта і прымусіла яго зрабіць паход супроць Прускага ордэна. 
Крыжакі ў некалькіх сутычках былі разбітыя, а іх прымежная 
паласа — спустошаная, а магістр Людольф Кент вымушаны 
быў заключыць мір, у падпісанні якога ўдзельнічалі Альгерд і 
Кейстут, але не ўдзельнічаў Яўнут. Гэта ў ліку іншага свед- 
чыць, што Яўнут тады вялікім князем не быў. 

У сваю чаргу Любарт пачаў барацьбу з польскім каралём 
Казімірам за Валынскую зямлю, у выніку чаго яму ўдалося 
завалодаць Уладзімірам-Валынскім, Крамянцом і Белзам. 
Адначасова Кейстут і Альгерд арганізавалі набегі сваіх атра- 
даў на Мазовію, што ў значнай ступені дапамагло Любарту. 


ВІЦЕБСКІЯ КЛОПАТЫ АЛЬГЕРДА 



Вядікі князь Вя лікага княства 
Літоўскага Альгерд. 
Псіводле гравюры XVI ст. 


Аднак для нас найболь- 
шую цікавасць, зразумела, 
мае Альгерд, удзелы якога — 
Крэўскі і Віцебскі — знахо- 
дзіліся на тэрыторыі Бела- 
русі. Неадгароджваючыся, як 
мы бачылі, ад спраў іншых 
земляў дзяржавы, ён галоў- 
ную ўвагу ўдзяляў сваім ула- 
данням, тым больш што 
аб’яднанне галоўнага масіву 
беларускіх земляў у адзінай 
беларускай дзяржаве надало 
ім моц і прыцягальную сілу і 
тым самым дало магчымасць 
далучаць да сябе іншыя землі. 
I тое, што не ўдавалася дасяг- 
нуць ранейшым беларускім 
дзяржавам (Полацкай, Тура- 
ва-Пінскай, Новагародскай) 
паасобку, цяпер дзякуючы 
аб'яднанню стала магчымым. 

Ужо пры Гедзіміне Полацкая зямля, значэнне якой у дзяржаве 
ўсё больш узмацнялася, аднавіла сваю ранейшую палітыку ў 
адносінах да Пскова і Ноўгарада, што і прывяло да першага 
канфлікту Беларусі з Масквой. Аднак гэта няўдача не спыніла 
Полаччыну ў далейшым аднаўленні сваёй палітыкі ў дачыненні 
да суседніх земляў, паколькі Альгерд, стаўшы віцебскім кня- 
зем і тым самым зрабіўшыся гаспадаром усходняй часткі По- 
лаччыны (успомнім, што яшчэ каля 1265 г. у грамаце віцебс- 
ка-полацкага князя Ізяслава было сказана: «Полтеск Внтьбеск 
адно есть» ,7 )> не мог не ўспрыняць спрадвечнага яе імкнення 
да пашырэння на ўсход, што і прымусіла яго ўмяшацца ў спра- 
вы суседняй Смаленшчыны. Гэтаекняства ўтой момантстала 
ахвяраю аб’яднаўчай палітыкі Масквы, якая адабрала ў Сма- 
ленска Мажайск. Вось гэты факт і даў магчымасць Альгерду 
зрабіць важны крок для збліжэння з суседняй зямлёй. Як вядо- 
ма, у ранейшыя часы узаемныя адносіны Полацка і Смаленс- 
ка не былі аднолькавымі: збліжэнні і саюзы змяняліся варо- 
жасцю і сутычкамі. I тое, і другое было вынікам разумення 
сваёй этнічнай еднасці, бо і Полацкая, і Смаленская землі ўсве- 
дамлялі сваю крывіцкую прыналежнасць. 3 аднаго боку, гэта 
збліжала іх, а з другога, выклікала супярэчнасці з-за першын- 
ства ў крывіцкіх землях. 

Усведамленне сваёй этнічнай еднасці ў дачыненнях Полац- 
ка і Смаленска не страцілася і ў сярэдзне XIV ст. Зразумела, 
чаму Альгерд, які кіраваўся інтарэсамі Полацка-Віцебскай 
зямлі, прапанаваў Смаленску дапамогу ў вяртанні яму Мажай- 
ска. Аднак адваяваць яго не ўдалося, захоплены быў толькі 
ягоны прыгарад Цяшына. Узяўшы палон, Альгерд вярнуўся ў 
Віцебск 98 . Хоць гэты паход і не быў паспяховым, аднак тым не 
менш паказаў Смаленску, што ён у выпадку наступу Масквы 
можа разлічваць на дапамогу Альгерда. Усё гэта ў далейшым, 
як убачым, і ўвасобілася ва ўцягненні Смаленска ў арбіту палі- 
тычнай незалежнасці ад ВКЛ. 

Пра тое, што Альгерд працягваў аднаўленне ранейшай па- 
літыкі Полацка ў дачыненні да яго суседзяў, пераканаўча свед- 
чаць яго дзеянні ў адносінах да Пскоўскай зямлі. Як і пры Гедзі- 
мне, так і цяпер у разлік прымалася яе імкненне выйсці з-пад 
улады Ноўгарада, дзеля чаго пскоўцам патрэбна была дапа- 

мога супрацьлеглага, полацкага, боку. А менавіта тады, калі 
ў канцы 1 341 г. лівонскія крыжакі зноў аднавілі свой наступ на 
Пскоўскую зямлю, пскоўцы звярнуліся па дапамогу да наўга- 
родцаў,а тыя, як сведчыць Пскоўскі летапіс, адмовілі ім. I тады 
пскоўцы папрасілі падтрымкі ў Альгерда, на што той ахвотна 
адгукнуўся і прыйшоў у Пскоў. I не адзін, а з Кейстутам, што 
заслугоўвае асаблівай увагі. 

У ранейшай гістарыяграфіі ўсе адзначаныя факты тракта- 
валіся як пышырэнне далейшага літоўскага заваявання. Ад- 
нак усё гэта азначала далейшае пашырэнне беларускай дзяр- 
жавы шляхам працягу традыцыйнай полацкай палітыкі ў ад- 
носінах да паўночных і ўсходніх суседзяў. На гэта былі кіну- 
тыя ўсе сілы ВКЛ, пра што і сведчыць прысутнасць у Пскове 
войскаў Кейстута. Для апошняга кідаць сваю Жамойць без- 
абароннаю перад пагрозай узнаўлення крыжацкай навалы 
было небяспечна. Аднак інтарэсы Жамойці адыходзілі на другі 
план перад інтарэсамі Полацка, і Кейстут павінен быў — ха- 
цеў ён ці не хацеў — ісці са сваім войскам. Што гэты паход 
быў у інтарэсах Полацкй зямлі, сведчыць прысутнасць у ім І 
атрада палачанаў на чале з іх князем Любкам Воінавічам. Ён 
са сваім войскам быў пасланы да лівонскай мяжы, аднак. па- 
цярпеўшы паражэннеў сутычцы з крыжацкім атрадам, выму- 
шаны быў адысці ў Ізборск, дзе і быў асаджаны крыжакамі. У 
сваю чаргу Альгерд разам з Кейстутам, ідучы ўслед за гэтым 
атрадам не пайшоў на дапамогу Ізборску, а, адступіўшы за 
левы бераг ракі Вялікай, назіраў за ходам баявых дзеянняў. 
Уначы князь Любка, ад’ехаўшы ад Альгерда і нічога непадаз- 
раючы, натрапіў на вартавы атрад немцаў і быў забіты*. Гэ- 
тая трагічная гіадзея заслугоўвае асаблівай увагі. аб чым мы 
будзем гаварыць трохі пазней. Тым часам узятыя ў аблогу 
ізборцы прасілі Альгерда выступіць ім на дапамогу. Князь ім 
адмовіў, параіўшы больш рашуча адбівацца, у выніку чаго 
вораг сам адыдзе, як пасля дзесяцідзённых баёў і здарылася. 
Ёсць звесткі, што Альгерд паслаў некалькі сваіх атрадаў у межы 
Лівоніі, якія пачалі там рабункі. Крыжакі. што асаджалі 
Ізборск, мусілі ісці назад, каб бараніць сваю зямлю. Альгерда- 
вы атрады, у сваю чаргу, даведаўшыся пра зняшіеаблогі Ізбор- 
ска, выйшлі з Лівоніі. 

Пскоўцы, узрадаваныя, што пазбавіліся нямецкай навалы, 
пачалі прасіць Альгерда стаць іх князем. Аднак ён адмовіўся і 
замест сябе прапанаваў ім свайго маладога сына Андрэя, які 
быў ахрышчаны і ўзведзены на княскі пасад у Пскове 100 . 

Вось тут і ўзнікае пытанне: «Навошта было хрысціцца Ан- 
дрэю, калі ён быў ахрышчаны, пра што сведчыць яго хрысці- 
янскае імя?» Перад гэтым пскоўцы, просячы самога Альгерда 
стаць іх князем.таксама хацелі яго хрысціць 10 '. I зноў-такі, чаму 
нехрышчоны бацька даў сванму сыну хрысціянскае імя і ці мог 
быць язычнік віцебскім князем. Па ўсім відаць, што ў Пскове 
князь — незалежна ад таго быў хрышчоным ці не — узыхо- 
дзячы на пасад, павінен быў усенародна хрысціцца. Інакш рас- 
тлумачыць супярэчнасці летапіснага сведчання проста немаг- 
чыма. 

Факт абрання Андрэя пскоўскім князем мог быць важнай 
вяхой у ажыццяўленні даўняга імкнення Полаччыны падна- 
чаліць сабе Пскоў. Аднак ддя апошняга, як пакажуць падзеі, 
абранне Андрэя сваім князем было не столькі спробаю адцац- 
ца пад ахову Альгерда, колькі імкненнем пазбавіцца залеж- 
насці ад Ноўгарада. I далейшыя абставіны садзейнічалі гэта- 
му. 

Рэч у тым, што Андрэй доўга не быў у Пскове. Пакінуўшы 
тут сваіх намеснікаў, ён пайшоў да Альгерда. Прычынай мог 
быць і страшэнны паморак у Пскове 102 . Аднак галоўнае было 
ў тым, што ён у хуткім часе становіцца полацкім князем. Каго 
замяніў ён на гэтым пасадзе? Здавалася б на першы погляд 
Андрэй змяніў Любку, які загінуў незадоўга перад гэтым. 
Але ў такім выпадку Альгерд не адправіў бы яго ў Пскоў, а 
адразу б паставіў полацкім князем. Ёсць думка. што яшчэ жыў 
бацька Любкі — князь Воін і пасля яго смерці стаў княжыць у 
Полацку сын Гедзіміна Глеб-Нарымонт, якога і замяніў сваім 
сынам Альгерд 103 . 3 гэтым можна пагадзіцца толькі пры мер- 
каванні, што грамата Глеба — адзінае сведчанне аб ім як по- 
лацкім князі — была напісана неў 1338, аў 1341 г. |04 ,г. зн. пас- 
ля смерці і Любкі і Воіна, што зноў-такі праблематычна, па- 
колькі невядома, як і чаму ўступіў Глеб месца Андрэю. Ды і 
няма цвёрдых падстаў атаясамліваць Нарымонта з Глебам. 

Аднак княжанне Андрэя ў Полацку стала прыкметнай вя- 
хой у нашай гісторыі. 

АЛЬГЕРД СТАНОВІЦЦА НА ЧАЛЕ ДЗЯРЖАВЫ 

У ранейшай гістарычнай 
літаратуры адзначалася, што 
галоўнай прычынай падзей 
1345 г., звязаных з заняццем 
Альгердам велікакняскага па- 
сада, была пагроза крыжац- 
кай агрэсіі супроць ВКЛ. 
Сапраўды, самымі небяспеч- 
нымі воргамі дзяржавы заста- 
валіся крыжакі. Нягледзячы 
на заключанае перамір’е, яны 
рыхтаваліся да рашучага на- 
ступу. Дзеля таго каб распра- 
віцца з Княствам, крыжакі 
ўвайшлі ў мірныя адносіны з 
іншымі суседзямі. Так, у 
1341 г. яны закончылі сваю 
спрэчку з дацкім каралём за 
Эстонію, купіўшы ў яго гэтую 
зямлю. Асабліва важна для іх 
было пазбавіцца варожых ад- 
носін з Польшчай. Карыста- 
ючыся яе барацьбой з Вялікім 
княствам за Валынь і Г аліцыю, крыжакі заключылі з Польшчай 
у 1343 г. мір за кошт уступкі ім Памераніі і некаторых іншых 
земляў. Пасля гэтага Ордэн пачаў узнаўляць старыя і буда- 
ваць новыя ўмацаванні на мяжы з Вялікім княствам. Апроч 
таго, з Еўропы былі запрошаны новыя атрады рацараў. адзін 
з якіх на чале з герцагам Вільгельмам зрабіў паход на Жамойць. 
Асабліва ўражваў прыезд у Прусію гасцей вельыі высокага 
рангу, такіх, як Ян Чэшскі, Людовік Венгерскі. герцаг Карл 
Люксембургскі (будучы імператар Карл IV) і інш. Зразумела, 
што гэта было ажыццяўленне буйнога вайсковага плана. 

I ўсё ж крыжацкая пагроза, якая вісела над ВКЛ, не была 
адзінай і нават галоўнай прычынай захадаў па ўмацаванні ве- 
лікакняскай улады. Рэч у тым, што князь Альгерд хоць і стаў 
вялікім князем, аднак адзінаўладдзе ў краіне не ўсталявалася, 



Вялікі князь Вялікага княства 
Літоўскага Кейстут. 
Паводле гравюры XVI ст. 

а ўтварыўся, па сутнасці, дуумвірат, калі побач з Альгердам 
высілася і постаць Кейстута, якога, як і Альгерда, лічылі вялікім 
князем. Для таго часу гэта было невыпадкова. 

Ужо пры Гедзіміне яскрава выявілася ўскладненнезнешня- 
га становішча дзяржавы. Да ранейшай пагрозы, якая ішла з 
захаду з боку Ордэна і Польшчы, далучылася маскоўская паг- 
роза з усходу. Небяспека патрабавала адзінства ўсіх земляў пад 
адзінай уладаю, чаго тады не было. Кожны з сыноў Гедзіміна 
дзейнічаў паасобку. Толькі Кейстут, карыстаючыся мірам з 
Ордэнам, прыходзіў, як мы бачылі, на дапамогу то Любарту ў 
яго барацьбе за Валынь, то Альгерду ў яго пскоўскіх справах. 
Аднак пагаджацца з раз’яднанасцю далей было нельга, трэба 
было браць уладу ў моцныя рукі. Вядома ж, у такіх абставінах 
аднаму вялікаму князю даводзілася цяжка. Гэтым і можна выт- 
лумачыць пэўную хаатычнасць знешняй палітыкі Гедзіміна. 
Не маючы поспеху ў барацьбе з Масквой за ўплыў у Пскове і 
Ноўгарадзе, ён заключае саюз э Польшчай для барацьбы з 
Ордэнам і вядзе змаганне галоўным чынам з яе ворагамі, не 
заўважаючы пагрозы ад Ордэна ўласнай дзяржаве, што і пры- 
вяло да катастрафічных вынікаў. Далейшае ўскладненне знеш- 
непалітычных адносін настойліва патрабавала іншых умоў 
кіравання. 

Не менш складаным для Гедзіміна былі і ўнутраныя праб- 
лемы. Найперш — неаднароднасць насельніцтва дзяржавы 
(большасць праваслаўных, але і вялікая колькасць язычнікаў), 
што прымушала праваслаўнага Гедзіміна ў тактычных мэтах 
перад язычнікамі называць сябе іхнім адзінаверцам. Гэта ў за- 
ходнім свеце і стварыла ўяўленне аб Вялікім княстве як языч- 
ніцкай дзяржаве. Аднак па меры ўсё большага ўмацавання Жа- 
мойці расце і яе ўсведамленне сваёй значнасці дпя ўсяго гаспа- 
дарства. Менавіта з гэтага часу. а не з часоў Міндоўга пачало- 
ся паступовае ўзвышэнне Літвы (у сучасным значэнні гэтага 
слова), што і прывяло да прызначэння ёй свайго, асобнага 
князя Кейстута. 

Тым часам падзеі разгортваліся так. Альгерд і Кейстут вы- 
рашылі пакончыць з няпэўнасцю. якая існавала ў сферы велі- 
какняскай улады. Варта нагадаць. што Альгерд, валодаючы 
Крэўскім, самым заходнім беларускім княствам, у той жа час 
валодаўсамым усходнім, Віцебскім. Апрочтаго, ён меў непас- 

рэдны ўплыў і на Полацк, дзе сядзеў яго сын Андрэй. (Цяпер 
становіцца зразумелым, чаму ён павінен быў пакінуць Пскоў і 
перайсці сюды). Зыходзячы з гэтага, Альгерд не мог не гля- 
дзець на сябе як на самага магутнага прадстаўніка ўсёй вяліз- 
най усходняй часткі дзяржавы. Кейстут, які валодаў Жамой- 
цю, Гарадзенскай і Берасцейскай землямі, выступае як прад- 
стаўнік заходняй часткі дзяржавы. I вось гэтыя два найбольш 
магутныя князі і ўвайшлі ў змову супроць Яўнута. Зразумела, 
трэба ўлічваць і асабістыя амбіцыі Альгерда як старэйшага 
брата, які меў законнае права на велікакняскі пасад, што так- 
сама настройвала яго на рашучыя дзеянні. Смерць маці Яўну- 
та Евы, якая мела вялікі ўплыў на яго палітыку 105 , вядома, у 
значнай ступені аблегчыла Альгерду і Кейстуту захоп улады. 

Крыніцы зусім недастаткова адлюстравалі асабістыя якасці 
Яўнута, якія не давалі яму права на велікакняскае становішча. 
Толькі ў Густынскім летапісе адзначана, што ён быў недастат- 
кова храбры, каб трымаць стольны горад Вільню' 06 . 

Вось супроць такой асобы і былі накіраваныя рашучыя дзе- 
янні Альгерда і Кейстута. Па ўсім відаць, што яны згаварылі- 
ся дзейнічаць узгоднена, каб у адзін дзень увайсці ў Вільню і 
захапіць велікакняскі замак. Аднак Альгерд не прыйшоў сюды 
ў прызначаны тэрмін' 07 , і Кейстут вымушаны быў дзейнічаць 
самастойна. Рухаючыся з Трокаў хуткім маршам, ён заняў 
Вільню. Яўнут, убачыўшы небяспеку для сябе, уцёк, не пас- 
пеўшы апрануцца, на Тураву гару (у некаторых крыніцах — 
на гару Угры, аб чым мы ўжо гаварылі. адзначаючы палзеі 
1 129 г.). Правёўшы там ноч, ён прастудзіўся і адмарозіў ногі 
(падзеі адбываліся зімою, на пачатку 1345 г.). Тут Яўнут быў 
злоўлены і прыведзены да Кейстута, які загадаў узяць яго пад 
варту. Пасля гэтага Кейстут паслаў ганца да Альгерда, які ў 
гэты час прыйшоў з Віцебска ў Крэва. Толькі тады Альгерд 
спешна паехаў у Вільню, дзе Кейстут сустрэў яго і як старэй- 
шага брата абвясціў вялікім князем, з якім ён будзе заўсёды 
заадно 108 . 

Як вытлумачыць гэтыя факты? Звычайна ў гістарычнай 
літаратуры ўзаемаадносіны Альгерда і Кейстута паказваюцца 
як ідылічныя, як узор братняга ўзаемаразумення. Знешне гэта 
так, але асабістыя адносіны дзяржаўных людзей заўсёды бу- 
дуюцца на палітычных разліках. Так было і тут. Ужо тое, што 




174 


БЕЛАРУСКАЯ ДЗЯРЖАВА 


Альгерд выйшаў з Віцебска, 
а не з Крэва, адкуль яму не- 
параўнаўча бліжэй было б 
ісці ў Вільню, не было выпад- 
ковым. Калі ў час сваёй 
пскоўскай кампаніі ён выка- 
рыстоўваў сілы Кейстута як 
дапаможныя, то цяпер усклаў 
на яго ўвесь цяжар захопу 
ўлады. 

Як бачым, ужо тут, у са- 
мым пачатку, з боку Альгер- 
да выявілася імкненне выка- 
рыстоўваць Кейстута ў сваіх 
палітычных інтарэсах. Маг- 
чыма, Кейстут у процівагу 
Альгерду дзейнічаў беска- 
Бірута — жонка Кейстута. рысліва, па-брацку? Сапраў- 
Паводле гравюры XIX ст. ды, захапіўшы Вільню, ён ад- 

дае і яе, і велікакняскі пасад 
Альгерду як старэйшаму. Але ці толькі таму? Як пакажуць 
пазнейшыя падзеі, што адбыліся толькі пасля смерці Альгер- 
да, Кейстут не быў пазбаўлены велікакняскіх амбіцый і на ка- 
роткі тэрмін ажыццявіў іх. Аднак у 1345 г. такога адбыцца не 
магло, бо Кейстут добра разумеў, якая сіла стаіць за Альгер- 
дам. Праўда, і за Кейстутам, які валодаў Троцкім княствам, 
Гарадзенскай і Берасцейскай землямі, таксама была вялікая 
сіла. Але калі ў Альгерда было аднароднае насельніцтва, бо 
Віцебскае, Крэўскае і Полацкае княствы з’яўляліся ў цэлым 
крывіцка-славянскімі і праваслаўнымі, то ўладанні Кейстута 
складаліся з дзвюх частак: Троцкае княства — балцкае і языч- 
ніцкае, Берасцейская і Гарадзенская землі ў асноўным славян- 
скія і хрысціянскія. Наколькі моцным было праваслаўе ў гэ- 
тых землях, сведчыла і тое, што, калі пазней яны былі аддадзе- 
ны сыну Кейстута Вітаўту, ён мусіў перайсці з каталіцтва ў 
праваслаўе. Трэба думаць, што і Кейстут у такой сітуацыі па- 
вінен быў выступаць у двух абліччах: і праваслаўным, і 
язычніцкім, а не толькі ў апошнім, як падаецца ў літаратуры. 

Такім чынам, Кейстут, разумеючы перавагу Альгерда ў сіле 
і адзінстве, уступіў яму і Вільню, і велікакняскі пасад добраах- 
вотна, бо ў адваротным выпадку ён быў бы вымушаны зрабіць 
тое самае пад пагрозай сілы. Як бачым, дзеянні Кейстута менш 
за ўсё вызначаюцца добрымі братнімі пачуццямі. Тут быў цвя- 
розы палітычны разлік, што найперш і характарызавала яго 
як дзяржаўнага дзеяча. Але са свайго боку і Альгерд разумеў 
важнасць пазіцыі Кейстута, што валодаў заходнімі землямі 
дзяржавы, якія былі апораю ў барацьбе з крыжацкай агрэсіяй, 
што надавала князю Кейстуту важнае становішча ў дзяржаве. 
3 гэтым Альгерд не мог не лічыцца, і таму пры заключэнні 
ўмовы з Кейстутам ставіў яго побач з сабою ў карыстанні дзяр- 
жаўнай уладаю і плёнам атрыманых перамог. Так, побач з 
абавязкам захоўваць паміж сабою згоду і дружбу яны абавя- 
заліся ў выпадку набыцця новых земляў ці гарадоў дзяліць іх 
пароўну' 09 . Таму становіцца зразумелым, чаму ў беларускіх 
летапісах і Альгерд, і Кейстут называюцца вялікімі князямі 110 . 

У тагачасным грамадстве ВКЛ існавала думка аб тым, што 
ў краіне ўсталявалася двоеўладцзе. I гэта мела пад сабою пад- 
ставы, бо знешнепалітычнае становішча так ускладнілася. што 
адной асобе, як гэта выявілася ўжо пры Гедзіміне, цяжка было 
справіцца з кіраваннем дзяржавай. Таму. калі перад Кейсту- 
там ставіўся абавязак абараняць заходнія землі, Альгерд браў 
у свае рукі астатні абшар і абавязваўся пашыраць межы сваёй 
дзяржавы. Калі Кейстут толькі бараніўся, то Альгерд насту- 
паў. Гэтая істотная розніца ў характары дзейнасці і вызначала 
іх становішча ў дзяржаве, у прыватнасці становішча Альгер- 
да. Тое, што ён стаў вялікім князем, яшчэ раз пацвердзіла дамі- 
нуючае становішча беларускіх земляў, бо яны складалі значна 
большую частку тэрыторыі Вялікага княства. З'яўляючыся 
выразнікам іх інтарэсаў, Альгерд і атрымаў права на першае 
месца ў дзяржаве. 

Аднак выразны падзел дзяржаўных абавязкаў Альгерда і 
Кейстута не азначаў іх поўнай незацікаўленасці ў «чужых» 
справах. Факты сведчаць, што князі неаднаразова прыходзілі 
на дапамогу адзін аднаму, як раней, да ўступлення Альгерда 
на велікакняскі пасад, так і пасля гэтага. 

Які ж лес напаткаў Яўнута? 3-пад варты яму ўдалося збег- 
чы, і ён уцёк спачатку ў Смаленск, а пасля — у Маскву, да вя- 




176 


БЕЛАРУСКЛЯ ДЗЯРЖАВА 


лікага князя Сімяона Іванавіча. Там як быццам быў ахрышча- 
ны (хутчэй перахрышчаны, бо цяжка ўявіць, каб сын Евы, якая 
вызначалася адданасцю праваслаўю, быў нехрышчоны) і ат- 
рымаў імя Іван" 1 . Але праз два гады Яўнут вярнуўся на радзі- 
му, памірыўся з братамі і атрымаў ва ўладанне Ізяслаўскі ўдзел. 

Больш складана зразумець, чым была выкліканая незада- 
воленасць Нарымонта. Магчыма, тым, што Альгерд сагнаў 
яго з полацкага пасада, каб замяніць сваім сынам Андрэем. 
Нарымонт нават апынуўся ў Ардзе. Але, не атрымаўшы там 
дапамогі, таксама вярнуўся на радзіму, прымаў актыўны ўдзел 
у барацьбе з крыжакамі і загінуў у 1 348 г. 112 

Ужо адзначалася, што адной з найважнейшых прычын, якія 
паскорылі ўсталяванне моцнай вярхоўнай улады ў ВКЛ, была 
пагроза крыжацкай агрэсіі. I сапраўды, у пачатку 1345 г. кры- 
жакі ўступілі на Жамойцкую зямлю. Аднак войскі Вялікага 
княства, зрабіўшы некалькі падманных манеўраў, змаглі на- 
несці сакрушальны ўдар па Лівоніі і тым самым ліквідавалі 
грозную небяспеку. Гэта быў першы станоўчы вынік умаца- 
ваннявярхоўнай дзяржаўнай улады ў Вялікім княстве. Уся віна 
за вайсковую няўдачу крыжакоў была ўзвалена на магістра 
Людольфа Кінга, у выніку чаго ён быў адхілены ад пасады. 

Вядома ж, крыжакі не маглі змірыцца з паражэннем і імкну- 
ліся адпомсціць за яго. У 1348 г. крыжацкае войска ўварвала- 
ся ў Троцкую зямлю. Насустрач яму ішло войска Вялікага кня- 
ства і яны сустрэліся на р. Стрэве, дзе і адбылася бітва. Яна 
была жорсткая і крывавая і закончылася паражэннем Вяліка- 
га княства (тутзагінуў вядомы ўжо нам Глеб-Нарымонт). Праў- 
да, яго страты ў нямецкіх хроніках вельмі перабольшаныя: ад 
10 да 40 тысяч забітых. Перамога ў Стрэўскай бітве дорага 
абышлася і крыжакам — інакш яны пасля сваёй перамогі 
пайшлі б зноў у глыб краіны. I ўсё ж той поспех не мог зак- 
рэсліць для крыжакоў страшэнных вынікаў іх паражэння ў 
1345 г. Галоўным вынікам гэтага стала карэнная змена так- 
тыкі крыжацкага наступлення. Убачыўшы марнасць спадзя- 
ванняў на хуткую перамогу вялікай вайсковай сілай, крыжакі 
вырашылі перайсці да доўгатэрміновай аблогі шляхам напа- 
ду на Вялікае княства дробных крыжацкіх атрадаў. Гэтымі на- 
бегамі, ці, як яны называліся, рэйзамі, і меркавалася знясіліць 
і ў канчатковым выніку заваяваць Княства. 

Ажыццяўленне новай тактыкі расцягнулася на дзесяці- 
годдзі. 3 1 345 па 1 377 г. было зроблена каля 1 00 рэйзаў прускіх 
і лівонскіх крыжакоў. Аднак мы разглядаць іх не будзем, па- 
колькі яны ў зусім рэдкіх выпадках закраналі беларускія землі, 
а ў асноўным былі накіраваны супроць балцкіх. Скажам толькі, 
што змаганне з крыжацкімі рэйзамі поўнасцю паглынала сілы 
балцкага насельніцтва, што, зразумела, зусім не спрыяла таму, 
каб балты занялі ў дзяржаве дамінуючае становішча, як часам 
сцвярджаецца ў гістарычнай літаратуры насуперак неабверж- 
ным фактам. 


ПСКОЎСКІЯ I НАЎГАРОДСКІЯ СПРАВЫ 
АЛЬГЕРДА 

Але звернемся да дзейнасці Альгерда, якая ў цэлым была 
звязана з Беларуссю. У той час, калі заходнія, найперш балц- 
кія, землі на чале з Кейстутам былі занятыя ўпартай абаронаю 
ад шматлікіх крыжацкіх нападаў і таму не маглі пашыраць 
тэрыторыю дзяржавы на захад, на ўсходніх беларускіх землях 
мы бачым зусім іншае. Ужо адзначалася, што, з'яднаныя ў ас- 
ноўнай сваёй масе ў адзінай дзяржаве, яны тым самым сталі 
ядром прыцягнення для суседніх земляў, якія яшчэ заставаліся 
непадначаленымі ні ВКЛ, ні Маскве. Усё гэта і забяспечыла 
Альгерду свабоду дзеяння, якой спрыяла і тое, што ён. за вык- 
лючэннем рэдкіх выпадкаў, не быў звязаны з абаронаю заход- 
няга абшару Княства. 

Ужо будучы віцебскім князем. ён прадаўжаў пачатую яшчэ 
Гедзімінам даўнюю полацкую палітыку ў адносінах да Пско- 
ва і Ноўгарада, а таксама да Смаленска. Падзеі 1345 г. пры- 
пынілі на нейкі час яго дзейнасць у гэтым кірунку. Але, стаў- 
шы вялікім князем і абапёршыся на ўсю моц дзаржавы, Аль- 
герд накіроўвае намаганні на пашырэнне ыежаў Кввства, што 
і прынесла яму надзвычай вялікія поспехі. 

Праўда, яны не ўсюды былі аднолькавьія па сааіх выніках. 
У першую чаргу гэта адносіцца да Пскова. Мы ўжо ведаем, 
што ў час падзей 1 342 — 1345 гг. тут пачаў княнваць сын Аль- 
герда Андрэй. Аднак у хуткім часе ён стаў полашпм князем, а 
ў Пскове пакінуў сваіх намеснікаў. што і выклікала незадаво- 

ленасць яго жыхароў, якія хацелі мець поўнаўладнага князя. 
Тут, вядома, адыграла сваю ролю палітыка балансавання 
Пскова паміж Полацкам і Ноўгарадам, бо, адмаўляючыся ад 
улады Андрэя, пскоўцы адразу ж аднавілі саюз з Ноўгарадам. 
Зазначым, што гэтая падзея ў крыніцах храналагічна заблы- 
тана: у Пскоўскім I летапісе яна паказана пад І343г., а ў 
Пскоўскім II — пад 1 349 г. Відаць, другая дата больш пра- 
вільная" 3 . В.Антановіч абазначыў яе 1348 г. 114 

Зразумела, учынак пскоўцаў не мог не выклікаць незадаво- 
ленасці як у Андрэя, які вельмі разгневаўся, так і ў Альгерда, 
які, з аднаго боку, папракнуў жыхароў горада ў няўдзячнасці 
за тыя вялікія ахвяры, якія панесла яго войска, дапамагаючы 
ім у барацьбе з крыжакамі, а з другога боку — зрабіў рашучыя 
захады супроць пскоўскіх купцоў, што знаходзіліся ў Вялікім 
княстве, загадаўшы затрымаць іх і канфіскаваць іх маёмасць. 
Толькі пазней яны былі адпушчаныя за вялікі выкуп' І5 . 

Андрэй у 1350г. зрабіў набег на Вараноўскую воласць 
Пскоўскай зямлі 116 . Па ўсім відаць, паміж Полацкай і Пскоўс- 
кай землямі разгарэлася жорсткая барацьба, бо ў 1 358 г. 
пскоўскі князь Астафій з войскам хадзіў да Полацка і параба- 
ваў яго воласці" 7 . Мабыць, такія ўзаемныя паходы былі б час- 
цейшыя, каб не паморкі, якія ахоплівалі Пскоўскую зямлю ў 
1352 і 1360 гг. 118 Не выключана, што ад гэтага пацярпела і 
Полацкая зямля. Як бачым, барацьба Полацка за свой уплыў 
у Пскове не была паспяховай, аднак тым не менш яна, не заці- 
хаючы на доўгі час, зноў і зноў аднаўлялася. 

Зразумела, што, праводзячы актыўную супроцьпскоўскую 
палітыку, Альгерд ужо толькі гэтым не мог не закрануць і 
Ноўгарад, што, як і Пскоў, знаходзячыся ў сферы полацкіх інта- 
рэсаў, меў з ім шэраг агульных рысаў. Як Пскоў, абараняючы 
сваю самастойнасць, балансаваў у сваёй палітыцы паміж По- 
лацкам і Ноўгарадам, так і Ноўгарад, забяспечваючы сваю 
незалежнасць, балансаваў паміж ВЮІ і Масквой. Як у Пскове 
існавалі полацкія і наўгародскія партыі, ад кожнай з якіх зале- 
жаў саюз з тым ці іншым процілеглым бокам, так і ў Ноўга- 
радзе існавалі так званыя літоўскія і маскоўскія партыі, пера- 
могі якіх ва ўзаемнай барацьбе таксама вызначалі кірунак па- 
літыкі ў гэтай зямлі. 

Менавіта ўзаемная барацьба названых наўгародскіх партый 
і вызначала дзеянні Альгерда ў адносінах да Ноўгарада. Пас- 
ля таго як у 1346 г. маскоўскі князь Сімяон Іванавіч (нагада- 
ем, што ён быў жанаты з дачкою Гедзіміна Анастасіяй, што 
зусім не перашкаджала яго антылітоўскай палітыцы) на 
просьбу наўгародскага ўладыкі Васіля прыйшоў у Ноўгарад, 
дзе тры тыдні «седе на столе своем», пасля вярнуўся ў Маскву 
і паставіў сваіх намеснікаў"\ стала відавочнай перамога мас- 
коўскай партыі і паражэнне «літоўскай». Дайшло да таго, што 
наўгародскі пасаднік Астафій Дваранішчаў назваў Альгерда 
«псом» 120 . Падрыў пазіцыі ВКЛ у Ноўгарадзе занепакоіў Аль- 
герда: маглі пайсці марна шматвяковыя намаганні. I таму Аль- 
герд пасля адыходу Сімяона адразу ж пачаў вайсковыя дзе- 
янні супроць Ноўгарада, заявіўшы перад гэтым у сваім пас- 
ланні: «Хачу бптнся с вамн»' 21 . Яго войска пачало спусташаць 
наўгародскія землі па Шалоні і Лузе і ўзяло выкуп з Порхава і 
Апочкі. Наўгародцы, хаця і пайшлі ў бок Лугі, аднак, не ўсту- 
піўшы ў бой, вярнуліся назад. Сабранае ў гэты час веча віноў- 
нікам усіх бедаў абвясціла пасадніка Астафія Дваранішчава, 
які тут жа і быў забіты за тое, што наклікаў вайну 122 . Як ба- 
чым, перамога «літоўскай» партыі, як раней і маскоўскай, абу- 
моўлівалася ўмяшаннем адпаведнай знешняй сілы. I хаця ў 
наступным годзе быў заключаны мір ВКЛ з Ноўгарадам, гэта 
з’явілася толькі чарговай вяхой у складаных узаемасувязях 
ВКЛ з Ноўгарадам. 


3 ПОЎНАЧЫ НА ЎСХОД 

Такі ж самы характар, як «пскоўская» і «наўгародская», мела 
і «смаленская» палітыка Альгерда, аднак яна была больш пас- 
пяховай. I гэта зразумела. Ва ўмовах, калі ўтварыліся два цэн- 
тры сцягвання ўсходнеславянскіх земляў у дзве ўзаемнаваро- 
жыя дзяржавы — Літоўска-Полацкую і Маскоўскую, Сма- 
ленск, гэтак жа як Пскоў і Ноўгарад, апынуўся на ыяжы інта- 
рэсаў новых палітычных утварэнняў. Таму, каб захаваць сваю 
самастойнасць, ён таксама павінен быў праводзіць палітыку 
лавіравання. 

Альгерд быў выразнікам інтарэсаў беларускіх земляў і най- 
перш Полацкай, што на працягу стагоддзяў вяла актыўную 
палітыку падначалення сабе Смаленска. Усведамляючы даў- 
нюю полацкую палітычную традыцыю і разумеючы значэнне 
падначалення Смаленскай зямлі сваёй уладзе ў супроцьдзеянні 
аб'яднаўчай палітыцы Масквы, Альгерд надаваў гэтаму вялі- 
кую ўвагу, яшчэ не будучы вялікім князем. Нам ужо вядома, 
што ўжо ў 1341 г. ён выступаў на баку Смаленска ў барацьбе 
за адабраны Масквою Мажайск. 

Аб далейшым збліжэнні Смаленска з Літоўска-Полацкай 
дзяржавай сведчыць удзел смаленцаў у бітве з крыжакамі на 
р.Стрэве ў 1348г. I ўжо сапраўдным абаронцам Смаленска 
выступае Альгерд у 1352 г., калі маскоўскі князь Сімяон Іва- 
навіч з вялікім войскам пайшоў у напрамку да гэтага крывіц- 
кага горада. Аднак на мяжы Смаленска і зямлі яго сустрэла 
пасольства ад Альгерда. Вынікам перамоваў было спыненне 
далейшага прасоўвання маскоўскага войска, якое было рас- 
пушчана. А трохі пазней Сімяон Іванавіч даў Смаленскай зямлі 
мір, сустрэўшыся з яе пасольствам на р. Угры 125 . Аднак, паз- 
бавіўшыся пагрозы Масквы, смаленскі князь Іван Аляксанд- 
равіч не мог не бачыць пагрозы падначалення Альгерду, што 
і прывяло да ўзаемных варожых дзеянняў. У 1355 г. Альгерд 
пад выглядам дапамогі Смаленскай зямлі захапіў горад Ржэў, 
які ляжаў на мяжы з Цвярскім і Маскоўскім княствамі; ад якіх 
вялікі літоўскі князь нібыта і бараніў суседзяў-смаленцаў. 

Аднак, відаць, прычынаю было не толькі гэта. Варта паг- 
лядзець на карту, каб убачыць. што Ржэў знаходзіцца на са- 
мым узмежжы пашырэння беларускіх гаворак на паўночным 
усходзе 12,1 . Такім чынам, ужо ў той час выразна бачылася бе- 
ларуская этнічная мяжа, што ў ліку іншага і давала Альгерду 
падставу далучаць да тэрыторыі сваёй беларускай дзяржавы 
менавіта Ржэў. Можна меркаваць. што Альгердава акцыя вы- 
клікала з боку смаленскага князя дзеянні ў адказ і гэта прымусі- 
ла вялікага князя літоўскага той жа восенню ісці да Смаленс- 
ка 125 . 3 кожным годам непрыязнасць у адносінах ВКЛ і Сма- 
ленска нарастала. У 1357 г. з дапамогаю цвярскіх і мажайскіх 
войск Ржэў быў вернуты Смаленску ,26 . У наступным годзе самі 
смаленцы зрабілі спробу (праўда, няўдалую) вярнуць сабе за- 
хоплены раней у іх горад Белы. I гэта не прайшло дпя смален- 

цаў дарэмна. У наступным, 1359 г., Альгерд са сваім войскам 
увайшоў у межы іх зямлі і далучыў да сваіх уладанняў Мсціслаў, 
што з’явілася значным крокам у працэсе аб’яднання беларускіх 
земляў у агульнай дзяржаве. 3 свайго боку Андрэй Полацкі ў 
тым жа годзе вяртае Ржэў, дзеразмясціў сваегарнізоны 127 . Гэта 
яшчэ раз пасведчыла, дзе знаходзіліся ў тагачасным разу менні 
межы нашага народа. 

Наколькі важнае значэнне надавалася Ржэву, сведчыць і той 
факт, што сам Альгерд наведаў гэты горад, які стаў пасля апі- 
рышчам далейшага наступу Андрэя Полацкага на Смаленс- 
кую зямлю з паўночнага ўсходу. У выніку ў 1367 г. ім была 
занята- частка яе тэрыторыі з гарадамі Хорвая і Родня 128 . Гэта 
адпавядала намаганням Альгерда, які, заняўшы Северскую 
зямлю з Бранскам, тым самым замацаваўся на заходніх і паўд- 
нёвых межах Смаленшчыны. Хоць яна яшчэ не была фармаль- 
на далучана да Вялікага княства, аднак ужо цалкам залежала 
ад апошняга. Яскравым сведчаннем такога становішча было 
тое, што смаленскі князь Святаслаў Іванавіч павінен быў у 1 368, 
1370 і 1372 гг. удэельнічаць у паходзе Альгерда на Маскву 129 , 
якая стала яго галоўным праціўнікам. Таму ён сурова караў 
тых, хто намерваўся дапамагаць ёй. Так было ў 1374 г., калі 
адзін са смаленскіх князёў, Іван Васільевіч, дапамог Маскве ў 
яе паходзе на Цвер. Альгерд уварваўся ў Смаленскую зямлю. 
паваяваў яе прыгарады і захапіў вялікі палон 130 . Масква добра 
разумела ўсю небяспеку залежнасці Смаленска ад ВКЛ і таму 
рабіла спробы супрацьдзейнічаць гэтаму, як было ў 1368 г.. 
калі яна паваявала частку Смаленскай зямлі. Маскоўскі князь 
Дзмітрый Іванавіч (Данскі) усведамляў важнае стратэгічнае 
значэнне Ржэва і таму ў 1 375 г. паслаў туды войска. аднак. спа- 
ліўшы пасад, узяць горада яно не змагло 131 . 

Як бачна, у адрозненне ад сітуацыі з Псковам і Ноўгара- 
дам барацьба за Смаленск ішла паспяхова, і ён цалкам апы- 
нуўся ў сферы палітычнага прыцягнення ВКЛ. Асабліва важ- 
на падкрэсліць удзел у гэтых падзеях Андрэ* Палацкага. У свой 
час В. Данілевіч гаварыў: «Калі пры Воіне самастойнасць по- 
лацкага князя была фіктыўнай, то цяпер полацкі князь (маец- 
ца на ўвазе Андрэй. — М.Е . ) траціць усялякае значэнне і палі- 
тычную самастойнасць» 132 . Аднак усё было наалварот. Мена- 
віта цяпер з найбольшай выразнасцю выяўляецца працяг по- 

лацкай аб’яднаўчай палітыкі. Тое, што Андрэй быў сынам 
Альгерда і выконваў яго волю, не толькі не азначае страту са- 
мастойнасці Полацкай зямлі, але яшчэ больш падкрэслівае яе 
значэнне, паколькі Альгерд, стаўшы вялікім князем, быў най- 
перш выразнікам інтарэсаў беларускіх земляў і таму ў правя- 
дзенні сваёй палітыкі абапіраўся на Полацкую зямлю як ма- 
гутную сілу. Фактычна Вялікае княства на той час паводле ха- 
рактарыстыкі, зробленай у свой час В. Антановічам 133 , выяў- 
ляла сябе як Літоўска-Полацкая дзяржава. Сапраўды, яна была 
нёманска-дзвінскай дзяржавай, што пашырала сваю тэрыто- 
рыю на грунце полацкай аб’яднаўчай палітыкі. Тое, што не 
пад сілу было адной Полацкай зямлі (а менавіта падначален- 
не сабе Смаленска), стала магчымым для аб'яднаных бела- 
рускіх земляў. Вядома, што тут адыграла сваю ролю і этніч- 
ная еднасць: як Полацкая, так і Смаленская землі былі пера- 
важна крывіцкімі. 

Ужо адзначалася, што побач з падначаленнем Смаленска 
ішло і падначаленне Бранска і што менавіта дзякуючы друго- 
му адбылося і першае. На вялікі жаль, у крыніцах падзеі, звя- 
заныя з барацьбой Альгерда за Бранск, адлюстраваны зусім 
недастаткова, што можа навесці на думку аб нязначнасці (у 
параўнанні са Смаленскам) перамогі над Бранскам. 1 гэтаму ў 
значнай ступені садзейнічала абвостраная ўнутраная бараць- 
ба, якая разгарэлася тут у 1310 г. паміж князем Святаславам 
Глебавічам і яго пляменнікам Васілём за Бранск 134 , а ў 1339— 
1341 гг. — паміж Глебам Святаславічам і вечам, на якім гэты 
князь і быў забіты 135 . Пад 1355 г. летапіс адзначыў яшчэ боль- 
шыя смуты, у выніку якіх «апустоше грады» 134 . Зразумела, што 
ўсё гэта і выкарыстаў Альгерд для падначалення сваёй уладзе 
Бранска. Праўда, у крыніцах толькі зарэгістраваны гэты факт, 
дэталёвага яго апісання не захавалася. 

Па ўсім відаць, што далейшае далучэнне дробных удзелаў 
Северскай зямлі адбылося добраахвотна і таму мірна, што і 
зразумела. Насельніцтва Севершчыны, як і Смаленшчыны, 
было этнічна блізкае насельніцтву іншых беларускіх земляў. 
Нездарма на гэтай тэрыторыі і цяпер пашыраныя беларускія 
гаворкі 137 . Такім чынам, далучэнне Северскай зямлі было вы- 
яўленнем далейшага аб'яднання беларускіх земляў. 

АДНОСІНЫ 3 МАСКВОЙ 

Актыўная палітыка Альгерда ў адносінах да Пскова. Ноў- 
гарада, Смаленска і Бранска не магла не выклікаць супроць- 
дзеянняў другога аб’яднаўчага цэнтра — Масквы. Добра ба- 
чачы гэта, Альгерд паступова выпрацаваў стратэгію бараць- 
бы з ёю. Відаць, напачатку ён лічыў, што можна будзе наогул 
перамагчы Маскву і тым самым спыніць аб’яднаўчую паліты- 
ку, з якой яна, у параўнанні з ВКЛ, значна спазнілася. Перш- 
наперш Альгерд, разумеючы, што сіла Масквы ў значнай сту- 
пені залежыць ад саюза з Ардой, вырашыў парваць яго і само- 
му ўступіць у хаўрус з татарамі. Гэтай мэце і служыла пасоль- 
ства Альгерда да хана Чаінбека ў 1349 г.. што выклікала вялі- 
кую трывогу ў маскоўскага князя Сімяона Іванавіча. які ў про- 
цівагу Альгерду накіраваў у Арду сваіх пасяоў. Тыя здолелі 
аслабіць уплыў Альгердавых паслоў на хана. Маскоўскія пас- 
лы зрабілі ўпор на тое, што Альгерд неаднаразова хадзіў на 
ханскія ўлусы і што цяпер ён хоча пайсці на галоўны ўлус — 
Маскоўскае княства, а авалодаўшы ім. пайсці на самога хана. 

Чаінбека гэта пераканала, што цалкам зразумела. Ён не мог 
не разумець, што Альгерд, далучаючы да сваёй дзяржавы но- 
выя землі, тым самым вызваляе іх ад татарскай улады і што 
яго перамога над Масквой сапраўды можа стаць канчатковаю 
перамогай і над Ардой. Таму становіцца зразумелым далей- 
шае жорсткае абыходжанне Чаінбека з Альгердавымі пасламі: 
яны былі арыштаваныя і выдадзекыя Сімяону Іванавічу. Мы 
звяртаем увагу на асобы гэтых паслоў: Карыят (новагародскі 
князь), Сімяон (князь свіслацкі), Міхаіл (невядома, дзе княжыў) 
і баярын Айкша 138 . Гэта адзін з тых рэдкіх выпадкаў, якія да- 
памагаюць расшыфраваць, што хавалася ў той час пад назвамі 
«Літва» ці «літоўскі». Як бачым, імёны і месцы ўладарання 
гэтых князёў, якіх называюць літоўскімі, сведчаць, што ў сап- 
раўднасці яны былі беларусамі і прадстаўлялі беларускія землі. 

Скіраваны на раскол Масквы і Арды план Альгерда закон- 
чыўся няўдачай, прычына якой крыецца ў тым, што тады ўжо 
ні Арда не магла існаваць без Масквы, ні Масква без Арды. 
Першая з дапамогаю Масквы трымала ўладу над рускімі зем- 
лямі, другая з дапамогаю Арды падначальвала сабе свабод- 
ныя рускія землі, што павялічвала яе сілу і рыхтавала яе выз- 
валенне ад татарскай няволі. Вядома ж, Альгерд быў не ў сілах 
ваяваць з абодвума сваімі магутнымі праціўнікамі. I ён пай- 
шоў на мір з Масквой, у чым Сімяон Іванавіч яму не адмовіў. 
Як звычайна у той час, гэтыя мірныя адносіны завяршыліся 
шлюбнымі саюзамі: пляменніцу маскоўскага князя аддалі за 
Альгердавага брата Любарта, а сам Альгерд, першая жонка 
якога Марыя Віцебская памерла ў 1347 г., ажаніўся з дачкою 
цвярскога князя Юльянай, што была пляменніцай маскоўска- 
га князя' 39 . 

Хоць мір паміж ВКЛ і Масковіяй пры жыцці Сімяона Іва- 
навіча і захоўваўся, гэта зусім не азначала канчатковага пры- 
мірэння Альгерда са сваім найважнейшым праціўнікам у га- 
лоўным тады для яго клопаце — збіранні земляў. Гэта толькі 
азначала змену тактыкі ў яго барацьбе. Не маючы поспеху ў 
наладжванні саюза з Ардой, Альгерд убачыў магчымасць 
знясіліць Маскву ў падтрымцы міжусобнай барацьбы з ёю, 
якую вялі рускія княствы. I гэтая магчымасць адкрылася, але 
пазней, ужо пры маскоўскім князі Дзмітрыі Іванавічу, калі ў 
1357 г. разгарэліся ўсобіцы паміж удзельнымі цвярскімІ кня- 

зямі. Аднаго з іх, калязінскага князя Васіля Міхайлавіча, 
падтрымаў маскоўскі ўладар, а яго сапернік, холмскі князь 
Усевалад Аляксандравіч (брат Юльяны), звярнуўся па дапа- 
могу да Альгерда. Той у 1360 г. паслаў сваё войска на Цвер, 
што і вымусіла Васіля Міхайлавіча вярнуць Усеваладу яго во- 
ласць' 40 . Аднак у 1366 г. міжусобная барацьба ў Цверы зноў 
разгарэлася — паміж тымі ж сынамі Васіля і братам яго ра- 
нейшага праціўніка Усевалада — Міхаілам. Змаганне ішло як 
за вялікае княжанне ў Цверы, так і за Гарадзецкі ўдзел. Ізноў 
за першага ўступіўся маскоўскі князь, за другога — Альгерд, 
войскі якіх прыйшлі ў Цвярское княства 141 . Пасля заключэння 
перамір’я справу аб барацьбе гэтых цвярскіх князёў было вы- 
рашана прадоўжыць у судзе, на які яны былі выкліканыя ў 
Маскву князем Дзмітрыем Іванавічам і мітрапалітам Алексі- 
ем. Аднак на трэці дзень Міхаіл Аляксандравіч са сваімі бра- 
тамі быў арыштаваны, і Дзмітрый Іванавіч прымусіў яго ад- 
мовіцца ад Гарадзецкага ўдзела на карысць Васіля. На гэты 
выпадак трэба звярнуць асаблівую ўвагу, паколькі ён добра 
характарызуе каварства маскоўскіх князёў, якія ўсё больш зас- 
войвалі азіяцкія прыёмы татарскіх ханаў. У далейшым такія 
прыёмы сталі неад’емнай асаблівасцю іх абыходжання з пра- 
ціўнікамі. 

Пасля смерці Васіля Міхайлавіча цвярскі пасадзаняў Міхаіл 
Аляксандравіч, што выклікала трывогу ў маскоўскага князя 
Дзмітрыя Іванавіча, які, баючыся ўмацавання становішча свай- 
го былога праціўніка, паслаў супроць яго войска. Трэба заз- 
начыць, што ўжо працяглы час ішло саперніцтва Масквы і 
Цверы. Яшчэ у 1327 г. Іван Каліта ў саюзе з татарамі зрабіў 
спусташальны паход на Цвер. 

У сваю чаргу Міхаіл Аляксандравіч, разумеючы, што яму 
аднаму з маскоўскім войскам не справіцца, звярнуўся па дапа- 
могу да свайго швагра Альгерда 142 . Князь Міхаіл знайшоў 
выдатную нагоду, каб падштурхнуць сваякоў да неласрэдных 
ваенных дзеянняў супроць Масквы, якія ён і распачаў у ліста- 
падзе 1 368 г. Апьгерд заўсёды трымаў ажыццяўленне сваіх на- 
мераў у вялікай таямніцы, і гэта часта забяспечвала яму по- 
спех. Таму і цяпер з’яўленне ягонага войсха (там былі сілы 
Кейстута і смаленскія воіны) у межах Маскоўскага княства 
было поўнай нечаканасцю для Дзмітрыя Іванавіча. Пакуль ён 

склікаў падуладных князёў, Альгердавы дружыны, спусташа- 
ючы варожую тэрыторыю, рухаліся да Масквы. Не мог стры- 
маць наступу і вартавы полк, сабраны з бліжэйшых да Маск- 
вы ўдзелаў. Альгердавы ваяры ўварваліся ў Маскву. Дзмітрый 
Іванавіч, адступаючы, спаліў пасад і засеў у Крамлі. Аднак 
Альгерд, прастаяўшы тры дні каля яго сцен, на прыступ не 
адважыўся. 

Відаць, мэтаю Альгерда быў не захоп Масквы і яе княства, 
што магло б прывесці да вялікіх страт у яго сіле і іншых цяж- 
касцяў, а паступовае знясільванне свайго праціўніка, што ў 
канчатковым выніку і прывяло б да страты Масковіяй палі- 
тычнай сілы і ў выніку яе аб’яднаўчай ролі. Вось чаму, адмо- 
віўшыся браць Крэмль, Альгерд, адступаючы ад Масквы, раз- 
бурыў ці спаліў многія будынкі, браў у палон людзей, выводзіў 
скаціну і інш. Усё эта ўзбагачала і ўзмацняла Альгерда і ас- 
лабляла Маскву. 

I хоць для Цверы таксама наступае палёгка, бо Дзмітрый 
Іванавіч вярнуў Міхаілу Аляксандравічу Гарадзец і адмовіўся 
ад дапамогі ягонаму саперніку' 4 ’, мірная перадышка працяг- 
валася нядоўга. У 1370 г. Дзмітрый Іванавіч, вызваліўшы сябе 
ад хрэснага цалавання, якое ён даваў Міхаілу Аляксандраві- 
чу, узнавіў наступальную палітыку ў адносінах да Цверы, у 
якой ён бачыў галоўнага праціўніка ў.сваіх аб'яднаўчых пла- 
нах. Сапраўды, падначаленне Цверы адчыняла Маскве даро- 
гу на поўнач, да Ноўгарада і Пскова, валоданне якімі таксама 
было залатою мараю маскоўскага ўладара. 

Уварваўшыся ў Цвярское княства, Дзмітрый Іванавіч спус- 
тошыў гарады Мікулін і Зубцоў і вывеў у Маскву вялікі палон. 
I гэты канфлікт для Альгерда таксама стаў зачэпкаю, каб вы- 
ступіць супроць Масквы. Зноў, разам з войскам Кейстута і 
смаленскга князя Аляксандра Святаславіча, ён прыйшоў на 
дапамогу цвярскому князю. Аднак гэтым разам яго дзеянні 
былі беспаспяховымі. Не ўзяўшы на працягу трох дзён Вала- 
каламска, ён накіраваўся на Маскву. якую ўзяў у аблогу 6 снеж- 
ня. Аднак, даведаўшыся, што Дзмітрый Іванавіч, як і ў мінулы 
раз, засеў у Крамлі, а ў ваколіцах Перамышля сабраліся моц- 
ныя войскі, маскоўскае і разанскае, Альгерд вырашыў заклю- 
чыць перамір’е на паўгода і адступіў назад 1 '' 4 . 

Не атрымаўшы чаканых вынікаў ад дапамогі Альгерда, 
цвярскі княэь Міхаіл Аляксандравіч звярнуўся да Арды. Вып~ 
равіўшыся туды, ён атрымаў ярлык на валоданнеУладзімірскім 
княствам. 3 гэтага відаць, што Арда таксама баялася ўмаца- 
вання Масквы і таму падтрымлівала яе барацьбу з Цвер’ю за 
саперніцтва ў аб’яднанні рускіх земляў. Між тым, Дзмітрый 
Іванавіч, даведаўшыся пра ўчынак ардынскага хана, сам пае- 
хаў да яго, залагодзіў татарскага ўладара і ягоных жонак шчод- 
рымі падарункамі і дабіўся сабе ярлыка на Уладзімірскае кня- 
ства. Таму для цвярскога князя зноў заставалася толькі адно: 
звярнуцца па дапамогу да Альгерда, які не адмовіў яму ў гэ- 
тым. У 1372 г. яго войска пад началам Кейстута, Вітаўта, Ан- 
дрэя Полацкага і іншых князёў было пасланае на дапамогу 
Цверы. Дарэчы, звернем увагу на тое, што Кейстут і яго сын 
Вітаўт, якія баранілі заходнія землі дзяржавы ад шматлікіх 
крыжацкіх рэйзаў, павіны былі ўдзельнічаць у вайсковых спра- 
вах усходняй часткі Княства. Гэта зноў-такі паказвае, наколькі 
дамінавалі ў дзяржаве яе беларускія інтарэсы, калі дзеля іх ад- 
цягваліся сілы з захаду, дзе была найбольшая знешняя пагроза. 

Пасланыя войскі ўварваліся ў межы маскоўскіх уладанняў, 
нанеслі адчувальны ўдар па гарадах Пераяслаўлю і Кашыну. 
Хоць Міхаілу Аляксандравічу ўдалося завалодаць і іншымі 
гарадамі (Углічам, Бежацкам, Дзмітраўскам.Кастрамою.Тар- 
жком і інш.), аднак гэты поспех быў непрацяглым. Насустрач 
войску Міхаіла і Апьгерда са смаленцамі і бранцамі выйшла 
маскоўскае войска Дзмітрыя. Сустрэўшыся ў раёне Любуцка. 
дзве сілы не адважыліся ўступіць у бой адна з другой. Паміж 
Альгердам і Дзмітрыем Іванавічам было заключана перамі- 
р’е 145 , умовы якога з’яўляліся вельмі цяжкімі для цвярскога 
князя Міхаіла. які быў вымушаны прызнаць сваю поўную за- 
лежнасць ад Дзмітрыя Іванавіча, а Альгерд у выпадку новай 
вайны Цверы з Масквой не павінен быў дапамагаць Міхаілу 144 - 

У 137Ф— 1375 гг. Міхаіл Аляксандравіч зрабіў яшчэ адну 
спробу барацьбы з Масквой. Зноў здабыўшьі ў Ардзе ярлык 
на Уладзімірскае княства і заручыўшыся падмогаю Альгерда, 
ён аб’явіў вайну свайму даўняму праціўніку. Аднак Дзмітрый 
Іванавіч, сабраўшы сваё войска і дружыны падуладных яму 
князёў, заняў усё Цвярское княства. Міхаіл Аляксандравіч па- 
вінен быў на працягу сямі тыдняў абараняцца. На дапамогу 

яму ішоў атрад, пасланы з ВКЛ, але ён, убачыўшы вялікую 
маскоўскую сілу, вырашыў не ўступаць у бой і павярнуў на- 
зад. Зразумеўшы безнадзейнасць свайго супраціўлення, Міхаіл 
Аляксандравіч вымушаны быў прасіць міру ў Дзмітрыя Івана- 
віча, вынікам чаго і з’явілася поўная залежнасць Цверы ад 
Масквы 147 . 

Як бачым, вынікі Альгердавай «маскоўскай» палітыкі былі 
неаднолькавыя. Хоць ён і неатрымаў перамогі ў Пскове і Ноў- 
гарадзе і не змог забяспечыць перавагі Цверы над Масквой, 
затое Смаленск апынуўся у поўнай залежнасці ад ВКЛ, а 
Бранск разам з усёй Севершчынай перайшоў пад уладу Аль- 
герда. 


3 УСХОДУ НА ПОЎДЗЕНЬ 

Хаця найбольшая ўвага Альгерда была скІравана на адно- 
сіны з паўночнымі і ўсходнімі суседзямі, што найбольш адпа- 
вядала полацкай частцы дзяржавы, тым не менш з яго поля 
зроку невыпадалі і інтарэсы літоўскай, нёманскай, часткі дзяр- 
жавы, у якой знаходзілася яе першая сталіца — Новагародак. 
Нам ужо вядома аб складаных узаемаадносінах паміж Нова- 
гародскай зямлёй і яе паўднёвымі суседзямі — Галіцка-Ва- 
лынскімі князямі. Быў час (ён прыпадае ў асноўным на 1-ю 
палову XIII ст.), калі Новагародак павінен быў выконваць іх 
волю. Вызваліўшыся ад залежнасці ў 1258 г., а пасля і стаўшы 
сталіцаю новай дзяржавы, Новагародак неаднаразова адбіваў 
напады на яго галіцка-валынскіх князёў, якія фактычна з’яў- 
ляліся яго галоўнымі знешнімі ворагамі. Нават яшчэ ў 1289 г. 
князі Будзікід і Будзівід вымушаны былі аддаць валынскаму 
князю Ваўкавыск, каб толькі захаваць з імі мір. 

Але ў выніку татара-мангольскай навалы і міжусобнага са- 
перніцтва Галіцка-Валынская зямля траціць палітычнае адзі- 
нства і, як вынік гэтага, слабее і сама становіцца аб’ектам са- 
перніцтва суседніх дзяржаў за ўладу над ёю. Каля 1325 г. ва- 
лынскім князем становіцца Гедзімінаў сын Любарт, а гэта аз- 
начала, што Вал ынь стала часткаю ВКЛ. I, вядома ж, гэта было 
найперш перамогаю для Новагародскай зямлі. 

Аднак валоданне Валынню для 
ВКЛ было нялёгкай справай, па- 
колькі сапернікам яго стала 
Польшча, якая таксама лічыла сябе 
законнай спадкаемніцай Галіцка-Ва- 
лынскай зямлі. У выніку барацьба 
Любарта, якому дапамагаў і Альгерд, 
з польскім каралём Казімірам і маза- 
вецкім князем Земавітам у 1347 г. 
было заключана перамір’е, паводле 
якога Львоўская зямля заставалася за 
Польшчай, а ўсе астатнія (Уладзімір- 
ская, Луцкая, Холмская, Бельская і 
Берасцейская) — за Вялікім кня- 
ствам, якое такім чынам атрымала 
значную перавагу. Гэта не магло за- 
давальняць Польшчу. Таму па зак- 
лючэнні перамір’я ў 1349 г. Казімір 
зноў распачаў вайну. У выніку 
імклівых дзеянняў ён захапіў Холмс- 
кую і Бельскую землі, а таксама ўсю 
Валынь і Берасцейскую зямлю, якая 
Воін Вялікага княства яшчэ пры Гедзіміне знаходзілася ў 
Літоўскага ХІУст. складзе Вялікага княства. Самому ж 

Любарту ён прапанаваў толькі Луц- 
кую зямлю і то ў якасці леннага валодання 118 . 

У сваю чаргу Любарт з дапамогай Кейстута ў наступным 
1350 г. адваяваў Валынь, выгнаўшы адтуль польскія гарнізо- 
ны і разбурыўшы крэпасці, якія пачалі ўзводзіць палякі. а пас- 
ля перайшлі ў далейшы наступ, заваяваўшы Львоўшчыну, а 
таксама і сумежныя землі — Сандамірскую, Радамскую і Лу- 
каўскую 149 . Казімір, апынуўшыся ў цяжкім становішчы, выму- 
шаны быў шукаць падтрымкі. Асабліва характэрны яго зва- 
рот да рымскага папы Клімента VI. 3 мэтаю напалохаць свя- 
ты пасад ён прадставіў становішча так, нібыта яго землямі за- 
валодалі язычнікі. Але ўжо тое, што на Валыні князем быў 
праваслаўны Любарт, яшчэ раз красамоўна абвяргае ўяўлен- 
не аб ВКЛ як язычніцкай дзяржаве. I ўсё ж менавіта такі по- 
гляд на гэтую дзяржаву і выкарыстоўваўся для дасягнення 

вайскова-палітычных мэтаў супроць яе. У дадзеным выпад- 
ку гэта мела свае вынікі: Клімент VI дазволіў польскім біскупам 
аб’явіць крыжовы паход супраць Вялікага княства і адначасова 
даў Казіміру дазвол выдаткоўваць дзесятую частку царкоўных 
даходаў на барацьбу з язычнікамі. Істотнай падтрымкаю дпя 
Казіміра быў і яго саюз з венгерскім каралём Людовікам. 

3 свайго боку і Альгерд знайшоў сабе саюзнікаў у асобе та- 
тараў, якія валодалі Падоллем. Як бачна, у вайну былі ўцяг- 
нутыя значныя сілы, таму яна і доўжылася яшчэ пяць гадоў. 
Спачатку поспех быў за палякамі, якія зноў захапілі Валынь, і 
нават палонілі Кейстута, які, праўда, у хуткім часе здолеў уця- 
чы. 

Узяты ў Луцку ў аблогу, Любарт таксама мог трапіць у па- 
лон, але змог выбрацца з варожага кола. Перамена ў вайско- 
вых дзеяннях на карысць ВКЛ адбылася тады, калі на дапамо- 
гу сваім братам прыйшоў з войскам Альгерд. Іх аб’яднаныя 
палкі робяць набегі на Польшчу і Мазовію, выганяюць 
польскія гарнізоны з гарадоў Валыні і робяць спробу захапіць 
Галіцкую зямлю. Любарт нават быў захапіў Галіч, аднак, не 
ўтрымаўшы яго, вымушаны быў адступіць, разбурыўшы замкі 
і захапіўшы вялікую здабычу. Відаць, на гэтым у 1356 г. і за- 
кончылася вайна паміж Польшчаю і Вялікім княствам. На 
жаль, умовы міру не захаваліся. Дайшла толькі да нас асобная 
дамова, заключаная паміж Кейстутам (ад імя Альгерда і іншых 
князеў), з аднаго боку, і Мазовіяй — з другога. Яна найперш 
цікавая тым, што, паводле яе, Берасцейская зямля зноў пера- 
ходіць да Кейстута, г. зн. становіцца часткаю ВКЛ' 50 . I хоць 
барацьба за Валынь не скончылася, гэтым разам зыход яе быў, 
па ўсім відаць, на карысць Вялікага княства. што Альгерд вы- 
карыстаў для далейшага пашырэння абшару сваёй дзяржавы 
ў паўднёвым накірунку. 

Праўда, гэта адбылося не адразу. бо, як ужо адзначалася, з 
1 357 г. пачалося ўмяшанне Альгерда ва ўзаемаадносіны паміж 
Маскоўскім і Цвярскім княствамі. Тым не менш у 1 362 г. Аль- 
герд ажыццявіў свой імклівы рэйд на Падолле. Яно у той час 
знаходзілася пад татарскаю ўладай, але ўжо было незалежным 
ад Залатой Арды, якая знаходзілася ў стане распаду. Мы ўжо 
ведаем, што ў 1356 г. падольскія татары былі на баку Альгер- 
да. гэтак жа як і ў 1351 г. Прычынаю такіх дружалюбных ад- 

носін з’яўлялася тое, што Польшча прэтэндавала не толькі на 
Галіцыю, але і на Падолле. I гэта, вядома, рабіла татарскіх 
уладароў саюзнікамі Альгерда. Аднак у 1356 г. Казімір пачаў 
перамовы з татарскімі князямі Падолля, задобрыў іх багатымі 
дарункамі, і гэта дало свае вынікі: сем татарскіх уладароў Па- 
долля перайшлі на бок Польшчы супроць Альгерда 151 . Такая 
рэзкая змена ў пазіцыі татараў і дала Альгерду падставу так- 
сама змякіць адносіны да іх, што і выявілі падзеі 1 362 г. На 
жаль, гэтая важная падзея вельмі скупа, а то і заблытана (як у 
«Хроніцы Быхаўца») 152 пададзена ў крыніцах. Больш поўнае і 
дэталёвае яе асвятленне мы знаходзім у «Хроніцы Літоўскай і 
Жмойцкай» 153 . 

У шэрагу крыніцаў сказана толькі, што Альгерд у гэтым 
паходзе атрымаў вырашальную перамогу на р.Сінія Воды над 
трыма татарскімі князямі Падолля: Кутлубугам, Хаджыбегам 
і Дзмітрыем (незразумела, чаму гэты апошні насіў хрысціянс- 
кае імя; магчыма, зразумеў, што над хрысціянамі лягчэй будзе 
ўладарыць, перайшоўшы ў іх веру). У «Хроніцы Літоўскай і 
Жмойцкай» гэтая падзея г.ерададзена так: «Ольгерд... выпра- 
внлся протнв татаров в Поля Днкне; тягнулн теж з ннмн н чо- 
тырн его сыновцн Корнятовнчн: Александр, Константнн, 
Юрнй, Феодор — Корпята, князя новгородского сынове. А 
гды прншлп до Снней Воды. мннувшн Канев н Черкасы, ука- 
зался нм в полю велнкая орда з трома царнкамц на трн обозы 
разделенын, то есть Котлубая, Катнбея, Бекера н Дмнтра сол- 
тана. То обачнвшн, Ольгерд, же до войны готовы татаре. раз- 
шнковал войско свое на шесть гуфов закрмвленных з боков н 
на чоло розсаднвшн, абы мх татаре танцамн звыклымн огор- 
нутн н стреламн шкоднтн не моглн. А потом з велнкою запал- 
чнвостю татаре град железный з луков на лпгву густо пустн- 
лн, але нм стрэлбою не зашкоднлн, для порядного ушнкова- 
ння іі прудкого розступеня. Лмтва зас з русю скочнла зараз з 
копнямн н шаблямн, потыкаючнся, чоло нм перервалн н танцы 
помешалн, другне зас з куш белтамн, а звлаша новогорожане 
з Корнятовнчамн н валнлн нх з коней, натнраючн на ннх з 
боков, леталп не нначе як снопы от гвалтовного ветру татаре 
разбурены, а не могучн болш лнтвь на чоль вытрватн, почалн 
мешатнся н утекатн по шнрокнх полях. Там же царпков нх 
трох: Котлбая, Катнбея, Бекера — забнто. от М>рзов н ула- 

нов побнто велмн много, трупов тежь татарскнх полны поля 
н рекн былн, стад кнлкадесят, верблюдов, обозы нх. в кото- 
рых всю маетность звыклн свою татаре з пшн на пашу возн- 
тн...» 154 

Мы падалі гэтую вытрымку з летапісу, бо яна найбольш 
поўна і праўдзіва сведчыць аб выдатнай падзеі нашай гісто- 
рыі. Апрача таго, яна дае нам дэталёвае апісанне бітвы, так- 
тыкі бою як Альгерда, так і татараў, што можа мець вялікую 
цікавасць для гісторыкаў вайсковай справы. Характэрна і тое, 
што тут татарскія ўладары называюцца царыкамі, што вельмі 
добра адлюстроўвае мізэрнасць абсягаў іхняе ўлады. 

Але для нас асабліва важна звярнуць увагу на тое, што ў 
паходзе ўдзельнічалі новагародскія князі Карыятавічы — 
Аляксандр, Юрый, Канстанцін і Фёдар. У «Хроніцы Быхаў- 
ца» таксама паведамляецца аб гэтым, але вельмі заблытана. 
Паводле гэтай крыніцы, Альгерд узяў толькі трох Карыятаві- 
чаў, а чацвёрты, Фёдар, з’явіўся ў Падоллі толькі пасля смерці 
трох сваіх братоў, але быў выгнаны князем Альгердам 155 . Ад- 
нак у сапраўднасці ў паходзе разам з Альгердам бралі ўдзел 
усе Карыятавічы. I самае важнае, што яны складалі галоўную 
апору Альгерда і адыгралі галоўную ролю ў перамозе. Таму 
становіцца зразумелым, чаму Альгерд, вяртаючыся дадому з 
часткаю войска, «другю часть в Подолю оставнл, под кото- 
рым войском прнложнл сыновцов свонх князей новгородскнх 
Корнятовнчей Александра. Константнна, Юрня н Феодора, н 
все крнны Русскне с Подолем поручнл нм н дал в панован- 
не» 156 . Усё паказвае, што названы паход, як і барацьба за Ва- 
лынь, быў найперш у інтарэсах Новагародка, і таму ў ім удзель- 
нічалі новагародскія князі са сваім войскам, якім і былі адда- 
дзены ва ўладанне ўсе заваяваныя землі. Такім чынам, хаця 
Новагародак і страціў сваё сталічнае становішча, аднак ён не 
страціў дзяржаўнай значнасці. Нездарма ж і цяпер прызначэнне 
князя на новагародскі пасад суправаджалася яго каранаван- 
нем, як гэта было з Карыятам 15 ’ у 1327 г. Новагародак, як і 
Полацк, дыктаваў сваю палітыку вярхоўнай уладзе, вынікам 
чаго і з’явіўся паход Альгерда ў Падолле. 

Дарэчы, і тут летапіс паказвае, што пад назваю «Літва» ха- 
ваецца не сучасная Літва, а Новагародчына. Гэта добра бачна 
з таго што Карыятавічы адначасова называюцца і новага- 


ВІЛЕНСКІ ПЕРЫЯЛ 


193 


родскімі, і літоўскімі князямі — як, напрыклад, там, дзе гаво- 
рыцца пра будаўніцтва ў Падоллі замкаў 155 . 

Заваяванне Падолля вызначыла і лёс Кіеўскага княства, 
Акружанае з усіх бакоў уладаннямі Альгерда, і яно, натураль- 
на, павінна было перайсці пад яго ўладу, што і адбылося без 
барацьбы. Аб гэтай падзеі гаворыцца вельмі коратка і тотолькі 
ў Густынскім летапісе: «Сей Ольгерд н нншня Русскне держа- 
вы во свою власть прннят, н Кнев под Фёдором князем взят, н 
посадн в нем Володнмера сына своего, н начн на снм владе- 
тн» 159 . Заваяванне Альгердам Кіеўшчыны было адначасова і 
вызваленнем яе, як і Падолля, ад татарскай няволі. Летапіс 
паведамляе пра тое, што Альгерд гэтым землям «от татаров 
вольность учнннл» 160 . Менавіта князь Фёдар, якога замяніў 
Альгердаў сын Уладзімір, быў фактычна падручным хана За- 
латой Арды. Аднак тая ўжо занепадала, таму і не зрабіла ніякіх 
захадаў у адказ на тое, што Альгерд адабраў ад яе «ўлусы». 
Гэта добра сведчыць, наколькі прадбачлівым палітыкам быў 
Альгерд, наколькі ўдала ён мог выбраць момант для дзеянняў. 

Калі барацьба за Падолле і Кіеўшчыну закончылася паспя- 
хова, то змаганне за Валынь зноў аднавілася. Польскі кароль 
Казімір, выкарыстоўваючы ўдзел Альгерда ў цвярскіх спра- 
вах, у 1366 г. зноў зрабіў паход на Валынь з мэтаю яе паднача- 
лення Полынчы. Спачатку яму ўдалося заняць Белу і Холм, 
князь якіх Юрый Нарымонтавіч, не маючы дастатковых сіл 
для супраціўлення, вымушаны быў прызнаць уладу КазімІра. 
Потым польскія войскі занялі і іншыя гарады Валыншчыны — 
Уладзімір і Крамянец былі таксама аддадзены ў палон Аляк- 
сандру Карыятавічу, і толькі Луцк з акругамі застаўся за Лю- 
бартам. Для нас асабліва важна адзначыць, што па ўыове, якая 
была заключана ў гэты час, польскі кароль назаўсёоы прызна- 
ваў Берасцейскую зямлю ўладаннем ВКЛ 161 . 

Аднак і на гэтым барацьба за Валынь незакончылася. Яна 
працягвалася яшчэ доўгі час у выглядзе спусташальных набе- 
гаў войск Вялікага княства на суседнія польскія зешіі. I толькі 
ў 1 377 г. , калі новы польскі карол ь Людовік зноў са сваім вой- 
скам прыйшоў на Валынь, у час доўгай аблогі Белзы быў зак- 
лючаны мір, па якому Берасцейская, Уладзімтрагая і Луцкая 
землі прызнаваліся за ВКЛ, а Холмская і Белзская — за 
Польшчай 162 . 


7 М. Ерыансп 

АСОБА АЛЬГЕРДА 

3 разгледжанага вышэй выразна відаць, што Альгерд як да 
1345 г., калі ён быў крэўскім і віцебскім князем, так і пасля, 
калі ён стаў вялікім князем літоўскім, найперш і галоўным 
чынам выступае як беларускі дзяржаўны дзеяч. 3 гэтым шчыль- 
на звязана і пытанне аб яго веравызнанні. У ранейшай гіста- 
рычнай літаратуры большасць аўтараў схілялася да думкІ, што 
Альгерд быў язычнікам. Падставаю былі паведамленні храні- 
стаў Г. Вартберга і Я. Длугаша аб яго язычніцтве да самай 
смерці і аб спаленні яго цела на вогнішчы. Але заходнія аўта- 
ры былі зацікаўленыя ў пашырэнні ўяўлення пра ВКЛ як пра 
язычніцкую дзяржаву і пра яе вялікіх князёў — як язычнікаў, 
што апраўдвала экспансіянісцкія дзеянні Ордэна і Польшчы, 
якія прыкрываліся лозунгамі пашырэння хрысціянства. Аднак 
абсурднасць сцверджанняў аб язычніцтве Альгерда найперш 
выяўляецца фактам ягонага 25-гадовага княжання ў Віцебску. 
Вядома, што ў гэтым горадзе, як і ў Полацку, ці іншых бела- 
рускіх гарадах, не мог уладарыць язычнік. Ва ўсялякім разе, 
крыніцы не даводзяць да нас ніводнага такога факта. Апроч 
таго, як паведамляе Ніканаўскі летапіс, на просьбу пскоўцаў 
хрысціцца і быць у іх князем Альгерд адказваў, што ён ужо 
хрышчоны 163 . Малаверагодна, што пры нараджэнні Альгерд 
не быў ахрышчаны. Яго маці была праваслаўная і наўрад ці 
магла яна пагадзіцца з тым, каб яе сын быў нехрысцем. Ды і 
язычніцтва самога Гедзіміна, як ужо адзначалася намі раней, 
з’яўляецца вельмі праблематычным. 

Пра язычніцтва Альгерда не можа сведчыць і яго імя. Мы 
ўжо ведаем, што ў княскіх родах, у тым ліку і полацкіх, дзецям 
давалі па два імені: княскае і хрысціянскае. Дык вось імя Аль- 
герді было княскім, а не язычніцкім. Хрысціянскае ж імя Аль- 
герда было Андрэй (заслугоўвае ўвагі, што свайму першаму 
сыну, будучаму полацкаму князю, ён даў гэткае ж імя). А пе- 
рад смерцю, па настаянню жонкі Юльяны, Альгерд прыняў 
схіму, а з ёй і імя Аляксей 144 . 

Вядома ж, і стаўшы вялікім князем, ён не мог перайсці ў 
язычніцтва, бо ў тым не было ніякай патрэбы. Ён па-ранейша- 
му быў выразнікам інтарэсаў усходняй хрысціянскай часткі 
дзяржавы. Факты пацвярджаюць, што як у Віцебску, так і ў 

Вільні ён паводзіць сябе як хрысціянін, чаму не ў малой сту- 
пені садзейнічала і тое, што яго жонкі Марыя Віцебская і Юль- 
яна Цвярская былі вельмі набожнымі хрысціянкамі. Гэта на- 
глядна выявіпася ў будаванні праваслаўных храмаў. Так, у 
Віцебску ім былі пабудаваныя цэрквы Дабравешчанская і Свя- 
тога Духа. Не выключана, што пазней дзякуючы падабенству 
імёнаў Ольгі і Альгерда пабудова цэркваў у Віцебску была 
прыпісана княгіні Вользе 163 , тым больш што ў 974 г. яна гэтага 
зрабіць не магла, бо яе ўжо не было ў жывых. Пераезд Альгер- 
да ў Вільню таксама адзначаны пабудоваю двух храмаў, пры- 
чым першы з іх быў узведзены на месцы язычніцкага капішча. 
Ніяк не можа сведчыць пра язычніцтва Альгерда і гісторыя з 
трыма язычнікамі. Яны былі пакараныя смерцю не па загадзе 
Альгерда, а паводле патрабавання да яго язычнікаў. Раней ужо 
адзначалася, што язычніцкія імёны гэтых людзей, якія пасля 
былі абвешчаны святымі — Кумец, Круглец і Няжыла — свед- 
чаць аб лрыналежнасці іх носьбітаў да славян. Трэба думаць, 
што на тэрыторыі ВКЛ, дзе яшчэ мелася нямала язычнікаў, у 
тым ліку і ў Вільні, былі язычнікі-славяне з заходніх славянскіх 
земляў, што ўцякалі ад анямечвання і хрысціянізацыі. Менаві- 
та яны маглі найбольш фанатычна берагчы веру сваіх прод- 
каў і таму так жорстка абышліся з адступнікамі. 

Бясспрэчна, што Альгерд з’яўляецца адным з найвыдатней- 
шых дзеячаў у нашай гісторыі. Гэтаму адпавядае нават яго 
знешні выгляд, апісанне якога знаходзім у адной нямецкай 
хроніцы: «Князь мае велічны выгляд, твар яго румяны, пра- 
даўгаваты, нос яго вызначаўся сваёй велічынёй, вочы блакіт- 
ныя, вельмі вострыя, бровы густыя, светлыя, валасы і барада 
светла-русыя з сівізною, лоб высокі, росту ён вышэй сярэдня- 
га, не тоўсты, не худы, гаворыць голасам гучным, разборлі- 
вым і прыемным, ён выдатна ездзіць верхам, але ходзіць на- 
кульгваючы на правую нагу, таму звычайна апіраецца на кій 
ці на отрака; па-нямецку разумее выдатна, можа свабодна га- 
варыць, аднак заўсёды гаворыць з намі праз перакладчыка»’* 6 . 

Галоўны вынік княжання Альгерда — у выключным пашы- 
рэнні тэрыторыі ВКЛ, якое стала адной з найбольш вялікіх 
дзяржаў Еўропы. У ёй беларускія землі, канчатковае аб’яднан- 
не якіх таксама закончылася ў гэты час, займалі цэнтральнае 

месца, што ў яшчэ большай 
ступені забяспечвала ім дамі- 
нуючае становішча. Гэта і да- 
вала магчымасць вызначаць 
галоўныя кірункі як унутра- 
най. так і знешняй палітыкі 
ВКЛ. 


ЯГАЙЛАІ 

АНДРЭЙ ПОЛАЦКІ 

Унутраная палітычная 
раўнавага, якая стварылася ў 
ВКЛ пры Альгердзе, адразу 
парушылася пасля яго смерці. 
Ужо тое, што велікакняскі 
пасад перайшоў да Ягайлы — 
старэйшага сына Альгерда ад 
другой жонкі Юльяны — не 
магло не выклікаць пачуцця 
незадаволенасці ў каго-небудзь з іншых яго дванаццаці сыноў. 
Апроч таго, нельга забываць і аб браце Альгерда — Кейсту- 
це, які быў фактычна самым старэйшым у родзе Гедзімінаві- 
чаў і меў найбольшае права заняць велікакняскі пасад пасля 
смерці свайго старэйшага брата. Усё гэта ў хуткім часе і дало 
вынікі. 

Нельга, вядома, адмаўляць уплыву Юльяны на рашэнне 
Альгерда пасля смерці пакінуць велікакняскі пасад за Ягай- 
лам. Звычайна шэраг даследчыкаў характарызавалі Ягайлу 
выключна адмоўнымі рысамі. Ён, маўляў, быў лянівы, нядба- 
лы, бесхарактарны, схільны да раскошы і нічога не зрабіў дзе- 
ля дабра сваёй краіны 167 . Але ўсё гэта зыходзіла з памылкова- 
га ўяўлення аб Крэўскай уніі як падзеі, якая толькі задаваль- 
няла асабістыя амбіцыі Ягайлы. 

Далейшыя падзеі пакажуць, што Ягайла не быў такой безаб- 
лічнай асобай, як яго імкнуліся паказаць, а, наадварот, вало- 
даў якасцямі, патрэбнымі дпя дзяржаўнага дзеяча. Трэба ду- 
маць, што такія якасці бачыў у ім і Альгерд. Зноў-такі Ягайлу 



Вяіікі князь Вялікага княства 
Літоўскага Ягаіаа. 

3 « Хронікі Еўрапейскай Сарматыі» 
А. Гваньіні. 1578 г. 

дастаўся не толькі велікакняскі пасад, што адначасова рабіла 
яго як уладаром Віленскага ўдзела, так і вотчынных уладан- 
няў Альгерда — Крэўскага і Віцебскага. А гэта спалучала ў 
асобеЯгайлы агульныя інтарэсы дзяржавы найперш з інтарэ- 
самі яе ўсходняй часткі. 

Няма чаго казаць, наколькі дарагім для Альгерда быў яго 
старэйшы сын ад першай жонкі — Марыі Віцебскай — Анд- 
рэй. Відаць, толькі дасягнуўшы паўналецця (ён нарадзіўся 
дзесьці каля 1320 г.), Андрэй стаў верным памочнікам бацькі 
ў яго дапамозе Пскову супроць крыжакоў і, як нам вядома, 
быў абраны пскоўскім князем. Гэтак жа сама Альгерд, стаў- 
шы вялікім князем, у пскоўска-наўгародскіх, смаленскіх, мас- 
коўскіх і цвярскіх справах у вялікай меры абапіраўся на сілы 
Андрэя, паколькі ўсё гэта вызначалася найперш інтарэсамі 
Полаччыны. I вядома ж, на плечы Андрэя клаўся цяжар ба- 
рацьбы з крыжакамі, якія не спынілі сваіх нападаў на Полац- 
кую зямлю. Тым больш што полацкі князь не толькі абара- 
няўся, але і наступаў, пра што сведчаць яго два паходы на 
Дынабург у 1373—1374 гг. 

Вясною 1375 г. Андрэй у саюзе з Кейстутам і іншымі кня- 
зямі робіць паход на лівонцаў, якія перад гэтым нападалі на 
Жамойць. У сваю чаргу, крыжакі, помсцячы Андрэю за яго 
набегі на іх землі, напалі на Полацкую зямлю, узяўшы ў палон 
86 чалавек і захапіўшы 100 коней. Гэта таксама не прайшло 
без пакарання з боку Андрэя, і ён зрабіў паход на Дынабург. 
Цікава адзначыць, што полацкае войска часткова ішло на ко- 
нях, часткова на караблях 168 . Відаць, такой была тактыка па- 
лачанаў, бо гэтак жа сама ішло іх войска на Рыгу ў 1203 г. 

Усё адзначанае характарызуе Андрэя як выдатнага дзяр- 
жаўнага дзеяча і таленавітага палкаводца. (Апошняе асабліва 
пацвердзяць далейшыя падзеі.) Вядома ж, гэта давала яму пад- 
ставу для атрымання пасля бацькавай смерці велікакняскага 
пасада, не гаворачы ўжо пра тое, што ён гэта права меў як 
старэйшы сын. Аднак яго надзеі не спраўдзіліся. велікакняс- 
кую годнасць атрымаў старэйшы сын другой Альгердавай 
жонкі — Юльяны. Зразумела, што такі выбар быў прадыкта- 
ваны не толькі Юльянай. Бачачы ўсе вартасці Андрэя, Аль- 
герд разумеў, што пераезд яго з Полацка ў Вільню пацягне за 
сабою вялікія ўскладненні для Андрэя, які траліць у непрыяз- 



198 


БЕЛАРУСКАЯ ДЗЯРЖАВА 


нае для яго асяроддзе Ягайлы, што, у сваю чаргу, пацягне за 
сабою ўскладненні ва ўсёй дзяржаве. 

Аднак без барацьбы не абышлося. Не выключана, як лічаць 
некаторыя даследчыкі 169 , што Андрэй выклаў Ягайлу свае прэ- 
тэнзіі, але той не згадзіўся з гэтым, што і выклікала рашучую 
барацьбу паміж імі. Але найверагодней, што, наадварот, Ягай- 
ла выставіў Андрэю прэтэнзіі на падначаленне яму Полацка. 
Рэч у тым, што Альгерд, аддаўшы Ягайлу ўсе свае ўладанні, 
не аддаў яму Полацка. Зразумела, што пры Альгердзе яго ад- 
носіны з Андрэем лёгка ўзгадняліся і рэгуляваліся. Аднак тое, 
што без цяжкасцей рабілася паміж бацькам і сынам, не магло 
захавацца ва ўзаемаадносінах братоў. Відаць, Ягайла запат- 
рабаваў ад Андрэя падначалення сваёй уладзе, на што той не 
згадзіўся. Гэтым можна вытлумачыць тое, што актыўныя дзе- 
янні распачаў не Андрэй, а Ягайла, войска якога ў 1377 г. па- 
дышло да Полацка і ўзяло яго ў аблогу. Нельга абысці ўвагай 
і тое, што ў саюзе з Ягайлам супроць Андрэя выступаў Кейстут. 
Як пакажуць далейшыя падзеі, для яго таксама было важным 
пазбавіцца ад яшчэ аднаго прэтэндэнта на велікакняскі пасад. 

Адрэзаны ад сваіх братоў і не маючы магчымасці перацяг- 
нуць іх на свой бок, Андрэй вымушаны быў звярнуцца да лівон- 
скага магістра, які неўзабаве і пайшоў на дапамогу полацкаму 
князю, што прымусіла Ягайлу і Кейстута, якія збаяліся ўсупіць 
у бой з крыжакамі, зняць аблогу і адступіць ад Полацка 170 . 
Здавалася б, пагроза для Андрэя мінулася, і ён мог свабодна 
сядзець у Полацку. Аднак — і тут тоіцца нейкая загадка — 
гэтага не здарылася. Андрэй пакідае Полацк і ідзе ў Пскоў 171 . 
Відаць, Андрэй разумеў ненадзейнасць абароны немцаў, хаця 
яны забяспечвалі яму бесперашкодны шлях у Пскоў. Але і там 
Адрэй знаходзіўся нядоўга. Можна думаць, што ён не атры- 
маў падтрымкі для барацьбы з Ягайлам і вымушаны быў шу- 
каць больш моцнага саюзніка, што і прывяло яго ў Маскву 172 . 
Аднак мы не маем ніякіх сведчанняў аб намеры Дзмітрыя Іва- 
навіча дапамагаць Андрэю ў яго змаганні з Ягайлам. Затое 
добра бачна выкарыстанне маскоўскім князем вайсковага та- 
ленту Андрэя. У 1 378 г. ён удзельнічае ў бітве на р. Вожы суп- 
роць войска татарскага хана Мамая 173 . Аднак самым дзіўным 
фактам у вайсковай біяграфіі Андрэя з’яўляецца ягоны ўдзел 
у паходзе маскоўскага войска на северскія гарады Трубчэўск і 

Старадуб, г. зн. тыя самыя. што побач з іншымі гарадамі гэ- 
тай вобласці далучыў да ВКЛ яго бацька Альгерд. Як можна 
вытлумачыць такі ўчынак Андрэя, улічваючы выказаную дум- 
ку, што ініцыятарам гэтага паходу і быў Андрэй' 74 . Такое цал- 
кам магчыма, бо гэта найперш шкодзіла прэстыжу Ягайлы, 
які, маўляў, не змог зберагчы ў цэласці тэрыторыю сваёй дзяр- 
жавы. Відаць, прыхільнікам Андрэя і праціўнікам Ягайлы быў 
і Дзмітрый Альгердавіч, які добраахвотна здаў Трубчэўск, у 
якім княжыў, што разам са Старадубам і іншымі гарадамі пе- 
райшоў пад уладу Масквы (узамен Трубчэўска Дзмітрый ат- 
рымаў Пераяслаўль) 175 . 

Ягайла, зразумела, не мог змірыцца са стратаю часткі сва- 
ёй дзяржавы, што не магло не прывесці яго да канфлікту з 
Маскоўскім княствам. Паколькі Ягайла разумеў, што для не- 
пасрэднай барацьбы з Масквой сіл у яго замала, ён стаў ча- 
каць прыдатнага моманту, які ў хуткім часе і надарыўся. Та- 
тарскі хан Мамай, збіраючыся ўвайсці ў барацьбу з маскоўскім 
князем Дзмітрыем Іванавічам, запрасіў да сябе ў саюзнікі Ягай- 
лу, які на гэта даў згоду. Аднак калі мзскоўскае і татарскае 
войскі зышліся на Куліковым полі і калі паміж імі адбывалася 
бітва, Ягайла, які са сваім войскам знаходзіўся недалёка. не 
ўступіў у яе на баку Мамая, што ў вялікай меры і прывяло апош- 
няга да паражэння. Тлумачэнні гэтага факта былі зроблены 
розныя. Аднак нельга пагадзіцца ні з тым, што ён спазніўся 
прыйсці, ні з тым, што ён не ўступіў у бой праз сваю баязлі- 
васць. Нішто яму не перашкаджала своечасова прыйсці на да- 
памогу Мамаю, і не быў ён баязліўцам (гэта паказвае яго ўдзел 
у барацьбе з крыжакамі). У апошні час было выказана мерка- 
ванне, што паколькі яго войска ў асноўным складалася з пра- 
васлаўных беларусаў, то яны і не дазволілі Ягайлу ісці суп- 
роць адзінавернай Масквы ды яшчэ ў саюзе з татарамі 174 . Ад- 
нак з гэтым згадзіцца ніяк нельга. Па-першае, гэта неадзнача- 
на ў крыніцах. Па-другое, становіцца незразумелым. чаму адзі- 
наверныя княствы вялі міжусобную барацьбу паміж сабой, 
чаму адзінаверныя з Масквою разанцы дазволілі свайму кня- 
зю Алегу ўступіць у саюз з Мамаем. У той час палітычныя інта- 
рэсы таксама бралі верх над рэлігійнымі. 

Прычыну ўстрымання Ягайлы ад удзелу ў Кулікоўскай бітве 
трэба шукаць у яго палітычных разліках. Ягайла фактычна 

справакаваў гэтую падзею, бо без яго згоды ўвайсці ў саюз 
Мамай наўрад ці адважыўся б павесці сваё войска супраць 
Масквы. Асабліва калі ён убачыў, што Ягайла вядзе сваё вой- 
ска яму на дапамогу. Але менавіта гэта і было галоўным у 
палітычным манеўры Ягайлы. Войска то ён вёў, але прымаць 
у баі ўдзел не збіраўся. Яму важна было сутыкнуць маскоўс- 
кае і татарскае войскі паміж сабою. Ён прадбачыў, што неза- 
лежна ад таго, хто пераможа, усё роўна абодва бакі будуць 
аслаблены. I сапраўды, хоць Масква і перамагла, аднак вельмі 
дарагой цаной. I, наогул, значэнне падзеі ў гісторыі вельмі 
перабольшана. Варта толькі нагадаць, што яшчэ цэлае стагод- 
дзе пасля яе пратрымалася татарская няволя над Руссю. Такім 
чынам, справакаваўшы Мамая на паход. Ягайла меў на мэце 
аслабіць Маскву чужымі рукамі і тым самым захаваць свае 
сілы, што яму і ўдалося. 

Нельга пакінуць без увагі тое. што ў Кулікоўскай бітве на 
баку Дзмітрыя Іванавіча прынялі ўдзел Андрэй і Дзмітрый 
Альгердавічы. Ужо тое, што першаму з іх быў даручаны полк 
«правай рукі», а другому — «левай рукі», гаворыць аб іх вялі- 
кай ролі ў перамозе над татарамі. Выказана і меркаванне, што 
Андрэй Полацкі прыйшоў на поле Кулікова і з палачанамі ' 11 . 
Аднак, як сведчаць крыніцы. ён прыйшоў туды толькі «со пско- 
внчн» 17 *. 

А цяпер звернемся да падзей у Полацку пасля ад’езду князя 
Андрэя. Захапіўшы гэты горад. Ягайла далучыў яго да сваіх 
уладанняў, гіра што сведчыць дагавор аб перамір’і, заключа- 
ны Ягайлам з ЛІвоніяй 27 лютага 1381 г. А гэта яшчэ раз можа 
пацвярджаць, што менавіта з імкнення Ягайлы падначаліць 
сабе Полацк і пачалася барацьба паміж ім і Андрэем, якому, 
магчыма, было прапанавана быцьтолькі намеснікам вялікага 
князя ў Полацку, на што Андрэй не пагадзіўся. I сапраўды, у 
1381 г. Ягайла паслаў туды сваім намеснікам брата Скіргай- 
лу. Аднак палачане адмовіліся яго прыняць і з ганьбаю, па- 
садзіўшы на каня задам наперад, адправілі назад. Ёсць мерка- 
ванне, што палачане адмовіліся ад Скіргайлы таму, што ён быў 
язычнікам, якога хацеў ім назначыць такі ж князь язычнік Ягай- 
ла. Прыняцце хрышчэння апошнім нібыта было выклікана 
ўдзелам у падзеях Кулікоўскай бітвы. Факт пераходу з языч- 
ніцтва ў хрысціянства князёў ВКЛ тлумачыцца тым, што яны 

насілі падвойныя імёны. Пер- 
шае з якіх, маўляў, язычніц- 
кае, а другое — хрысціянскае: 
Ягайла — Якаў, Скіргайла — 
Іван, Карыбут — Дзмітрый і 
г.д. 179 Аднак гэты довад непе- 
раканаўчы. Вядома, што ў 
кіеўскіх дынастыях дзецям 
пры нараджэнні даваліся два 
імёны: першае — княскае, 
другое — хрысціянскае. На- 
прыклад Яраслаў Мудры меў, 
апрача княскага, імя Георгій. 
Тое ж самае было і ў полацкіх 


Князь Скіргаіаа. 

3 «Хронікі Еўрапейскай Сарматыі» 
А. Гваньіні. 1578 г. 


князёў. Так, адзін з сыноў 
Усяслава Чарадзея меў княс- 
кае імя Рагвалод і хрысціянс- 
кае Барыс. Гэту традыцыю 


прадаўжалі і вялікія літоўскія 


князі, якія, як мы ўжо ведаем, паходзяць з дынастыі полацкіх 
князёў, чым і тлумачацца іх падвойныя імёны. А з гэтага вын- 
ікае, што Скіргайла не быў прыняты палачанамі не таму. што 
ён быў язычнікам. Справа, відаць, у тым, што палачане заста- 
ліся па-ранейшаму адданымі Андрэю, які, нягледзячы на яго 
вялікую дапамогу Дзмітрыю Данскому, не атрымаў ад таго 
ніякай падтрымкі для барацьбы з Ягайлам і вы.мушаны быў 
аднавіць свае ранейшыя сувязі з палачанамі. Апошнія. згадзіў- 
шыся на гэта, варожа сустрэлі Скіргайлу. 

Але Ягайла не адмовіўся ад намеру ва ўсёй моцы падна- 
чаліць сабе Полацк і таму зноў паслаў князем Скіргайлу. але 
ўжо з вялікім войскам. Нягледзячы на аблогу свайго горада, 
палачане і гэтым разам не здаліся. Тады Скіргайла звярнуўся 
па дапамогу да Лівонскга ордэна. Але прастаяўшы на беразе 
Дзвіны 1 1 дзён, крыжакі не змаглі прарвацца ў горад і мусілі 
ні з чым вярнуцца назад. 

У гэты крытычны для сябе момант палачане вымушаны 
былі шукаць падтрымку ў наўгародцаў. аднак тыя. не даўшы 
вайсковай дапамогі, накіравалі да Ягайлы Юрыя Анцыфара- 
віча. Магчыма, ён паведаў аб небяспецы. якая чакае яго ад 

наўгародцаў у выпадку далейшай аблогі Полацка. I таму войскі 
Ягайлы, не ўзяўшы горада, павінны былі адступіць 180 . Не бу- 
дзем адмаўляць значэння дыпламатычных захадаў Ноўгарада 
ў зняцці блакады Полацка, і ўсё ж, відаць, вырашальную ролю 
тут мела тое, што адносіны Ягайлы з Андрэем перапляліся ў 
яго адносіны з Кейстутам. 


ЯГАЙЛА I КЕЙСТУТ 

Хоць Кейстут выступаў у сваёй дзейнасці як выразнік і аба- 
ронца інтарэсаў усёй заходняй часткі дзяржавы, аднак сваім 
князем яго найперш бачыла Жамойць, паказчыкам чаго з’яў- 
лялася яго рэзідэнцыя ў Троках. Як вядома, раней жамойцкія 
вярхі супраціўляліся велікакняскай уладзе. Так было, напрык- 
лад, прьі Віценю ў 1293—1294 гг. Аднак, калі Гедзімін заду- 
шыў жамойцкі сепаратысцкі рух на чале з Пялюзам, у жамойц- 
кай знаці паступова пачало расці ўсведамленне значнасці 
іх зямлі ў дзяржаве, а адначасова і імкненне заняць віднае, 
а то і вядучае месца ў ёй. Менавіта Кейстут за час свайго 
княжання і стаў увасабленнем гэтых палітычных памкнен- 
няў жамойтаў. 

Пакуль вялікім князем быў Альгерд, Кейстут, разумеючы 
сваё бяссілле перад яго выдатнай постаццю і магутнай ула- 
дай, мірыўся са сваім падначаленым становішчам. Аднак пас- 
ля смерці Альгерда і ўмацавання Ягайлы, Кейстут і вырашыў 
выкарыстаць Ягайлаву барацьбу з палачанамі (якая ўсклад- 
няла становішча новага вялікага князя) для ўзвышэння стано- 
вішча Жамойці праз узвышэнне сваёй улады. Але частыя пры- 
езды Кейстута з Трокаў у Вільню, дзе ён імкнуўся даваць вялі- 
каму князю розныя парады ў кіраванні дзяржавай, адразу на- 
сцярожылі Ягайлу. Ён, як і Альгерд, будучы гаспадаром Кня- 
ства, найперш быў выразнікам інтарэсаў усходняй, беларус- 
кай, часткі дзяржавы. I гэта зразумела, бо Альгерд аддаў яму 
ўсе ўладанні, якія яму належалі (Крэва, Віцебск і ўсе іншыя 
гарады) 181 , і таму ў частых прыездах Кейстута і яго парадах 
Ягайла адразу ўбачыў імкненне троцкага князя навязаць яму 
палітыку, патрэбную жамойцкай знаці. Зразумела, што Ягай- 
ла не мог паступіцца інтарэсамі большай часткі дзяржавы і 

таму стаў супраціўляцца Кей- 
стуту. 

Убачыўшы ў імкненнях 
Кейстута і жамойтаў пагрозу 
сваёй велікакняскай уладзе, 
Ягайла пачаў рыхтавацца да 
барацьбы з ім. Гэтае палітыч- 
нае ўнутрыдзяржаўнае сапер- 
ніцтва знешне выяўлялася як 
чыста асабісты канфлікт. У 
прыватнасці, Кейстут быў 
вельмі зняважаны тым, што 
сваю сястру (а Кейстутаву 
пляменніцу) Ягайла выдаў за 
Вайдылу, чалавека простага, 
«хлопа», якога ўзвысіў яшчэ 
Альгерд і якому вялікую моц даў Ягайла. Убачыўшы непры- 
язнасць Кейстута да сябе, Вайдыла, як паказваюць некаторыя 
крыніцы, і пачаў распальваць у Ягайлы нянавісць да дзядзькі 
і нават намовіў пайсці на саюз з крыжакамі супроць Кейсту- 
та 182 . У сваю чаргу, адзін з крыжакоў, што быў кумам Кейсту- 
та, паведаміў яму аб зносінах Ягайлы праз Вайдылу з крыжа- 
камі. Кейстут паставіў у вядомасць свайго сына Вітаўта, але 
той, будучы ў вялікай дружбе з Ягайлам, не паверыў гэтым 
звесткам. 

Менавіта ў той час Ягайла і паслаў сваё войска на Полацк, 
каб пасадзіць там Скіргайлу, што і выкарыстаў Кейстут. Ён, 
сабраўшы свае палкі, прыйшоў у Вільню і захапіў Ягайлу і яго 
маці. Тут жа ён выявіў і паперы, якія даказвалі з.мову Ягайлы з 
крыжакамі. Захоплены быў і Вайдыла, якога па загаду Кей- 
стута павесілі на шыбеніцы. Аднак з Ягайлам і ягонай маці 
абыходжанне было больш гуманнае. Кейстут пакінуў яго на 
волі і аддаў яму ўсе ягоныя ўладанні і казну. Спачатку Ягайла 
накіраваўся ў Крэва, куды яго суправаджаў Вітаўт. а адтуль — 
у Віцебск. 

Вось у гэты час, як сведчаць крыніцы, і была знятая аблога 
Полацка. Кейстут, захапіўшы Вільню, а ты.м са.мым і вярхоў- 
ную ўладу, адправіў у Полацк і ў войска, што аблажыла яго, 
паслоў, якія паведамілі там аб паражэнні Ягайлы. Пачуўшы 

пра гэта, войска адышло з Полацка ў Вільню, а Скіргайла, за- 
стаўшыся ні з чым. вымушаны быў бегчы да крыжакоў. 

Як вядома, у свой час Кейстут паслаў Ягайлу ваяваць суп- 
роць Андрэя. Цяпер жа ён вырашыў мець у асобе Андрэя са- 
юзніка, а не ворага, і таму аддаў яму Полацк. Аднак аўтар 
«Хронікі Быхаўца» лічыць Андрэя (ён яго называе Гарбатым, 
што магло быць у сапраўднасці) сынам Кейстута і законным 
гаспадаром Полацка 18 ’. Гэта не памылка аўтара «Хронікі Бы- 
хаўца», як лічыў М. Улашчык 184 , а свядомая фальсіфікацыя 
фактаў. Гэта яшчэ адзін прыклад таго, як у летапісах XVI ст. 
(тады і была створана «Хроніка Быхаўца») скажалася палітыч- 
ная гісторыя ВКЛ ва ўгоду жамойцкай знаці, якой прыпісва- 
лася галоўная роля ва ўтварэнні дзяржавы. Паколькі асабліва 
важна было паказаць падначаленне Полацка жамойцкім кня- 
зям, насуперак праўдзівым звесткам Андрэй і быў паказаны 
сынам Кейстута. 3 гэтай жа прычыны Кейстут ідэалізаваўся 
як князь Жамойці, і ўсяляк прыніжаўся Ягайла як князь бела- 
рускай часткі дзяржавы 185 . 

Як бачым, падзеі пацвердзілі шырокія палітычныя амбіцыі 
Кейстута, якія былі выяўленнем яго імкненняў заняць вядучае 
месца ў дзяржаве. Менавіта з гэтага часу, а не з часу Міндоў- 
га, пачынаецца паступовае ўзвышэнне літоўскіх (у сучасным 
значэнні гэтага слова. а тады — жамойціх) земляў. Кейстут і 
з’явіўся фактычна першым іх князем, аднак адзіным і нядоўга- 
часовым. 

Як Кейстут выкарыстаў адсутнасць войск Ягайлы ў Вільні 
(яны былі пад Полацкам) для захопу ўлады, так цяпер зрабіў і 
Ягайла, выкарыстаўшы для захопу ўлады адсутнасць войск 
Кейстута. Гэтыя войскі былі накіраваны пад Ноўгарад-Се- 
верскі, дзе княжыў Дзмітрый Карыбут, што аддаўся пад уладу 
Масквы. Загадана было туды ісці і Ягайлу. Аднак ён, забыў- 
шыся аб сваёй прысязе Кейстуту «ннколн протнву его не сто- 
ятн н завжды в его волн бытн» 186 . не пайшоў з Кейстутам, а 
стаў падбухторваць віленскіх мяшчанаў праз якіхсьці «слуг 
Гаставых», пад якімі некаторыя даследчыкі разумеюць ня- 
мецкіх мяшчанаў у Вільні' 87 . Сам жа Ягайла са сваім войскам 
прымчаўся з Віцебска ў Вільню, а адтуль пайшоў у Трокі, куды 
на злучэнне з ім ішлі прускія крыжакі. Не спадзеючыся выт- 
рымаць такі чаціск, Трокі, якія былі рэзідэнцыяй Кейстута 

(таму туда і накіраваўся Ягайла), адразу здаліся. У сваю чаргу 
Кейстут, якому аб усім, што адбывалася, паведаміў Вітаўт, 
накіраваўся з-пад Ноўгарада-Северскага ў Гародню, дзе быў і 
Вітаўт. 

Вітаўт паспадзяваўся на дапамогу свайго зяця Януша Ма- 
завецкага. Аднак усё адбывалася наадварот. Януш Маза- 
вецкі, карыстаючыся дзяржаўным замяшаннем у ВКЛ, пай- 
шоў з войскам у Берасцейскую зямлю, якой валодаў Кей- 
стут, захапіў шэраг яе гарадоў (Берасце ўзяць не змог), пас- 
ля чаго вярнуўся назад, пакінуўшы ў Драгічыне і Мельніку 
свае гарнізоны. 

Трэба заўважыць, што менаівта гэтыя падзеі добра выс- 
ветлілі становішча Кейстута найперш як князя Жамойці. I таму 
зразумела, чаму ён у крытычны момант сабраў вакол сябе «усю 
Жамойцкую зямлю і войскі» і пайшоў да Вяллі, дзе хутка злу- 
чыўся з войскам Вітаўта і разам з ім падышоў да Трокаў і ўзяў 
замак у аблогу. Сюды ж з войскам прыйшоў і Ягайла, а такса- 
ма яго саюзнікі — прускія і лівонскія крыжакі. I вось калі абод- 
ва войскі падрыхтаваліся да бітвы, ад Ягайлы з’явіліся паслы, 
якія прапанавалі не ўступаць у бой і закончыць справу мірам, 
каб «ён (Кейстут) трымаў сваё, а мы (Ягайла) сваё»' 88 . Паслы 
далі прысягу Вітаўту, якую ён прыняў. Прыняў яе і Скіргайла, 
які выступаў на баку Ягайлы. Далей гэтая прысяга была паў- 
торана Кейстуту — што ні яму, ні яго сыну Вітаўту нічога бла- 
гога не будзе зроблена, калі яны прыедуць да Ягайлы, каб зак- 
лючыць мір. Аднак Ягайла парушыў прысягу. Калі Кейстут і 
Вітаўт з’явіліся да Ягайлы, ён прапанаваў ім паехаць у Вільню 
і там заключыць дагавор аб міры. Не прадбачачы нічога не- 
бяспечнага, Кейстут, гэтаксама як і Ягайла, распусціў сваё 
войска. Але пасля прыезду ў Вільню Ягайла захапіў Кейстута 
і Вітаўта, адправіў іх у Крэва і пасадзіў у вежу. На пятую ноч 
Кейстут быў задушаны. Захаваліся імёны князевых забоўцаў: 
імі былі каморнікі Ягайлы — Прокша, які даваў яму ваду, а 
таксама крыжак-манах Мостэр, Кучук і Лісіца Жабянцяй 189 . 

Так трагічна закончылася жыццё гэтага ддволі даўгавечна- 
га палітыка. Само сабой паўстае пытанне: выпадковым ці за- 
канамерным быў такі канец? Ужо адзначалася тэндэнцыйнасць 
аўтара «Хронікі Быхаўца» ў паказе ўзаемаадносін Ягайлы і 
Кейстута, калі першы паўставаў выключна ў чорных фарбах. 

а другі — у светлых. На жаль, некаторыя гісторыкі (П. Бран- 
цаў, В. Данілевіч) прымалі ўсё гэта за чыстую праўду і адпа- 
ведна характарызавалі памянёных асобаў. Але, нягледзячы на 
старанне ўсю віну за жорсткасці ўскласці на Ягайлу, хроніка 
не магла схаваць таго факта, што менавіта Кейстут пачаў ба- 
рацьбу з Ягайлам, а не наадварот. Як ні распісвалася тут даб- 
рыня Кейстута, хроніка тым не менш адзначыла, што ён зага- 
даў уэвесці на шыбеніцу Вайдылу. 

Яшчэ невядома, ці адпавядае сапраўднасці тое, што Ягай- 
ла быў высланы спачатку ў Крэва, а потым у Віцебск, бо ма- 
юцца звесткі, што ён быў сасланы Кейстутам у Полацк, дзе 
прасядзеў у турме болей года 190 . Ужо гэтыя схаваныя ўслужлі- 
вымі храністамі факты могуць сказаць аб іншым палітычным 
і чалавечым абліччы Кейстута. Таму ці такой ужо выключнай 
падзеяй з’яўляецца жорсткая расправа Ягайлы з Кейстутам. 
Успомнім, як Віцень у 1293 — 1294 г. жорстка расправіўся з 
жамойцкімі старшынамі, што паўсталі супроць яго і хацелі 
схіліцца на бок крыжакоў. Гэтак жа і Гедзімін бязлітасна абы- 
шоўся з тымі ж жамойтамі і іх важаком Пялюзам, якія таксама 
доўгі час супраціўляліся велікакняскай уладзе. Дык ці варта 
пасля гэтага здзіўляцца адступнасці і жорсткасці Ягайлы ў 
абыходжанні з Кейстутам. 

Але калі Віцень і Гедзімін распраўляліся з жамойтамі за іх 
сепаратысцкія намеры, то Ягайла паўстаў супроць Кейстута 
за яго гегеманісцкія памкненні, а дакладней, за спробу вывесці 
Жамойць на першае месца ў дзяржаве. 3 гэтым Ягайла, як І 
ягоны бацька Альгерд, не мог згадзіцца, бо, будучы вялікім 
князем, найперш выяўляў інтарэсы ўсходніх, г. зн. беларускіх, 
земляў. Ягайла добра бачыў тую спрыяльную глебу, якая жы- 
віла дзейнасць Кейстута, а менавіта жамойцкую язычніцкую 
партыю, што групавалася вакол Кейстутавай жонкі Біруты — 
заўзятай язычніцы і былой вайдэлоткі. Вось чаму Ягайла па- 
караў не толькі Кейстута, але і многіх жамойцкіх баяраў, а 
найгіерш род Біруты: яе дзядзька Відзімонт, быў «на колах 
разбіты», а двум другім дзядзькам адсеклі галовы. Сама Біру- 
та была прысуджана да ўтаплення ў Нёмане, але ёй удалося 
нейкім чынам вызваліцца ад кары, і яна памерла ў 1416 г. 191 
Праўда, тут гаворыцца, што ўсё гэта Ягайла рабіў, помсцячы 
за Вайдылу. Аднак зразумела, што пад гэтым, як і ва ўсёй гісто- 

рыі з Вайдылам, хавалася жорсткая палітычная барацьба за 
вядучае месца ў дзяржаве. 

Усё адзначанае паказвае, што менавіта з Кейстута пачына- 
ецца ўзвышэнне літоўскай (паўтараем: у сучасным значэнні 
гэтага слова, а тады — жамойцкай) часткі дзяржавы. Аднак 
яе імкненне выйсці на першае месца закончылася жорсткім 
паражэннем, што і вызначыла трагічны фінал жыцця Кей- 
стута. 


ЯГАЙЛА I ВІТАЎТ 

Такі ж трагічны лёс чакаў і Вітаўта. Ён таксама быў прыве- 
зены ў Крэва з жонкаю, змешчаны ў асобным пакоі, дзе яго 
пільна вартавалі, аднак ім удалося ашукаць вартавых і выйсці 
з замка, пасля чаго князь уцякае да крыжакоў праз Берасце і 
Мазовію і прыбывае ў Прусію, дзе яго прыязна сустракае вялікі 
магістр ордэна Конрад. 

Спачатку магістр Конрад Чольнер у адказ на просьбу Вітаў- 
та дапамагчы яму ў барацьбе з Ягайлам зрабіў спробу прымі- 

рыць іх. У сваім лісце да Ягайлы ён у ліку іншага прасіў Ягай- 
лу вярнуць хоць частку ўладанняў, што належалі Вітаўту. Ад- 
нак Ягайла адмовіўся і, у сваю чаргу, прасіў вялікага магістра 
не хваляваць жамойтаў, якія з’яўляюцца яго падданымі. Гэта 
для нас асабліва важна, бо паказвае, што па-ранейшаму для 
Ягайлы галоўным было захаваць пад сваёй уладай Жамойць 
(Жмудзь). Хоць ён і згадзіўся на сустрэчу з вялікім магістрам, 
аднак яна не адбылася, паколькі апошні не прыехаў ва ўмоў- 
ленае месца, а Ягайла не захацеў ехаць на новае месца. Пасля 
зрыву сустрэчы вялікі магістр піша Ягайлу ліст, у якім рашуча 
абвінавачвае яго ў прысваенні часткі Самагіціі (так па-лацінс- 
ку называлася Жамойць-Жмудзь). Зноў, як бачым, жамойц- 
кае пытанне выступае ў гэтым канфлікце як галоўнае. 

I вось у жніўні 1 380 г. вялікае крыжацкае войска, а таксама 
Вітаўт з жамойцкім атрадам увайшлі на тэрыторыю ВКЛ. Але 
крыжацкае войска, узяўшы Трокі і парабаваўшы ваколіцы, 
вярнулася назад. Па ўсім відаць, што для крыжакоў было 
больш важна парабаваць, чым дапамагчы Вітаўту. Адразу ж 
пасля адыходу крыжакоў Ягайла зноў займае Трокі, што зра- 
зумела, бо яны былі ключом да валодання Жамойцю. 

Вядома, такі вынік крыжацкай дапамогі не мог задаволіць 
Вітаўта, але, каб разлічваць на далейшую падтрымку, ён паві- 
нен быў пайсці на чарговыя ўступкі і ахвяраванні. Калі першы 
раз ён згадзіўся (пры ўмове сваёй перамогі над Ягайлам) стаць 
васалам Ордэна, то цяпер даў абяцанне аддаць крыжакам 
Жамойць. Апроч таго, ён павінен быў ахрысціцца ў каталіц- 
кую всру, што і адбылося 21 кастрычніка 1383 г. 

Усё гэта задавальняла вялікага магістра, і увосень 1383 г. 
ён распачаў супроць Ягайлы ваенныя дзеянні. Крыжакі ўвар- 
валіся на тэрыторыю ВКЛ і недалёка ад Кернава ўзялі разбу- 
раную крэпасць Марыенбэрдар, дзе і адбылося новае пацвер- 
джанне раней падпісаных умоў паміж вялікім магістрам і Вітаў- 
там, прычым князь узяў на сябе новыя абавязацельствы. Вай- 
на ў перспектыве набывала зацяжны характар, і таму кожны з 
бакоў не быў упэўнены ў сваёй перамозе. Вітаўт нават і пры 
ўмове сваёй перамогі прадбачыў сваю залежнасць ад Ордэна. 
Для Ягайлы ж гэтая вайна магла скончыцца агульным аслаб- 
леннем дзяржавы, што магло прывесці і да яе развалу. Вось 
чаму менавіта ён звяркуўся да Вітаўта з мірнаю прапановаю 




ВІЛЕНСЮ ПЕРЫЯД 


209 


(ёсць звесткі, што ён нібыта зрабіў гэта па радзе сваёй маці 
Юльяны). Праўда, Вітаўт мог разлічваць на мір толькі пры 
згодзе парваць з Ордэнам, на што ён і згадзіўся, пачаўшы ра- 
зам з Ягайлам змагацца супроць крыжакоў. 

Асаблівую ўвагу прыцягваетой факт, што Вітаўт, атрымаў- 
шы ад Ягайлы Берасцейскую і Гарадзенскую землі і Луцк, пе- 
раходзіць з каталіцтва, якое ён прыняў зусім нядаўна ва ўгоду 
Ордэну, у праваслаўе. Па-першае, гэта характарызуе Вітаўта 
як дзяржаўнага дзеяча, што кіраваўся адпаведнымі палітыч- 
нымі абставінамі, якія складваліся ў той ці іншы час. Змагаю- 
чыся разам са сваім бацькам Кейстутам супроць Ягайлы, ён 
адстойваў інтарэсы Жамойці. Аднак пасля гібелі Кейстута, 
уступіўшы ў саюз з Ордэнам для далейшай барацьбы з Ягай- 
лам, ён ахвяруе і Жамойцю, і язычніцтвам. Затым, памірыў- 
шыся з Ягайлам і атрымаўшы ад яго землі з праваслаўным 
насельніцтвам, ён ахвяруе каталіцтвам і прымае праваслаўе. 
Гэты факт прымушае нас зноў вярнуцца да становішча Кей- 
стута, які адначасова валодаў і язычніцкай Жамойцю і пра- 
васлаўнымі Гарадзеншчынай і Берасцейшчынай. 

Ці маглі гэтыя землі мірыцца з тым, што іх князем быў 
язычнік? У святле прыняцця Вітаўтам праваслаўя адказ можа 
быць толькі адзін: не маглі. 

А цяпер згадае.м. як жа тады паводзіў сябе Кейстут? Найве- 
рагодней, што ён вымушаны быў выступаць у двух абліччах: 
перад праваслаўнымі — як праваслаўны, перад язычнікамі — 
як язычнік. Але паколькі ён больш часу праводзіў у Троках, 
то, вядома, больш знаходзіўся пад уплывам язычніцкага акру- 
жэння (асабліва з боку роду жонкі Біруты), што і стварыла пра 
яго ўяўленне як пра князя-язычніка. Такая акалічнасць не маг- 
ла адмоўна не ўздзейнічаць на праваслаўныя ўладанні Кейсту- 
та, якія не аказвалі яму падтрымкі ў барацьбе з Ягайлам, што 
і з'явілася адной з прычын яго паражэння. Усё гэта ўбачыў 
Вітаўт, што і прымусіла яго змяніць каталіцтва на праваслаўе, 
бо з князем, які быў у язычніцтве, не маглі б мірыцца ні Гара- 
дзеншчына, ні Берасцейшчына. 

Але Вітаўт, атрымаўшы гэтыя дзве зямлі, якія належалі яго 
бацьку, не забыўся і аб Троцкім княстве (фактычна яно было 
галоўным бацькавым уладаннем) і, вядома ж. прэтэндаваў на 
яго. 3 гэтым не мог птгадзіцца Ягайла, які прадбачыў, што ў 

такім разе Жамойць, атры- 
маўшы Вітаўта, якога яна 
ўспрымала як свайго законна- 
га князя, зноў уздыме бараць- 
бу за вядучае месца ў дзяржа- 
ве. Менавіта саперніцтва 
Ягайлы і Вітаўта за Троцкае 
княства пагражала зноў разга- 
рэцца ў зацяжную ўнутраную 
барацьбу. Зразумела, што 
Ягайла трывожыўся і шукаў 
для сябе моцнай падтрымкі, 
якая магла паказаць Вітаўту 
марнасць ягоных намераў. 

I ўсё ж пагроза доўгай унут- 
ранай барацьбы, якой бы яна 
небяспечнай ні была, блякла 
перад грознай знешняй небяс- 
пекай. Менавіта перавага ад- 
моўных знешніх фактараў над 
унутранымі цяжкасцямі і з’я- 
вілася важнейшай адметнасцю Вялікага княства, што ў далей- 
шым найперш і садзейнічала яго заняпаду. Той трохкутнік, які 
ўжо вызначыўся пры Гедзіміне, сціскаўся ўсё больш пагрозлі- 
ва. 3 паўночнага захаду — крыжацкая агрэсія, з захаду — 
націск Польшчы, у вярхах якой ужо выспеў план падначален- 
ня суседняй краіны, а на ўсходзе ўжо пачала паступова заваёў- 
ваць суседнія з ёй уладанні Вялікага княства Масква. Апынуў- 
шыся ў такім акружэнні, наша дзяржава не магла весці паспя- 
ховай барацьбы з усімі варожымі сіламі адразу і мусіла шу- 
каць разумнага кампрамісу. Ім і стала Крэўская унія, якая істот- 
на змяніла кірунак дзяржаўнага жыцця і тым самым адкрыла 
новы этап нашага гістарычнага шляху. 

Як бачна з разгледжанага, віленскі перыяд быў асабліва 
спрыяльны і плённы ў нашай гісторыі. Г эта быў час, калі наша 
дзяржава ў сваёй унутранай і знешняй палітыцы кіравалася 
толькі сваімі інтарэсамі, а значыць — адзін з перыядаў яе най- 
большай самастойнасці. 



Гродзенскі стары замак 
XV — XVI стст. 
Рэканструкцыя Т. Андрыячыка 

Галоўным яго вынікам быў найперш імклівы тэрытарыяль- 
ны рост Вялікага княства, асабліва ў часы Альгерда, калі ён, 
выкарыстаўшы спрыяльнуюзнешнепалітычнуго кан’юнктуру, 
далучыў да сваіх уладанняў шэраг новых земляў, павялічыў- 
шы ўладанні больш чым у два разы. 

Віленскі перыяд асабліва спрыяльны быў для беларускіх 
земляў, якія канчаткова аб’ядналіся і тым самым замацавалі 
сваё цэнтральнае месца ў дзяржаве, у выніку чаго, паводле 
вобразнага выразу Ф. Багушэвіча, Беларусь была тут «як зер- 
не ў гарэху». Усё гэта спрыяла хутчэйшай кансалідацыі бела- 
рускай народнасці, далейшаму развіццю яе культуры і канчат- 
коваму фармаванню яе мовы, якая па-ранейшаму прадаўжала 
быць у ВКЛ дзяржаўнай. 

Перанясенне сталіцы з Новагародка ў Вільню не толькі не 
зменшыла беларускага характару дзяржавы, але яшчэ больш 
умацавала яго. Сталічнае значэнне Вільні актыўна садзейні- 
чала далейшай беларускай асіміляцыі балцкага насельніцтва, 
што і лератварыла Віленшчыну ў беларускі край ужо тады. 
Тым самым побач з пашырэннем тэрыторыі Беларусі на ўсхо- 
дзе ішоў такі самы працэс і на захадзе. Усё гэта яшчэ раз па- 
казвае, што ніякага літоўскага (у сучасным значэнні гэтага сло- 
ва) панавання над беларускімі землямі ў тыя (як і ранейшыя) 
часы не было. Усё адбывалася наадварот: ішло далейшае пад- 
началенне балцка-літоўскіх земляў вярхоўнай уладзе, і ўсяля- 
кае іх супраціўленне ці імкненне заняць у дзяржаве больш вы- 
сокае месца жорстка караліся. Калі беларуская тэрыторыя і 
беларускае насельніцтва ўсё больш павялічваліся, то балцка- 
літоўскія землі і балцка-літоўскае насельніцтва ўвесь часз.мян- 
шаліся. Усё гэта яшчэ раз яскрава паказвае, што не балцка- 
літоўскія, а беларускія землі займалі ў ВКЛ пануючае месца, 
штцпа-ранейшаму вызначала яго як беларускую дзяржаву. 


1 Ермаловіч М. Старажытная Беларусь. Мн.. 1990. С. 546 — 347. 
'ПСРЛ.Т. 32. С. 137—138. 

* Голубовнч В.. Голубовнч Е. Крнвон Горол - Внльно. М., 1945. С. 

КРЭЎСКАЯ УНІЯ 


Вільня па-ранейшаму засталася сталіцай ВКЛ. Аднак у на- 
шай гісторыі склаліся такія абставіны, калі ў яе далейшым 
развіцці сталі мець рашаючае значзнне не паасобныя гарады і 
іх землі, як было раней, а асабліва важныя падзеі. Першай з іх 
і была Крэўская унія, заключаная паміж Польшчай і ВКЛ у 
1385 г. Яна адкрыла новы перыяд у нашай гісторыі, які мы 
называем Крэўскім, маючы на ўвазе не значэнне горада Крэ- 
ва,а значэннетой пераломнай падзеі, штоўім і адбылася. Гэта 
тым больш слушна, што новы псрыяд, адкрыты Крэўскай уні- 
яй, і стаў фактычна перыядам уній, які закончыўся ў 1569 г. 
заключэннем апошняй, Люблінскай, уніі. Як бачым, гэты пе- 
рыяд быў досыць працяглы, што і зразумела, бо ён хоць спа- 
чатку і супаў з найбольшым узроўнем нашага дзяржаўнага 
развіцця, аднак у далейшым вызначаўся паступовым заняпа- 
дам, а такі працэс звычайна працягваецца запаволена, бо дзяр- 
жаўны арганізм, які складаўся стагоддэямі, не можа знікнуць 
раптоўна, ён вядзе ўпартую барацьбу за сваё выжыванне. На- 
огул Крэўская унія мае глабальнае значэнне ва ўсёй нашай 
гісторыі, бо можна падзяліць яе на два перыяды: дакрэўскі і 
паслякрэўскі. Першы характарызуецца поўнай дзяржаўнай 
самастойнасцю, другі — паступовым яе заняпадам і стратай. 
Вынікі Крэўскай уніі і зараз выразна выяўляюцца, асабліва ў 
цяжкі перыяд нашага дзяржаўнага адраджэння. 

Чым жа была выклікана Крэўская унія? (Унія — значыць 
саюз.) У адказ на гэтае пытанне гісторыкамі былі выказаны 
розныя меркаванні. Адны лічаць, што яна найперш з'яўлялася 
вынікам неабходнасці барацьбы з крыжакамі, якія былі агуль- 
ным ворагам як Полыпчы, так і ВКЛ'. Неабходнасць такая 
сапраўды існавала, і вынікі яе, як убачым далей, былі істот- 

ныя. I ўсё ж гэта было хоць важнай, але не галоўнай прычы- 
най Крэўскай уніі. Выказвалася думка, што галоўнай прычы- 
най Крэўскай уніі з’явіўся глыбокі крызіс велікакняжацкай 
улады ВКЛ, з якога мог вывесці толькі саюз з Польшчай 2 . 
Нават сцвярджалася, што яе заключэнне цалкам залежала ад 
Ягайлы, які нібыта быў у гэтым найбольш зацікаўлены 5 . Але 
цалкам з гэтым пагадзіцца нельга, бо, як паказвае ўвесь ход 
падрыхтоўкі уніі, ініцыятыва яе заключэння зыходзіла з боку 
Польшчы. Вось у гэтым кірунку і трэба шукаць галоўную пры- 
чыну, якая прывяла да заключэння Крэўскай уніі. 

Мы ўжо бачылі, што саюз Польшчы і ВКЛ у 1 325 г. быў 
заключаны таксама па ініцыятыве першай, што не з’яўлялася 
выпадковасцю. Характэрнейшай асаблівасцю становішча 
Польшчы ў папярэдні час была паступовая страта ёю сваіх 
тэрыторый, перш за ўсё на захадзе. I ўжо незадоўга перад Крэў- 
скай уніяй пры Казіміру Вялікім (1333 — 1370) былі ўступлены 
немцам Сілезія і Памеранія. Страта апошняй адрэзала 
Польшчу ад мора. Вось чаму польскія кіруючыя колы выму- 
шаны былі шукаць магчымасці кампенсаваць страты сваіх тэ- 
рыторый за кошт іншай дзяржавы. I іх увага ў гэтых адносі- 
нах была звернута на суседнюю ўсходнюю дзяржаву — ВКЛ 
як найбольш падыходзячую мэту сваіх экспансіянісцкіх памк- 
ненняў. 

Яны добра ўзважылі ўсе неспрыяльныя ўнутраныя і знеш- 
нія абставіны, якія склаліся ў той час для ВКЛ. Найперш для 
палякаў яскрава бачна была непазбежнасць барацьбы Вітаўта 
з вялікім князем Ягайлам, паколькі апошні нежадаў аддаваць 
яму Троцкае княства — удзел яго бацькі Кейстута. Гэта зма- 
ганне магло пагражаць становішчу Ягайлы як вялікаму кня- 
зю, і таму ён для ўмацавання сваёй улады мог больш уступліва 
даць згоду на саюз з Польшчай. Вядома ж, відавочнай для па- 
лякаў была і тая пагроза, якую несла крыжацкая агрэсія як 
ВКЛ, так і Польшчы, і таму яны спадзяваліся, што і гэта пад- 
штурхне Ягайлу на аб'яднанне іх дзяржаў. Польшча добра 
бачыла вайсковую сілу ВКЛ, яна яе перад самай Крэўскай уні- 
яй у 1384 г. адчула на сабе, калі Ягайла зрабіў досыць балючы 
для яе паход 4 Не менш відавочнай для палякаў была небяспе- 
ка. што ішла для ВКЛ з боку Маскоўскай дзяржавы, якая ўсё 
больш мацнела і станавілася яго галоўным сапернікам у 

збіранні ўсходне-славянскіх земляў. А гэта таксама не магло 
не абнадзейваць Польшчу на з’яднанне з ёю ВКЛ. 

Узважыўшы ўсе гэтыя акалічнасці, польскія вярхі і пачалі 
энергічна дзейнічаць у патрэбным ім кірунку, што і прывяло 
да заключэння Крэўскай уніі. Як ужо намі адзначалася, па- 
лякі, ваюючы з крыжакамі, адначасова вучыліся ў іх, і най- 
перш таму, што апошнія ажыццяўлялі сваю агрэсію пад сця- 
гам пашырэння веры Хрыстовай, г. зн. дзейнічалі і крыжам, і 
мячом. Дык вось, польскія вярхі рашылі дзейнічаць у адносі- 
нах да ВКЛ з тымі экспансіянісцкімі мэтамі, але, узяўшы крыж, 
адкінулі меч, замяніўшы яго уніяй. I, як пасля выявілася, мелі 
ў гэтым важкія поспехі. 

У адносінах да тэксту крэўскага пагаднення, які дайшоў да 
нас, выказана меркаванне, што ён у свой час быў сфальсіфіка- 
ваны ў карыслівых мэтах польскімі стаўленікамі 5 . Вядома ж, 
гэта не выключана, аднак разглядаць гэтае пытанне мы не бу- 
дзем, бо лічым больш важным разгледзець тое, што было 
ажыццёўлена непасрэдна ў час пасля заключэння Крэўскай уніі. 

Дык што ж адбылося? 

Першым яе вынікам было заключэнне дынастычнай уніі 
паміж Польшчай і ВКЛ шляхам узвядзення на польскі кара- 
леўскі пасад Ягайлы. А гэта магло ажыццявіцца толькі пры 
ўмове жаніцьбы Ягайлы з чатырнаццацігадовай Ядвігай, якая 
пасля смерці свайго бацкі Людовіка Венгерскага стала 
польскай каралевай. Але гэтаму шлюбу перашкодзіла тое, што 
Ядвіга была заручана з аўстрыйскім эрцгерцагам Вільгель.мам 
і не жадала адмаўляцца ад свайго абяцання. I ўжо тое. што 
польскія вярхі з самай актыўнай дапамогай каталіцкіх пасты- 
раў змаглі, не зважаючы на выключна драматычныя сітуацыі 
(Ядвіга нават спрабавала атруціцца), угаварыць яе адмовіцца 
ад Вільгельма і іншых прэтэндэнтаў на яе руку і выйсцІ замуж 
за Ягайлу, з’яўляецца яскравым сведчаннем, што такое най- 
перш было на карысць Польшчы. Усё гэта з яскравай відавоч- 
насцю абвяргае М. Стрыйкоўскі, які прыпісваў ініцыятыву 
збліжэння ВКЛ з Польшчай Ягайлу, гаворачы, што, даведаў- 
шыся аб выдатных якасцях Ядвігі, Ягайла сам паслаў яе сва- 
таць‘ . Праўдзівае адбіццё падзей мы і знаходзім у «Хроніцы 
Літоўскай і Жмойцкай»: «Гды кроль полскн Людовнк умер, 
не заставнвшн по себе сына жадного, только дочк еднну на 
нмя Ядвнгу, тым часом в Полцн вялнкня ростнркн вшалнся, 

Шлюб Ягаіыы 
з Ядвігай. 

Г оавюра XIX ст. 
А. Зайкоўскага 


велмкня панове полскня з Кракова прнсылалн до Ягайла, про- 
сячн, абы прнехал до Кракова на кролевство Полскае н абы 
окрестнвся в нх веру, а кролевну понявшн, застал паном всей 
Полшы» 7 . Польскую ініцыятыву ў заключэнні Крэўскай уніі 
падкрэслівае і «Хроніка Быхаўца» 8 . 

Трэба заэначыць, што такі крок польскіх вярхоў не быў не- 
чым арыгінальным у гісторыі. Гэтак жа як у свой час новага- 
родцы далі Міндоўгу свой княжацкі пасад, каб ён заваяваў 
пакінутую ім Літву, так і зараз польскія магнаты далі Ягайлу 
свой каралеўскі пасад, каб ён далучыў да Польшчы ВКЛ. 

Калі абранне Ягайлы на польскі пасад давала магчымасць 
польскім вярхам накіроўваць яго палітыку ў патрэбным для іх 

кірунку, то пераход у каталіцтва некаторых братоў Ягайлы і 
асабліва хрышчэнне ў гэту веру язычнікаў, якіх было нямала, 
адчыняў дарогу здзяйсненню гэтай палітыкі непасрэдна ў ВКЛ. 

Хто ж з князёў прыняў каталіцкую веру? Паводле Я. Длу- 
гаша, апроч Ягайлы, без чаго ён не мог стаць польскім кара- 
лём, прынялі новую веру Вітаўт, Скіргайла і Свідрыгайла, узяў- 
шы і новыя імёны: Аляксандр, Казімір і Баляслаў. Аднак, як 
заўважыў далей гэты храніст, «...іншыя літоўскія князі, якія ўжо 
раней былі ахрышчаны па грэчаскім абрадзе, не згадзіліся з 
абнаўленнем»’ . Аднак і Вітаўт, і Скіргайла, і Свідрыгайла былі 
таксама праваслаўнымі. Вітаўт, як нам вядома, перайшоў у гэту 
веру, калі атрымаў ад Ягайлы ў 1384 г. Берасце і Гародню, а 
два астатнія да пераходу ў каталіцтва мелі імёны Васілій і Леў 10 . 

Асабліва звяртае на сябеўвагу такі факт. Скіргайла, які ўзна- 
чальваў усе цырымоніі перахрышчэння свайго брата Ягайлы, 
яго шлюб з Ядвігай і яго ўступленне на каралеўскі пасад, у 
адрозненне ад сваіх некаторых братоў не прыняў каталіцтва, 
а застаўся ў праваслаўі. I што асабліва важна (на гэта не звяр- 
таюць увагу даследчыкі), Ягайла прызначыў яго сваім намес- 
нікам у ВКЛ. Такім чынам, Ягайла, уводзячы каталіцтва ў 
ВКЛ, павінен быў лічыцца з тым, што праваслаўныя складалі 
асноўную частку насельніцтва ў дзяржаве, што яны прывыклі 
бачыць над сабою ўладу праваслаўнага князя. Усё гэта яшчэ 
раз абвяргае сцверджанне аб язычніцкай уладзе ў ВКЛ да Крэў- 
скай уніі. 

Менавіта пашырэнне каталіцызму ў ВКЛ і стала галоўнай 
дарогай польскай экспансіі ў гэтай дзяржаве. Як бачым. гэтыя 
дзве відавочна здзейсненыя ўмовы Крэўскай уніі цалкам за- 
бяспечвалі інтарэсы Польшчы. I таму калі ў далейшым была 
фальсіфікацыя ўмоў Крэўскай уніі, то яна істотна нічога не 
змяняла, бо галоўнае для Польшчы было здзейснена адразу. 

Хаця знешне Крэўская унія насіла характар персанальнай 
дынастыі, якой яе і лічаць некаторыя даследчыкі, аднак ма- 
юць большую рацыю тыя, хто называе яе інкарпарацыяй ВКЛ 
у Польскае каралеўства. 

Трэба адзначыць, што ў Крэветолькі была распачата спра- 
ва аб’яднання дзвюх дзяржаў. Канчатковыя рашэнні па гэтых 
пытаннях былі прыняты на Ваўкавыскім з'ездзе, які адбыўся 
12студзеня 1386г. 

ЗНОЎ ПАЎСТАЕ АНДРЭЙ ПОЛАЦКІ 

Па ўсім відаць, вузкае кола князёў у заключэнні Крэўскай 
уніі не магло ўлічыць інтарэсаў як усёй дзяржавы, так і па- 
асобных сваіх частак. Зразумела, што гэта не магло не выклі- 
каць незадаволенасці уніяй іншых князёў, што не прысутнічалі 
пры падпісанні яе або, магчыма, не пажадалі ўдзельнічаць у 
гэтай акцыі, каб не падтрымаць яе. 

Тое самае трэба сказаць і аб прыняцці каталіцкай веры, якая 
станавілася дзяржаўнай у ВКЛ паводле Крэўскай уніі. Як вя- 
дома, спроба Гедзіміна ў гэтым кірунку ў свой час прывяла да 
няўдачы, а магчыма, і да трагічнага канца гэтага князя, што і 
зразумела. Для дзяржавы, дзе большасць насельніцтва было 
праваслаўным і частка язычніцкім,такія спробы не маглі мець 
поспеху, бо выклікалі супраціўленнез боку большасці насель- 
ніцтва. 

Вядома ж, такая рэакцыя была непазбежнай і пасля Крэў- 
скай уніі. I яна пачалася найперш у Полацкай зямлі, што не 
было выпадковым. Яна, па сутнасці, з'яўлялася найбольш важ- 
най у эканамічных і культурных адносінах вобласцю дзяржа- 
вы. Яна найбольш трывала захоўвала шматвяковую трады- 
цыю дзяржаўнай самастойнасці і праваслаўнай веры. Таму ў 
заключэнні Крэўскай уніі першай адчула небяспеку для далей- 
шага існавання дзяржавы. I рашучыя дзеянні супроць яе не 
прымусілі доўга чакаць з боку Полацка, і ў першую чаргу яе 
князя Андрэя Альгердавіча. 

Ён быў адным з тых, хто не прысутнічаў пры заключэнні 
Крэўскай уніі і з’яўляўся даўнім праціўнікам Ягайлы, які, стаў- 
шы вялікім князем пасля смерці Альгерда, адразу пачаў ба- 
рацьбу супроць полацкага князя, у выніку чаго на некаторы 
час вымушаны быў пакінуць Полацк. Аднак пасля часовай 
перамогі Кейстута над Ягайлам Андрэй зноў вярнуўся ў По- 
лацк і зноў апынуўся ў стане барацьбы з Ягайлам, толькі ўжо 
па сваёй ініцыятыве. Вядома ж, нельга і адмаўляць асабістых 
амбіцый Андрэя, якія штурхалі яго на змаганне, бо ён быў ста- 
рэйшым сынам Альгерда і меў большае права, чым Ягайла, 
стаць вялікім князем, і тым больш зараз, калі Ягайла станавіў- 
ся польскім каралём. Менавіта цяпер, захапіўшы велікакняскі 
пасад, ён мог бы паспяхова змагацца за самастойнасць дзяр- 

жавы, якую, па сутнасці, касавала Крэўская унія, і з каталі- 
цызмам, які фактычна набываў прыярытэтны характар у дзяр- 
жаве. 

Менавіта ўсё гэта адразу ўбачыў Андрэй Полацкі, і яшчэ 
тады, калі Ягайла быў у Кракаве, каб узяць шлюб з Ядвігай, 
ён падрыхтаваўся да рашучых дзеянняў. Ён разумее, што ба- 
рацьба будзе цяжкай, і таму прыцягвае на свой бок Лівонскі 
ордэн. Трэба зазначыць, што гэта быў рызыкоўны крок, па- 
кодькі паводле дагавора, заключанага 10 кастрычніка 1385 г., 
Андрэй аддаваў Полацк Лівонскаму ордэну, праўда, з умовай, 
што ён будзе звернуты яму і яго спадкаемцам у лен". 

Усё гэта сведчыла, што Андрэй Полацкі бачыў у Крэўскай 
уніі большую пагрозу, чым ад Ордэна. Адначасова трэба вы- 
казаць сумненне ў ажыццяўленні гэтай умовы, бо ў далейшым 
мы не бачым сведчання, каб Полацк быў пад уладай Лівон- 
скага ордэна. Відаць, апошні ўжо задавальняла тое, што тут 
ідзе справа, па-першае, пра аб’яднанне дзвюх дзяржаў у адну, 
а ў гэтым лівонцы бачылі для сябе вялікую пагрозу, а па-дру- 
гое, пра пашырэнне каталіцтва з боку Польшчы ў той час, як 
гэта было задачай Ордэна, без чаго яго існаванне траціла ўся- 
лякі сэнс. Вось чаму Лівонія ахвотна прыняла ўдзел у дзеян- 
нях Андрэя Полацкага. 

На вялікі жаль, у крыніцах не зусім дэталёва адбітыя гэтыя 
падзеі. У іх не гаворыцца, менавіта куды ў Літву разам з лівон- 
цамі прыйшоў Андрэй Полацкі, якія гарады і сёлы спаліў. якія 
замкі яму не ўдалося ўзяць 12 . Нягледзячы на апошнюю няўда- 
чу, паход гэты ў цэлым быў паспяховы, паколькі Андрэй По- 
лацкі вярнуўся з вялікай здабычай у сваю зямлю 11 . 3 гэтага 
даволі цьмянага паведамлення можна зрабіць выснову. што 
дадзеная акцыя Андрэя Полацкага часткова з'яўлялася по- 
мстай Ягайлу за нанесеную ім шкоду Полацку і яго зямлі ў 
1378— 1381 гг. 

Аднак на гэтым нетолькі не закончылася барацьба Андрэя 
Полацкага з Ягайлам, але яшчэ больш пашыралася дзякуючы 
далучэнню да яе апроч ранейшых саюзнікаў, лівонцзў, яшчэ і 
смаленскага князя Святаслава. Зноў Андрэй Полацкі з нем- 
цамі ідзе ў Літву (па-ранейшаму невядома. куаы менавіта), а 
Святаслаў пайшоў да Оршы, а пасля і да Віцебска. дзе выз- 
начыўся асаблівай жорсткасцю ў адносінах да насельніцтва, 


8 М. Ермаювіч 

што невыключана. Трэба думаць, што дзеянні Святаслава Іва- 
навіча былі выкліканы не столькі тым, каб дапамагчы Анд- 
рэю Полацкаму ў яго барацьбе, а каб выкарыстаць яе ў сваІх 
інтарэсах, а менавіта вярнуць Смаленску Мсціслаўль, які быў 
адабраны ад яго Альгердам. Вядома ж, гэта магло нанесці вя- 
лікую шкоду дзяржаве, вось чаму некаторыя князі (Канстанцін 
Чарнігаўскі, Дзмітрый Карыбут і, што зразумела, Сямён-Лун- 
гвень Мсціслаўскі) выступілі на баку Скіргайлы і Вітаўта. Не 
прыйшоў на дапамогу Святаславу і Андрэй Полацкі. Зімою 
1386 г. у вялікі пост са сваім войскам Святаслаў пайшоў да 
Мсціслаўля і аблажыў яго 14 . 

Трывожныя весткі аб гэтых падзеях дайшлі да Кракава і 
моцна ўстрывожылі Ягайлу. Таму 12 сакавіка 1386 г. Скіргай- 
ла і Вітаўт адправіліся ў княства. Заслугоўвае асаблівай увагі 
тое, што разам з імі адправіўся і польскі атрад 15 . Гэта яшчэ раз 
сведчыць пра тое, што палякі ў гэтых падзеях бачылі пагрозу і 
для сябе і таму былі зацікаўлены ў іх ліквідацыі. 

Паколькі вайсковыя сілы Андрэя былі сканцэнтраваны ў 
Лукомлі, то Скіргайла перш за ўсё і накіраваўся туды. узяўшы 
гэты горад, ён вынішчыў яго гарнізон. Захапіўшы іншыя га- 
рады, Скіргайла з Вітаўтам накіраваліся супроць Святаслава, 
войскі якога знаходзіліся ля Мсціслаўля. У выніку жорсткага 
бою на р.Віхры смаленцы пацярпелі паражэнне. У ліку 
шматлікіх ахвяр аказаўся і сам Святаслаў, а два яго сыны Юрый 
і Глеб трапілі ў палон. Першы з іх быў цяжка паранены, яго 
лячыў сам Скіргайла. (Гэта яшчэ адзін доказ таго, што ён быў 
дасведчаны ў медыцыне.) Мела значэнне ў гэтым і тое, што 
Юрый быў жанаты на пляменніцы Скіргайлы, а гэта ў сваю 
чаргу паспрыяла і таму, што Юрый у хуткім часе атрымаў кня- 
жацкі пасад у Смаленску 16 . А Глеб 13 верасня 1386 г. даў пры- 
сягу вернасці каралю Ягайлу і абавязаўся «с Ондреем н с По- 
лочаны мнру не держать н с ннм не ссылатнся» 17 . 3 гэтага бач- 
на, што Андрэй яшчэ не быў пераможаны, што ён пасля пара- 
жэння ў Лукомлі ўмацаваўся ў Полацку, і таму Глеб абавязаў- 
ся недапамагаць яму. 

Супроць Андрэя і былі скіраваны сілы Скіргайлы ў пачат- 
ку 1387 г. I хоць супраціўленне палачан было моцным, іх го- 
рад быў узяты, а Андрэй захоплены ў палон' 8 . I тое, што ён 
зняволены быў у польскім Хенцінскім замку, зноў-такі гаво- 

рыць, што ў барацьбе полацкага князя бачыла сабе пагрозу 
найперш Польшча. Але як мы убачым далей, жыццёвая дзей- 
насць Андрэя Полацкага на гэтым незакончылася, тым больш 
што праз тры гады, г. зн. каля 1390 г., па хадайніцтве Вітаўта і 
другіх князёў ён быў вызвалены з палону. 

Апроч таго, прыхільнасць да Андрэя палачан не страціла- 
ся. Ягайла ў сваім прывілеі ад 28 красавіка 1 387 г. перадаў за- 
хоплены Полацк і яго зямлю Скіргайлу 19 . Нам ужо вядома, як 
раней палачане варожа адносіліся да гэтага ненавіснага ім 
князя, таму і зараз яны не змірыліся з яго ўладарніцтвам, і ў 
наступны год пачаліся іх хвал яванні. Г эта зноў абудзіла ў Ягай- 
лы, які ў гэты час быў у Вільні, вялікае абурэнне, і ён неад- 
кладна рушыў з войскам у Полацк, дзе жорстка расправіўся з 
удзельнікамі хваляванняў 20 . Толькі ў выніку шматгадовай ба- 
рацьбы Скіргайла нарэшце стаў валодаць Полацкам, але не- 
надоўга. Полацкія падзеі былі толькі пачаткам шырокага зма- 
гання супроць вынікаў Крэўскай уніі, якое пазбавіла Скіргай- 
лу як улады ва ўсім ВКЛ, так і ў Полацку. 


ХРЫШЧЭННЕ ЯЗЫЧНІКАЎ 

Але расправа з полацкімі паўстанцамі не была галоўнай 
мэтай Ягайлы ў час першага прыезду ў Вільню пасля абрання 
яго польскім каралём. Ехаў ён найперш дзеля іншага, аб чым 
сведчаць і тыя высокія духоўныя і свецкія асобы, што супра- 
ваджалі яго. Разам з ім была яго маладая жонка Ядвіга, а ў яго 
свіце знаходзіліся архібіскуп Гнезненскі.біскуп Кракаўскі, князі 
Януш і Земавіт і Конрад Алясніцкі, а таксама многія магнатьі. 
I гэта зразумела: перад імі ставілася задача ажыццявіць важ- 
нейшую ўмову Крэўскай уніі — хрышчэнне яэычнікаў у ката- 
ліцкую веру, пашырэнне якой былогалоўнай задачай польскай 
экспансіі ў ВКЛ. Дзеля гэтага ў пачатку 1388 г. у Вільні быў 
сабраны спецыяльны сойм, на які запрашаліся Ягайлам усе яго 
браты і ўдзельныя князі. Аднак паўтарыласятая жсамая гісто- 
рыя, што і пры заключэнні Крэўскай уніі: на сойм з’явілІся 
толькі Скіргайла, Уладзімір, Дзмітрый Карыбут і Вітаўт 2 ', усе 
астатнія запрашэнне ігнаравалі. Гэта зноў-такі яшчэ адзін па- 

казчык шырокай апазіцыі ў ВКЛ здзяйсненню ўсяму, што дык- 
тавалася Крэўскай уніяй. 

На гэтым сойме і была закладзена аснова для ажыццяўлен- 
ня адной з важнейшых умоў, якая патрабавалася Крэўскай уніі, 
а менавіта было пастаноўлена хрысціць язычніцкае насельні- 
цтва ВКЛ. Звычайна лічыцца, што язычнікамі былі толькі 
балцкія насельнікі. Аднак, як намі ўжо адзначалася раней 22 , 
тое, што, напрыклад. язычнікі насілі імёны Кумец, Круглец і 
Няжыла, можа сведчыць, што сярод язычнікаў было нямала і 
славян, асабліва тых, якія ўцякалі з Памор’я ад хрысціяніза- 
цыі і анямечвання з боку крыжакоў. 

Перад хрышчэннем у Вільні быў пагашаны свяшчэнны 
агонь Зніч, разбураны храм Пяркуна. Такія крайнія меры, на 
першы погляд, маглі б выклікаць бурныя хваляванні з боку 
язычнікаў. Аднак гэтага не адбылося, што можа зноў-такі свед- 
чыць, што ў асяроддзі іх пераважалі не мясцовыя, а прышлыя, 
для якіх гэтыя святыні небылі прывычныя. Для заахвочвання 
да хрышчэння язычнікаў ім раздавалі белыя суконныя світкі, 
якія Ягайла прадбачліва прывёз з Польшчы. Але, як адзначаў 
нават М. Стрыйкоўскі. хрышчэнне суправаджалася нетолькі 
дарамі, але і пагрозамі. 

Для хрышчэння язычнікаў у Вільні сабралі ля ракі Вяллі, іх 
дзялілі на групы (асобна мужчын і жанчын), святары акрап- 
лялі іх свянцонаю вадой і чыталі ім малітвы, а пасля цэлым 
групам давалі якое-небудэь каталіцкае імя. Сам Ягайла пры- 
маў актыўны ўдзел у хрышчэнні. Улічваючы тое, што прыбы- 
лыя святары не ведалі ні русінскай, ні літоўскай моў, ён рас- 
тлумачваў язычнікам сэнс малітваў і прамоў. Лічыцца. што 
Ягайла гэта рабіў на літоўскай мове, што небясспрэчна, бо 
вядома, што ён заўсёды карыстаўся русінскай мовай, нават 
стаўшы польскім каралём. Паколькі Вільня была заснавана 
крывічамі і яны складалі пераважную частку насельніцтва гэ- 
тага горада, то іх русінская мова была добра знаёмая і балц- 
каму насельніцтву. Усё гэта можа сведчыць, што Ягайла звяр- 
нуўся да язычнікаў менавіта на русінскай мове, добра знаёмай 
для ўсяго жыхарства Вільні. 

Хрышчэнне язычнікаў з удзелам Ягайлы адбывалася і ў 
Віленскай зямлі і ў Троках. У Вільні і ў гэтых месцах было ах- 
рышчана іх каля 30 тысяч. 

Аднак паўстае пытанне, чаму ў гэты час не была ахрышча- 
на Жамойць і нават не зроблена спроба гэтага. А тут жа была 
сканцэнтравана галоўная маса язычніцкага насельніцтва. Вось 
менавіта апошняе і было прычынай, бо Ягайла і яго світа прад- 
бачылі, што тут хрышчэнне можа сустрэць супраціўленне і тым 
самым пашкодзіць усёй гэтай справе. Апроч таго, адмоўную 
рэакцыю на хрышчэнне трэба было чакаць і з боку крыжакоў, 
як гэта было ў 1324 г., калі яны падкупілі жамойтаў, каб тыя 
адмовіліся ад хрышчэння. I тое, што хрышчэнне жамойтаў у 
1388 г. не адбылося, трэба лічыць вынікам кампрамісу паміж 
Ягайлам і крыжакамі. Першы ў канцы 1386 г. напісаў вяліка- 
му магістру Прускага ордэна, каб ён не перашкаджаў яму 
хрысціць язычнікаў 2 ’. Па ўсім відаць, што той і паставіў умову 
не хрысціць жамойтаў. на што і згадзіўся Ягайла. Адмовіўшы- 
ся ад хрышчэння асноўнай масы язычнікаў. Ягайла абмежа- 
ваўся толькі хрышчэннем асобных іх астравоў. 

Такія астравы былі і на тэрыторыі Беларусі: гэта мясцовасці 
вакол сучасных Крэва (Смаргонскі р-н), Абольцаў (Талачынскі 
р-н), Гайны (Лагойскі р-н). Наконт Крэва — зразумела. Зна- 
ходзячыся на захадзе сучаснай Беларусі, яго ваколле, хаця ўжо і 
было заселена крывічамі, пра што сведчыць назва Крэва, усё ж 
утрымлівала ў сабе значную колькасць балцкага язычніцкага 
насельніцтва, якое падлягала акаталічванню. 

Але чаму існавалі астравы язычнікаў у цэнтры (Гайна) і 
асабліва на крайнім усходзе (Абольцы) сучаснай Беларусі? Рэч 
у тым, што масаваму хрышчэнню ва Усходняй Еўропе пад- 
вяргаліся толькі славянскія плямёны м . А ў час масавага хрыш- 
чэння, якое пачалося ў канцы X ст., на Беларусі, пэўна ж. зас- 
таваліся астравы балцкага насельніцтва, на якое не пашыра- 
лася хрысціянства. Аднымі з іх і былі раёны Гайны і Аболь- 
цаў. Не выключана, што яны да канца XIV ст.. акружаныя сла- 
вянамі, у моўных адносінах былі ўжо асіміляваныя. але заста- 
валіся язычнікамі і па ўмовах Крэўскай уніі павінны былі быць 
ахрышчаны ў каталіцтва, што і было здзейснена. Гэтым і тлу- 
мачыцца з’яўленне першых каталіцкіх храмаў на Беларусі ў 
Абольцах і Гайне. Цалкам магчыма, што гэта хрышчэнне ад- 
былося таксама пры ўдзеле самога Ягайлы. паколькі ёсць 
звесткі, што ён у 1387 г. наведваў Полацк і Віцебск 15 . 

Хаця ў гэты час не прадугледжвалася хрышчэнне ў каталі- 
цкую веру праваслаўных баяр, аднак менавіта зараз была вып- 
рацавана палітыка іх прыцягнення ў каталіцтва ў далейшым, 
што асабліва важна, бо гэта адыграла асабліва істотную ролю 
ў пашырэнні польскай экспансіі ў ВКЛ. 20 лютага 1387 г. яўна 
па настаянні польскіх вярхоў Ягайла выдаў грамату, паводле 
якой кожнаму баярыну, які прымаў каталіцтва, гарантаваліся 
пэўныя прывілеі. Самай важнай з іх была тая, што гарантава- 
ла кожнаму баярыну-католіку поўнае права распараджацца 
сваёй маёмасцю. Менавіта гэтым забяспечвалася роўнасць з 
польскай шляхтай, якая карысталася такімі правамі, на што 
ўказана ў грамаце. Адначасова ў ёй папярэджвалася, што кож- 
ны, хто, прыняўшы каталіцтва, ганебна ад яго адракаўся, паз- 
баўляецца адзначаных прывілеяў- 6 . Зразумела, што гэта гра- 
мата з’яўляецца самым важным вынікам Крэўскай уніі, які 
найперш спрыяў поспеху правядзення яе ў жыццё, бо забеспя- 
чэнне большымі правамі вышэйшага класа было гарантыяй у 
будучым збліжэння і зрашчэння ВКЛ з Польшчай. Але адна- 
часова гэта садзейнічала і расколу грамадства ВКЛ, росту не- 
задаволенасці яго праваслаўнага насельніцтва, што і выявіла- 
ся, як мы бачылі, у дзеяння.х Андрэя Полацкага. 

Менавіта гэта супраціўленне праваслаўных і прымусіла 
Ягайлу перад ад’ездам з Вільні ў Кракаў паставіць сваім на- 
меснікам у ВКЛ праваслаўнага Скіргайлу. Але, зрабіўшы гэта, 
Ягайла фактычна пазбавіў Скіргайлу ўлады над сталіцай дзяр- 
жавы — Вільняй, — аддаўшы яе лад кіраванне паляка Клімен- 
та Маскажэўскага. У выніку гэтага рэзідэнцыяй Скіргайлы 
сталі Трокі. Польскія вярхі зноў-такі добра разумелі, што іх 
экспансія ў ВКЛ будзе найбольш паспяховай, калі яна пачнец- 
ца са сталіцы. Гэтаму ж садзейнічала пабудова тут Кафедраль- 
нага каталіцкага сабора, а таксама заснаванне Віленскага ка- 
таліцкага біскупства, якое адразу ўзначаліў паляк Андрэй Ва- 
сіла’- 7 . 

Так былі закладзены першыя падмуркі паланізацыі 
Вільні, што ў далейшым прывяло да значных поспехаў у 
гэтым кірунку. 

Адзначым яшчэ адно цікаваедпя нас месца граматы Ягай- 
лы, дзе ён гаворыць аб праследаванні замежнага ворага, якое 
па-народнаму называецца пагоняй 28 . Хаця дадзены дакумент 

Вялікі князь Вялікога 
княства Літоўскага 
Вітаўт. 


Паводле гравюры 
XVI ст. 


напісаны па-латыні. аднак гэта слова прыведзена ў арыгінале 
без перакладу, што яшчэ раз з’яўляецца яскравым пацвярджэн- 
нем гэтага паняцця. якоестала дзяржаўным гербам ВКЛ. Тое, 
што пачаткова «Пагоня» была гербам Новагародка (сучасна- 
га Наваградка) — першай сталіцы ВКЛ, пацвярджаюць кры- 
ніцы,якія прывялі М. Стрыйкоўскі і А. Гваньіні, на штоўсвой 
час звярнуў увагу В. Тацішчаў 29 . 3 гэтага становіцца бясспрэч- 
ным, што «Пагоня» становіцца адвечным сімвалам Беларусі. 


ВІТАЎТ ПАЧЫНАЕ БАРАЦЬБУ I ПЕРАМАГАЕ 

Аднак мірнае жыццё ў ВКЛ пасля задушэння полацкага 
паўстання цягнулася нядоўга, што і зразумела. Крэўская унія, 
прынятая вузкім колам вярхоў дзяржавы, выклікала незада- 
воленасць ва ўсіх слаях насельніцтва. Усё гэта ўлічыў Вітаўт, 
калі пачаў сваю барацьбу з Ягайлам і Скіргайлам. Вядо.ма ж, 
у гэтых адносінах нельга адмаўляць асабістыя амбіцыі князя. 
Найперш ён быў незадаволены тым, што Ягайла сваі.м намес- 
нікам у ВКЛ паставіў не яго, на што ён разлічваў і та.му пры- 
маў такі актыўны ўдзел у заключэнні Крэўскай уніі. а Скіргай- 
лу. Па-другое, як і раней, перад Крэўскай уніяй. Ягайла не 
аддаў Вітаўту Троцкага княства, якое апошні лічыў уласнай 
спадчынай пасля смерці свайго бацькі Кейстута. Гэта, як мы 

ведаем, было адной з прычын яго ранейшай барацьбы з Ягай- 
лам. Цяпер Вітаўту было вельмі крыўдна і балюча бачыць тое, 
чаго не было раней, каб чужыя людзі валодалі ВКЛ , °. Таму ён 
і распачаў барацьбу як за свае асабістыя інтарэсы, так і за ад- 
ваяваннедзяржаўнай самастойнасці ВКЛ, якую фактычназак- 
рэсліла Крэўская унія. 

Сваё часовае знаходжанне ў Луцку, які належаў яму, ён і 
прысвяціў падрыхтоўцы да рашучага змагання. Тое, што ён 
тут заручыў сына Дзмітрыя Данскога Васіля, які прабіраўся з 
Залатой Арды ў Маскву, са сваёй дачкой Сафіяй 31 , можа свед- 
чыць аб тым, што Вітаўт шукаў падтрымку з боку Маскоў- 
скай дзяржавы. Вось гэта менавіта і выклікала падазронасць і 
неспакой польскіх вярхоў. I хаця Вітаўт запэўніваў пасланцаў 
з Кракава, што яго сустрэча з Васілём насіла выключна асабі- 
сты характар, яму не паверылі, а пасланага Вітаўтам у Кракаў 
баярына Кучку там закатавалі. Усё гэта яўна паказвала на дас- 
ведчанасць у Кракаве аб намерах Вітаўта, і ён, нетрацячы часу, 
прыступіў да рашучых дзеянняў. Найперш ён абапёрся на Бе- 
расцейскую і Гарадзенскую землі, якія яму належалі і ў якіх ён 
пакінуў моцныя атрады”. Ён таксама ўвайшоў у зносіны з 
жыхарамі Вільні, якія былі асабліва незадаволены канцлерам- 
палякам Кліментам. Аднак спроба Вітаўта ўвесці ўзброены 
атрад у выглядзе вазоў з правіянтам у Вільню была раскрыта, 
І ён вымушаны быў уцякаць з ВКЛ. Не знайшоўшы падтрымкі 
ў мазавецкіх князёў Януша і Земавіта, якія былі яго сваякамі, 
ён накіроўваецца ў Прускі ордэн. Загадзя аб гэтым ён паве- 
даміў праз Андрэя Полацкага і брата Івана, якіх паслаў туды. 
Усё гэта можа сведчыць аб падтрымцы Андрэем Вітаўта ў яго 
барацьбе з Ягайлам. 

Як бачым, нягледзячы на тое, што крыжакі былі заклятымі 
ворагамі ВКЛ, тым не менш, дзеячы гэтай дзяржавы ва ўзаем- 
най барацьбе звярталіся па дапамогу да Ордэна, які заўсёды з 
ахвотай адгукаўся на іх звароты. бо гэта давала крыжакам 
магчымасць умешвацца ва ўнутраныя справы ВКЛ і тым са- 
мым рабаваць яго зямлю. 

Мы ўжо ведаем, што ў час ранейшай барацьбы з Ягайлам у 
І384г. Вітаўт, апынуўшыся тут, пасля здрадзіў Ордэну, каб 
памірыцца з вялікім князем. Таму крыжакі, памятаючы пра 

тое, каб не паўтарылася ра- 
нейшае, узялі ў якасці заклад- 
нікаў яго жонку Ганну, двух 
малалетніх сыноў, шэраг 
іншых сваякоў і многіх баяр, 
размясціўшы іх па розных 
месцах. Апроч таго, Вітаўт 
павінен быў тут і ахрысціцца, 
і яго хроснымі бацькамі былі 
комтур Вігунд і жонка войта 
Тапіева. На гэты факт патра- 
буецца асаблівая ўвага. Сап- 
раўды, навошта было зноў ах- 
рышчвацца Вітаўту ў каталі- 
цтва, калі ён пераходзіў у гэту 
веру ў час яшчэ першага зна- 
ходжання ў Ордэне і ў выніку 
Крэўскай уніі. I пэўна ж, аб гэтым і зараз было вядома ў Ордэ- 
не. 3 такога вельмі яскравага факта можна зрабіць вывад. што 
ў той час ад кожнага, хто прыбываў у іншую дзяржаву, патра- 
бавалася відавочнае сведчанне яго прыналежнасці да прыня- 
тай там веры. I гэта, відаць, адносілася і да праваслаўнай веры. 
I таму хрышчэнне таго ці іншага так званага літоўскага князя 
(Міндоўга ў Новагародку, Таўцівіла ў Полацку, Даўмонта 
ў Пскове) магло быць іх перахрышчэннем, як і Вітаўта ў 
Ордэне. 

Як і ў 1384 г., так і зараз Вітаўт дае абавязацельства ў вы- 
падку сваёй перамогі аддаць Ордэну Жамойць 53 . Пасля гэтага 
вялікаерыцарскаевойска рушыла на Вільню. Аднак паходбыў 
няўдалым, сталіца не была захоплена. Не быў удалы і другі 
паход на Вільню. Варта адзначыць, што ў Я. Длугаша 54 і ў 
«Хроніцы Быхаўца» пры апісанні гэтых падзей упамінаюцца 
Крывы Горад і Крывы Замак у Вільні. А гэта азначае, што 
яшчэ ў той час памяталася тое месца. адкуль пачыналася 
Вільня, заснаваная крывічамі, чаму яна і называлася спачатку 
Крывіч-горадам. або пазней Крывым Горадам. а замак тут — 
Крывым Замкам. Менавіта ў гэты час войскам Вітаўта і быў 
знішчаны Крывы Замак 35 , і таму памяць аб ім у далейшым за- 
былася. 



Пячатка вяіікага князя 
Вітаўта 

Апроч рыцарскіх паходаў на Вільню, вялікую трывогу Ягай- 
лу прыносіла тая міжусобная барацьба, якая разгарэлася ў ВКЛ 
паміж прыхільнікамі Ягайлы і прыхільнікамі Вітаўта 56 . Усё гэта 
магло прывесці да катастрафічнага выніку, і таму Ягайла як і 
ў 1 384 г., так і зараз вырашыў ісці на кампраміс з Вітаўтам. Ён 
пасылае да яго давераную асобу з прапановаю разарваць саюз 
з Ордэнам і прыбыць у Вільню для перамоў аб міры. Гэтак жа 
як і ў 1384 г., так і ў 1392 г. павёў сябе і Вітаўт: ён разрывае 
саюз з Ордэнам, знішчае некаторыя яго замкі і прыбывае ў 
Вільню. Праўда, зараз гэта было Вітаўту жорстка адплачана. 
Рыцары, даведаўшыся аб здрадзе ім Вітаўта, атруцілі яго двух 
малалетніх сыноў, а брата Жыгімонта, які таксама з’яўляўся 
закладнікам, закавалі ў ланцугі і кінулі ў цямніцу. Пэўна ж, 
Вітаўт прадбачыў такія сумныя вынікі яго разрыву з Ордэнам, 
аднак яго гэта не стрымала ад рашучых дзеянняў. Усё гэта 
можа характарызаваць Вітаўта як чалавека, які ў імя дзяржаў- 
ных інтарэсаў мог ; сці на вялікія асабістыя ахвяры. 

4 жніўня 1 392 г. паміж Ягайлам, які спецыяльна дзеля гэта- 
га прыехаў разам з Ядвігаю, і Вітаўтам была падпісана дамо- 
ва, паводле якой апошні атрымліваў велікакняжацкую год- 
насць самастойнага гаспадара сваёй дзяржавы. Відаць, пры 
ўдзеле Ягайлы адбылося прымірэнне Вітаўта са Скіргайлам. 
Трэба зазначыць. што звесткі аб выніках другога паходу Вітаў- 
та супярэчлівыя. Некаторыя крыніцы гавораць, што Вітаўт, 
узяўшы Вільню, захапіў Скіргайлу ў палон і пасадзіў яго ў тур- 
му”. Калі сапраўды так было. то Ягайла, пэўна ж, заступіўся 
за Скіргайлу, які і быў вызвалены. I ў далейшым ён знаходзіў- 
ся ў згодзе з Вітаўтам, пра што і будуць сведчыць наступныя 
падзеі. 

I хаця Вітаўт абавязваўся дапамагаць Польшчы ў выпадку 
нападу на яе, аднак заключаная дамова азначала правал 
польскіх вярхоў у адзін прыём падначаліць сабе ВКЛ. Але гэта 
іх няўдача не прымусіла наогул адмовіцца ад першапачатко- 
вага намеру. Навучаныя горкім вопытам няўдачы першай 
спробы. яны рашылі, як пакажуць далейшыя падзеі, перайсці 
да тактыкі паступовага падначалення сабе ВКЛ, што і выявіц- 
ца ў шматразовых перазаключэннях уніі. Усё гэта ішло па 
шляху пашырэння каталіцызму,трывалым грунтам чагобыла 
грамата Ягайлы аб прывілеях баяр-католікаў. Безумоўна, што 

такія абставіны не маглі не 
ўздзейнічаць на характар кня- 
жання Вітаўта, не маглі не аб- 
мяжоўваць самастойнасць 
дзяржаўнай дзейнасці. А гэта 
ўрэшце і закладвала асновы 
для рэзкага дзяржаўнага 
ўпадку ВКЛ пасля смерці 
Вітаўта. 


УЗМАГАННІ 
3 УДЗЕЛЬНЫМІ 
КНЯЗЯМІ 

Адной з асаблівасцей дзяр- 
жаўнага ладу ВКЛ была ад- 
сутнасць у ім моцнай цэнтра- 
лізаванай улады. Фактычна 
краіна дзялілася на шэраг удзелаў, якія мелі свае інтарэсы. што 
далёка не толькі не супадалі з агульнымі дзяржаўнымі, але і 
супярэчылі ім. Гэтым і тлумачацца і неаднаразовыя выступ- 
ленні паасобных удзельных князёў супроць цэнтральнай ула- 
ды. Тое ж адразу і адбылося пасля ўсталявання Вітаўта на ве- 
лікакняжацкай пасадзе, калі ён вымушаны быў выступіць суп- 
роць дзеянняў удзельных князёў: Дзмітрыя Карыбута, Фёдара 
Карыятавіча і Свідрыгайлы Альгердавіча. 

У крыніцах не сказана, дзе ў гэты час княжыў першы з іх 38 . 
Але паколькі ён раней княжыў у Ноўгарадзе-Северскім, то і 
зараз называецца шэрагам даследчыкаў князем Северскім. што 
вельмі праблематычна. Сапраўды, цяжка ўявіць. каб Карыбут, 
праявіўшы непаслушэнства Вітаўту і сабраўшы вялікае войс- 
ка, ішоў з ім бесперашкодна ад Северскай зямлі да в.Дакудава 
(зараз Лідскі р-н Гродзенскай вобл.), дзе і быў разбіты. Кары- 
бут таму і ішоў у кірунку Ліды, каб вярнуць сабе гэты горад, 
адабраны ад яго Вітаўтам. Пасля паражэння Карыбут з жон- 
кай і дзецьмі ўцякае ў Новагародак. Вось гэта акалічнасць і 
прымушае меркаваць, што менавіта ў гэтым Новагародку, а 
не ў Ноўгарадзе-Северскім у гэты час і княжыў Карыбут і ад- 

сюль пайшоў на Вітаўта. Аднак апошні захапіў і Новагаро- 
дак, і Карыбутразам з сям’ёй папаўся ў палон 5 ’. Па некаторых 
звестках Вітаўт адлравіў Карыбута да Ягайлы (свайго родна- 
га брата), ад якога праз пэўны час атрымаў некалькі гарадоў 
на Валыні. Што ж штурхнула Карыбута на барацьбу з Вітаў- 
там? Вядома ж, мела значэнне тут і адабранне Ліды, але гэта 
магло быць вынікам найперш таго, што Карыбут праявіў «не- 
паслушэнства» ў адносінах да Вітаўта. Але трэба браць пад 
увагу тое, што Новагародак быў адным з цэнтраў праваслаўя 
ў дзяржаве і яшчэ добра памятаў аб сваім нядаўнім сталічным 
значэнні. I таму зараз, калі на чале дзяржавы католік Вітаўт 
замяніў праваслаўнага Скіргайлу (а на яго баку ў барацьбе са 
Смаленскам быў Карыбут), Новагародская зямля найперш 
адчула вялікую пагрозу для свайго ўплывовага значэння ў ВКЛ 
і таму штурхнула Карыбута на рашучыя дзеянні. 

Выступіў супроць Вітаўта і падольскі князь Фёдар Карыя- 
тавіч. Ідучы на Падолле. Вітаўт загадаў ісці разам з ім і кіеў- 
скаму князю Уладзіміру Альгердавічу, але той «не захацеў па- 
карыцца і ўдарыць чалом вялікаму князю» л0 . Як бачым, у апа- 
зіцыі да Вітаўта знаходзіўся і гэты князь, за што і быў выведзе- 
ны з Кіева і пасланы ў Капыль 41 . Апошняе дае падставу мерка- 
ваць, што ў той час існавала ўдзельнае Капыльскае княства. 
Кіеў жа быў аддадзены Скіргайлу, які адначасова атрымаў і 
тытул «вялікага рускага князя». Гэта яшчэ раз сведчыць, што 
ў той час пад назвай «рускія» разумеліся найперш украінскія 
землі. Аднак Скіргайла нядоўга княжыў у Кіеве. Праз тры гады 
ён памёр, атручаны адным манахам 42 . Праўда, хадзілі чуткі, 
што гэта было зроблена па даручэнні самога Вітаўта, што маг- 
ло і быць, бо, нягледзячы на прымірэнне між імі, Вітаўт мог 
бачыць у Скіргайлу моцнага патэнцыяльнага праціўніка. 

Гэтак жа як і з Карыбутам, Вітаўт расправіўся і з Фёдарам 
Карыятавічам. Захапіўшы яго ў палон, таксама адправіў яго 
да Ягайлы. На жаль, у крыніцах не ўказана прычына канфлік- 
ту паміж Фёдарам Карыятавічам і Вітаўтам. Не выключана, 
што гэта мела сувязь з дзеяннямі Дзмітрыя Карыбута. Як мы 
ведаем, у свой час Альгерд заваяваў Падолле галоўным чы- 
нам сіламі Новагародка і таму аддаў яго новагародскім кня- 
зям. у тым ліку і Фёдару Карыятавічу, які мог мець і зараз з 

Новагародкам шчыльную сувязь, жыць яго інтарэсамі. I таму, 
калі ўбачыў разгром Дзмітрыя Карыбута, і вырашыў выступіць 
супраць Вітаўта. 

Вымушаны быў выступіць Вітаўт і супроць Свідрыгайлы. 
але ўжо па ініцыятыве Ягайлы, а не сваёй. Рэч у тым, што, калі 
Ягайла стаў каралём, яго маці Юльяна разам са сваім малод- 
шым сынам Свідрыгайлам пераехала жыць у Віцебск, які быў 
у свой час ва ўладанні яе мужа вялікага князя Альгерда. Ад- 
нак праз некаторы час яна стала манашкай, паехала ў Кіеў, 
дзе ў 1393 г. гіамерла і дзе была пахавана. Даведаўшыся пра 
гэта, Ягайла аддаў Віцебск свайму сакольнічаму Фёдару Вес- 
не, што не магло не прывесці ў абурэннеСвідрыгайлу, які лічыў 
Віцебск сваім законным уладаннем на той падставе, што і яго 
маці Юльяна. Не змогшы сцярпець гэтай крыўды, ён забівае 
Фёдара Весну і Віцебск вяртае сабе. Вось пасля гэтага Ягайла 
пасылае грамату Вітаўту, у якой просіць яго адпомсціць 
Свідрыгайлу. Узяўшы з сабою Скіргайлу і сабраўшы вялікае 
войска, Вітаўт спачатку пайшоў да Друцка, які адразу здаўся 
яму. Аднак Орша, да якой накіраваўся Вітаўт і Скіргайла, зда- 
лася толькі пасля двухдзённага жорсткага бою. Гэтак жа моц- 
на абараняўся і Віцебск, да якога на дапамогу Вітаўту з вялікім 
войскам прыйшоў смаленскі князь Юрый Святаславіч. Свідры- 
гайла вымушаны быў здацца і пакарыцца Вітаўту 43 , які ад- 
правіў яго да Ягайлы ў Кракаў, адкуль ён неўзабаве ўцёк у 
Венгрыю. Аднак ад барацьбы з Вітаўтам ён на гэтым не ад- 
мовіўся. 


ПАДНАЧАЛЕННЕ СМАЛЕНСКА I НОЎГАРАДА 

Калі перамога Вітаўта над Карыбутам, Фёдарам Карыята- 
вічам, Уладзімірам і Свідрыгайлам Альгердавічамі садзейні- 
чала ў значнай ступені аслабленню ўдзельнай сістэмы ў дзяр- 
жаве і тым самым спрыяла яе ўнутранаму ўмацаванню, то чар- 
говыя перамогі над Смаленскам і Ноўгарадам пашыралі тэ- 
рыторыю ВКЛ на ўсход і поўнач. Як Гедзімін і Альгерд, так і 
Вітаўт працягваў ранейшую полацкую палітыку ў адносінах 
гэтых гарадоў і іх земляў. Мы ўжо ведаем аб даўнім саперніц- 
тве і варожасці паміж Полацкам і Смаленскам. Абедзве землі. 

будучы пераважна крывіцкімі па характары сваёй заселенасці, 
імкнуліся ўзяць верх адна над другой, чаго яны не змаглі да- 
магчыся. Алетое, што не ўдалося здзейсніць аднаму Полацку 
ў авалоданні Смаленскам, стала рэальным пасля аб’яднання 
беларускіх земляў у адной дзяржаве. Яшчэ пры Альгерду Сма- 
ленская зямля, застаючыся фармальна самастойнай, была ўцяг- 
нута ў арбіту палітычнага прыцягнення ВКЛ. Аднак і зараз 
Смаленск выкарыстоўваў кожны зручны момант у сваіх інта- 
рэсах. Як мы бачылі, у час барацьбы Андрэя Полацкага з Ягай- 
лам Святаслаў Смаленскі імкнуўся вярнуць сабе Мсціслаўль. I 
вось зараз наступіў для Смаленска рашаючы момант для існа- 
вання яго як самастойнага княства. 

Найперш Вітаўтам для канчатковага падначалення сваёй 
уладзе Смаленска была выкарыстана міжусобіца яго князёў, 
што сталі варагаваць паміж сабой за валоданне падобнымі 
ўдзеламі. Сабраўшы вялікае войска, Вітаўт у 1395 г. пайшоў 
на Смаленск, але распусціў чутку, што ідзе ваяваць супроць 
татарскага хана Тамерлана. Ён вельмі ласкава прыняў смален- 
скага князя Глеба, які выехаў яму насустрач і якому параіў 
перадаць усім смаленскім князям, каб яны прыехалі да яго для 
прымірэння паміж сабою. Аднак калі яны, паверыўшы гэтым 
словам, з’явіліся да Вітаўта. ён усіх іх захапіў у палон і толькі 
аднаму Глебу даў невялікі горад Палоннае (зараз у Хмяльніц- 
кай вобл. на Украіне). Не меў поспеху і смаленскі князь Юрый 
Святаславіч, які ў гэты час паехаў да свайго цесця Алега Ра- 
занскага па дапамогу для барацьбы з Глебам і іншымі сма- 
ленскімі князямі. (Менавіта гэты ад’езд Юрыя і выкарыстаў 
Вітаўт для захопу Смаленска.) Але пачуўшы пра тое, што зда- 
рылася, Юрый разам з Алегам Разанскім сабралі вялікае вой- 
ска і выступілі супроць Вітаўта, аднак пацярпелі паражэнне, 
што дало магчымасць апошняму захапіць вялікі палон і бага- 
тую здабычу. Так Смаленск канчаткова страціў сваю незалеж- 
насць і ўвайшоў у склад ВКЛ. Вітаўтам тут былі пасаджаны 
яго намеснікі князь Ямант і Васіль Барэйкавіч 44 . 

У ранейшыя часы, асабліва пры Альгердзе, з-за Смаленска 
ўзнікалі канфлікты паміж ВКЛ і Масквой. Аднак зараз мас- 
коўскі князь Васіль не толькі не выказаў варожасць да Вітаў- 
та. але і выявіў яму выключнае дружалюбства. На ВялІкдзень 
1396 г. ён прыехаў да Вітаўта ў Смаленск, выключна шчодра 

адарыў яго. Праўда, і Вітаўт не застаўся ў даўгу і аддзячыў не 
менш шчодрымі падарункамі' 15 . Больш таго, Вітаўт і Васіль са 
Смаленска паслалі патрабаванне Ноўгараду, каб той разар- 
ваў саюз з крыжакамі і падначаліўся вялікаму князю Вітаўту. I 
калі Ноўгарад адмовіўся гэта зрабіць, то Васіль стаў ваяваць 
супраць яго. Лягчэй за ўсё гэта можна растлумачыць блізкім 
сваяцтвам гэтых князёў: Васіль быў зяцем Вітаўта. Аднак, як 
пакажуць далейшыя падзеі, сваяцтва тут ні пры чым. Як адзін, 
так і другі былі зацікаўлены ў міры між сабой. Калі Васілю 
выяўлялася пагроза з боку Арды, дзе адбываліся ў гэты час 
бурныя падзеі, якія маглі зачапіць Маскоўскае княства, то 
Вітаўт цярпеў ад крыжацкай агрэсіі. 

Сапраўды, Ордэн не абмежаваўся за здраду Вітаўта толькі 
забойствам яго маленькіх сыноў. Рыцары помсцілі сваімі на- 
бегамі, ад якіх асабліва цярпела Гарадзеншчына. У 1 392 г. яны 
зрабілі напад на Сураж, дзе пакінулі адны разбурэнні і адкуль 
павялі з сабою шмат палонных. Ёсць звесткі, што гэтым набе- 
гам садзейнічаў Свідрыгайла, які ў гэты час увайшоў у саюз з 
Ордэнам супроць Вітаўта*. У 1393 г. крыжакі напалі на самую 
Гародню, якую таксама разбурылі. У наступным годзе яны 
зноў уварваліся ў панямонскія землі, дзе прычынілі вялікія раз- 
бурэнні ў многіх месцах, у тым ліку Лідзе і Новагародку. У 
канцы 1 395 г. крыжакі рушылі на Вільню з мэтай авалодаць 
ею. I хаця ім удалося спаліць частку горада і разбурыць яго 
ваколіцы, аднак пасля двухмесячнай аблогі павінны былі з 
вялікімі стратамі адступіць. Вядома ж, Вітаўт не мог не ад- 
помсціць крыжакам за іх пагромныя паходы на землі яго дзяр- 
жавы і ў 1396 г., закончыўшы справу з заваяваннем Смален- 
ска, стаў рыхтавацца да паходу на крыжакоў. Аднах у хуткім 
часе абставіны рэзка змяніліся, і Вітаўт адмовіўся ад намеру 
помсціць на гэты раз крыжакам і прапанаваў ім заключыць 
мір. У 1397 г. і прыбыло нямецкае пасольства дзеля гэтага. 
Пазней Конрад Кібург, які ўзначальваў яго, пакінуў у форме 
дзённіка апісанне ўсяго бачанага ім у час правядзення гэтай 
місіі. Для нас з’яўляюцца вельмі каштоўнымі гэтыя звесткі. 
Вось некаторыя з іх. 

Ужо ў самым пачатку свайго дзённіка Кібург адзначыў, што 
ў Коўне начальнікам замка быў баярын Іван Фёдаравіч 47 , а 
вучэнне войска тутвёў нейкі Юрый* 8 . 1 гэта не можа не здзівіць. 

Сапраўды, Коўна знаходзіла- 
ся ў Жамойці. а абаронай яе і 
войскам кіравалі людзі яўна 
не жамойцкага паходжання. 
Аднак стане ўсё зразумелым, 
калі прыгадаць аб фактах, 
якія мелі месца пры Віценю і 
Гедзіміне, калі жамойцкія во- 
еначальнікі, як, напрыклад, 
Драйка, Спуда і Світрыла, 
здавалі свае крэпасці крыжа- 
кам. Відаць, урок гэты быў 
улічаны, і на чале жамойцкіх 
крэпасцяў і войск ставілі вы- 
хадцаў з усходняй (г.зн. бела- 
рускай) часткі дзяржавы. А 
гэта яшчэ раз пацвярджае, 
што Жамойці ў гэты час улада ВКЛ з’яўлялася варожай, і таму 
немагчыма гаварыць аб так званым літоўскім (у сучасным зна- 
чэнні гэтага слова) дамінаванні ў гэтай дзяржаве. Пацвярд- 
жэннем гэтага з’яўляецца і сведчанне Кібурга, што русінскае 
пісьменства без выключэння пануе ў ВКЛ 49 і што па-русінску 
гавораць і Вітаўт, і ўвесь яго двор. Вельмі каштоўным з’яўля- 
ецца і сведчанне Кібурга аб тым, што вялікі князь Альгерд не 
спачуваў язычнікам. бо быў праваслаўным хрысціянінам 50 . А 
гэта зноў-такі абвяргае шырокараспаўсюджанае ў навуцы 
сцвярджэнне, што да Крэўскай уніі вялікія князі ВКЛ былі 
язычнікамі. 

Як і раней, так і цяпер, заключаючы мір з Ордэнам, Вітаўт 
уступае яму Жамойць. Ен таксама абавязваецца пашыраць у 
сваіх уладаннях каталіцкую веру. Па адной з умоў Вітаўт аба- 
вязваўся не прапускаць праз сваю тэрыторыю ніякіх войск, якія 
маглі ісці на Ордэн. I вось гэта асабліва ўгнявіла польскія вярхі, 
бо менавіта праз тэрыторыю ВКЛ на Ордэн маглі ісці іх войскі. 
I таму яны ўспрынялі гэта як выхадз-пад улады ВКЛ. Падбух- 
тораная імі Ядвіга напісала ліст Вітаўту, што яго ўладанні як 
падначаленыя Польшчы павінны плаціць ёй даніну. Гэта ў 
сваю чаргу раззлавала Вітаўта, які сабраў спецыяльны сойм, 



Конны воін Вялікага княства 
Літоўекага. 

удзельнікі якога аднагалосна заявілі, што іх продкі ніколі не 
былі даннікамі і таму яны таксама не будуць імі. У такім духу 
Вітаўт даў адказ Лдвізе. Гэта прывяло яе ў гнеў, што адмоўна 
ўздзейнічала на яе здароўе, і ў хуткім часе яна памерла. Як 
бачым, гэта гісторыя зноў-такі выявіла выключна адмоўныя 
адносіны грамадства ВКЛ да Крэўскай уніі, да падначалення 
Польшчы. 

Бачачы варожасць Польшчы да сябе, Вітаўт рашыў яшчэ 
больш замацаваць свой саюзз Ордэнам. 13 кастрычніка 1398 г. 
іх пасольствы сустрэліся на в.Салін (р. Дубіса). Цікава звяр- 
нуць увагу на тых асоб, якія тут суправаджалі Вітаўта. Гэта 
князі: Уладзімір, Юрый Пінскі, Міхаіл Заслаўскі, Аляксандр 
Старадубскі, Іван Гальшанскі і Іван Друцкі. Як бачым, гэта 
ўсёбылі беларускія князі і ніводнага літоўскага, што гаворыць 
аб тым, хто быў апорай Вітаўта, хто яму радзіў і каго ён слу- 
хаў. 

Па адной з умоў з крыжакамі Вітаўт павінен быў дапамаг- 
чы заваяваць ім Пскоў, а яны яму за гэта дапамогуць завая- 
ваць Вялікі Ноўгарад. I вось, памірыўшыся з Ордэнам і не ча- 
каючы ад яго варожых дзеянняў супроць сябе, Вітаўт рушыў 
да авалодання гэтым горадам і яго зямлёю, што зноў-такі ад- 
былося вельмі лёгка і нават лягчэй, як заваяванне Смаленска. 
Ведаючы, што ні крыжакі, ні Масква не прыйдуць на дапамо- 
гу Ноўгараду, Вітаўт накіраваў туды сваіх паслоў, каб яны 
аб’явілі наўгародцам вайну, і, паколькі тыя два гады назад 
адмовіліся падначаліцца Вітаўту на яго патрабаванне. пад- 
трыманае і маскоўскім князем Васілем I, цяпер павінны пры- 
знаць яго ўладу. Пазбаўленыя саюзнікаў і аслабленыя вайной 
з маскоўскім князем за дзвінскія землі, наўгародцы вымуша- 
ны былі прызнаць сваю эалежнасць ад Вітаўта. 

Здавалася, што падначаленне Смаленска і Ноўгарада (а гэта 
было мэтай Полацкага княства на ўсім працягу яго гісторыі) 
нарэшце ажыццявілася так бліскуча і так лёгка Вітаўтам. Ад- 
нак, як пакажуць далейшыя падзеі, усё гэта было вынікам ка- 
роткачасовай і спрыяльнай палітычнай кан’юнктуры. Але для 
Вітаўта гэтыя перамогі, якія значна павялічылі прастору і сілу 
яго дзяржавы, сталі грунтам для больш грандыёзнай яго мэты, 
ажыццявіць якую ён вырашыў у 1399 г. 

ПАХОД НА ТАТАРАЎ 

Прымірэнне Вітаўта з Ордэнам было не толькі патрэбна для 
падначалення Ноўгарада, але і для паходу на татараў. Рэч у 
тым, што ў Залатой Ардзе адбывалася міжусобная барацьба, 
у выніку чаго пераможаны хан Тахтамыш вымушаны быў уця- 
каць у 1396 г. у ВКЛ, дзе яго вельмі прыязна прыняў Вітаўт і 
пасяліў у Лідскім замку. Аднак Тахтамыш не змірыўся са ста- 
новішчам пераможанага і прапанаваў Вітаўту дапамагчы яму 
перамагчы свайго ворага хана Цімур-Кутлая. Планы Тахта- 
мыша былі вельмі заманлівыя для Вітаўта, і ен згадзіўся дапа- 
магчы яму. Вось гэта галоўным чынам і прымусіла Вітаўта 
пайсці на мір з Ордэнам. I ён пачаў пасля падначалення Ноў- 
гарада ў 1398 г. рыхтавацца да паходу на татараў. Каб упэў- 
ніцца, наколькі моцнай была Арда, ён робіць напад на яе ў 
раёне Ніжняга Дняпра. Вынікі былі паспяховыя, і гэта яшчэ 
болын натхніла яго на грандыёзны паход і надало ўпэўненасці 
на паспяховы яго зыход. 

Як сведчыць леталіс, Вітаўт«Собра воя много без чнслено: 
н царь Тохтамыш с ннм свонм двором, н Лнтва, н Немцы, н 
Ляхн, н Жемойть, Татарове, н Волохн, н Поляне, н с ннм бе 
князей 50, н бысть снла ратных много зело. Н вснмн полькн 
вооружнвься, понце на царя Тнмура» 51 . 1 вось да гэтага шмат- 
лікага войска Вітаўт звярнуўся з гарачым заклікам: «Пойдем 
попленнм землю татарскую, победнм царя Тнмур-Кутлая н 
возьмем царство его, посаднм царя Тохтамыша, н он мя поса- 
днть на всю землю Рускую. а потом на всем» 52 . Вось у гэтых 
словах і выяўляецца ўся сутнасць задуманага паходу, ініцыя- 
тарам якога, бясспрэчна, быў Тахтамыш і на які згадзіўся 
Вітаўт. Ён дапаможа бегламу татарскаму хану авалодаць За- 
латой Ардой, а той у сваю чаргу дапаможа авалодаць яму ўсёй 
Руссю. Апошняе асабліва звяртае на сябе ўвагу. Як бачым, у 
той час імкненне валодаць усімі рускімі землямі было як у 
Масквы, так і ў ВКЛ. Мы ўжо ведаем, што ў свой час Альгерд 
рабіў спробу спыніць аб’яднаўчую палітыку Масквы з дапа- 
могай татараў 53 . Тое ж рашыў зрабіць і Вітаўт, толькі не дып- 
ламатычным шляхам, як Альгерд, а магутнай сілай, якую ён 
павёў на раку Ворсклу (цяпер на тэрыторыі Палтаўскай вобл.), 

куды прывёў і сваё войска, але не шматлікае, Цімур-Кутлай. 
Чакаючы прыходу галоўных сіл, ён, каб перахітрыць Вітаўта і 
гэтым часова прадухіліць бітву, завёў з ім перамовы, на што 
непрадбачліва Вітаўт згадзіўся. Аднак калі Цімур дачакаўся 
дапамогі, ён спыніў перамовы. 

I вось 12жніўня 1399 г.,у аўторак, і адбылася грандыёзная 
бітва. Страты былі вялікія з двух бакоў, але Вітаўт пацярпеў 
паражэнне і «побеже во мале снле» 54 , а абоз, палаткі, зброя і 
мноства палонных былі захоплены татарамі. 

У ліку многіх князёў, што загінулі тут, быў і Андрэй По- 
лацкі. Як нам вядома, каля 1390 г. ён быў выпушчаны з пало- 
ну ў Польшчы і, відаць, знаходзіўся ў саюзе з Вітаўтам, бо 
апошні пасылаў яго да крыжакоў з пэўнымі даручэннямі. Ад- 
нак Андрэй па-ранейшаму, відаць, імкнуўся вярнуць сабе По- 
лацк, для чаго падгаварваў палачанаў да хваляванняў, што 
стала вядома Ягайлу, і яму Вітаўтразам з іншымі князямі вы- 
мушаны быў даваць гарантыю, што яны выдадуць Андрэя ў 
выпадку яго непадначалення польскаму каралю 55 . Убачыўшы 
ўсю небяспечнасць прабывання ў ВКЛ, Андрэй ідзе ў Пскоў, 
дзезноў абірасцца князем. Пра гэта сведчыць тое, што ён ездзіў 
у Ноўгарад, каб заключыць з ім мір, аднак гэта яму не ўдало- 
ся. Менавіта гэта і прымусіла яго вярнуцца ў ВКЛ, а пасля і 
прыняць удзел у паходзе Вітаўта на татараў, дзе ён і загінуў. 
Бясспрэчна, Андрэй Полацкі — выдатная постаць у нашай 
гісторыі. Звыш паўстагоддзя працягвалася яго дзяржаўная і 
вайсковая дзейнасць. У сувязі з ім трэба прыгадаць два даку- 
менты, дата якіх засталася невядомай. Першы з іх — дарчая 
грамата, дадзеная полацкаму Троіцкаму манастыру. Асаблі- 
вую ўвагу ў ёй звяртае на сябе тое, што Андрэй Полацкі назы- 
вае сябе вялікім князем 54 . Такое тытулаванне полацкіх князёў 
раней не выяўлялася. Другі дакумент — таксама дарчая гра- 
мата, але Прадцечанскаму манастыру і дадзеная князем Ануф- 
рыем, які таксама называе сябе вялікім 57 . Адсюль вынікае пы- 
танне, хто такі гэты Ануфрый? Аднак, улічваючы аднолькавы 
стыль гэтых грамат і тое, што Ануфрый таксама называе сябе 
вялікім князем, можна меркаваць аб адной асобе. якая крыец- 
ца пад гэтымі імёнамі. Магчыма, што Андрэй ужо тады пры- 
няў мірскі чын і ў выніку гэтага атрымаў імя Ануфрый. Тое, 

што ён называў сябе вялікім полацкім князем, невыпадкова. 
Уся яго працяглая дзяржаўная вайсковая дзейнасць была звяза- 
на з Полацкам, з якім ён назаўсёды зрадніўся. I ў яго асобе 
палачане бачылі свайго вернага слугу. 


ЗНОЎ СМАЛЕНСКІЯ I НАЎГАРОДСКІЯ СПРАВЫ 

Паражэнне на р.Ворскле было вынікам шэрагу пралікаў 
Вітаўта. Найперш, гэта яго ўяўленне, якое, дарэчы, унушыў 
яму Тахтамыш, аб слабасці сіл Цімур-Кутлая. Але нават калі 
б была перамога Вітаўта, то наўрад ці Тахтамыш, стаўшы ха- 
нам Залатой Арды. згадзіўся б ставіць Вітаўта «над усёю Рус- 
сю», бо ў выніку гэтага стварылася б магутная дзяржава, якая 
наўрад ці лацярпела існаванне Залатой Арды. 

Гэта катастрафічнае паражэнне Вітаўта вельмі дорага 
абышлося дзяржаве, выклікаўшы нанова рашэнне тых гіраб- 
лем, якія былі ўжо вырашаны ёю раней. Гэтай няўдачы яго 
чакалі ворагі з усіх бакоў. Першы, хто вырашыў пакарыстац- 
ца няўдачай Вітаўта, быў смаленскі князь Юрый Святаславіч, 
які рашыўся вярнуць сабе сваю вотчыну. Жывучы ў свайго 
цесця Алега Разанскага, ён разам з апошнім у 1401 г. рушыў 
на Смаленск. Трэба зазначыць, што ў гэтым горадзе, як і ў Ноў- 
гарадзе, існавалі дзве партыі, маскоўская і так званая літоў- 
ская, кожная з якіх цягнула княства ў свой бок. У гэты час пе- 
рамагла першая з іх, і Юрый Святаславіч увайшоў у Смаленск, 
пасля чаго тут былі забіты намеснікі Вітаўта і тыя баяры, якія 
выступалі супроць «свайго вотчыча» 58 . Даведаўшыся пра гэта, 
Вітаўт рушыў сваё войска на Смаленск. Аднак у хуткім часе ён 
вымушаны быў вярнуцца ў Вільню, перадаўшы войскі пад ка- 
манду Сямёну-Лунгвеню, якому і ўдалося каля сяла Любуш у 
1402 г. разбіць войска Юрыя Святаславіча і Алега Разанскага 
і ў выніку гэтага захапіць прыгарад Смаленска — Вязьму. 

Аднак чаму Вітаўтвымушаны быў кінуць войскі і вяртацца 
ў Вільню? Рэч у тым, што для польскіх вярхоў паражэнне Вітаў- 
та было таксама вялікім падарункам. Скарыстаўшы гэты зруч- 
ны момант, яны перайшлі да тактыкі перазаключэння уніі, 
г. зн. паступовага падначалення сваёй уладзе ВКЛ. Дзеля гэ- 
тагаў 1401 г. у Вільні быў скліканы з'езд, наякім прысутнічалі 

Ягайла, Вітаўт і іншыя прадстаўнікі вышэйшых колаў 
Польшчы і ВКЛ. Апынуўшыся ў вельмі цяжкім становішчы і 
маючы патрэбу ў старонняй дапамозе, Вітаўт павінен быў па- 
цвердзіць асобай граматай захаванне вернасці і пакорнасці 
польскаму каралю і кароне. Адначасова прызнавалася. што 
пасля смерці Вітаўта ВКЛ павінна перайсці толькі каралю 
польскаму і яго пераемнікам. Характэрна для гэтага з’езда і 
тое, што на яго не былі запрошаны прадстаўнікі праваслаўна- 
га баярства”, а гэта азначала прызнанне палітычных правоў 
толькі за католікамі. Як бачым, карыстаючыся вялікай няўда- 
чай Вітаўта, польскія вярхі прымусілі Вітаўта адступіць. Ад- 
нак ён, як пакажуць далейшыя падзеі, лічыў для сябе гэтыя 
ўступкі часовымі і выкарыстоўваў іх на карысць сабе. 

У прыватнасці, гэтым разам ён атрымаў польскую вайско- 
вую падтрымку, з якой і адправіўся пад Смаленск. Бачачы не- 
пазбежнасць здачы Смаленска пасля страты Вязьмы, Юрый 
Святаславіч звярнуўся па дапамогу да маскоўскага князя Ва- 
сіля I. Аднак той марудзіў, і гэта забяспечыла поспех Вітаўту. 
Выкарыстаўшы ад’езд у Маскву князя Юрыя, у Смаленску ўзялі 
верх прыхільнікі Вітаўта, якія і адчынілі яму дарогу ў свой го- 
рад, што адбылося 24 чэрвеня 1 404 г. Г этаму ў значнай сту пені 
садзейнічаў і голад, які цярпелі смаленцы, адрэзаныя войскамі 
Вітаўта 60 . Вяртанне сабе Смаленска было першым поспехам 
Вітаўта пасля яго паражэння на Ворскле. 

Прыблізна па такім сцэнарыі, як і ў Смаленску, разгортва- 
ліся падзеі і ў Ноўгарадзе, толькі яны зацягнуліся і закончылі- 
ся без поспеху для Вітаўта. Тут таксама існавалі дзве такія ж 
самыя партыі, якія ў залежнасці ад палітычнай кан’юнктуры 
бралі верх адна над другой. I вось, дачуўшыся аб паражэнні 
Вітаўта на Ворскле, маскоўская партыя, узняўшы бунт і рас- 
правіўшыся з супраціўнай партыяй, дамаглася ўлады над го- 
радам і звярнулася да Васіля I. Са свайго боку прыхільнікі 
Вітаўта звярнуліся да яго, каб ён умяшаўся ў справы Ноўгара- 
да. Аднак цяпер Вітаўт не меў магчымасці гэта зрабіць. I толькі 
пасля Віленскага з’езда, падмацаваўшыся дапамогай палякаў, 
ён гатовы быў выступіць супроць Ноўгарада. Аднак з-за таго, 
што маскоўскі князь Васіль I не мог умяшацца ў наўгародскія 
справы, зноў узялі верх прыхільнікі Вітаўта. і яыу прыйшлося 
прымяніць сілу. Але праз чатыры гады маскоўская партыя зноў 

заўладарыла ў Ноўгарадзе і 
звярнулася да Васіля I з 
просьбай аб падначаленні 
яму. У адказ на гэта Вітаўт 
аб’явіў адначасова вайну і 
Ноўгараду і яго прыгараду — 
Пскову. 

Як вядома, у 1397 г. Вітаўт, 
заключаючы мір з крыжа- 
камі, абяцаў ім дапамагчы ў 
авалоданні гэтым горадам. 
Аднак, падначаліўшы Ноўга- 
рад, ён, відаць, адмовіўся ад 
свайго абяцання і стаў лічыць 
Пскоў разам з Ноўгарадам 
сваім падуладным горадам. 
Як галоўную прычыну свай- 
го намеру ён выставіў тое, 
што Ноўгарад прыняў да сябе 
яго заклятага ворага Юрыя 
Смаленскага. Летапісец, апі- 
сваючы падзеі нападу на Пскоўскую зямлю, характарызуе 
Вітаўта як «паганага», «сына д’ябла» і «няверніка» 61 . Вось на 
гэту характарыстыку трэба звярнуць увагу. Зыходзячы з яе, 
Вітаўта трэба лічыць язычнікам, хоць добра вядома, што ён 
быў хрысціянінам. Але ў гэты час таго, хто нападаў на якую- 
небудзь зямлю, лічылі паганым, бязбожнікам. У свой час вялікі 
князь Трайдзень, які неаднаразова нападаў на Валынскую зям- 
лю, яе летапісцам таксама называецца язычнікам, што і дало 
падставу шэрагу даследчыкаў лічыць яго язычнікам. Але як і 
Вітаўт, так і Трайдзень не быў такім. 

А дзеянні Вітаўта на Пскоўскай зямлі былі вельмі жорсткімі. 
Захапіўшы г. Каложу і яго акругу, ён адных «нзсече», а іншых 
у колькасці 1 1 тысяч узяў у палон. Тое ж самае адбылося і на 
подступах да г.Вароніча, які яму ўзяць не ўдалося 62 . Праўда, і 
пскоўцы ў адказ на дзеянні Вітаўта зрабілі набег на Полацкую 
воласць і ледзь не заваявалі сам Полацк 63 . I ўсё ж, не змогшы 
процістаяць Вітаўту, Пскоў і Ноўгарад звярнуліся зноў па да- 
памогу да Васіля I, які больш не пасіўнічаў, а адразу аб’явіў 

вайну свайму цесцю. У чэрвені 1406 г. войскі аднаго і другога 
сышліся на рацэ Плаха, аднак без бою было заключана пера- 
мір’е. Гэтак жа закончылася сустрэча войскаў Вітаўта і ВасІля 
I і ў 1407 г. пад Вязьмай. У наступным 1408 г. адбылася і трэ- 
цяя сустрэча войскаў ля ракі Угры (прыток Акі ў яе вярхоўі, 
зараз на тэрыторыі Калужскай вобл.). Знешнім повадам для 
гэтага паходу быў намер патрабаваць ад Васіля I, каб ён вы- 
даліў Свідрыгайлу, які, будучы тады князем Северскім, уцёк у 
Маскву. Такі ўчынак гэтага князя некалькі можа здзівіць. Нам 
ужо вядома, што ў час заключэння Крэўскай уніі ён, як і Вітаўт, 
перайшоў з праваслаўя ў каталіцтва, змяніўшы праваслаўнае 
імя Леў на каталіцкае Баляслаў. 1 вось зараз, калі стаў назірац- 
ца ад’езд праваслаўных князёў у Маскву як адзінаверную краі- 
ну, у ліку іх і найбольш значным з’явіўся і католік Баляслаў. 
Па ўсім відаць, што ён нядоўга заставаўся ў каталіцкай веры, 
чаму спрыялі варожыя адносіны да яго католікаў Ягайлы і 
Вітаўта. Ён зноў вярнуўся ў праваслаўе, збег у Маскву, у якой 
хацеў бачыць сваю адзінаверную саюзніцу. Трэба зазначыць, 
па-першае, пераход адных беларускіх князёў і баяр у каталіцт- 
ва, што служыла ў канчатковым выніку Польшчы, па-другое, 
пераход шэрагу беларускіх князёў і баяр, якія заставаліся пра- 
васлаўнымі і станавіліся нераўнапраўнымі з католікамі, ад- 
даваліся пад уладу Масквы, азначаў пачатак глыбокага рас- 
колу ў беларускім грамадстве, што ў далейшым і стала адной з 
прычын заняпаду нашай дзяржавы. 

Сустрэча на Угры таксама закончылася мірна. Васіль I зга- 
дзіўся выдаліць Свідрыгайлу, праўда, з умовай, што яму нічо- 
га дрэннага зроблена не будзе. Вітаўт, са свайго боку. адмаў- 
ляўся ад умяшання ў справы Пскова і Ноўгарада. Такім чы- 
нам, у адрозненне ад Смаленска, барацьба Вітаўта за Ноўга- 
рад не прынесла яму поспеху. I ўсё ж, нягледзячы на гэта, наў- 
гародская праблема як для Вітаўта, так і для яго наступнікаў 
канчаткова не знікла. 

Але асаблівай увагі патрабуе яшчэ адна ўмова гэтага міру, 
а менавіта тое, што мяжа паміж ВКЛ і Маскоўскім княствам 
ўстанаўлівалася па Угры, а гэта быў самы ўсходні рубеж на- 
шай дзяржавы. У сувязі з гэтым можа паўстаць пытанне: чаму 
менавіта Вітаўт ішоў сюды, на гэта месца? Дык вось, некато- 
рыя факты могуць сведчыць пра тое. што па Угры пралягала 

не толькі дзяржаўная мяжа паміж ВКЛ і Масквой, але і этніч- 
ная. Рэч у тым, што сучасныя расійскія дыялектолагі (у пры- 
ватнасці, М. Высоцкі) адзначаюць, што нават зараз жыхары, 
якія жывуць на захад ад Угры, у сваім вымаўленні ўжываюць 
«ў», чаго няма ў жыхароў на ўсходзе ад гэтай рэчкі. Як вядо- 
ма, «ў» з’яўляецца характэрнейшай асаблівасцю беларускай 
мовы. Адсюль можна зрабіць вывад, што па Угры праходзіла 
мяжа між двума этнасамі, што і можа тлумачыць, чаму менавіта 
сюды прыйшоў Вітаўт і чаму тут пралягла мяжа паміж ВКЛ і 
Масквой. 


ГРУНВАЛЬДСКАЯ БІТВА: 

ЯЕ ПРЫЧЫНЫ I ВЫНІКІ 

Хоць Вітаўт неаднаразова ў барацьбе са сваімі ўнутранымі 
і знешнімі ворагамі ўступаў у саюз з Ордэнам, аднак апошні 
для яго па-ранейшаму быў небяспечным ворагам. Крыжакі 
таксама выкарысталі паражэнне Вітаўта на Ворскле перш за 
ўсё імкненнем поўнасцю падначаліць сабе Жамойць, уступле- 
ную ім каторы ўжораз Вітаўтам. Яны асабліва стараліся гвал- 
тоўна навязваць жамойтам каталіцтва, а гэта выклікала ўпар- 
тае супраціўленне апошніх і прымушала іх уцякаць са сваёй 
зямлі. Рыцары ў лютым 1402 г. зрабілі спусташальны набег на 
Гарадзеншчыну (вотчыннае ўладанне Вітаўта). У адказ на гэта 
Вітаўт напаў на крэпасць Готэсвэрдэр і разбурыў яе, а жамой- 
ты напалі на горад Мемель, дзе прычынілі шмат шкоды і ад- 
куль вывелі вялікі палон. Са свайго боку рыцары зрабілі па- 
ход на Вільню, але ўзяць яе не змаглі. 

Ордэн, убачыўшы збліжэнне Польшчы і ВКЛ у выніку 
Віленскага з'езда і змяніўшы тактыку ў адносінах да іх, рашыў 
заключыць мір з Ягайлам і Вітаўтам. Апошняму гэта было 
таксама выгадна, каб канчаткова ўладзіць смаленскія справы. 
I ў сярэдзіне мая 1404г. мір быў заключаны. Вітаўт пацвяр- 
джаў усе свае абавязацельствы, дадзеныя ім Ордэну на 
Салінскім з’ездзе ў 1398 г., у прыватнасці (у які ўжо раз!) усту- 
піў крыжакам Жамойць. Больштаго. Вітаўту 1406 г. прыслаў 
у гэту зямлю сваіх паслоў з даручэннем сказаць жамойтам, каб 
яны не супраціўляліся акаталічванню, бо гэта ні да чаго не 

прывядзе. Праўда, жамойты не паслухаліся Вітаўта і працяг- 
валі сваю барацьбу 64 . Трэба думаць, што гэта і прадбачыў 
Вітаўт, і яго пасольства патрэбна было толькі для таго, каб 
паказаць сваю вернасць мірнаму пагадненню з Ордэнам, што 
і зразумела. У гэты час, як мы ведаем, ён быў заняты наўга- 
родскімі справамі. Аднак, закончыўшы іх, Вітаўт зноў уступіў 
у канфлікт з Ордэнам за Жамойць. 

Закончыўшы пашырэнне дзяржавы на ўсходзе, Вітаўт за- 
раз убачыў магчымасць давесці гэту справу і на захадзе, г. зн. 
канчаткова і поўнасцю падначаліць сабе Жамойць. Для Вітаўта 
гэта было не толькі дзяржаўнай, але і асабістай справай, бо ён 
глядзеў на гэту зямлю як на сваё спадчыннае ўладанне, якое 
належала яго бацьку Кейстуту. 

I Ордэн, і Вітаўт добра бачылі непазбежнасць канфранта- 
цыі паміж імі. Але адначасова наспеў канфлікт паміж Тэў- 
тонскім ордэнам і Польшчай, калі ў жніўні 1409 г. крыжацкія 
войскі ўварваліся ў Добрынскую зямлю. Усё гэта прывяло да 
агульных дзеянняў Польшчы і ВКЛ супроць Ордэна, аб чым і 
дамовіліся Ягайла і Вітаўт пры сустрэчы ў Берасці ў снежні 
1 409 г. Ордэн таксама стаў рыхтавацца да рашучай барацьбы, 
збіраючы з усёй Еўропы вопытных рыцараў. I рашаючы мо- 
мант наступіў. 

У ліпені 1410 г. аб'яднаныя войскі Польшчы і ВКЛ пад ка- 
мандаваннем караля Ягайлы і вялікага князя Вітаўта перайшлі 
мяжу Прускага ордэна. Насустрач ім рухалася крыжацкаевой- 
ска. Адны і другія сустрэліся каля вёскі Грунвальд, дзе 1 5 ліпе* 
ня і адбылася грандыёзная бітва. Хоць дакладных звестак аб 
колькасці ўдзельнікаў у ёй з аднаго і другога боку мы не маем, 
аднак аб іх вялікім ліку гаворыць колькасць харугваў, за кож- 
най з якіх стаяла поўная вайсковая адзінка. Дык вось, пад ка- 
мандаваннем Ягайлы і Вітаўта было 90 харугваў, у крыжа- 
коў — 51 харугва. У тым ліку з Беларусі мы бачым Полацкую, 
Віцебскую, Гарадзенскую, Берасцейскую, Пінскуто. Новага- 
родскую, Лідскую, Ваўкавыскую, Мсціслаўскую, Драгічынс- 
кую, Мельніцкую і інш. 65 

Войскі Вітаўта занялі правы фланг, польскія — левы. Калі 
Вітаўт увесь час быў са сваім войскам. аб'язджаў і падбадзёр- 
ваў яго, Ягайла, даручыўшы камандаванне сваім войскам кра- 
каўскаму мечніку Маскаржэцкаму, ад'ехаў назад і ніякага ўжо 

асабістага ўдзелу ў бітве не прымаў, а, стоячы на пагорку і ак- 
ружаны шматлікай світай, маліўся Богу. Вітаўт каля палудня 
адкрыў наступленне на ордэнскае войска. Крыжакі пасля іх 
артылерыйскага агню таксама рушылі ў бой, у выніку чаго 
атака Вітаўта была адбіта. Тады вялікі магістр Юнгенген, пад- 
мацаваўшы свае войскі, сам перайшоў у наступленне і хутка 
расстроіў шэрагі Вітаўта. Татары першыя кінуліся ўрассып- 
ную, пасля кінуліся бегчы ратнікі віленскія, троцкія, жамойц- 
кія і валынскія. Частка польскага войска, якое прымыкала да 
войска Вітаўта, таксама пасунулася назад. Усе намаганні Вітаў- 
та стрымаць уцёкі з поля бою і аднавіць бітву былі дарэмнымі. 
Рыцары нястрымна ішлі наперад, частка літоўскага войска 
была загнана ў балота і там знішчана, другая частка са страху 
бегла ў родныя месцы, абвяшчаючы аб паражэнні сваіх. 

I яно было б непазбежнае, каб несмаленскія харугвы, якімі 
камандаваў мсціслаўскі князь Сямён-Лунгвень Альгердавіч. 
Менавіта яны стрымалі напор крыжакоў, уступілі ў рукапаш- 
ны бой і тым самым далі магчымасць Вітаўту аднавіць баявы 
парадак. Гэта выратавала і польскаевойска, ад якога ўжо была 
забрана немцамі галоўная харугва. Аб’яднаныя войскі ВКЛ і 
Польшчы перайшлі ў наступленне і вечарам закончылі поўны 
разгром крыжацкага войска. У ліку шматлікіх забітых крыжа- 
коў быў і вялікі магістр Юнгенген 66 . Трэба зазначыць, што 
апісанне Грунвальдскай бітвы ў розных крыніцах не супадае ў 
дэталях, як, напрыклад, у «Хроніцы Быхаўца» 67 . Аднак усю- 
ды падкрэсліваецца яе вялікае гістарычнае значэнне як магут- 
нага ўдару па крыжацкай агрэсіі. 

На жаль, гэта бліскучая перамога не была даведзена да кан- 
ца, да поўнага паражэння Прускага ордэна. Ягайла і Вітаўт 
прастаялі некалькі дзён на полі бою ў бяздзейнасці. Гэта дало 
рыцарам магчымасць зноў умацавацца і не дапусціць узяцця 
іх сталіцы Марыенбурга. На дапамогу Прускаму ордэну 
прыйшлі войскі Лівонскага ордэна. Ёсць нават звесткі, што 
адбылася сустрэча Вітаўта з магістрам гэтага Ордэна Герма- 
нам, які быццам бы ўпэўніў вялікага князя ў небяспечнасці для 
яго дзяржавы канчатковага знішчэння Ордэна, бо гэта пры- 
вядзе да ўзвышэння Польшчы 68 . 1 сапраўды. як убачым далей, 
апошняе і адбылося. Як бы там ні было. а Вітаўт у хуткім часе 
адмовіўся ад аблогі Марыенбурга і павёў свае войскі дадому. 

Прычынай гэтага магло быць і тое, што заканчваўся тэрмін 
яго міру з лівонцамі, і таму ён мог чакаць іх нападу. Ягайла ў 
пачатку верасня 1410 г.,пераканаўшысяў немагчымасці ўзяць 
Марыенбург, таксама адвёў свае войскі. Аднак паасобныя вай- 
сковыя сутычкі працягваліся да заключэння Торуньскага міру 
1 лютага 141 1 г. Паводле яго Вітаўту і вярталася Жамойць. А 
гэта азначала канчатковае фарміраванне тэрыторыі ВКЛ. 
Жамойць, якая да гэтага часу была разменнай манетай у ру- 
ках Вітаўта, складае галоўную і большую частку сучаснай Ле- 
тувы, і яе канчатковае далучэнне да ВКЛ ў пачатку XV ст. — 
яшчэ адно яскравае абвяржэнне шырокараспаўсюджанага ў 
навуцы сцверджання аб ВКЛ як Летувіскай дзяржаве, якая, 
маўляў, утварылася шляхам аб'яднання літоўскіх земляў 
Міндоўгам і заваявання ім беларускіх земляў. Аднак усё гэта 
абвяргаюць гістарычныя сведчанні. Яны пацвярджаюць адва- 
ротнае, а менавіта тое, што шляхам заваявання да ВКЛ былі 
далучаны найперш балцкія землі (Старажытная Літва, пад якой 
тады разумелася тэрыторыя Беларускага Панямоння, 
Нальшчаны і Дзяволтва), украінскія землі (Падолле, Чарні- 
гаўскае і Кіеўскае княствы), велікарускія землі (Смаленскае і 
Северскае княствы). Аднак нідзе не гаворыцца аб заваяванні 
якой-небудзь беларускай зямлі (Полацкай, Менскай, Турава- 
Пінскай ці Новагародскай). Яны аб’ядноўваліся ў XIII ст. 
мірна вакол Новагародка, які і стаў першай сталіцай ВКЛ. 
Таму нельга гаварыць, як гэта распаўсюджана ў навуковай 
літаратуры і ў падручніках па гісторыі, аб уваходжанні бела- 
рускіх земляў у склад ВКЛ, ды яшчэ шляхам іх заваявання, бо 
яны былі ядром утварэння гэтай дзяржавы. што і характары- 
зуе яе найперш як беларускую. Жамойць з’явілася апошняй 
балцкай зямлёй, якая таксама была далучана да ВКЛ вайско- 
вай сілай. Менавіта з гэтага часу да назвы «ВКЛ» далучаецца 
і назва «Жамойцкае», якая і супадае з сучаснай назвай «Літоў- 
скае». Жамойць, канчаткова апынуўшыся ў складзе ВКЛ, 
імкнецца заняць у гэтай дзяржаве вядучае месца і, у прыват- 
насці, прыпісаць сабе заслугу яе ўтварэння, з чым і звязана 
ўзнікненне версіі ўтварэння ВКЛ як Жамойцкай дзяржавы. 

Далучыўшы канчаткова пад сваю ўладу Жамойць, Вітаўт, 
каб спыніць далейшую спробу Ордэна на авалоданне ёю, пры- 
ступіў да хрышчэння ў каталіцкую веру яе язычніцкіх насель- 

нікаў, заснаваў тут біскупства і пабудаваў шмат касцёлаў 69 . У 
гэтай справе актыўны ўдзел прыняў кароль Ягайла, што зноў- 
такі добра раскрывае зацікаўленасць Польшчы. Аднак жамой- 
ты як ад крыжакоў, так і ад Вітаўта і Ягайлы не жадалі хрыс- 
ціцца і ўзнялі супроць гэтага паўстанне, якое было з выключ- 
най жорсткасцю падаўлена Вітаўтам у 1418 г. 

Хоць у выніку Грунвальдскай бітвы Прускі ордэн не быў 
знішчаны, бо такая пагроза для яго была, усё ж у яго далей- 
шым існаванні адбыліся істотныя змены. Рэч у тым, што га- 
лоўнай задачай Ордэна лічылася пашырэнне хрысціянства ся- 
род язычнікаў, што і прыкрывала яго захопніцкую дзейнасць, 
у выніку якой яму і ўдалося утварыць такую вайскова-феадаль- 
ную дзяржаву, як Тэўтонскі ордэн. Аднак пасля Грунвальда, 
калі Жамойць — гэта язычніцкая краіна канчаткова перайш- 
ла ў ВКЛ, для Ордэна барацьба з язычніцтвам страціла сваё 
прызначэнне. Ён ужо не мог дзеля заваявання язычніцкіх пля- 
мёнаў заклікаць да сябе рыцараў з Захаду, што яму зараз было 
і не па кішэні. 

Згубіўшы сваю месіянерскую мэту прасоўвання на Усход, 
Ордэн адначасова страціў і падтрымку Рымскай курыі, якая 
ўжо перастала бачыць у Ордэне патрэбную ёй сілу, бо фак- 
тычна язычніцтва перастала існаваць. Цяпер паўставала ўжо 
задача гіашырэння каталіцызму сярод іншых хрысціянскіх кан- 
фесій, у гірыватнасці сярод праваслаўных, якія складалі галоў- 
ную частку насельніцтва ВКЛ. I таму зараз цяжар пашырэння 
каталіцызму на Усход пераносіцца з Ордэна на Польшчу. якая 
таксама была каталіцкай дзяржавай і якая, далучыўшы да сябе 
ВКЛ, мела вялікі рэзерв для пашырэння рымскай веры. а праз 
гэта і для пашырэння сваёй тэрыторыі. У літаратуры адзнача- 
лася ўжо вялікае значэнне ў дзяржаўным і кульгурныы адра- 
джэнні Польшчы Крэўскай уніі і Грунвальдасай перамогі 70 . 
Менавіта зараз і пачынае ўзрастаць аўтарытэт Польшчы ў 
Еўропе, дзе яна да гэтага часу была малавядомай. Трэба так- 
сама адзначыць, што аслабленне Прускага ордэна пасля Грун- 
вальда было найперш на карысць Польшчы. паколькі менаві- 
та ён быў асабліва небяспечны для яе. Усе гэтыя акалічнасці і 

прывялі да неабходнасці з боку Польшчы псразаключэння уніі 
з ВКЛ, што і адбылося ў 1413 г. у Гародні. 

Ужо тое, што на гэтым з'ездзе ад ВКЛ прысутнічалі толькі 
феадалы-католікі, яскрава характарызуе яго мэты і вынікі, якія 
задавальнялі найперш інтарэсы каталіцкай царквы і Польшчы. 
I нездарма ж у пачатку пастановы з’езда аб уніі ВКЛ і Польшчы 
ўслаўляецца «ўздзеянне жыватворнага духу... каталіцкай 
веры» 71 . Менавіта Польшча і станавілася галоўнай апорай яе 
пашырэння на ўсход. Па-ранейшаму ўсё рабілася для таго, каб 
ураўняць у правах феадалаў-католікаў ВКЛ з феадаламі 
Польшчы, што зноў-такі спрыяла перацягненню першых на 
польскі бок. Дзеля гэтага ў прывілеях, прынятых Гарадзельскім 
з’ездам, 47 польскіх феадалаў міласціва даравалі права 47 феа- 
далам-католікам ВКЛ насіць іх гербы. Апроч таго, апошнія 
абавязваліся быць з польскімі феадаламі ў вечнай дружбе. Улі- 
чана было і тое, што ў выніку смерці вялікага князя Вітаўта, 
яны не маглі выбіраць сабе князя без згоды палякаў. Тое ж 
самае абяцалі і польскія феадалы ў выпадку смерці караля 
Ягайлы. Гарадзельскі прывілей забяспечваў палітычнымі пра- 
вамі феадалаў-католікаў, якія прымалі польскія гербы, і толькі 
яны маглі назначацца Ягайлам і Вітаўтам на дзяржаўныя па- 
сады. Феадалы-католікі абавязваліся ўсяляк садзейнічаць ства- 
рэнню каталіцкіх касцёлаў і манастыроў. Хоць, паводле Га- 
радзельскай уніі, у ВКЛ захоўвалася асобнасць улады вяліка- 
га князя, аднак жа яно. тым не менш, аб’яўлялася аб’яднаным 
з Польшчай. Як бачым. новая унія адбіла ў сабе далейшае 
зрашчэнне польскай дзяржаўнай улады з каталіцызмам і іх су- 
польнае імкненне пранікнуць у глыб дзяржаўнага жыцця ВКЛ. 


У АПОШНІЯ ГАДЫ ЖЫЦЦЯ 

У гістарычнай літаратуры ўжо было адзначана, што зак- 
лючэнне Крэўскай уніі пайшло найперш на карысць Маскве 7 2 . 
Выказвалася думка, што калі б у ВКЛ па-ранейшаму застава- 
лася дзяржаўнай праваслаўная вера, то яшчэ невядома, хто б 
у канчатковым выніку перамог: Масква ці Вільня? Сапраўды, 
>вядзенне ў ВКЛ каталіцкай веры як дзяржаўнай, адразу пас- 
тавіла праваслаўнае насельніцтва ў нераўнапраўнае станові- 
шча. I Масква стала гэта выкарыстоўваць, паказваючы сябе 
як абаронцу адзінаверных у ВКЛ, што давала ёй магчымасць 

умешвацца ва ўнутраныя 
справы гэтай дзяржавы. 
^дЯпйД Такім чынам ва ўмовах ВКЛ 

|Ду?УдДд рэлігійныя адносіны шчыль- 

і' на перапляталіся з палітыч- 

\П ^ <Нг ныміінтарэсамісуседніхдзяр- 

жаў. Калі каталіцызм стаў 
дарогай польскай экспансіі ў 
машу дзяржаву. то праваслаўе 
станаві лася грунтам для 
ж самага 3 боку Масквы. 

' Г Не могучы процістаяць на- 

ціску каталіцызму, да якога 
ён і сам належаў, і, з другога 
боку, не могучы ігнараваць 
Грыгорый Цычблак праваслаўе, да якога належа- 

ла большая частка ВКЛ, 
Вітаўт, як і ў свой час Альгерд, рашыў зрабіць яе самастойнай, 
г. зн. аддзяліць праваслаўную царкву сваёй дзяржавы ад Мас- 
коўскай мітраполіі. Ужо ў 1408 г. ён паслаў полацкага епіска- 
па Феадосія ў Канстанцінопаль з мэтай прызнання яго мітра- 
палітам праваслаўнай царквы ў ВКЛ. Хоць у гэтым яму было 
адмоўлена, але не спыніла захадаў Вітаўта ў гэтым кірунку. 
Больш таго, бачачы перспектыву непазбежнай барацьбы па.між 
каталіцтвам і праваслаўем, што будзетолькі на шкоду яго дзяр- 


жаве, Вітаўт рашыў адначасова аб'яднаць гэтыя дзве хрысці- 
янскія веры ў адну шляхам уніі. 3 гэтай мэтай у 1416 г. ствара- 
ецца самастойная праваслаўная мітраполія з цэнтрам у Нова- 
гародку, якую ўзначаліў балгарын па паходжанні Грыгор 
Цымблак. Адначасова было забаронена маскоўскаму мітра- 
паліту аб’язджаць праваслаўныя епархіі ВКЛ. 3 мэтай дасяг- 
нення царкоўнай уніі Грыгор Цымблак быў пасланы на Кан- 
станцкі сабор (у Швейцарыі), дзе меркавалася ўзняць пытан- 
не аб уз’яднанні праваслаўя і каталіцтва ў глабальным машта- 
бе. Аднак Цымблак спазніўся на гэты сабор, і таму пытанне 
уніі тут не вырашалася. У хуткім часе Цымблак памёр. а Вітаўт 
не назначыў яму пераемніка, паколькі ў гэты час ён ішоў на 


прымірэнне з Масквою і не хацеў абвастраць з ёй адносіны. 
Ён нават дазволіў маскоўскаму мітрапаліту зноў валодаць пра- 

васлаўнымі епархіямі ВКЛ. 
Так была загублена вельмі 
важная ініцыятыва, здзяйс- 
ненне якой у той час магло б 
вырваць наш народ ад няш- 
часця рэлігійнага разладу ў 
ім. 

Як бачна, дзейнасць Вітаў- 
та была шматграннай, яна 
ахоплівала дзяржаўны, дып- 
ламатычны, вайсковы і рэлі- 
гійны кірункі. Такой жа яна 
заставалася і ў апошнія гады 
яго жыцця, нягледзячы на да- 
волі паважны ўзрост Вітаўта. 

Вядома, што дачка Вітаў- 
та Сафія была жонкай мас- 
коўскага князя Васіля I, які 
памёр у 1425 г. і які завяшчаў 
апеку над сваім 9-гадовым 
сынам Васілём Вітаўту як дзе- 
ду. А гэта было падставай 
Соф'я Вітаўтаўна, жонка ўспрымаць Вітаўта як гаспа- 
Вяіікага князя Маскоўскага. дара Маскоўскага княства. 

Гравюра XV ст. Такая акалічнасць не магла не 

ўносіць пэўнага ўмяшання ў 
дзяржаўнае жыццё Масквы. што і рашыў выкарыстаць Вітаўт 
у інтарэсах ВКЛ. Замацаваўшыся ў Смаленску і гэтым самым 
здзейсніўшы адну з даўніх мэт Полацка, Вітаўт, нягледзячы 
на папярэднія няўдачы, не пакінуў спробы авалодаць Пско- 
вам і Ноўгарадам, якія ў свой час таксама імкнуўся падначаліць 
Полацк. I вось у 1 426 г. Вітаўт ідзе з войскам на Пскоўскую 
зямлю, дзе пацярпеў няўдачы пад Апочкай і Варонічам 73 . Ад- 
нак, нягледзячы на гэта, ён пры адступленні атрымаў ад Пскоў- 
скай зямлі багатую кантрыбуцыю. 

Як у свой час Альгерд зачэпкай для вайны з Ноўгарадам 
узяў тое, што яго там празвалі «псом», так і ў 1428 г. Вітаўт 
пайшоў на гэты горад, бо ў ім маскоўская партыя называла 
яго «п’яніцам» і «здраднікам». Аднак і гэты паход закончыўся 
ўзяццем Вітаўтам кантрыбуцыі з Порхава і Ноўгарада 74 . Тое, 

Вітаўт Вячікі. 
Лінарыт М. Купавы 


што ў паходзе на Ноўгарад 
быў зацікаўлены Полацк. 
сведчыць удзел у ім полацка- 
га войска і гібель тут полац- 
кага ваяводы. Ёсць мерка- 
ванні, што Вітаўт пакінуў 
Пскоўскую і Наўгародскую 
землі па патрабаванні Маск- 
вы, якая нагадала яму, што 
гэтыя вобласці належаць 
толькі ёй. Міжусобная ба- 
рацьба разанскіх князёў так- 
сама дала повад Вітаўту ўмя- 
шацца ў іх справы, у выніку 
чаго ён атрымаў магчымасць 
нават прыдбаць некаторую 
частку гэтай зямлі, праўда, не- 
надоўга. 

Хоць Вітаўт у цэлым у сва- 
ёй унутранай і знешняй палі- 
тыцы арыентаваўся на саюз з 
Польшчай, аднак ён, адчува- 
ючы незадаволенасць гэтым 
шырокіх колаў грамадства 
дзяржавы, не мог не імкнуц- 
ца да самастойнасці. А гэта 


перш за ўсё магло пад- 
крэсліць атрыманне ім каралеўскай кароны, захады аб чым ён 
прадпрымаў двойчы: у 1428 і 1430 гг. Каб паказаць, наколькі 
яго дзяржава магутная і багатая, ён сабраў у сябе гасцей з ліку 
многіх каранаваных асоб. У «Хроніцы Быхаўца» гаворыцца, 
што кожны дзень на частаванне гэтых гасцей разыходзілася 
мёду — 700 бочак, апроч віна і іншых напояў, сотні бараноў і 
вепраў, каля сотні зуброў і шмат іншага 75 . Усё іэта вельыі ўраз- 
іла гасцей, і яны, упэўніўшыся ў сіле і багацці Вггаўта. рашылі, 
што ён варты каралеўскай кароны. Асабліва на гэтым настой- 
ваў германскі імператар Сігізмунд III, які і паабяцач прыслаць 
яму карону. Вядома, усё гэта не магло быць сакрэтам для 
польскіх вярхоў і не магло іх не ўстрывожыць. 1 яны ўсё зрабілі. 


9 М. Ермаловіч 

каб карона не дайшла да Вітаўта. Па адных звесгках, яе пера- 
нялі па дарозе, адабралі, распілавалі напалам і адну палавіну 
яе прымадавалі да кароны кракаўскага біскупа. Па іншых зве- 
стках, паслоў з каронай не прапусцілі, і яны вярнуліся назад. 
Усё гэта адбылося ў пачатку верасня 1430 г., а 27 кастрычніка 
таго ж года Вітаўт памёр у 80-гадовым узросце. 

38-гадовае княжанне Вітаўта (1392 — 1430) было перыядам 
найбольшага дзяржаўнага ўздыму ВКЛ, яго вайсковай магут- 
насці, найбольшай тэрыторыі і палітычнай стабільнасці. Як і 
ў ранейшыя часы, так і пры Вітаўце ВКЛ найперш вызначала- 
ся як беларуская дэяржава. На гэта ўказвае тое, што ўсе вы- 
шэйшыя пасады займалі выхадцы з Беларусі, з іх складалася 
акружэнне Вітаўта, як пра гэта сведчыць апісанне яго світы на 
Салінскай сустрэчы. Як сам Вітаўт, так і ўвесь яго двор кары- 
сталіся толькі русінскай (г. зн. беларускай) мовай. На ёй жа 
вялося і дзяржаўнае справаводства. Усё гэта яшчэ раз свед- 
чыць, што, як казаў Максім Багдановіч, дзяржаўнае жыццё 
Вялікага княства Літоўскага праходзіла ў беларускіх нацыя- 
нальных формах. 


СВІДРЫГАЙЛА I ЖЫПМОНТ: 

IX АНТАГАНІЗМ I ПАДАБЕНСТВА 

Заключаная ў 1385 г. Крэўская унія, якая пасля зноў пера- 
заключалася ў 1401 і 1413 гг. і якая ставіла канчатковай мэтай 
злучэнне ВЮІ з Польшчай, выклікала рэзкі антаганізм ува ўсіх 
слаях грамадства дзяржавы дзвюх сіл: польска-каталіцкай і 
беларуска-праваслаўнай. Гэта ўжо добра сябе выявіла ў пер- 
шае ж дзесяцігоддзе пасля смерці Вітаўта ў асобах вялікіх кня- 
зёў Свідрыгайлы і Жыгімонта. 

Ужо адразу пасля смерці Вітаўта пачалася барацьба згада- 
ных партый. Справа ўскладнялася тым, што ў Вітаўта не было 
сыноў, і таму яму не было законнага спадчыннага пераемніка. 
I вось польска-каталіцкія колы імкнуліся паставіць на веліка- 
княжацкі пасад малодшага брата Вітаўта — Жыгімонта, які 
адпавядаў іх інтарэсам Аднак праціўны бок апярэдзіў іх і 
вялікім князем быў абраны Свідрыгайла 76 , які ў гэты час быў 
князем у Ноўгарадзе-Северскім. I гэты выбар не быў выпадко- 

Герб «Пагоня» з 
надмагілля Ягайлы. 

XV ст. 


вым. Будучы самым малодшым сынам Альгерда, Свідрыгай- 
ла такім чынам выступаў у вачах грамадства як найбольш за- 
конны прэтэндэнт на велікакняжацкі пасад. Але самым важ- 
ным было тое, што ён асабліва варожа ставіўся да Польшчы і 
быў зацятым праціўнікам уніі з ёй. У гэты час Свідрыгайлу 
было 75 гадоў. Нарадзіўся ён у 1 355 г. і пад імем Л ьва быў ахры- 
шчаны ў праваслаўную веру, як гэта было заведзена пры велі- 
какняжацкім двары. Ужо адзначалася, што хоць у 1 385 г. ён 
разам з Ягайлам і іншымі братамі перайшоў у каталіцтва. ад- 
нак па-ранейшаму быў адданы сваёй народнасці і веры. Як вя- 
дома, ён уцякаў у Маскву, адкуль Вітаўт патрабаваў яго вы- 
даліць. Аднак Свідрыгайла не чакаў, пакуль яго будуць выга- 
няць, а сам са сваёй світай уцякае адтуль у ВКЛ, дзе ён зноў 
стаў северскім князем. 

Вярхі ВКЛ, узводзячы Свідрыгайлу на велікакняжацкі па- 
сад, і разлічвалі на тое, што ён скасуе унію. Але ж за гэта самае 
яго ненавідзелі польскія вярхі. Асабліва для іх было небяспеч- 
на яго нежаданне аддаць ім Падолле, Валынь і нават Кіеў, на 
якія прэтэндавалі і якія яны хацелі назаўсёды далучыць да 
Польшчы. Палякі адразу ж і напалі на Падолле. што выкліка- 
ла вельмі бурную рэакцыю ў Свідрыгайлы. У той час Ягайла 
знаходзіўся ў Вільні, і яго світа амаль уся была перабіта, а са- 
мога яго Свідрыгайла так схапіў за бараду. што ледзь не выр- 
ваў яе разам са сківіцай 77 . 

Перамовы аб спыненні польскай агрэсіі не далі вынікаў, і 
ВКЛ павінна было ўступіць у вайсковыя дзеянні, якія ў асноў- 
ным вяліся на Валыні. Асабліва вызначыўся мужнай абаро- 
най Луцк. Паколькі Свідрыгайла не згадзіўся на заключэнне 
міру ў карысць палякаў, то яны пачалі наступленне супроць 
яго з мэтай пазбаўлення яго велікакняжацкага пасада. I ім гэта 
ўдалося зрабіць. 

Яны выставілі яму саперніка — брата Вітаўта Жыгімонта, 
фанатычнага католіка, і, перацягнуўшы на свой бок частку 
акаталічаных вярхоў, восенню 1432 г. з вялікім войскам па- 
дышлі да Ашмян, дзе ў той час знаходзіўся Свідрыгайла. Ён 
ледзь выратаваўся адпалону. Пасля Жыгімонт захапіў Гарод- 
ню, Трокі і Вільню і такім чынам авалодаў велікакняжацкім 
пасадам 78 . 

Як бачым, Свідрыгайла быў вялікім князем толькі два гады. 
Паколькі ён з’яўляўся паборнікам праваслаўя, то пры ім пача- 
лося будаванне шэрагу праваслаўных храмаў у Сямяцічах, 
Мельніку (Беласточчына) і іншых месцах. Асабліва хочацца 
адзначыць з'яўленне ў Вільні іконы Вастрабрамскай Божай 
Маці. Па некаторых звестках, гэта ікона была прывезена яшчэ 
Альгердам з Корсуня і падорана манахам Троіцкага манасты- 
ра і толькі пасля перанясення ў Вострую Браму стала святы- 
няй для ўсіх праваслаўных ВКЛ 7 ’. 

Але, нягледзячы на сваё паражэнне, Свідрыгайла не зда- 
ваўся. Уцёкшы ў Полацк, ён звяртаўся па дапамогу да л івонскіх 
рыцараў і іншых саюзнікаў. Сабраўшы да 40 тысяч воінаў, ён 
прыйшоў да Ашмян, дзе 2 снежня 1432 г. уступіў у бой з вой- 
скам Жыгімонта, але пацярпеў ад яго знішчальную паразу. 
Адсюль ён зноў ідзе ў Полацк. а пасля ў Віцебск, які ў свой час 
быў яго ўдзелам і які прыязна сустрэў яго. Тут Свідрыгайла 
жорстка расправіўся са сваімі праціўнікамі. Аднаго з іх, князя 
Альшанскага, ён загадаў жывога зашыць у мяшку і ўтапіць у 
Дзвіне 8 ®. 

Імкнучыся атрымаць у сваёй барацьбе дапамогу ад ка- 
таліцкіх дзяржаў, Свідрыгайла наладжвае зносіны з рымскім 
папам з мэтай аб’яднання каталіцкай і праваслаўнай вераў. 
Правадніком гэтай справы стаў смаленскі епіскап Герасім, 
якога Свідрыгайла па сваім уступленні на велікакняжацкі па- 
сад паслаў у Царград для зацверджання яго ў сане мітрапаліта 

праваслаўнай царквы ВКЛ. Атрымаўшы звесткі аб намеры 
аб’яднання ўсходняй і заходняй цэркваў у ВКЛ, рымскі папа 
звярнуўся з пісьмом да Свідрыгайлы склікаць сабор. каб аб- 
меркаваць гэта пытанне і прапанаваць згоду на гэту справу. 
Такое ж пісьмо было паслана і Герасіму. Аднак Свідрыгайлу 
патрэбна была не доўгая цеганіна са скліканнем сабору, а хут- 
кая непасрэдная дапамога яму ў барацьбе. Таму, расчараваў- 
шыся ў сваіх разліках на дапамогу рымскага папы і каб ад- 
весці ад сябе віну ў зносінах з ім, якая яму пачала прад'яўляц- 
ца з боку яго паплечнікаў, Свідрыгайла ўсё зваліў на Герасі- 
ма, абвінаваціў у зносінах з Жыгімонтам і загадаў жывога 
спаліць яго, што і было зроблена ў 1435 г. у Віцебску 81 . Трэба 
адзначыць, што вось такі круты характар, жорсткасць, хвара- 
вітая падазронасць у адносінах сапраўдных і мнімых ворагаў 
паступова адштурхоўвалі ад яго адданых яму людзей, што 
вельмі пашкодзіла Свідрыгайлу і дало сумныя вынікі ў яго 
барацьбе. Гэта і выявілася ў 1 435 г.. калі ён пацярпеў паражэнне 
ў бітве ля Вількаміра. Свідрыгайла зноў знайшоў прыстаніш- 
ча ў Полацку, які разам з Віцебскам быў адданы яму. Аднак у 
1437 г.,калі Жыгімонтпадначаліўсабеі гэтыя гарады, Свідры- 
гайла апынуўся ў Кіеве, а пасля шэрагу блуканняў па іншых 
краінах (па некаторых звестках, будучы ў Малдавіі, гэты князь 
нават падрадзіўся пасвіць авечак) ён канчаткова асеў на Ва- 
лыні, дзе пераважна жыў у Луцку, у якім памёр у 1452 г., пра- 
жыўшы 97 гадоў. Магчыма, што ён быў самым даўгавечным 
нашым князем. 

Аднак перамога Жыгімонта была нетрывалай. і ён не змог 
доўга пратрымацца на велікакняжацкай пасадзе. Атрымаўшы 
перавагу над Свідрыгайлам. галоўным чынам дзякуючы да- 
памозепалякаў, ён таму вёў сваю палітыку ва ўгоду Польшчы, 
у кірунку падначалення ёй ВКЛ. Усё гэта не магло не выклі- 
каць непрыязнасці да яго насельніцтва ВКЛ. асабліва правас- 
лаўнага. Апроч таго, Жыгімонт, як і Свідрыгайла. быў чала- 
векам выключна жорсткім і падазроным. Ен бязлітасна губіў 
тых, каго падазраваў у зносінах са Свідрыгайлам. нешкадую- 
чы ні праваслаўных, ні католікаў. Так. ён засудзіў на смерць 
князя Карыбута. троцкага ваяводу Манівіда. літоускага мар- 
шалка Рамбольда, схапіў і пасадзіў у астрог мсціслаўскага кня- 
зя Юрыя Лунгвенавіча і капыльскага князя Алельку Уладзімі- 

равіча разам з іх сем’ямі. Усе гэтыя забойствы і арышты суп- 
раваджаліся прысваеннем маёмасці ахвяр. Цікава адзначыць, 
што, знішчаючы буйных знатных вяльможаў, ён узвышаў няз- 
натных і акружаў імі сябе, ведаючы, што гэтыя новаспечаныя 
«князі з гразі» будуць верна служыць яму. Ёсць звесткі, што ён 
хацеў склікаць на сойм усіх знатных баяр і шляхту ВКЛ і 
знішчыць іх. Будучы заўзятым католікам, Жыгімонт нават увёў 
у дзяржаве інквізіцыю на 43 гады раней, чым у Іспаніі. I хоць 
яна фармальна была накіравана супроць гусітаў, аднак у сап- 
раўднасці прымянялася супроць усіх, хто так ці інакш супроць- 
дзейнічаў каталіцтву. Жыгімонтам было распачата будаўніц- 
тва касцёлаў і кляштараў у многіх мясцінах ВКЛ. 

Атмасфера тэрору, якая душыла ўсё грамадства дзяржавы, 
стала ненавіснай для ўсіх. Паколькі нельга было выступіць 
супроць Жыгімонта адкрыта, то скора склалася змова, на чале 
якой сталі браты, буйныя арыстакраты Іван і Аляксандр Чар- 
тарыйскія. Яны разам з войскам, якое было схавана ў трох- 
стах вазах сена, прабраліся ў Троцкі замак, дзе звычайна зна- 
ходзіўся Жыгімонт, з мэтай забіць яго. Пад раніцу змоўшчыкі 
прыйшлі да пакоя, у якім Жыгімонт маліўся. Але дзверы былі 
замкнёныя, што ўскладняла намер забіць Жыгімонта. Але Іван 
Чартарыйскі выпадкова зазірнуў у акно і ўбачыў у двары лю- 
біміцу Жыгімонта — ручную мядзведзіцу. Ён успомніў, што 
яна звычайна, нагуляўшыся. прыходзіла да дзвярэй, драпала 
іх, і Жыгімонт ёй адчыняў. I вось Чартарыйскі, пераймаючы 
яе, пачаў драпаць дзверы. і Жыгімонт адчыніў іх. У пакой яго 
ўварваліся змоўшчыкі. пачалі абвінавачваць яго ў розных зла- 
чынствах, а адзін з іх — Скабейка, які раней быў у свіце Жыгі- 
монта, але перайшоў да змоўшчыкаў, схапіў вілы, якімі мя- 
шалі дровы ў каміне, і ўсадзіў іх у Жыгімонта. Яшчэ доўга на 
сцяне замка захоўвапася пляма, якая засталася ад крыві і маз- 
гоў Жыгімонта 82 . 

Вестка аб смерці Жыгімонта была з радасцю ўспрынята ў 
дзяржаве. Гэта адбылося ў 1440 г. Як бачым, Свідрыгайла і 
Жыгімонт, з’яўляючыся антыподамі ў кірунку сваёй дзяржаў- 
най дзейнасці, вельмі добра сімвалізуюць сабой дзве супраць- 
леглыя сілы, што выявіліся ў ВКЛ пасля Крэўскай уніі. Пасля- 
доўнае правядзенне кожнай з іх, як бачым, прыводзіла да няў- 
дач. Вось чаму ў далейшым мы бачым асцярожнае лавіраван- 

Вяяікі князь 
Вяіікага княства 
Літоўскага 
Казімір Ягелончык. 

Гравюра 
пач. XVII ст. 


не паміж імі, уступкі то аднаму, то другому. Гэта і характары- 
зуе дзейнасць наступнага вялікага князя Казіміра. 


ДОЎП I НЯРОЎНЫ ЧАС КАЗІМІРА 
(1440-1492) 

Але як ён апынуўся на вялікакняжацкім пасадзе? Адразу пас- 
ля забойства Жыгімонта, як гэта бывае ў такіх выпадках, па- 
чалася барацьба розных партый за свайго стаўленіка. Была 
кандыдатура і Свідрыгайлы. Аднак. будучы вель.мі старым 
(яму бы ."0 ўжо тады 85 гадоў) і хворым. ён адмовіўся. Прапа- 

ноўваўся і сын Жыгімонта Міхаіл, якога падтрымліваў мас- 
коўскі князь Васілій Цёмны (унук Вітаўта). Аднак перамагло 
жаданне запрасіць на велікакняжацкі пасад сына Ягайлы — 
Уладзіслава, які стаў польскім каралём пасля смерці бацькі ў 
1434 г. Але ў гэты час Уладзіслаў быў выбраны венгерскім ка- 
ралём, і яму трэба было ехаць у Венгрыю, і таму ён прапана- 
ваў узяць у свае намеснікі непаўналетняга брата Казіміра (яму 
было 13 гадоў). Па прыездзе ў Вільню ён і быў абвешчаны 
вялікім князем, што выклікала незадаволенасць палякаў. У 
выніку іх інтрыг у розных месцах ВКЛ падняліся хваляванні, 
што пагражалі развалам дзяржавы. Аднак вакол Казіміра скла- 
лася рада вопытных дзяржаўных дзеячаў, сярод якіх асабліва 
вызначаўся віленскі ваявода Ян Гаштольд. Дзякуючы найперш 
яму і ўдалося ўціхамірыць краіну. Паколькі палітыка Жыгі- 
монта перш за ўсё не задавальняла беларускую і ўкраінскую 
праваслаўную частку, прычым большую ў дзяржаве, то Казімір 
разу меў, што ўмацаванне яго ўлады павінна абапірацца на інта- 
рэсы большасці дзяржавы. чаго не было пры Жыгімонце. Вось 
чаму адразу ж пасля ўступлення на пасаду ў 1440 г., вядома ж, 
па радзесвайго акружэння. ён робіць шэраг уступак беларускім 
і ўкраінскім землям, якія пераважна былі праваслаўнымі. Так, 
у прыватнасці, быў вызвалены з астрога слуцкі і капыльскі 
князь Алелька Уладзіміравіч, якому ў кіраванне быў аддадзе- 
ны адноўлены Кіеўскі ўдзел”. 

Звяртае на сябе асаблівую ўвагу тое, што Жамойць выка- 
рыстала для сябе спрыяльныя ўмовы і «адступіла ад Вялікага 
княства Літоўскага»' 4 . I спатрэбіліся вялікія намаганні Яна 
Гаштольда, каб вярнуць яезноў пад уладу вялікага князя. Гэта 
яшчэ адно сведчанне таго, што большая частка сучаснай Ле- 
тувы ўжо ў сярэдзіне XV ст. супраціўлялася вярхоўнай уладзе 
ВКЛ. 

Не згадзіўся з уладай Казіміра і сын Жыгімонта Міхаіл (у 
летапісе ён называецца Міхайлушкам). Знаходзячыся ў Кпец- 
ку, ён падгаварыў пяцярых валожынскіх князёў Сухтаў, каб 
яны забілі Казіміра. Аднак гэты намер быў раскрыты, і Міхаіл 
уцякае ў Бранск. адкуль з дапамогай Масквы нават захапіў 
Кіеў. Аднак, не змогшы там утрымацца, уцякае, і ў адным з 
манастыроў быў атручаны 85 

Нялёгка было задаволіць і Смаленск, насельніцтва якога, 
пачуўшы аб смерці Жыгімонта, паўстала, выгнала ваяводу 
Андрэя Саковіча і прызвала да сябе аднаго з унукаў Альгер- 
да — мсціслаўскага князя Юрыя Лунгвенавіча. Апошні ўсхва- 
ляваў Полацк і Віцебск супроць Казіміра і нават далу чыў іх да 
свайго ўдзела. Толькі пасля другога паходу на Смаленск вой- 
ску на чале з самім Казімірам восенню 1444г. удалося зноў 
падначаліць Смаленск, і Юрый Лунгвенавіч вымушаны быў 
уцякаць у Ноўгарад. Праўда, пасля ён памірыўся з Казімірам і 
атрымаў сваё Мсціслаўскае княства 8 *. 

Праз год маскоўскае войска разам з татарамі напала на 
Вяземскую зямлю, і Казімір паслаў супроць іх сваё войска, якое 
паваявала гарады Казельск, Вярэю, Калугу, Мажайск. Маск- 
ва са свайго боку паслала ў пагоню 500 воінаў, аднак беспас- 
пяхова, бо многія з іх былі забітыя, а іншыя ўзяты ў палон і 
прыведзены ў Смаленск 87 . 

Але Казімір нядоўга быў у Вільні. У 1 445 г. загінуў пад Вар- 
най у бітве з туркамі ягоны брат, польскі кароль Уладзіслаў, і 
Польшча абрала сваім каралём Казіміра. Вядома, усё гэта, як 
і раней у такіх выпадках, рабілася для справы аб’яднання ВКЛ 
з Польшчай. Праўда. Казімір два гады, вядома, пад націскам 
вярхоў ВКЛ адмаўляўся прыняць польскую карону. I толькі 
пад пагрозай з боку палякаў пазбавіць яго і велікакняжацкага 
пасада ён згадзіўся пераехаць у Кракаў. Стаўшы польскім ка- 
ралём і адначасова вялікім князем ВКЛ, ён апынуўся ў фокусе 
барацьбы супрацьлеглых сіл і з прычыны слабасці свайго ха- 
рактару не мог супрацьстаяць ім. I ў залежнасці ад таго. чый 
уціск на яго быў большы, на карысць таго і дзейнічаў. Так, 
уступіўшы на Польскае каралеўства, ён у 1447 г. пасведчыў 
недатыкальнасць ВКЛ і скасаваў абмежаванне правоў правас- 
лаўных. 

Аднак па меры ўсё далейшага знаходжання Казіміра ў 
Польшчы і ўзмацнення ўціску на яго польскіх вярхоў. ён усе 
больш адыходзіць ад інтарэсаў ВКЛ. Гэта тым больш адбыва- 
лася, чым больш Казімір знаходзіўся ў Кракаве і зусім рэдка 
быў у Вільні. Даўшы прысягу на недатыкальнасць межаў ВКЛ, 
ён у той жа час павінен быў усгупіць Польшчы на яе дамаганні 
Падолле, Вапынь і Падпяшша. Асцерагаючыся поўнай залеж- 
насці ад польскіх інтарэсаў ВКЛ двойчы (у 1456 і 1461 гг.) па- 




266 


БЕЛАРУСКАЯ ДЗЯРЖАВА 



Касцёл 
у Ішкальдзі. 
XV ст. 

Малюнак 
В. Сташчанюка 


трабавала, каб сам Казімір або ўвесь час знаходзіўся ў Вільні, 
або назначыў свайго намесніка. у якасці якога называўся Ся- 
мён Алелькавіч. Аднак усё гэта не дало вынікаў і нават прывя- 
ло да скасавання шэрагу ўдзелаў. Так, у 1 459 г. з Кіева павінен 
быў перайсці ў Слуцк і Капыль князь Міхаіл Алелькавіч. Трэ- 
ба зазначыць, што княжацкія беларускія і ўкраінскія роды пе- 
расталі ўтрымліваць сваё былое значэнне і прыраўноўніваліся 
ў правах да шляхты. Яны больш не атрымлівалі свае вотчыны 
па спадчынным праве, а з рук вялікага князя як плату за іх 
службу. Усё большыя правы і значэнне ў дзяржаве атрымлівае 
шляхта са сваімі вольнасцямі, што збліжала яез польскай шлях- 
тай. Усё гэта і было адной з галоўных умоў для канчатковага 
аб'яднання Польшчы з ВКЛ. 



КРЭ9СКІ ПЕРЫЯД 


267 


I ўсё ж трэба адзначыць, што такі важны дзяржаўны даку- 
мент, як прывілей Казіміра 1447 г., у адрозненне ад прывілеяў 
.Ягайлы і Вітаўта, даваў аднолькавыя правы і католікам, і пра- 
васлаўным. Адначасова забаранялася чужаземцам мець ма- 
ёнткі і займаць дзяржаўныя пасады ВКЛ 88 . Многія артыкулы 
гэтага прывілею пазней увайшлі ў так званыя Літоўскія стату- 
ты. Выключна важную ролю для фарміравання прававой прак- 
тыкі ў ВКЛ адыграў выдадзены ў 1468 г. «Судзебнік караля 
Казіміра Ягайлавіча» 89 . Аб тым вялікім значэнні, якое мелі ў 
ВКЛ Полацкая і Віцебская землі, сведчаць дадзеныя ім кара- 
леўскія прывілеі. Яны гавораць аб значнай ступені аўтаноміі 
гэтых абласцей. Нават ваяводы сюды назначаліся толькі па 
згодзе палачан і віцяблян і павінны былі прысягаць ім. Вядо- 
ма ж, гэтыя прывілеі Полацку і Віцебску былі вынікам і таго, 
што гэтыя гарады ў 144 — 442 гг. апынуліся на баку смаленцаў 
на чале з Юрыем Лунгвенавічам. 

Абзасваенні Беларуссю ў той часеўрапейскіх форм грамад- 
скага жыцця вельмі добра сведчыць прыняцце яе гарадамі 
Магдэбургскага права, якое вызначала значную ступень са- 
мастойнасці і тым самым садзейнічапа іх эканамічнаму і куль- 
турнаму развіццю. Яго атрымалі тады гарады Беларусі: Бе- 
расце (1390), Слуцк (1441), Полацк (1498), Гародня (1391), 
Менск (1499). 

Як у папярэдні час, так і зараз не замірала ідэя заключэння 
царкоўнай уніі. Яшчэ ў 1437 г. у Фларэнцыі адбыўся сабор, 
які павінен быў абвясціць унію. На ім прысутнічаў і маскоўскі 
мітрапаліт Ісідар. Хоць ён, ад'язджаючы з Масквы. і даў абя- 
цанне ніякіх навінаў у царкоўным жыцці не ўводзіць. аднак у 
Фларэнцыі падтрымаў унію і ўхваліў яе. 3 гэтай прычыны ён 
не быў прыняты ні ў Кіеве, ні ў Маскве і знайшоў прыстанішча 
ў ВКЛ, дзе і быў прызначаны мітрапалітам, які унію лічыў ужо 
здзейсненым фактам. Менавіта па яго ініцыятыве Казімір у 
1443 г. і ўраўняў праваслаўных у правах з католікамі. паколькІ, 
як гаварыў Ісідар, зараз паміж імі няма розніцы. Але гэта не 
дало жаданых вынікаў. Праваслаўнай царквой правіў не ІсІдар, 
які больш часу знаходзіўся ў Рыме, а маскоўскі мітрапаліт Іона, 
ітамусам Казіміру 1451 г. даў яму права на кіраванне правас- 
лаўнай царквой у ВКЛ. Аднак у 1458 г. уніяцкім мітрапалітам 
быў прызначаны Грыгорый, пад уладай якога аказаўся шэраг 

епархій, у тым ліку Берасцейская, Смаленская, Тураўская і По- 
лацкая. Гэта выклікала ў мітрапаліта Іоны вялікую трывогу, і 
ён склікаў спецыяльны сабор, які пракляў Фларэнтыйскую унію 
і яго правадніка Грыгорыя. Апроч таго, Іона паслаў акруж- 
ныя граматы значным асобам праваслаўнай веры ў ВКЛ з зак- 
лікам рашуча выступіць супроць уніі і не прызнаваць улады 
Грыгорыя. Усё гэта паказвае, наколькі маскоўская мітраполія 
была правадніком палітыкі сваіх вялікіх князёў, і ўсё гэта было 
не што іншае, як ідэалагічная падрыхтоўка заваёвы Масквой 
усходніх беларускіх земляў, што некалькі пазней і выявілася. 
Прыняцце уніі ў Беларусі выбівала з-пад ног Масквы адну з 
важнейшых падпор яеэкспансіі на беларускія землі як населе- 
ныя праваслаўнымі, абаронцамі якіх яны сябе лічылі. 

Пасля смерці Грыгорыя ў 1472 г. у Новагародку (такім чы- 
нам ён быў, па сутнасці, цэнтрам беларускага уніяцтва) кіеўскім 
мітрапалітам быў выбраны смаленскі епіскап Міхаіл, з якога і 
пачынаецца шэраг самастойных праваслаўных мітрапалітаў у 
ВКЛ, якія менш залежалі ад велікакняжацкай улады, паколькі 
яна не была праваслаўнай. 

Трэба зазначыць. што ідэя царкоўнай уніі аказалася непры- 
мальнай не толькі для Масквы, але і для Польшчы. Менавіта 
пад напорам польска-каталіцкіх колаў Казімір, узмацняючы 
націск на праваслаўнае насельніцтва, зноў узнавіў забарону 
будаваць новыя і паднаўляць старыя праваслаўныя храмы і 
бярэ намрамак на непасрэднае акаталічванне праваслаўнага 
насельніцтва. I гэта зразумела, бо унія фактычна была і срод- 
кам абароны ад акаталічвання, якое з’яўлялася галоўным 
кірункам польскай экспансіі на Беларусь. Вось чаму нельга 
паказваць царкоўную унію як толькі хітрую польска-каталіц- 
кую задуму з мэтай больш паспяховага акаталічвання і апа- 
лячвання праваслаўных. Не, царкоўная унія была адначасова 
небяспечнай як Маскве, так і Польшчы, кожная з якіх па-свой- 
му супраціўлялася яе ажыццяўленню. Гэтым і тлумачыцца, 
чаму працэс заключэння царкоўнай уніі зацягнуўся аж на два 
стагоддзі. 

Гэтак жа як Гедзімін, Альгерд і Вітаўт, Казімір працягваў 
спрадвечную полацкую палітыку ў адносінах Ноўгарада, што 
ўжо выявілася ў 1444 г., калі быў зроблены паход на гэты го- 
рад, які ўжо ў значнай ступені залежаў ад Масквы, і таму па- 

ход не ўдаўся, паколькі ў адказ на гзта маскоўскі князь Васілій 
Цёмны накіраваў татараў на Смаленскую зямлю, што і пры- 
мусіла Казіміра адступіць з Наўгародскай зямлі. У наступным 
1445 г. Казімір, помсцячы за гэту сваю няўдачу, уступіў у межы 
Маскоўскага княства, але таксама на р.Сухадрэве пацярпеў 
паражэнне. 

Гэтыя, хоць і няўдалыя, але рашучыя дзеянні супроць Мас- 
квы Казімір прадпрымаў будучы толькі вялікім князем, але 
справа зусім змянілася, калі ён адначасова стаў і польскім ка- 
ралём і для яго інтарэсы ВКЛ адышлі на другое месца. У выні- 
ку гэтага ён упусціў вельмі спрыяльныя моманты, калі б Ноў- 
гарад мог далучыцца да яго дзяржавы. Рэч у тым, што наўга- 
родцы, напалоханыя небяспекай поўнасцю падпасці пад ула- 
ду Масквы ў 1457 г. паслалі да Казіміра пасольства з мэтай 
шукаць у яго абарону. Але Казімір вельмі неахвотна вёў пера- 
мовы, і яны зацягнуліся аж на дзесяць гадоў. У 1 469 г. быў пад- 
пісаны дагавор, паводле якога Казімір абяцаў наўгародцам 
абараняць іх, а яны абавязваліся быць яго падуладнымі. У 
Ноўгарад нават быў пасланы намеснікам Міхаіл Алелькавіч 
(праўнукАльгерда) 90 . Аднаку Масквевялікім князем у 1462 г. 
стаўіван ІІІ,чалавекабачлівы,алерашучых дзеянняў. У 1471 г. 
ён нападае на Ноўгарад і поўнасцю яго сабе падпарадкоўвае. 
На просьбу наўгародцаў дапамагчы ім Казімір не адгукнуўся і 
нават парваў падпісаны ім дагавор. Гэтак жа сама не пайшоў 
Казімір ў 1480 г. на дапамогу татарскаму хану Ахмету ў яго 
паходзе на Маскву, якая ў той час падбіла свайго саюзніка —• 
крымскага хана Гірэя — ісці на паўднёвыя ўладанні ВКЛ. 
Варожасць паміж ВКЛ і Масквой і далей працягвалася, хоць 
яна і не лерарастала ў адкрытыя вайсковыя дзеянні, а больш 
насіла характар дыпламатычнай перапіскі. Аднак на ўсе пра- 
тэсты Казіміра Іван III рашуча адказваў адмовай іх. Праз усе 
яго адказы чырвонай ніццю праходзіла адна думка: Масква 
з'яўляецца законным гаспадаром земляў ВКЛ. Менавіта ў гэты 
час і пачаў фарміраванне міф аб літоўскім заваяванні бела- 
рускіх земляў, які павінен быў служыць інтарэсам Масквы. Усё 
гэта падрыхтоўвала апраўданне заваявання беларускіх земляў 
Масквой, якое і пачалося пасля смерці Казіміра ў 1492 г. 

Час Казіміра, як і ўсё XV ст., быў часам далейшага развіцця 
беларускай народнасці, яе культуры і мовы. Усяму гэтаму са- 

дзейнічал а дамінуючае значэнне беларускіх земляў у ВКЛ, што 
і вызначала гэту дзяржаву найперш як беларускую. Ажыўле- 
ная палітычная і звязаная з ёй рэлігійная барацьба таксама 
спрыяла больш інтэнсіўнаму развіццю беларускага грамадства, 
пра што добра сведчаць шматлікія помнікі беларускага 
пісьменства гэтага часу. Яны паказваюць, што беларуская мова 
абслугоўвала ўсе сферы дзяржаўнага і грамадскага жыцця, на 
ёй пісаліся велікакняжацкія граматы, прывілеі, летапісы, роз- 
нага роду лісты, царкоўная літаратура, у тым ліку магаметан- 
ская і іудзейская. Вось, напрыклад, ліст аднаго палачаніна 
рыжскаму магістрату. Ужо яго пачатковыя словы «пачэсным 
мужам-прыяцелям» 91 добра сведчаць аб яго беларускасці. Ма- 
стацкімі якасцямі вызначаецца і «Трыёдзь», спісаная ў 1466 г. 
Звяртаюць на сябе ўвагу «Чэцця-Мінея» 1489 г., якую пісаў 
пінскі паповіч Бярозка з Новагародка, «Псалтыр», спісаны 
дзякам Арцёмам у Віцебску ў 1492 г., «Летапіс Аўраамкі», на- 
пісаны ў Смаленску 9 -, і многія-многія іншыя. Прытакім інтэн- 
сіўным развіцці беларускага пісьменства становіцца зразуме- 
лай заканамернасць ўзнікнення беларускага друку, што пры- 
падае на пачатак XVI ст. 


НЕПІЧАСЛІВЫ ЧАС АЛЯКСАНДРА 

Ужо адзначалася, што Масква ў параўнанні з ВКЛ запазні- 
лася ў справе аб’яднання вакол сябе ўсходнеславянскіх земляў. 
Калі ў час княжання Івана Каліты (1325 — 1340) яна толькі па- 
чала ўзвышацца і праяўляць сябе як аб'яднаўчы цэнтр веліка- 
рускіх земляў, то беларускія землі к гэтаму часу, прынамсі ад 
Буга да Дняпра, былі ўжо аб’яднаныя, што стала грунтам для 
далейшага пашырэння ВКЛ на ўсход. А гэта прывяло да зусім 
блізкай адпегласці ад Маскоўскага княства, што не магло не 
трывожыць яго. Выношваліся планы захопу ўсходніх земляў 
ВКЛ і чакаўся зручны момант для ажыццяўлення іх. I ён на- 
ступіў у сувязі са смерцю Казіміра. 

Казімір Ягайлавіч памёр у маі 1492 г. у Гародні, якую ён 
вельмі любіў і куды загадаў прывезці яго незадоўга да смерці. 
Тут ён завяшчаў панам раты ВКЛ выбраць сваім вялікім кня- 

зем яго сярэдняга сына Аляк- 
сандра, а польскім каралём 
яго старэйшага сына Яна- 
Альбрэхта, што і было выка- 
нана 93 . I вось зімою таго ж 
года маскоўскі князь, пару- 
шыўшы дагавор, заключаны 
з Казімірам, сваім войскам 
захапіў гарады Хлепень, 
Мяшчэрск, Любуцк, Мцэнск, 
Сярпейск 94 . Рашучыя дзеянні 
з боку Масквы не маглі не 
прывесці ў замяшанне Аляк- 
сандра і яго акружэнне. Па- 
колькі ВКЛ не гатова было 
распачаць вайсковыя дзеянні, 
то вырашана было пайсці на 
прымірэнне з Масквой шля- 
хам жаніцьбы Аляксандра з 
дачкой Івана III Аленай. I 
вось 17 студзеня 1494 г. у Мас- 
кву прыбыло пасольства з Вільні «аб міры і аб любві» 95 . 

Аднак Іван III адмовіўся заключаць мір і выдаць дачку за 
Аляксандра, пакуль паслы ВКЛ не прызнаюць адыходу да 
Масквы захопленых гарадоў і валасцей. На гэта не згаджала- 
ся пасольства, і перамовы зацягнуліся, што зноў-такі выкары- 
стаў Іван III і заваяваў яшчэ некалькі гарадоў, у тым ліку Вязь- 
му і Дарагабуж. Гэта прымусіла Аляксандра паскорыць пера- 
мовы і пайсці на ўступкі Маскве 96 , уступіўшы шэраг захопле- 
ных ёю гарадоў. I вось Іван III, паслаўшы ў Вільню дагавор- 
ную грамату, да свайго ранейшага тытула «вялікі князь мас- 
коўскі» дадаў «і ўсёй Русі», а ў тытуле Аляксандра пакінуў 
толькі тытул вялікага князя літоўскага. I гэта насцярожыла 
Аляксандра, бо ён зразумеў, што новы тытул Івана III дае яму 
падставу прэтэндаваць і на рускія землі ў складзе ВКЛ. 

Вось з гэтага часу і пачало складвацца ўяўленне аб харак- 
тары ВКЛ, як дзяржаве, у якой так званыя рускія землі былі 
пад уладай Літвы, што іх яна, маўляў, заваявала і таму на іх 
валоданне мае права толькі Масква, як адзіная законпая ўла- 



Вялікі князь Вялікага княства 
Літоўскага Аляксандр. 
Гравюра пач. XVII ст. 



КРЭЎСКІ ПЕРЫЯД 


273 


дарка «всея Русн». Некалькі пазней у «Сказаннн о князьях 
Владнмнрскнх» была прыдумана гісторыя аб тым, што да та- 
тарскага нашэсця беларускія і ўкраінскія землі належалі мас- 
коўскаму князю Юрыю Данілавічу (такой прыналежнасці не 
было і, вядома, не магло быць) і іх прысвоіў літоўскі князь 
Гегімінік, пад якім разумеўся Гедзімін. Вось так пачаў склад- 
вацца ў Маскве і ў яе карысць міф аб літоўскім заваяванні за- 
ходнерускіх (г.зн. беларускіх) земляў. 

Але як у тытуле «вялікі князь маскоўскі і ўсёй Русі» паняцце 
«маскоўскі» не азначае, што ён не рускі, гэтак жа сама і ў тыту- 
ле «вялікі князь літоўскі, рускі (а пазней і жамойцкі)» паняцце 
«літоўскі» таксама не азначае, што ён быў не рускім. У сувязі з 
гэтым трэб^ адзначыць аднатыпнасць назваў «Літва» і «Мас- 
ква». Як адна, так і другая — балцкага паходжання. Калі пер- 
шая азначае «дажджлівае месца», то другая — «топкае мес- 
ца» 97 . Гэтак жа як ядром ВКЛ была летапісная Літва, разме- 
шчаная ў беларускім Панямонні, так і Масква стала ядром 
утварэння рускай дзяржавы. Як беларуская дзяржава ў пачат- 
ку сваёй гісторыі называлася па ядры свайго ўтварэння Вялікім 
княствам Літоўскім, так і руская дзяржава ў пачатку сваёй 
гісторыі таксама па ядры свайго ўтварэння называлася Вялікім 
княствам Маскоўскім. Як першае, так і другое былі ўсходне- 
славянскімі дзяржавамі, хоць назвы іх не былі славянскага, а 
балцкага паходжання. Аднак калі другая з іх прызнаецца та- 
кой, то першая прызнаецца літоўскай у сучасным значэнні гэ- 
тага слова, г.зн. балцкай, што абсалютна не адпавядае сап- 
раўднасці, паколькі яе тэрыторыя і насельніцтва былі пера- 
важна славянскімі, што садзейнічала ўсё большай асіміляцыі 
балцкага насельніцтва. На жаль, у гістарычнай навуцы не 
ўлічваліся ўказаныя акалічнасці, што і прывяло да выключна 
неаб’ектыўнага ўяўлення аб ВКЛ. У апошні час выказана дум- 
ка, што ВКЛ трэба лічыць беларуска-літоўскай ці літоўска- 
беларускай дзяржавай. Аднак і гэта таксама бессэнсоўна, бо 
было б раўназначна таму, калі б мы Вялікае княства Маскоў- 
скае называлі маскоўска-рускай дзяржавай ці наадварот, бо ў 
той час, як Вялікае княства Маскоўскае азначала рускую дзяр- 
жаву, так і Вялікае княства Літоўскае азначала беларускую 
дзяржаву. Аднак вернемся да разгляду далейшых падзей, якія 
паследавалі за граматай Івана III у Вільню. Нягледзячы на 

пярэчанні ў ВКЛ супроць прапановы Івана III, апошні катэга- 
рычна заявіў, што непрыняцце яго новага тытула пацягне за 
сабою новыя вайсковыя дзеянні супроць ВКЛ. I гэта прымусі- 
ла Аляксандра адправіць у канцы 1494 г. новае пасольства, 
якоеі падпісала мір на ўмовах Івана III, які атрымаў усе завая- 
ваныя ім гарады і воласці і пасведчанне яго новага тытула. I 
толькі пасля гэтага Іван III згадзіўся аддаць сваю дачку за 
Аляксандра 96 . 

Мы ўжо ведаем нямала выпадкаў у гісторыі, калі заклю- 
чэнне міру падмацоўвалася шлюбнымі адносінамі, што, аднак, 
не мела істотнага значэння для развіцця далейшых міждзяр- 
жаўных адносін. Аднак у самым горшым варыянце падзейні- 
чаў на адносіны ВКЛ і Масквы шлюб Аляксандра з Аленай 
Іванаўнай, што ўжо адразу выявілася пасля прыезду апошняй 
у Вільню. Вядома ж, Іван III, аддаючы дачку за Аляксандра, 
меў на мэце перш за ўсё палітычныя выгады для сваёй дзяржа- 
вы. Фактычна Алена стала адным з інструментаў правядзення 
яго палітыкі ў адносінах ВКЛ. Гэтак жа і Аляксандр, беручы 
за жонку Алену Іванаўну, найперш спадзяваўся на паляпшэн- 
не адносін з Масквой, што яна спыніць свой наступ на дзяржа- 
ву. Аднак усё атрымалася наадварот. 

Перад тым, як адправіць дачку ў Вільню, Іван III паставіў 
перад Аляксандрам шэраг умоў. Гэта: і не прымушаць Алену 
да прыняцця каталіцтва, і пабудаваць для яе на тэрыторыі свай- 
го замка праваслаўную царкву, і пакінуць разам з ёй прысла- 
ную з Масквы яе праваслаўную світу. Аднак усё гэта не было 
выканана Аляксандрам, які знаходзіўся пад моцным ціскам 
каталіцкай царквы, якая не магла змірыцца з тым, што ён ажа- 
ніўся з праваслаўнай. Нездарма ж царкоўныя саноўнікі за- 
часцілі да Алены Іванаўны з мэтай пераканаць яе прыняць 
каталіцтва. Не была пабудавана для яе і царква, паколькі, маў- 
ляў, была такая зусім недалёка, у якую Алена магла хадзіць 
маліцца. Была адаслана з Вільні ў Маскву і значная частка світы 
Алены Іванаўны. Да таго ж у гэты час узмацняецца у ВКЛ га- 
ненне на праваслаўе, у выніку чаго з’явіліся ўцёкі людзей гэ- 
тай веры ў Маскоўскую дзяржаву, асабліва мясцовых князёў, 
такіх, як Сямён Бельскі, Сямён Мажайскі і інш., якія, перай- 
шоўшы са сваімі землямі пад уладу Івана III, прасілі яго зас- 
тупніцтва эа праваслаўных у ВКЛ”, што толькі яму і патрэб- 

на было. Усё гэта яшчэ раз паказвае, што Крэўская унія і асаб- 
ліва прыняццеў выніку яе каталіцтва як дзяржаўнай веры ВКЛ, 
было найперш на карысць Маскве, паколькі гэта давала ёй 
магчымасць умешвацца ў справы суседняй дзяржавы як зас- 
тупніцы адзінавернага ёй насельніцтва, чаго і на гэты раз ча- 
каць доўга не прыйшлося. 

Пачатак новага XVI ст. быў азмрочаны нападам маскоўскіх 
войскаў на ВКЛ, у выніку чаго быў захоплены зноў шэраг га- 
радоў, у тым ліку Бранск і Пуціўль 100 . Абвяшчэнне ўслед за 
гэтым Іванам III вайны Аляксандру таксама выклікала ў ВКЛ 
замяшанне і трывогу. Сабранае войска, якое ўзначаліў князь 
Канстанцін Астрожскі, накіравалася пад Дарагабуж, дзе ў гэты 
час знаходзілася маскоўскае войска і дзе 14 ліпеня 1500 г. на 
беразе ракі Ведраш адбылася паміж імі жорсткая крывавая 
бітва. I хоць войска К.Астрожскага змагалася гераічна і сама- 
ахвярна, аднак яно пацярпела паражэнне, страціўшы каля 8 
тысяч забітых, а таксама увесь абоз і зброю 101 . У ліку палон- 
ных аказаўся і сам К. Астрожскі. Ён нават па просьбе Івана III 
згадзіўся служыць у маскоўскім войску. Аднак гэта не было 
здрадай радзіме, а спосабам вяртання на яе, што і здзейсніла- 
ся, калі ён, пасланы ў Волагду, уцёк адтуль. 

Праз некалькі месяцаў пасля паражэння на Ведрашы, войс- 
ка ВКЛ церпіць такую ж няўдачу і каля Мсціслаўля. Апроч 
таго, па нагаворы Івана III на ВКЛ нападаюць татарскі хан 
Менглі-Гірэй і малдаўскі гаспадар Стэфан. Усё адзначанае ста- 
віла ВКЛ на мяжу дзяржаўнай катастрофы. У гэты крытычны 
момант Аляксандр звярнуўся па дапамогу да сваіх братоў: 
польскага караля Яна-Альбрэхта і чэшска-венгерскага — 
Уладзіслава. I вось ліст Аляксандра, напісаны ім з гэтай наго- 
ды братам, вельмі добра раскрывае палітычную падаплёку 
рэлігійнай барацьбы, якой прыкрываліся і Аляксандр. і Іван 
III. Так, Аляксандр просіць дапамагчы не столькі для вырата- 
вання дзяржавы, а болын для падтрымкі святой каталіцкай 
веры. Ён прызнаецца, што некаторых праваслаўных баяр і 
князёў прымусіў да прыняцця каталіцкай веры. а некаторых 
пакараў смерцю. I таму, адзначаў далей Аляксандр. маскоўскі 
князь, даведаўшыся пра гэта, пайшоў вайной на яго разам з 
тымі князямі, што збеглі ў Маскву' 02 . Гэта зноў-такі яскравае 
сведчанне таго, як ўзмацненне каталіцкага ўціску ў ВКЛ было 

адначасова ў інтарэсах Польшчы і Масквы і толькі на шкоду 
ВКЛ. 

Аднак браты Аляксандра нічым не маглі дапамагчы, і ён 
вымушаны адпраўляць у Маскву паслоў з мэтай заключэння 
міру. і Іван III паабяцаў гэта, але толькі па сваёй волі. Аднак 
заключэнне міру затрымалася ў сувязі з новай важнай падзе- 
яй. 17 чэрвеня 1501 г. памёр польскі кароль Ян-Альбрэхт, і ў 
Петракове быў сабраны сойм для выбрання новага караля, 
паколькі памёршы быў бяздзетны. На польскі каралеўскі па- 
сад рэкамендаваліся браты Яна-Альбрэхта — Уладзіслаў і 
Жыгімонт. Аднак перамагла кандыдатура Аляксандра. Ен 
спецыяльна прыслаў на сойм дэлегацыю, якая і выклала яго 
жаданнебыць адначасова і вялікім князем і польскім каралём, 
што і вырашыла справу ў яго карысць 103 . Зацікаўленасць Аляк- 
сандра ў атрыманні каралеўскай кароны была абумоўлена тым 
цяжкім становішчам, у якім апынулася ВКЛ. Як у 1401 г. Вітаўт 
пасля паражэння на Ворскле павінен быў згадзіцца на ўмовы 
Віленскай уніі. каб атрымаць падтрымку Польшчы, так роўна 
праз 100 гадоў і Аляксандр павінен быў згадзіцца на ўмовы 
Петракоўскай уніі, каб з дапамогай Польшчы супрацьстаяць 
Маскве. 

Умовы новага саюзу фактычна паўтаралі ўмовы ранейшых. 
Гэта: і аб’яднанне Польшчы з ВКЛ на вечныя часы пад каро- 
най аднаго караля, і абранне караля абедзвюма дзяржавамі на 
агульным сойме, і карыстанне аднолькавымі правамі і прыві- 
леямі польскай шляхты і літоўскіх баяр каталіцкага веравыз- 
нання (зазначым, што праваслаўныя баяры, як і на ранейшыя 
аналагічныя соймы, запрошаны не былі), і агульнасць зако- 
наў (апроч судовых) для адной і другой дзяржаў. Усё гэта, як і 
раней, было найперш на карысць Польшчы, а для ВКЛ істот- 
най дапамогі не прыносіла, асабліва ў адносінах з Масквой. 

Аляксандр, стаўшы адначасова вялікім князем і польскім 
каралём і адчуўшы пры гэтым большую моц, рашыў працяг- 
ваць барацьбу са сваім цесцем Іванам III. Ён нават дзеля гэта- 
га знайшоў сабе двух саюзнікаў: хана Залатой Арды шаха Ах- 
мата і лівонскага магістра Платэнберга. Аднак гэта не дало 
ніякіх станоўчых вынікаў. Праўда, апошні звярнуўся да рым- 
скага папы Аляксандра VI, каб той прымірыў Аляксандра з 
Іванам III, зяця з цесцем. Цікава, што ў сваім лісце ён глядзеў 

на Польшчу як на аплот каталіцызму і таму прасіў дапамагчы 
яе каралю. Рымскі папа ў адказ на гэту просьбу ў сваю чаргу 
звярнуўся з лістом да Івана III з заклікам да прымірэння са 
сваім зяцем у імя адзінства хрысціянаў. Маскоўскі князь з гэ- 
тым пагадзіўся, але ўсю віну варожасці з зяцем усклаў на апош- 
няга, паколькі ён, маўляў, валодае многімі рускімі землямі, якія 
павінны належаць яму, а Аляксандру толькі Літва 104 . 1 ўсё ж ён 
згадзіўся весці перамовы аб міры, і 15 сакавіка 1503 г. было 
заключана перамір’е толькі на шэсць гадоў, хоць паслы ВКЛ 
настойвалі на заключэнні вечнага міру, на што не пагадзіўся 
Іван III. Паводле гэтага перамір’я, Аляксандр абавязваўся не 
нападаць на Маскоўскую, Наўгародскую, Пскоўскую і Разан- 
скую землі. 

Умовы перамір’я не толькі спынялі аб’яднаўчую палітыку 
ВКЛ на поўначы і ўсходзе, але і зафіксавалі яго вялікае ад- 
ступленне на ўсходзе, паколькі яно павінна было ўступіць 
Маскве 19 гарадоў, сярод якіх такія, як Чарнігаў, Старадуб, 
Ноўгарад-Северскі, Гомель, Бранск, Тарапец. Праўда, Іван III 
паабяцаў некаторыя з гэтых гарадоў вярнуць назад. Але калі 
яму пасля нагадалі аб гэтым, то ён наадрэз адмовіўся ад гэта- 
га абяцання, дадаўшы, што ў Літве яшчэ знаходзяцца Сма- 
ленск, Кіеў і іншыя рускія гарады, якія патрэбна будзе вяр- 
нуць Маскве. Нездарма ж пры заключэнні перамір’я ён зноў 
настаяў на прызнанні яго новага тытула вялікага князя мас- 
коўскага і ўсёй Русі. 

Як бачым, новая унія з Польшчай не выратавала ВКЛ у 
галоўным: у захаванні цэльнасці сваёй тэрыторыі. Менавіта 
час Аляксандра найперш і вызначаецца пачаткам паступовай 
страты тэрыторыі ВКЛ. Заключанае перамір’е было нетрыва- 
лае, яно б магло ў хуткім часе закончыцца, каб не смерць Іва- 
на III 27 кастрычніка 1505 г. 

Мала перажыў яго і Аляксандр, які памёр 19 жніўня 1506 г. 
Аднак.гэты час быў не менш цяжкім для ВКЛ, чым ва ўсе ра- 
нейшыя гады княжання Аляксандра. У 1505 г. на ВКЛ напалі 
татары, ад чаго асабліва пацярпелі беларускія землі ў раёне 
Слуцка, Новагародка і Менска, адкуль было вывезена каля 100 
тысяч палонных 105 . Услед за гэтым адбыўся напад крымскага 
хана Менглі-Гірэя на паўднёва-заходнія землі ВКЛ, якім так- 
сама былі прычынены вялікія беды. 





Біттсі з татарамі. 
Г оавюра XVI ст. 


Да гэтых знешніх неспрыяльных абставін дадаліся яшчэ і 
ўнутраныя звадкі, якія звязаны з узвышэннем пры Аляксанд- 
ры буйнога магната князя Міхаіла Глінскага. Род Глінскіх 
паводле падання паходзіў ад аднаго татарскага князя, які пе- 
райшоў у ВКЛ пры Вітаўце. Міхаіл Глінскі спачатку служыў 
германскаму імператару Максіміліяну I, дзе паказаў сябе ўме- 
лым военачальнікам. Потым перайшоў на службу да Аляксан- 
дра, які за розум і энергію прыблізіў яго да сябе. Яго шырокія 
намеры, якія ўключалі ў сябе нават стварэнне асобнай дзяр- 
жавы на землях ВКЛ для сябе і свайго роду, выклікалі незада- 
воленасць і варожасць іншых буйных магнатаў, што асабліва 
выявілася на Радамскім соймеў 1506 г. Менавіта тутАляксандр 

павінен быў выслухаць вельмі суровыя і гнеўныя папрокі за 
яго паслухмянасць Глінскаму, і гэта адмоўна адбілася на зда- 
роўі караля, і ён цяжка захварэў. 

А ў гэты час татары Менглі-Гірэя зноў напалі на ВКЛ, спу- 
стошыўшы землі вакол Слоніма, Ваўкавыска і Ліды, а пасля 
накіраваліся да Вільні. На чале войска, якое павінна было про- 
цістаяць татарам, быў прызначаны Міхаіл Глінскі. Алегэтага 
войска было недастаткова, апроч таго, яно патрабавала і пры- 
сутнасці з ім караля, які, нягледзячы на цяжкі стан свайго зда- 
роўя, згадзіўся на гэта. Войска было значна павялічана, і яго 
па-ранейшаму ўзначальваў Глінскі (кароль зусім занядужаў І 
застаўся ў Лідзе). Ён з войскам падышоў пад Клецк да ракі 
Лань, недалёка ад возера Красны Стан, на другім беразе якой 
былі бачны татарскія палкі, што стаялі гатовымі да бою. I ён 
адбыўся 6 жніўня 1506 г. Спачатку біліся праз раку, а пасля, 
зрабіўшы дзве гаці, правы фланг войска Глінскага перайшоў 
раку, аднак трапіў пад абстрэл татараў, і над ім навісла пагро- 
за знішчэння. Тады Глінскі сваім левым флангам спешна пай- 
шоў на ўсе палкі татарскія, раздзяліў іх напалам і пачаў 
знішчаць з двух бакоў. Татары ў беспарадку трацячы шмат 
забітых, пачалі адступаць у бок ракі Цэпры (прыток Лані), дзе 
многія з іх разам з коньмі ў рацэ і балоце патапіліся 106 . 

Клецкая перамога — адна з самых бліскучых падзей у на- 
шай вайсковай гісторыі. Яна ж фактычна была адзіным свет- 
лым момантам у нешчаслівы час Аляксандра. 


КАРОЛЬ I ВЯЛІКІ князь новы, 
ПРАБЛЕМЫ РАНЕЙШЫЯ 

Знаходзячыся ў Лідзе і будучы цяжка хворым, Аляксандр 
напісаў завяшчанне, паводле якога абвяшчаў сваім спадкаем- 
цам на каралеўскім і велікакняжацкім пасадзе малодшага свай- 
го брата Жыгімонта. які ўвайшоў у гісторыю як Жыгімонт I 
Стары. Як вядома, паводле уній паміж Польшчай і ВКЛ вялікі 
князь і кароль павінен быў выбірацца са згоды двух бакоў. 
Аднак Жыгімонт вялікім князем быў абвешчаны толькі са зго- 
ды вярхоў ВКЛ, што ў які ўжо раз пацвярлжала іх адмоўнае 
стаўленне да абяднання з Польшчай. Вось чаму польскія вярхі 

ў спешным парадку абвясцілі Жыгімонта і польскім каралем. 
Важна адзначыць, што Васіль III, які стаўвялікім маскоўскім 
князем пасля смерці Івана III, імкнуўся выкарыстаць смерць 
бяздзетнага Аляксандра для аб'яднання ўсяго ВКЛ з Маскоў- 
скай дзяржавай падсваёй уладай. Праз сваю сястру Алену Іва- 
наўну, якая пасля смерці Аляксандра стала ўдавой, ён звяр- 
нуўся да вышэйшых асоб дзяржавы, каб яны пажадалі абраць 
яго сваім гаспадаром, абяцаў, што будзе захоўваць усе іх звы- 
чаі, у прыватнасці рымскую веру 107 . Аднак гэта прапанова, 
відаць, прыйшла запознена, калі ўжо вялікім князем і каралём 
быў абвешчаны Жыгімонт, пра што і адказала свайму брату 
Алена Іванаўна. 

У сваю чаргу Жыгімонт I, абапіраючыся на саюз з крымскім 
ханам Менглі-Гірэем, які ў гэты час па просьбе казанскага хана 
ўступіў у варожыя адносіны з Масквой, а таксама на абяцанне 
Лівонскага Ордэна падтрымаць яго, накіраваў у сакавіку 
1508 г. сваіх ласлоў да Васіля III з патрабаваннем, каб ён вяр- 
нуў ВКЛ гарады, воласці і воды, забраныя Іванам III, бо ў 
праціўным выпадку яму пагражае вайна. Аднак Васіль III, як і 
яго бацька ў свой час, рашуча адмовіўся ад прад’яўленых яму 
патрабаванняў і ў дадатак сказаў Жыгімонту, каб ён не ня- 
воліў яго сястру Алену ў рымскую веру 108 . Такая рашучасць 
Васіля III тлумачыцца тым, што ў гэты час ён памірыўся з Ка- 
занню і не чакаў больш адтуль пагрозы для сябе. I таму ён, не 
марудзячы, ужо 29сакавіка 1508 г. пачаў вайну з ВКЛ, тым 
больш, што ў ВКЛ зноў узніклі смуты, звязаныя з Міхаілам 
Глінскім. Хоць да яго прыязна аднёсся і Жыгімонт I, аднак ён 
не карыстаўся ўжо тым даверам. як было пры Аляксандры. 
Гэта выкарысталі шматлікія ворагі Глінскага, каб выклікаць 
варожасць да яго і яго роду з боку Жыгімонта, што ім і ўдало- 
ся. Убачыўшы непрыязнасць караля да сябе і свайго брата Іва- 
на, Глінскі адправіўся ў свой маёнтак і адтуль увайшоў у зносі- 
ны з Васілём III 109 , ад якога ён і атрымаў абяцанне дапамогі 
супроць сваіх ворагаў. У цягу гэтых зносін Глінскі даводзіў 
Васілю III, што зараз склаліся вельмі спрыяльныя абставіны 
для яго, што княства не гатова да вайны, бо ў яго няма належ- 
нага войска, на што маскоўскі князь абяцаў неадкладна па- 
слаць сваё войска на Літву і папрасіў, каб Глінскі падрыхта- 
ваўся да гэтага. Як бачым, нягледзячы на многія свае выдат- 




КРЭЎСКІ ПЕРЫЯД 


28 ! 


ныя якасці, на вялікі розум, талент дзяржаўнага і вайсковага 
дзеяча, Глінскі валодаў такой адмоўнай рысай, як бязмежныя 
асабістыя амбіцыі, якія, на жаль, былі дамінуючымі ў яго, што 
і дало яму магчымасць пайсці на непрывабны шлях праціўні- 
ка радзімы. 

Памятаючы просьбу Васіля III, ён, сабраўшы войска з 700 
вершнікаў, жорстка расправіўся са сваім галоўным праціўні- 
кам Забярэзінскім і іншымі непрыязнымі яму асобамі. Пача- 
тае Васілём III наступленне не мела поспеху, паколькі супроць 
яго выступіла войска Жыгімонта I, якое, захапіўшы некалькі 
мястэчак, таксама было вымушана вярнуцца назад ад недахо- 
пу харчавання і з-за вялікай спёкі. 

Алевайсковыя дзеянні спыніліся ненадоўга. Вясною 1508 г. 
яны зноў разгарэліся, і іх распачаў Глінскі. Ён падняў у 1508 г. 
мяцеж, у ходзе якога са сваім войскам уварваўся ў Слуцкую і 
Капыльскую воласці, а таксама авалодаўТуравам і Мазыром, 
тым самым набліжаючы наступленне маскоўскіх войскаў, бо 
Васіль III паведаміў, што паслаў яму сваю дапамогу. Глінска- 
му асабліва хацелася авалодаць Слуцкам, але маскоўскі вая- 
вода, князь Васіль Шамячыч, які пайшоў яму на дапамогу, 
пажадаў, каб іх войскі прасунуліся далей на поўнач, адкуль 
павінна было прыйсці яшчэ адно маскоўскае войска, і яны 
адышлі пад Менск. Аднак праз два тыдні, не дачакаўшыся 
абяцанай дапамогі. рушылі пад Барысаў, адкуль Глінскі звяр- 
нуўся да Васіля III з просьбай неадкладна прыйсці яму і Ша- 
мячычу на дапамогу. У сваю чаргу той адказаў, што дапамога 
паслана і для хутчэйшага аб’яднання з гэтымі войскамі ім трэ- 
ба ісці да Оршы, што Глінскі і Шамячыч і зрабілі. авалодаў- 
шы па дарозе Друцкам. Каля Оршы і адбылося злучэнне вой- 
ска ваяводы Шчэні, што ішло з наўгародцамі, і войска Глінска- 
га і Шамячыча. Аднак аблога Оршы не ўдалася. і горад не 
быў узяты. У дадатак да гэтага прыйшла вестка. што сюды з 
войскам ідзе Жыгімонт I, і аб’яднаныя сілы Масквы і Глінска- 
га рашылі адступіць за левы бераг Дняпра і пайшлі да Дуб- 
роўна, пад якім са сваім войскам знаходзіўся маскоўскі ваяво- 
да Якаў Захар'ін. Па адных звестках адзначаецца, што Жыгі- 
монт I не адважыўся пераходзіць Дняпро. па другіх. што яго 
атрады адагналі маскоўцаў ад берага. але ноч развяла варо- 
жыя войскі. Хоць Глінскі ўпрошваў маскоўскіх ваявод даць 

бой войскам Жыгімонта I, аднак яны не згадзіліся і адступілі. 
I гэта зразумела. Глінскаму найперш патрэбна было паражэн- 
не Жыгімонта I, што адмоўна адбілася б на яго становішчы і 
дало б магчымасць больш паспяхова змагацца з ім і ўзмацніць 
сваё становішча ў ВКЛ. Але маскоўскіх ваявод менш за ўсё 
цікавілі амбіцыйныя інтарэсы Глінскага, для іх найперш важ- 
на было выкарыстаць яго варожасць да Жыгімонта I у сваіх 
інтарэсах. А яны заключаліся ў тым, каб маскоўскае войска 
замацавалася на ўсходніх рубяжах ВКЛ і ўвесь час пасля трыма- 
ла іх пад сваёй пагрозай. Вось чаму маскоўскія ваяводы без увагі 
пакінулі настойлівую просьбу Глінскага і адышлі на ўсход. 

Але Жыгімонт не адважыўся гнацца за маскоўскім войскам і 
пайшоў у Смаленск. Праўда, адсюль ён меў намер пачаць на- 
ступленне свайго войска, кіраванне якім было дадзена К. Аст- 
рожскаму, які незадоўга перад гэтым уцёк з маскоўскага пало- 
ну. I хоць яму ўпачатку ўдалося захапіць Тарапец і Дарага- 
буж, аднак у хуткім часе яны былі пакінуты. Жыгімонт I не 
мог не бачыць імкнення Масквы ў любы падыходзячы час на- 
пасці на ВКЛ, што прымушала на ўсходняй мяжы трымаць 
вялікае войска, сродкаў дпя гэтага ў дзяржаве не хапала, і таму 
ён рашыў пайсці на мірныя перамовы з Масквой. Падштурхо- 
ўвала яго і тое, што Глінскі, які пасля выхаду маскоўскіх вой- 
скаў за межы ВКЛ, якія фактычна нічым не дапамаглі яму ў 
барацьбе з Жыгімонтам I, вымушаны быў з’ехаць у Маскву, 
дзе быў прыхільна сустрэты Васілём III, які яго за прысягу вер- 
на служыць маскоўскаму князю надзяляў розным багаццем і га- 
радамі Малаяраслаўцам і Мядынню' 10 . Апроч таго, яму былі 
паабяцаны палкі, з якімі ён будзе абараняць свае ўладанні ў ВКЛ. 

Вось гэта асабліва насцярожыла Жыгімонта I, для якога 
важна было не дапусціць гэтага шляхам заключэння міру. I ён 
быў падпісаны 19верасня 1508 г. наўмовахвечнага. Вось чаму 
ў яго ўмовах прадугледжвалася з мэтай пазбаўлення ад Глінскіх 
уключэнне іх уладанняў ва ўласнасць ВКЛ. Але дзеля гэтага 
Жыгімонт I павінен быў згадзіцца перадаць у вечнае валодан- 
не Масквы гарады, якія былі заваяваныя Іванам III пры ка- 
ралі Аляксандры і якія лічыліся толькі часова адабранымі. Так 
назаўсёды была адабрана ад ВКЛ вялікая частка яго тэрыто- 
рыі. Аднак на гэтым такія страты не закончыліся. Вечны мір, 
як можна было чакаць, аказаўся недаўгавечным. 

СТРАТА СМАЛЕНСКА 

Так званывенны мір.заключаныў 1508 г.,быў абумоўлены 
шэрагам прычын. Жыгімонта I і Васіля 111 ён хоць часова за- 
давальняў, бо першаму забяспечваў перадышку, а другому 
развязваў рукі для канчатковага падначалення Пскова. Аднак 
для М. Глінскага ён азначаў поўнае паражэнне і крах яго амбі- 
цыйных намераў. Хоць замест страчаных сваіх уладанняў у 
ВКЛ ён быў узнагароджаны ўладаннямі ў Маскоўскай дзяр- 
жаве, але гэта было далёка не дастаткова ў параўнанні з тым, 
што ён страціў у ВКЛ. Хоць ён тут быў вельмі прыбліжаны да 
Васіля III і ўвесь час звяртаў яго ўвагу на неабходнасць новай 
вайны супроць Жыгімонта I, але апошні добра ведаў пра пад- 
копы Глінскага супроць яго і патрабаваў ад Васіля III выдачы 
яго як здрадніка'". Вядома ж, Васіль III на гэта пайсці не мог, 
яму Глінскі патрэбен быў, але не дпя таго, каб слухацца яго, а 
каб выкарыстаць яго ў зручны для маскоўскага князя момант. 
Глінскі не мог не заўважыць, што ў Маскве баяры не карыста- 
юцца тымі вольнасцямі, якімі карыстаюцца магнаты ў ВКЛ. 
Калі ў ВКЛ і Польшчы кароль цалкам залежаў ад волі магна- 
таў, то ў Маскве баяры цалкам былі залежнымі ад вялікага 
князя. Усё гэта таксама выклікала ў Глінскага незадаволенасць 
сваім становішчам у Маскве. 

Не бачачы ніякага імкнення з боку Васіля III неадкладна 
адгукнуцца на яго жаданне адпомсціць Жыгімонту I вайной, 
Глінскі робіць спробы звязацца дзеля гэтага з іншымі ўладар- 
нымі асобамі.Так, ён у сваіх лістах звяртаўся да дацкага кара- 
ля Іягана, каб той пачаў вайну супроць Жыгімонта I. Праўда, 
гэты кароль, відаць, у той час не маючы намеру пачынаць та- 
кую вайну і баючыся правакацыі з боку Глінскага, адсылае 
адзін з яго лістоў Жыгімонту I, а той — Васілю III адначасова 
з просьбай пакараць смерцю такога нягодніка, які распальвае 
варожасць паміж хрысціянскімі каралямі. Беспаспяховым быў 
і намер Глінскага накіраваць супроць Жыгімонта I Менглі- 
Гірэя, бо той вёў дваістую палітыку. Абяцаючы Глінскаму на- 
ват адваяваць яму ад караля Кіеў, у той жа час абяцаў і Жыгі- 
монту I дапамагчы ў яго вайсковых справах. Але той спешна 
адмовіўся ад гэтай прапановы, паколькі ён пазбавіўся ўжо ад 
Глінскага, а маскоўскія войскі пакінулі яго зямлю. і ён сам на- 

блізіўся да межаў маскоўскіх і памірыўся з Васілём III. Замест 
гэтага Жыгімонт I параіў Менглі-Гірэю напасці на Бранск, 
Старадуб і Ноўгарад-Северскі. Аднак Менглі-Гірэй, узяўшы 
папярэдне плату ад Жыгімонта I (гэтак жа як і ад Глінскага), 
адмовіўся ад яго прапановы. 

I тым не менш з дзеяннямі крымскіх татараў звязана ўзнаў- 
ленне новай вайны паміж ВКЛ і Масквой. Васілю III стала 
вядома, што напады сыноў Менглі-Гірэя на рускія гарады 
былі вынікам заключанай дамовы паміж іх бацькам і Жыгі- 
монтам I" 2 . Гэта найперш і з’явілася прычынай для таго, каб 
пачаць вайну. Апроч таго, Васілю III нібыта стала вядома аб 
дрэнным абыходжанні з яго сястрой Аленай Іванаўнай' 13 . Усё 
гэта ён і выклаў у сваёй грамацеда Жыгімонта I. Вось зараз 
для Васіля III склаліся спрыяльныя ўмовы, каб пачаць вайну 

супраць ВКЛ. Рэч у тым, што ў гэты час абвастрыліся адносі- 
ны паміж Жыгімонтам I і яго пляменнікам, вялікім магістрам 
Тэўтонскага ордэна Альбрэхтам, бо апошні не хацеў уступаць 
яму Паморскую і Прускую землі і не жадаў лічыць сябе васа- 
лам Жыгімонта I. Альбрэхта падтрымалі Лівонія і іншыя ня- 
мецкія землі, гатовыя пачаць вайну з Польшчай. 

Усё гэта пільна заўважалася М. Глінскім, які выкарыстоў- 
ваў кожны момант, каб пашкодзіць Жыгімонту I. Яшчэ раней 
ён звяртаў увагу Васіля III на магчымасць вайны Польшчы з 
яе заходнімі суседзямі, што намнога аблегчыць Маскве вайну 
з ВКЛ. Ён нават абавязваўся даставіць грамату Васіля III да 
аўстрыйскага імператара Максіміліяна з прапановай заклю- 
чэння паміж імі саюзу супроць Польшчы. I сапраўды, некалькі 
пазней, у 1 5 1 4 г., такая дамова паміж Аўстрыяй і Масквой была 
заключана, паводле якой ад Жыгімонта I з захаду адымаліся 
землі Тэўтонскага ордэна, а з усходу — Кіеў і іншыя гарады. 
Як бачым, ідэя падзелу Рэчы Паспалітай паміж яе суседзямі з 
захаду і ўсходу ўзнікла ў пачатку XVI ст., і яна не загасала, 
увесь час цяплілася і нарэшце ў канцы XVIII ст. ажыццяві- 
лася. 

Але вайна пачалася да заключэння гэтай дамовы, і тут зноў 
быў выкарыстаны М. Глінскі, які абнадзейваў магістра Ордэ- 
на, што міру паміж ВКЛ і Масквой не будзе, і які рабіў шмат 
намаганняў для вярбоўкі на захадзе наёмнікаў для маскоўска- 
га войска. I вось 19 снежня 1512 г. Васіль III разам са сваімі 
ваяводамі і М. Глінскім перайшоў мяжу ВКЛ і накіраваўся на 
Смаленск" 4 , узяцце якога і было цяпер галоўнай мэтай мас- 
коўскага войска. што і зразумела. Гэты горад меў ключавое 
значэнне як для ВКЛ. так і для Масквы. Валоданне ім для пер- 
шага давала надзейную абарону сваіх усходніх рубяжоў. для 
другой — надзейны плацдарм для прасоўвання дален на за- 
хад. Гэтым і тлумачыцца, з аднаію боку, такая рашучасць не 
здаць яго, з другога боку — захапіць. 

I сапраўды, толькі праз шэсць тыдняў стаяння пад Смален- 
скам Васілём III быў прызначаны штурм яго. Аднак маскоўскім 
ратнікам не дапамаглі ні тры бочкі мёду. ні тры бочкі піва, ад 
якіх яны ап'янелі. прыступам узяць Смаленскую крэпасць на 
працягу ночы і на наступны дзень. Панёсшы вялікія страты, 
яны вымушаны былі адступіць і вярнуцца ў Маскву. 

Але гэта няўдача не спыніла імкненне Васіля III захапіць 
Смаленск, і таму летам 1513 г. ён зноў накіраваўся з войскам 
на гэты горад' ' 5 . 1 пачатак гэтага наступу быў для Масквы ўда- 
лы. Высланае смаленскім намеснікам Юрыем Салагубам вой- 
ска насупраць маскоўскага пацярпела няўдачу і вымушана 
было адступіць у горад. Аднак далей аблога Смаленска скла- 
лася, як і першы раз, няўдала. Смаленскае войска і насельніц- 
тва не спакушаліся на шчодрыя абяцанні, якія ў выпадку іх 
здачы абвяшчаў ім Васіль III у сваіх граматах, і мужна адстой- 
валі свой горад. Пра гэта сведчыць і тое, што яны за ноч заму- 
роўвалі тыя прабоіны, якія ўдзень лрабівала ў іх сценах сваімі 
гарматамі маскоўскае войска, Менавіта самаахвярная абаро- 
на прымусіла Васіля III і на гэты раз адступіць ад Смаленска, 
загадзя спустошыўшы яго ваколіцы. 

Але і гэта няўдача не адхіліла ў Васіля III жаданне авало- 
даць Смаленскам, і летам 1514 г. ён зноў апынуўся са сваім 
войскам пад сценамі яго"‘. На гэты раз рашаючая роля для 
захопу горада была ўскладзена на цяжкую артылерыю. Ужо 
самы першы стрэл гарматы пацэліў у гармату абаронцаў, што 
вьпслікапавялікія ахвяры сяродіх. Яшчэ больш знішчальнымі 
былі другі і трэці стрэлы, што і прымусіла Смаленск да здачы. 
Васіль III загадаў перапісаць жыхароў горада і ўзяць з іх пры- 
сягу на вернасць яму і адрачэнне ад улады караля. Наколькі 
жорсткай для Жыгімонта I была вестка аб страце Смаленска, 
добра сведчыць такі факт. Каралеўскі намеснік Юрый Сала- 
губ, якога Васіль III з іншымі знакамітымі асобамі адпусціў 
дамоў, прыбыўшы ў Кракаў па загадзе караля, быў пакараны 
смерцю за здачу Смаленска як здраднік. Авалоданне Смален- 
скам адчыняла Маскве далей шлях ка захад. Яе ваяводы за- 
хапілі Мсціслаўль, Крычаўі Дуброўна, прымусіўшы іх паслан- 
цоў ехаць у Маскву і прысягаць Васілю III на падначаленасць 
яму" 7 . У напрамку Оршы было накіравана войска на чале з 
М. Глінскім, каб абараніць Смаленск у выпадку магчымага 
наступу на яго Жыгімонта I, які ўжо сапраўды рухаўся з Мен- 
ска на Барысаў, бо быў падбадзёраны ў сваім поспеху... Міхаі- 
лам Глінскім. Так, ім. 

Што зрабіла гэтага чалавека такім зменлівым, чаму ён з 
ворага Жыгімонта I стаў яго прыхільнікам? А адбылося тое ж 

самае, што і з ранейшымі перабежчыкамі з ВКЛ. Прыгадаем 
хоць бы славутага Андрэя Полацкага, які таксама, не маючы 
сілы змагацца з Ягайлам, рашыў ісці ў Маскву, спадзеючыся 
атрымаць ад яе дапамогу ў сваім змаганні. I хоць ён дзякуючы 
яго вайсковаму таленту змог дапамагчы Маскве атрымаць 
перамогі над татарамі на р.Вожы і на Куліковым полі, аднак 
жаданай дапамогі для сябе ад Масквы не атрымаў і вымуша- 
ны быў вярнуцца на радзіму. Тое ж самае адбылося і з Глінскім, 
толькі ў горшым для яго варыянце. Ён, таксама не змогшы 
процістаяць Жыгімонту I, пераходзіць у Маскву, якой такса- 
ма дзякуючы свайму розуму і энергіі прыносіць шмат карысці. 
У прыватнасці, па некаторых звестках, ён адыграў рашаючую 
ролю ў захопе Смаленска і таму спадзяваўся, што Васіль III ва 
ўзнагароду за гэта аддасць пад яго ўладу гэты горад. Вало- 
данне ім было асабліва важна для ажыццяўлення яго шырокіх 
планаў. Абапіраючыся на Смаленск, ён мог гуртаваць вакол 
яго іншыя гарады і воласці і тым самым дасягнуць для сябе 
канчатковай мэты — стаць поўнаўладным гаспадаром вялікай 
вобласці, якая б магла стаць і асобнай дзяржавай. Аднак тое ж 
самае добра разумеў і Васіль III, і таму калі Глінскі спытаў у 
яго: «Я табе падарыў Смаленск, а што ты мне падорыш?» — 
тым самым намякаючы на аддачу пад яго ўладу гэтага гора- 
да, то Васіль III паабяцаў аддаць яму якую-небудзь іншую, 
пасля заваяваную вобласць у ВКЛ. I гэта канчаткова ўпэўніла 
Глінскага ў краху дасягнення ім яго шырокіх амбіцыйных мэт 
з дапамогай Масквы, бо яна толькі выкарыстоўвала яго. нічо- 
га не даючы ўзамен. I Глінскі прымае рашэнне аб разрыве з 
Масквой і ўваходзіць у зносіны з Жыгімонтам I, магчыма, спа- 
дзеючыся, што калі той захопіць Смаленск, то аддасць яму пад 
уладу, чаго ён не атрымаў ад Васіля III. Аднак спроба Глінскага 
ўцячы да Жыгімонта I скончылася поўнай няўдачай. Выда- 
дзены адным са сваіх саўдзельнікаў, ён быў схоплены па даро- 
зе, адвезены да Васіля III, які загадаў кінуць яго ў цямніцу" 8 . 
Праўда, пазней ён быў вызвалены па просьбе яго пляменніцы, 
якая выйшла замуж за Васіля III. Так бясслаўна закончылася 
дзейнасць гэтага чалавека, які імкнуўся вельмі многага дасяг- 
нуць, але, у рэшце рэшт, застаўся ні з чым. 

АРШАНСКАЯ БІТВА I ПАСЛЯ ЯЕ 

Захоп Смаленска азнанаў для Масквы пераадоленне адной 
з важнейшых перашкод для далейшага прасоўвання яе на за- 
хад. Але ў той жа час для ВКЛ з'явілася яшчэ большая пагроза 
страты сваіх земляў. Трэба асабліва браць пад увагу тое. што 
Смаленская і Северская землі былі ўключаны ў склад ВКЛ вай- 
сковай сілай, і таму Масква разглядала іх як захопленыя, на 
якія толькі яна мела права. Зараз жа паўстала пагроза завая- 
вання карэнных беларускіх земляў, тых, якія, мірна злучыў- 
шыся паміж сабою і заваяваўшы балцка-літоўскія і іншыя землі, 
утварылі ВКЛ, жывячы яго эканамічна і культурна. Без Іх гэта 
дзяржава не магла ўжо далей існаваць. Разуменне таго, што 
адступаць далей ужо нельга, смяротна небяспечна, і дало ў 
далейшым магчымасць захаваць гэтыя землі адзаваявання аж 
да канца XVIII ст. А першы станоўчы вынік у гэтым кірун- 
ку — перамога ў Аршанскай бітве. 

Як і можна было чакаць, захапіўшы Смаленск, 80-тысяч- 
нае маскоўскае войска пад камандай М. Булгакава-Голіцы і 
А. Чалядніна адразу рушыла ў напрамку Оршы і Друцка. Вя- 
дома ж, такія дзеянні для ВКЛ не былі нечаканымі, і таму на- 
сустрач маскоўскаму войску ішлі злучаныя сілы ВКЛ (16 ты- 
сяч вершнікаў) і Польшчы (14 тысяч вершнікаў), а таксама 
атрад добраахвотнікаў з паноў і шляхты. Жыгімонт I, застаў- 
шыся ў Барысаве з чатырохтысячным атрадам, далей не пай- 
шоў, даручыўшы ўзначальваць войска Канстанціну Астрож- 
скаму. Паасобныя падраздзяленні арміі ўзначальвалі 
Ю. Радзівіл, Я. Свярчоўскі, I. Сапега і іншыя военачальнікі. 
Варожыя войскі ўпершыню сутыкнуліся на беразе Бярэзіны, 
калі атрады ВКЛ, пераправіўшыся лраз гэту раку, разбілі не- 
калькі маскоўскіх палкоў. Такі ж зыход быў для рускіх атра- 
даў і на р. Друць, дзе адным з войскаў ВКЛ камандаваў I. Са- 
пега. Пасля гэтага маскоўскі ваявода Чаляднін рашыў пера- 
весці сваё войска на левы бераг Дняпра каля Оршы, дзе і ра- 
шыў чакаць войскі ВКЛ. Ён нерабіў ім ніякай перашкоды пры 
пераправе праз гэту раку, маючы намер усіх іх тут разбіць. 

8 верасня 1514 г. і пачалася рашаючая бітва паміж Оршай і 
Дуброўнам на р. Крапіўне, недалёка ад Аршанскага замка. 
Бітву пачало маскоўскае войска, і ў адказ на гэта К. Астрожскі 

пасля кароткай прамовы павёў у атаку сваю конніцу, і завя- 
заўся жорсткі бой, які некаторы час ішоў з пераменным поспе- 
хам для двух бакоў. Адзначаецца, што з маскоўскага боку ў 
атаку пайшлі палкі Булгакава-Голіцы, а Чаляднін устрымаў- 
ся ад бою, і таму калі ён падвергся ўдарам, то з бою выйшаў 
Булгакаў-Голіца. Вось такой няўзгодненасцю паміж мас- 
коўскімі ваяводамі і тлумачыцца часамі іх паражэнне ў Ар- 
шанскай бітве, што наўрад ці адпавядае сапраўднасці. 

Зыход бітвы рашыў бліскучы манеўр Астрожскага. Пад 
выглядам адступлення войскі ВКЛ пацягнулі за сабой маскоў- 
скае войска, якое пасля трапіла пад абстрэл добра замаскіра- 
ванай артылерыі. Страшэнны залп змяў бягучых маскоўскіх 
ратнікаў. Затым удар быў накіраваны на палкі Булгакава-Го- 
ліцы, якія ў выніку гэтага былі разгромлены. Такі лёс напат- 
каў і войска Чалядніна. Усё гэта выклікала вялікую паніку ся- 
род рускіх воінаў, якія, бегучы з бою і скачучы ў Крапіўну з 
высокага берага, тапіліся ў ёй, і яна была запруджана іх це- 
ламі. Нямала ратнікаў гэтак жа загінула ў Дняпры. Аб вялікіх 
ахвярах сведчыла і поле бітвы, запоўненае целамі забітых, якіх 
у цэлым было каля 40 тысяч. Апроч таго, у палон здаліся па 
дзве тысячы шараговых вояў і «дзяцей баярскіх». Асабліва 
паказальна тое, што палоннымі аказаліся ваяводы Булгакаў- 
Голіца і Чаляднін, а таксама 17 іншых военачальнікаў 11 ’. 

Вядома ж, сумныя вынікі Аршанскай бітвы Васілём III, 
войскі якога перад гэтым мелі поспехі, былі ўспрыняты як не- 
чаканая катастрофа. I таму нядзіўнай была яго заява, што тыя. 
хто трапіў у палон, для яго мёртвыя. Пасля гэтага зразумела. 
чаму палонныя дзесяткі гадоў не вярталіся дадому. а жылі ў 
Вільні і па розных дварах ВКЛ. Ваявода Чаляднін і памёр на 
чужыне, а Булгакаў-Голіца вярнуўся на радзіму толькі праз 38 
гадоў. 

Звяртае на сябе ўвагу і тое, што К. Астрожскі, з'яўляючыся 
праваслаўным, узначальваў войска, якое змагалася з правас- 
лаўным войскам. А гэта сведчыць аб тым, што ён не змешваў 
адзінаверства з адзінадзяржаўем і, зыходзячы з гэтага. не прыз- 
наваў права адной дзяржавы ўмешвацца ў справы другой на 
падставе абароны адзінавернага насельніцтва ў ён. 

Бліскучая перамога 30-тысячнай арміі К. Астрожскага над 
80-тысячнай маскоўскай арміяй дала магчымасць яму рухац- 

ца на Смаленск, што выклікала там перапалох, у выніку чаго 
склалася змова, каб здаць горад. Цікава, што яе ўзначальваў 
епіскап Варсанафій, які раней быў ініцыятарам здачы Смален- 
ска маскоўскаму войску. Аднак змова была раскрыта, і сма- 
ленскі намеснік Шуйскі загадаў яе ўдзельнікаў, акрамя Варса- 
нафія, павесіць на сцяне перад вачыма войска Астрожскага. 
Хоць далейшая аблога Смаленска была працяглая, аднак яна 

не мела поспеху, і К. Астрожскі адступіў. Аднак гэты адыход 
не быў без станоўчых вынікаў, бо па дарозе ад Смапенска былі 
вернуты ў склад ВКЛ Мсціслаў, Дуброўна і Крычаў. А гэта ж 
і было галоўным вынікам Аршанскай перамогі, якая абараня- 
ла карэнныя беларускія землі ад заваявання. 

Менавіта таму яна так глыбока адбілася ў свядомасці на- 
шага народа і знайшла сваё адлюстраванне ў яго фальклоры, 
пра што сведчыць гістарычная песня. У ёй мы знаходзім паэ- 
тычнае ўвасабленне ўсяго ходу Аршанскай бітвы — ад яе пад- 
рыхтоўкі і да пераможнага канца. Складзеная ў пачатку 
XVI ст., яна сведчыць, што ў той час наша мова цалкам сфар- 
міравалася і нічым не адрознівалася ад сучаснай, як напрык- 
лад: 

Ой, у нядзельку параненька 
Узышло сонца хмарненька, 

Узышло сонца над борам 
Перад Сялецкім таборам. 

У песні адлюстраваны найбольш драматычныя моманты 
бою, якія і прывялі да псрамогі: 

Сталі хлопцы-пяцігорцы 
Каля рэчцы на прыгорцы: 

Гучаць разам з самапалаў, 

Семіпалых ад запалаў, 

Б'юць з паўсоткаю з гарматаў. 

Масква стала наракаці, 

Места Воршу пакідаці. 

А як з Воршы уцякалі, 

Рэчку невялічку пракліналі: 

«Бадай ты, рэчка, сто лет высыхала, 

Як нашая слава тутака прапала». 

Народ добра бачыў, каму ён найперш абавязаны гэтай пе- 
рамогай, і песня заканчвалася ўслаўленнем яго: «Слаўся, пан 
Астрожскі!» 

Хоць Аршанская бітва на некалькі гадоў спыніла актыў- 
ныя вайсковыя дзеянні паміж ВКЛ і Масквой, аднак іх узаем- 
нае процістаянне нс спынілася, яно працягвалася шляхам на- 
кіравання на праціўнікэ сіл сваіх саюзнікаў. Так. у пачатку 

1517 г. Жыгімонту I удалося 
падбухторыць супроць Мас- 
квы крымскага хана Менглі- 
Гірэя, які з 20-тысячным вой- 
скам уварваўся ў воласць 
Тулы, але быў разбіты рускім 
войскам 120 . У сваю чаргу 
Васіль III аднавіў перамовы з 
прускім магістрам Альбрэх- 
там, як нам ужо вядома, пля- 
меннікам Жыгімонта I, пас- 
лаўшы яму вялікую суму гро- 
шай, просячы за гэта паслаць 
свае войскі на злучэнне з мас- 
коўскімі супроць свайго 
дзядзькі. Зразумела, што суп- 
роць такой сілы з двух бакоў 
Польшча і ВКЛ не маглі выс- 
таяць, і таму Жыгімонт I па 
радзе скліканага ім у Крака- 
ве сойма звярнуўся да аўст- 
рыйскага імператара Максі- 
міліяна I, каб ён прымірыў 
Васіля III з ім, праўда, выка- 
нанне гэтай просьбы не было 
задарма. Жыгімонт I абяцаў уступіць частку Тэўтонскага ор- 
дэна, на якую прэтэндаваў Максіміліян. Апошні згадзіўся па- 
слаць у Маскву свайго пасла Сігізмунда Герберштэйна 121 . Яму 
і ўдалося ўгаварыць маскоўскага князя, каб ён прыняў паслоў 
ад Жыгімонта I. Трэба зазначыць. што С.Герберштэйн ( 1 486 — 
1566). двойчы пабываўшы ў Маскве, пакінуў вельмі каштоў- 
ныя звесткі аб тагачасных падзеях, у тым ліку і аб Аршанскай 
бітве. 

Для нас асабліва важнае яго сведчанне з гэтага часу. Паны 
радныя ВКЛ імкнуліся перацягнуць на свой бок супроць Мас- 
квы Лівонскі ордэн і папярэджвалі яго магістра Платэнберга 
аб той небяспецы для яго, калі Васіль III захопіць Віцебск, 
Полацк, Оршу і іншыя гарады, бо палачане памятаюць, што 
■<межы краіны іх пашыраліся па Дзвіне аж да самага мора, што 



Найвыштшы гетман 
Вялікага княства Літоўскага 
Канстанцін Астрожскі. 
Паводпе партрэта XVII ст. 







КРЭУСКІ ПЕРЫЯД 


293 


ваш (г.зн. лівонскі) горад Рыга пабудаваны на іх зямлі» 122 . Як 
бачым, Полацк звыш 300 гадоў памятаў аб межах сваёй зямлі, 
аб тым, што яго княства было марской дзяржавай. Менавіта 
пабудова крыжакамі ў 1201 г. Рыгі замкнула для Полацкага 
княства свабодны выхад да мора, што з’явілася выключна ба- 
лючым ударам, бо гэта заціснула як Полацк, так і ў далейшым 
усю Беларусь паміж варожымі дзяржавамі, што выключна аб- 
цяжарыла яе гістарычны шлях. 

Аднак вернемся да разгляду далейшых падзей. Жыгімонт I, 
адправіўшы паслоў у Маскву, адначасова пачаў супроць яе 
вайсковыя дзеянні. Спыніўшыся ў Полацку, ён накіраваў вялі- 
кае войска пад камандай К. Астрожскага да Апочкі, якая з’яў- 
лялася прыгарадам Пскова' 23 . 1 хоць гэты наступ быў адбіты з 
вялікімі стратамі для Астрожскага, ён на працягу 12 дзён пра- 
даўжаў аблогу Апочкі, адначасова разаслаўшы свае атрады ў 
іншыя месцы. Але маскоўскія войскі, якія ішлі да Апочкі з роз- 
ных бакоў, разбілі атрады, што ішлі на дапамогу К. Астрож- 
скаму, і ён вымушаны быў зняць аблогу горада і выйсці за межы 
Рускай дзяржавы. 

Толькі зараз, 29 кастрычніка 1517 г., Васіль III згадзіўся 
прапусціць паслоў Жыгімонта I у Маскву і пачаць з імі пера- 
мовы. Аднак яны адразу сталі цяжкімі. Калі маскоўскі бок пат- 
рабаваў уступкі яму яшчэ не заваяваных ім гарадоў, такіх. як 
Кіеў, Полацк, Віцебск, і тых, якімі валодала Алена Іванаўна ў 
ВКЛ, то гіроцілеглы бок у сваю чаргу патрабаваў вяртання 
яму Ноўгарада Вялікага, Цверы, Вязьмы і ўсёй Северскай зямлі. 
Але пасля доўгіх спрэчак бакі пайшлі на ўзаемныя ўступкі. 
адмовіўшыся адсваіх патрабаванняў. Праўда. паслы Жыгімон- 
та I і Герберштэйн асабліва настойвалі на вяртанні Смален- 
ска, на што маскоўскі бок катэгарычна не згадзіўся. Гербер- 
штэйн яшчэ прасіў вызваліць М. Глінскага са зняволення і ад- 
пусціць яго да Максіміліяна, у якога ў свой час ён служыў, ад- 
нак Васіль III на гэта не згадзіўся. 

Перамовы не прывялі да заключэння міру ці перамір'я, і ў 
1518 г. пачалося ўварванне маскоўскіх войскаў у беларускія 
землі. Спачатку князь Васіль Шуйскі з вялікімі сіламі наўга- 
родцаў і яго брат Іван з пскоўскім войскам пайшлі на Полацк. 
На дапамогу ім з’явіўся і маскоўскі атрад пад камандай 
Кісліцы. Пачаўся штурм горада. гарматы білі па яго сценах. 

Палачане добра разумелі ўсю адказнасць моманту, што можа 
прывесці да здачы горада і яго захопу, і таму з пасада мужна і 
моцна адбіваліся. Аблога зацягнулася, і ў стане непрыяцеля 
пачаўся голад. У дадатак да гэтага, атрад баярскіх дзяцей, які 
зрабіў спробу прарвацца на другі бераг Дзвіны, амаль увесь 
загінуў. Пацярпеўшы няўдачу, войскі Шуйскага вымушаны 
былі адступіць ад Полацка і вярнуцца дамоў ні з чым. Аднак 
гэта не спыніла далейшых спроб уварвання ў беларускія землі. 
У наступны 1519 г. усё тыя ж наўгародскія і пскоўскія войскі 
пад камандаваннем М.Кісліцы пайшлі ў напрамку Маладзеч- 
на, захапіўшы побач з ім гарады Маркаў, Лебедзеў, Краснае 
Сяло і іншыя. У той жа год злучаныя сілы многіх рускіх войс- 
каў пайшлі ў кірунку Оршы, Віцебска, Полацка, Магілёва, 
Лагойска, Менска і падышлі да самай Вільні, пасля чаго вяр- 
нуліся назад 124 . 3 прыведзенага можна ўявіць, якія спусташэнні 
беларускай зямлі былі нанесены гэтымі ўварваннямі. Але ме-. 
гавіта гэта і патрабавалася, каб застрашыць ВКЛ і тым са- 
мым прымусіць яго пайсці на прымірэнне. якое зараз так пат- 
рэбна было Маскве, бо яна за час узяцця Смаленска, Аршанс- 
кай бітвы, шэрагу вайсковых уварванняў у ВКЛ значна асла- 
бела, і таму ёй патрэбен быў на пэўны час мір, каб зноў умаца- 
вацца. Таму Масква і дала знаць праз Мікалая Радзівіла Чор- 
нага Жыгімонту 1, каб ён, калі жадае міру, прыслаў да яе сваіх 
паслоў, якія ў жніўні 1520 г. і з’явіліся. Аднак было заключана 
толькі перамір’е на шэсць месяцаў. У 1522 г. яго прадоўжылі 
яшчэ на пяць гадоў. Па-ранейшаму, паводле яго, Смаленск 
заставаўся пад Масквой, а з боку ВКЛ не было згоды вярнуць 
Маскве палонных, вялікая колькасць якіх была захоплена ў 
час Аршанскай бітвы. У 1525 г. гэта перамір’е было прадоў- 
жана яшчэ на сем гадоў, да 1533 г., на тых жа самых умовах. 

I ўсё ж, нягледзячы на крывавыя і спусташальныя падзеі, 
якія перш за ўсё характарызуюць першую трэць XVI ст., у гэты 
выключна цяжкі час не толькі не спынілася культурна-этніч- 
нае развіццё беларускага народа. але і ўзнялося на новую сту- 
пень. I гэта найперш звязана з тытанічнай дзейнасцю Фран- 
цыска Скарыны. Ужо толькі тое. што ён быў заснавальнікам 
беларускага кнігадрукавання, паставіла Беларусь на ўзровень 
нанбольш культурна-развітых краін Еўропы. Яго пераклад 
Бібліі выключна ўзбагаціў беларускую літаратурную мову, а 

Францыск Скарына. 
1517 г. 


яго прадмовы і пасляслоўі да біблейскіх кніг папоўнілі ідэйны 
змест, паглыбілі філасофскую думку і ўзнялі мастацкі ўзровень 
беларускай літаратуры. Гэтак жа афармленне кніг, шматлікія 
гравюры да іх адыгралі вялікую ролю ў развіцці беларускага 
мастацтва. Вядома ж, будучы доктарам лекарскіх навук, 
Ф. Скарына зрабіў вялікі ўклад і ў беларускую медыцыну. Вы- 
казана таксама меркаванне, што ён удзельнічаў у падрыхтоў- 
цы Статута 1529 г. І23 Улічваючы тое, што падобнага юрыдыч- 
нага дакумента ў той час яшчэ ў Еўропе не было. можна гава- 
рыць аб авангарднай ролі Беларусі ў развіцці еўрапейскай дзяр- 

жаўна-прававой культуры. Менавіта дзейнасць Ф. Скарыны і 
Статут 1529 г. — найбольш яскравыя сведчанні нязломнасці і 
жыццяздольнасці беларускага народа, які не толькі выжыў, але 
і набраў новыя духоўныя і інтэлектуальныя сілы ў самых не- 
спрыяльных для гэтага гістарычных умовах. 


ЗНОЎ НАПАДЫ I ПРЫМІРЭННІ 

У 1533 г., калі заканчваўся тэрмін перамір'я паміж ВКЛ і 
Масквой, памёр Васіль III (па некаторых звестках яго нібыта 
атруціў М. Глінскі, за што быў зноў пасаджаны ў цямніцу, дзе 
і памёр) ш , і на маскоўскі пасад узышоў старэйшы сын вяліка- 
га князя — чатырохгадовы Іван, будучы Іван Грозны. Зразу- 
мела, што ён кіраваць дзяржавай не'мог, і апякункай яму ста- 
ла яго маці Алена — пляменніца М. Глінскага. 3 Масквы быў 
пасланы адмысловы пасол да Жыгімонта I, каб абвясціць яму 
аб смерці Васіля III і з наказам, каб кароль быў у дружбе і бра- 
тэрстве з новым вялікім князем, як і з яго бацькам 137 . 

Трэба думаць, што такая сітуацыя, якая магла спарадзіць 
пэўнае замяшанне ў Маскве, не магла не выклікаць у ВКЛ спро- 
бы выкарыстаць гэта ў сваіх інтарэсах. I сапраўды, Жыгімонт I 
адправіў у Маскву пасольства, каб нагадаць там аб неабход- 
насці прадаўжэння перамір’я ці заключэння канчатковага міру. 
Было таксама выказана пажаданне, каб перамовы аб міры вя- 
ліся не ў Маскве, як раней, а ў яго дзяржаве. Аднак усё гэта 
засталося без станоўчага адказу, перамовы не адбыліся, і зноў 
пачаліся вайсковыя дзеянні, якія цягнуліся з перапынкам каля 
трох гадоў. 

3 боку ВКЛ яўна выяўлялася імкненне вярнуць сабе стра- 
чаныя раней на ўсходзе гарады. У верасні 1 535 г. войскі ВКЛ 
пайшлі ў кірунку Старадуба, дзе сустрэлі ўпартае супраціўлен- 
не і, адыходзячы назад, у Радагошчы пасад спалілі. ад чаго і 
горад згарэў, а ў пажары і намеснік Андрэй Лыкаў. Пасля гэ- 
тага тое ж войска пад началам Андрэя Няміры ўварвалася ў 
Чарнігаўскую зямлю, алетам таксама не мела поспеху і адыш- 
ло назад 128 . 

Па ўсім відаць, што з боку ВКЛ было спланавана шырока- 
маштабнае наступленне супроць Масквы. накіраванае на вяр- 

танне раней страчаных ім га- 
радоў, бо ў гэтым жа месяцы 
адбыўся паход яго войска пад 
началам Вішнеўскага на Сма- 
ленск. Аднак спроба спаліць 
пасад горада не ўдалася, і 
войскі ВКЛ адступілі 129 . 

Зразумела, што ўсё гэта 
выклікала адпаведную рэак- 
цыю з боку Масквы, і там 
было вырашана адпомсціць 
ВКЛ, і на яго тэрыторыю 28 
лістапада 1 535 г. рушылі з 
двух бакоў маскоўскія войскі. 
Тыя, якія непасрэдна вы- 
ходзілі з Масквы, пайшлі на 
Дуброўна, Оршу, Друцк, Ба- 
рысаў, Баровічы і іншыя бе- 
Вялікі князь Вялікага княства ларускія гарады. Наўгарод- 

Ліпюўскага Жыгімонт Спюры скія і пскоўскія войскі, што 
Гравюра пач. XVII ст. выйшлі з Апочкі, накіравалі- 

ся на Полацкую, Віцебскую 
і Браслаўскую землі. Маскоўскія войскі, якія ішлі з двух 
бакоў, злучыўшыся ў Маладзечне, пайшлі ў бок Вільні, але, 
не дайшоўшы да яе на сорак вёрст, вярнуліся назад і пайшлі 
ў Полацкую зямлю, «жгучн н воюючн. н секучн, н в плен 
емлючн» 130 . Яны вярнуліся ў Апочку 1 сакавіка 1536 г., але на 
гэтым уварванні маскоўскага войска ў беларускія землі не спы- 
ніліся. Восенню таго ж года, выйшаўшы са Старадуба, яны 
ваявалі Рэчыцу, Свіслач, Горваль. Петрыкаў, Мазыр, Слуцк, 
Рагачоў, Бабруйск, Тураў, Брагін. ідучы далей да Новагарод- 


ка, «пасады у городов жглн, н села жглн, н людн н жнвот, н 
жнвотнну вынмалн, а нные выжглн. вышлн по-здорову» 131 . 

Апроч таго, атрымаўшы звесткі. што Жыгімонт I збіраец- 
ца да паходу на смаленскія землі, Масква пасылае шматлікае 
войска ў тым жа кірунку, каб затрымаць войска ВКЛ, а калі 
яго там не будзе, то ісці да Мсціслаўля. Адначасова наўгарод- 
скаму і пскоўскаму войскам было загадана ісці пад Себеж 132 . 
Жыгімонт I, дачуўшыся, што маскоўскія войскі прыйшлі пад 

Мсціслаўль, пасылае свае сілы да Старадуба. I на гэты раз па- 
ход сюды быў удалы, паколькі ён завяршыўся адваяваннем 
Гомеля. Шляхам падкопу быў узяты, а пасля спалены Стара- 
дуб. Яго ваяводу Фёдара Аўчыну захапілі ў палон, «а нных 
пересеклн н прочь ушлн» 133 . Падобнымі вынікамі суправаджаў- 
ся і паход маскоўскіх войскаў на Мсціслаўль. Горад ім не здаў- 
ся, але яны пайшлі далей, «н многне места воевалн, н людей в 
полон велн, н жглн, н секлн, н в свою землю прншлн по-здоро- 
ву» 134 . Але калі ВКЛ удалося вярнуць Гомель і адстаяць 
Мсціслаўль,то наўгародскімі і пскоўскімі войскамі быў завая- 
ваны Себеж і ператвораны ў адну з маскоўскіх крэпасцяў 135 . 
Праўда, са стратай апошняга ВКЛ адразу не прымірылася, і ў 
лютым 1537 г. яго войска пад началам Андрэя Няміры прый- 
шло да гэтага горада, аднак адваяваць яго не ўдалося, няглед- 
зячы на вялікія намаганні і страты 136 . Гэта і прымусіла Жыгі- 
монта I накіраваць у Маскву пасольства, каб заключыць з ёй 
перамір’е, якое і было дасягнута 27 сакавіка 1537 г. тэрмінам 
на 5 гадоў. Паводле яго было замацавана вяртанне Гомеля 
ВКЛ і зроблена ўступка Себежа Маскве. Па-ранейшаму не былі 
адпушчаны ўзятыя ў палон у час Аршанскай бітвы маскоўскія 
вайскоўцы. У 1 542 г. перамір’е было зноў прадоўжана на пяць 
гадоў і на тых жа ўмовах. Яшчэ ў 1545 г. Жыгімонт I, будучы 
вельмі старым, перадаў кіраванне дзяржавай сыну Жыгімон- 
ту Аўгусту, а ў 1548 г. у 81-гадовым узросце ён памёр. 

Жыгімонт I належыць да ліку найбольш выдатных дзеячаў 
у нашай гісторыі. Ён вызначаўся не толькі вялікай фізічнай 
сілай, чым, магчыма, і тлумачыцца яго даўгалецце, але і глы- 
бокім розумам і палітычнай абачлівасцю ў кіраванні дзяржа- 
вай. Найперш гэта выявілася ў адсутнасці фанатызму ў яго 
адносінах да праваслаўных. Ён добра разумеў, што прымусо- 
вае акаталічванне іх толькі выклікала ўнутраныя звадкі. а ра- 
зам з імі і аслабленне дзяржавы. Праўда, такая цярпімасць да 
праваслаўных выяўлялася пераважна ва ўсходніх землях, якія 
межаваліся з Маскоўскай дзяржавай, бо яна выкарыстоўвала 
ў сваіх інтарэсах ганенне на сваіх аднаверцаў у ВКЛ. 

Але хоць праваслаўныя і не цярпелі рэлігійнага прыгнёту, 
яны па-ранейшаму былі абмежаванымі ў палітычных правах. 
Так, праваслаўныя феадалы не маглі займаць вышэйшых дзяр- 
жаўных пасадаў, не маглі быць выбранымі ў сенат. Адзіным 

выключэннем з гэтага з’яў- 
ляўся славуты князь К. Аст- 
рожскі, які быў узведзены ў 
званнетроцкага ваяводы і за- 
няў месца ў сенаце, што вык- 
лікала гнеў з боку каталіцкіх 
вярхоў, і Жыгімонт I павінен 
быў іх заверыць, што ў далей- 
шым ён такое больш дапус- 
каць не будзе. 

Трэба адзначыць, што ў 
дзяржаўнай дзейнасці Жыгі- 
монта I вялікую ролю мела з 
1518 г. яго другая жонка 
Бона, дачка італьянскага гер- 
цага Сфорца. Бачачы вялікую 
залежнасць караля і вялікага 
князя ад буйных феадалаў, 
яна імкнулася узмацніць яго 
ўладу. Ідучы ў гэтым кірунку, 
рабіла захады па павелічэнні 
каралеўскай уласнасці, змагалася супроць прысваення феада- 
ламі дзяржаўных земляў. У гэтых адносінах яе дзейнасць асаб- 
ліва была плённай на Беларусі. дзе ёй удалося ўзяць у свае рукі 
шэраг валасцей: Аболецкую Аршанскага, Езярышчынскую 
Віцебскага, Клецкую Наваградскага, Кобрынскую, Шарашоў- 
скую Берасцейскага, Пінскую Пінскага, Рагачоўскую Рагачоў- 
скага паветаў 137 . Па ініцыятыве Боны і ў яе ўладаннях пачала- 
ся аграрная рэформа, якая ў далейшым атрымала назву «Ва- 
лочнай памеры». Мелася на мэце ўпарадкаванне сістэмы зем- 
лекарыстання і абкладанне сялян феадальнымі павіннасцямі. 
У аснову яе быў уведзены надзел ворнай зямлі плошчай у ва- 
локу (21 га), адкуль і назва гэтай рэформы. Яна сістэматычна і 
паўсюдна праводзілася на працягу другой паловы XVI ст. і 
першай паловы XVII ст. У выніку яе была ліквідавана церас- 
палосіца, уведзена трохполле, яна ў многім вызначыла плані- 
роўку і знешні выгляд нашых вёсак і двароў. 

Па-ранейшаму ў грамадстве ВКЛ была незадаволенасць 
палначаленнем Польшчы. I вось каб нагадаць аб гэтым, сойм 



Вялікая княгіня Вяіікага княства 
Літоўскага Бона Сфорца. 

3 партрэта XVI ст. 

ВКЛ, які сабраўся ў 1 526 г. у 
Вільні, аб’явіў сваім вялікім 
князем 6-гадовага сына Жы- 
гімонта і Боны — Жыгімонта 
Аўгуста. Больш за тое, да 
Жыгімонта I прад’яўлена 
патрабаванне, каб Жыгімонт 
Аўгуст, прыбыўшы ў Вільню, 
быўкаранаваны каралеўскай 
каронай, што, вядома, азна- 
чала поўную самастойна сць 
ВКЛ. Але на гэта Жыгімонт I 
не згадзіўся. I толькі ў 1529 г. 
па настойлівых просьбах вяр- 
хоў ВКЛ Жыгімонт I прызнаў 
свайго 10-гадовага сына 
вялікім князем. Зразумела, 
што гэта мела больш фар- 
мальны характар, бо Жыгі- 
монтАўгустз-за свайго мала- 
лецтва павінен быў жыць у 
Мікола Гусоускі. Кракаве, але ж усё гэта пад- 

Мапюнак Я. КуМка крэсл.вала імкненне ВКЛ да 

незалежнасці. 

Гэтаму ж садзейнічалі і паданні-міфы, якія з’явіліся ў ВКЛ. 
Першы з іх, што ўзнік яшчэ ў XV ст. (яго ўпершыню адзначыў 
Я. Длугаш), апавядаў аб паходжанні вялікіх князёў і магнацкіх 
родаў ВКЛ ад рымлян, якія, ратуючыся ад Нерона. прыплылі 
на чале з Палямонам па морах у вусце Нёмана і пасяліліся ў 
Жамойці. Зразумела, што гэта легенда павінна была падкрэс- 
ліваць больш слыннае паходжанне знаці ВКЛ. чым польскай, 
і тым самым адмаўляць верхавенства апошняй у ВКЛ. 

Мы ўжо ведаем, што ў канцы XV — пачатку XVI ст. у Мас- 
кве склаўся погляд на ВКЛ як дзяржаву, у якой пад уладай 
Літвы знаходзіліся заваяваныя ёй рускія землі, што апраўдва- 
ла яе імкненне заваяваць іх. Вядома ж. усё гэта не было сакрэ- 
там у ВКЛ, і таму тут, насуперак гэтай маскоўскай версіі, па- 
чала складвацца свая версія, і канчаткова яна аформілася ў 
сярэдзіне XVI ст.. Гэта версія, як і маскоўская. пачатак утва- 

рэння ВКЛ адносіла да часу татарскага нашэсця. Паводле яе, 
калі татары зруйнавалі і спустошылі рускія землі, жамойцкі 
князь Мантвіл (выдуманая асоба), даведаўшыся пра гэта, ра- 
шыў узяць іх пад сваю апеку. Дзеля гэтага ён пасылае свайго 
сына ЕрдзівІла, які, перайшоўшы са сваім войскам спачатку 
Вяллю, а пасля і Нёман, убачыў гару высокую, а на ёй разбу- 
раны Новагародак. Месца гэта Ердзівілу спадабалася, ен уз- 
наўляе Новагародак, робіць яго сваёй сталіцай, пасля ўзнаў- 
ляе іншыя разбураныя татарамі месцы і таксама бярэ іх пад 
сваю апеку. А сын Ердзівіла Мінгайла заваёўвае Полацк.і такім 
чынам беларускія землі падпадаюць пад уладу жамойцкіх кня- 
зёў 138 . Гэтай версіі больш пашчаслівіла ў пашырэнні, чым мас- 
коўскай. У той час у ВКЛ знаходзіўся польскі храніст М. Ст- 
рыйкоўскі, якога апякаў жамойцкі біскуп Гедройц. Ён, буду- 
чы фактычна ідэолагам інтарэсаў жамойцкіх феадалаў і ста- 
раючыся ўсяляк узвысіць іх значэннеў дзяржаве, імкнуўся пры- 
пісаць іх князям і заслугу стварэння ВКЛ. Дзеля гэтага ён за- 
бяспечыў М. Стрыйкоўскага летапісамі накшталт «Хронікі 
Быхаўца», у якіх выкладаўся гэты міф. М. Стрыйкоўскі ўнёс 
яго ў сваю «Хроніку», якую выдаў у 1 582 г. у Кёнігсбергу, што 
зноў-такі фінансавалася Гедройцам. Гэта кніга, напісаная на 
лацінскай мове, атрымала шырокае распаўсюджанне, на яе 
сталі спасылацца гісторыкі, і такім чынам пачала ў гістарыч- 
най навуцы замацоўвацца гэта версія, якая да непазнавальнасці 
зацямніла праўдзівую карціну ўтварэння і характару як дзяр- 
жавы ВКЛ. Важна падкрэсліць, штотутзаслуга ўтварэння ВКЛ 
прыпісваецца жамойцкім. а не літоўскім князям, што з’яўля- 
ецца яшчэ адным сведчаннем таго, што ў той час сучасная Літва 
выступала пад назвай Жамойць. Невыпадкова ў гэтым міфе і 
тое, што Ердзівіл робіць сваёй сталіцай Новагародак, бо ў той 
час яшчэ добра памяталася аб такім становішчы гэтага гора- 
да ў мінулым, і таму ў ім заднім чыслом і саджаліся жамойцкія 
князі. Варта нагадаць і пра тое, што тагачасныя магнацкія роды 
сапернічалі адзін з другім у справе стварэння ВКЛ. Калі ў ад- 
ных хроніках гаворыцца аб Эрдзвіле (г.зн. Радзівіле, што так і 
называўся ў адной з хронік), які нібыта быў пасланы Мантві- 
лам. у другой гэтым пасланцом ужо з’яўляецца Скірмант' 39 . 
Зразумела, што такія звесткі заносіліся ў летапісы па жаданні 
прадстаўнікоў гэтых двух магнацкіх родаў. 

Сей.мавая шляхта XVI ст. 
Малюнак Юліуша Косака 


ДЗЯРЖАЎНЫ I ГРАМАДСКІ ЛАД ВКЛ 

Пры разглядзе гісторыі ВКЛ, асабліва ў XVI ст., галоўная 
ўвага была скіравана на асвятленне знешніх абставін нашай 
дзяржавы, яе ўзаемаадносін з суседнімі краінамі, вайсковых 
сутыкненняў і прымірэнняў з імі. I гэта невыпадкова. Менаві- 
та галоўнай асаблівасцю ВКЛ і з’яўляецца перавага ў ім 
знешніх абставін надунутранымі, што і зразумела. Заціснутае 
з усіх бакоў дзяржавамі, якія ўвесь час імкнуліся падначаліць 
яго сабе, ВКЛ вымушана было ўвесь час галоўны дзяржаўны 
інтарэс сканцэнтроўваць на знешніх узаемаадносінах. 

Аднак гэтыя неспрыяльныя знешнія ўмовы не маглі спыніць 
унутранага дзяржаўнага і грамадскага развіцця ВКЛ. Менаві- 
та ў XVI ст. і закончыўся працэс іх канчатковага фарміраван- 
ня, што і надало ВКЛ характэрнае дзяржаўнае аблічча. 

Вышэйшая ўлада ў краіне належала вялікаму князю. Ад- 
нак, фармальна валодаючы шырокімі паўнамоцтвамі ва ўнут- 

раных і знешніх справах дзяржавы, ён фактычна быў абмежа- 
ваны ў сваіх дзеяннях. Будучы выбраным і прыняўшы прыся- 
гу, ён абавязаны быў выдаваць грамату, якая пацвярджала не- 
парушнасць ранейшых, а то і новых прывілеяў для феадалаў. 
А менавіта апошнія, валодаючы непамерна вялікімі багаццямі, 
найперш зямельнымі надзеламі, усё рабілі для таго. каб дзей- 
насць гаспадара была ў іх інтарэсах, якія далёка не заўсёды 
адпавядалі інтарэсам дзяржавы. 

Аслабленню ўлады вялікага князя садзейнічала і тое, што 
ён выбіраўся яшчэ і каралём Польшчы. А гэта прымушала яго 
значны час быць у Кракаве. Пры адсутнасці яго ў Вільні краі- 
най фактычна кіравала рада ВКЛ, у якую ўваходзілі буйней- 
шыя феадалы, што адначасова займалі важнейшыя дзяржаў- 
ныя пасады. Паны радныя і мелі рашаючае значэнне ў выра- 
шэнні дзяржаўных спраў. У выпадку, калі гаспадар супярэчыў 
волі рады, ён павінен быў падначаліцца ёй. Як бачым, калі ў 
суседняй Маскоўскай дзяржаве ў XVI ст. усё больш усталёў- 
ваўся манархічны абсалютызм, то ў ВКЛ , гэтай другой ўсход- 
неславянскай дзяржаве. усё больш абмяжоўвалася ўлада гас- 
падара. 

Калі рада была пастаянным органам дзяржаўнага кіраван- 
ня, то соймы склікаліся вялікім князем і радай перыядычна і 
звычайна працягваліся два-тры дні, хоць зрэдку прадаўжаліся 
і значна больш. Адметнай асаблівасцю соймаў было і тое, што 
яны праходзілі не толькі ў Вільні, але і ў іншых гарадах (Га- 
родні, Бярэсці, Слоніме). Часцей за ўсё на іх вырашаліся пы- 
танні, звязаныя з міжнароднымі справамі, з аб’яўленнем вай- 
ны і заключэннем міру, з выдаткамі на вайсковыя дзеянні. 
Соймы прымалі новыя заканадаўчыя акты, і на іх абіраўся 
вялікі князь. Трэба зазначыць, што соймы ў значнай меры мелі 
паказны характар, бо яны прымалі ўсё тое, што жадалі вялікі 
князь і рада, прысутнасць на іх мясцовых прадстаўнікоў была 
фактычна фармальнай. 

Важная роля належала і вышэйшым службовым асобам, якія 
кіравалі паасобнымі галінамі дзяржаўнай дзейнасці. Гэта перш 
за ўсё маршалак земскі, які звычайна старшынстваваў на сой- 
мах і ласяджэннях рады, аб'яўляў пастановы гэтых устаноў. 
Вайсковымі справамі ВКЛ кіраваў гетман найвышэйшы, паў- 

намоцтвы якога былі асаблі- 
ва шырокімі ў час вайны. Яго 
намеснікам з'яўляўся на- 
меснік дворны ці польны, які 
ў час вайны ўзначальваў час- 
тку войскаў, а ў мірны час па- 
межныя войскі. Дзяржаўнай 
канцылярыяй кіраваў канц- 
лер, у яго абавязкі ўваходзіла 
і захаванне дзяржаўнага арх- 
іва — метрыкі ВКЛ. Існавала 
і пасада яго намесніка — пад- 
канцлера. Падскарбій земскі 
і яго памочнік падскарбій 
дворны былі хавальнікамі 
дзяржаўнай казны. Іх служ- 
боўцы — скарбнікі сачылі за 
своечасовым паступленне.м 
сродкаўу казну. Выканаўцамі 
розных дзяржаўных даручэн- 
няў з’яўляліся так званыя гас- 
падарскія дваране ці слугі. 

Баярын Вялікага княства колькасць якіх вагалася ад 
Літоўскага XVI ст. 1 00 да 1 50 асоб. 

У XVI ст. закончыўся па- 
дзел ВКЛ на ваяводствы. На тэрыторыі Беларусі імі былі Вілен- 
скае (часткова), Полацкае, Новагародскае, Віцебскае. Падляш- 
скае, Бабруйскае, Менскае і Мсціслаўскае 140 . Кожнаезіх мела 
свой герб і харугву. Вышэйшымі службовымі асобамі ў іх былі 
ваяводы, якія мелі цэлы штат памочнікаў, што кіравалі па- 
асобнымі галінамі дзейнасці ў ваяводстве. Гэта: капггаляны, 
што ўзначальвалі войска галоўнага замка, ключнікі. што за- 
гадвалі зборам даніны, гараднічыя, што клапашліся аб заха- 
ванні і рамонце галоўнага замка, канюшыя. што наглядалі за 
конегадоўляй, і ляснічыя, ці гаёўнікі, што загадвалі лясным 
промыслам і паляваннем. 

Ваяводствы ў сваю чаргу падзяляліся на паветы. На тэры- 
торыі Беларусі імі былі Аршанскі. Ашмянсхі. Браслаўскі, Бе- 
расцейскі, Ваўкавыскі, Віцебскі, Гарадзенскі. Лідскі. Мазырскі, 

Менскі, Мсціслаўскі, Новагародскі, Пінскі, Рэчыцкі і 
Слонімскі. На чале паветаў стаялі старасты, але паколькі гэта 
пасада для многіх была дадатковай побач з іншай і больш 
высокай, то часцей паветам кіраваў падстараста. Тут былі 
амаль тыя ж самыя пасады, што і ў ваяводстве (ключнікі, ка- 
нюшыя, ляснічыя, гараднічыя). Сярод іх быў харужы, які з’яў- 
ляўся павятовым сцяганосцам. 

У ваяводствах і паветах сабіраліся соймікі, на якіх маглі 
прысутнічаць усе шляхціцы гэтых тэрытарыяльных адзінак. 
Сярод шматлікіх бакоў дзейнасці гэтых саслоўна-прадстаўні- 
чых органаў дамінаваў абавязак абараняць інтарэсы мясцо- 
вай шляхты. У самым нізе службовай піраміды ВКЛ знаходзі- 
ліся дзяржаўцы, або цівуны, што кіравалі дзяржаўнымі і велі- 
какняскімі маёнткамі. Імі прызначаліся сельскія войты.сотнікі, 
сарочнікі, дзесятнікі, галоўным абавязкам якіх было сачыць 
за выкананнем сялянамі розных феадальных павіннасцяў. Былі 
і такія мясцовасці, дзе не было дзяржаўных маёнткаў, але былі 
дзяржаўныя сяляне, што мелі свае органы самакіравання — 
сходы. На іх размяркоўваліся даніны, а таксама разглядаліся 
спрэчныя справы паміж сялянамі. 

У XVI ст. большасць гарадоў Беларусі мелі Магдэбургскае 
права, што вызваляла іх з-пад адміністрацыйных улад і дава- 
ла ім магчымасць на самакіраванне. Гэтыя гарады ўзначаль- 
валіся войтамі, якія прызначаліся ўрадам. У сваю чаргу яны 
самі прызначалі сабе сваіх намеснікаў — ленвойтаў і памочні- 
каў — бурмістраў, што адказвалі за розныя бакі жыцця гора- 
да. Рады, што існавалі ў гэтых гарадах, звычайна вызначалі 
напрамак іх развіцця, іх добраўпарадкавання, а таксама кла- 
паціліся пра абарону горада ў час вайны. У вялікіх гарадах 
рада выбіралася мяшчанамі, у меншых прызначалася войтам. 
Склікаліся і агульнагарадскія сходы, якія ў розных гарадах 
называліся па-рознаму (сойм, веча, капа). 

ВКЛ вызначалася высокай прававой культурай, пра што 
найперш сведчаць Статуты, прынятыя ў XVI ст. (1529, 1566, 
1588). Менавіта яны рэгулявалі і судовую справу ў дзяржаве. 
Найвышэйшымі інстанцыямі тут былі велікакняскі (гаспа- 
дарскі) суд і суд паноў рады і сойма, іх вялікая судовая ўлада 
пазней была абмежавана ўтварэннем найвышэйшага — Галоў- 

нага трыбунала, які складаўся з выбраных суддзяў. Звычайна 
ў лік іх пападалі выбраныя на павятовых сойміках уладары 
маёнткаў, якія былі дасведчанымі ў юрыдычнай справе. Па- 
сяджэнні Трыбунала праводзіліся ў Вільні, Менску і Новага- 
родку. У правінцыі найбольш важным быў замкавы або гродскі 
суд. У адрозненне ад вышэйназваных. якія разглядалі толькі 
справы феадалаў і шляхты, гэты суд быў усеагульным, бо ў ім 
разглядаліся справы і мяшчан, і сялян. У першай палове XVI ст. 
на Беларусі ўзніклі земскія суды, асаблівасцю якіх з’яўлялася 
тое, што яны былі незалежнымі ад адміністрацыйных улад і 
тым самым фарміравалі незалежнасць судовай улады, што 
было важным этапам у развіцці прававой культуры ў ВКЛ. 
Такім жа быў і падкаморскі суд, галоўным абавязкам якога 
з’яўляўся разгляд спрэчных спраў аб межах феадальных зем- 
леўладанняў. 

У гарадах з Магдэбургскім правам, а яны складалі боль- 
шасць у Беларусі, дзейнічаў войтаўскі суд, які разглядаў і кры- 
мінальныя, і грамадзянскія справы. Ён складаўся з войта, яго 
намесніка — войта-лаўнічага і лаўнікаў (г.зн. засядацеляў), якія 
выбіраліся мяшчанамі. Нельга не адзначыць копных судоў, 
традыцыя якіх ішла з глыбокіх, яшчэ язычніцкіх часоў. Яго 
суддзямі былі простыя сяляне. якія называліся копнымі стар- 
цамі. Тут пераважна разглядаліся сялянскія справы, хоць ча- 
самі сюды звярталася і шляхта. На пасяджэннях гэтага суда 
прысутнічаў прадстаўнік адміністрацыі — возны, або віж, які 
сачыў за захаваннем копных звычаяў і мог на пэўны час ад- 
тэрмінаваць выкананне прысуду. 

Грамадскі лад, які склаўся ў ВКЛ, цалкам характарызуе яго 
як тыповую феадальную дзяржаву. Хоць яго грамадства дзялі- 
лася на пэўныя класы і саслоўі. аднак яны не былі аднастай- 
нымі па сваім складзе, бо дзяліліся на шэраг груп, неаднолька- 
вых па сваім маёмасным і прававым становішчы. Так, у ася- 
роддзі феадалаў найвышэйшае месца займалі князі і вялікія 
паны, уладанні якіх былі своеасаблівымі «дзяржавамі» ў дзяр- 
жаве, бо фактычна ўладарылі над усімі людзьмі, якія жылі на 
тэрыторыі іх уладанняў і з якіх паўнапраўны ўладар мог нават 
збіраць сваё войска. Другая група феадалаў — зямяне-шлях- 
та. уступаючы першым намнога меншымі памерамі сваіх ула- 
данняў. уступалі ім і ў прававых адносінах, могучы займаць 

толькі другарадныя дзяржаў- 
ныя пасады. А сярод дроб- 
най, так званай засцянковай 
шляхты можна было бачыць 
нямала такіх, якія амаль 
нічым не адрозніваліся ад ся- 
лян, бо самі апрацоўвалі сваю 
зямлю. 

Тое ж заўважалася і ў ася- 
роддзі мяшчанскага саслоўя, 
якоенасялялагарады. Побач 
з багатымі купцамі, уладаль- 
нікамі буйных майстэрняў і 
нават уласнікамі маёнткаў, 
што ўсе разам складалі вярхі 
гарадскога насельніцтва, 
большую масу яго запаўнялі 
дробныя гандляры і простыя 
рамеснікі. Самымі абяздоле- 
нымі сярод мяшчан былі так 
званыя «чорныя людзі», да 
якіх адносіліся наёмныя рабо- 
чыя, вучні майстроў, хатняя 
прыслуга. Параўнаўча большае прававое становішча мела 
мяшчанскае саслоўе, якое пражывала ў гарадах, што карыста- 
ліся Магдэбургскім правам. 

Сялянства, якое складала асноўную частку насельніцтва 
ВКЛ, таксама не было аднастайным па сваім маёмасным і пра- 
вавым становішчы. Як найбольш заможныя выдзяляліся гас- 
падарскія людзі, якія непасрэдна залежалі ад велікакняжацкай 
адміністрацыі і неслі якую-небудзь дзяржаўную павіннасць. Іх 
называлі баярамі (путнымі, панцырнымі, слугамі і інш.). Гэ- 
тым можна растлумачыць, чаму некаторыя нашы вёскі мелі 
назву Баяры, бо ў іх пражывала гэта група сялян. Альбо вось 
вёска Путнікі (Маладзечанскі р-н). Відаць, у ёй жылі баяры, 
якія былі ганцамі. Баяры мелі права валодаць зямлёй плошчай 
у дзве валокі. Найбольшую масу сялян складалі цяглыя людзі, 
якія выконвалі шматлікія павіннасці як перад сваім непасрэд- 
ным феадалам, так і перад дзяржавай. Яны маглі валодаць 
адной валокай зямлі. Сяляне, якія не адбывалі паншчыну, ад- 



Вялікі князь Вяіікага княства 
Літоўскага Жыгімонт II 
Аўгуст. 

Гравюра XVI ст. 

носіліся да ліку асадных і па- 
вінны былі плаціць пэўную 
суму грошай і несці некато- 
рыя іншыя павіннасці. Выдзя- 
ляліся таксама сяляне- 
даннікі, назва якіх гаворыць 
сама за сябе: яны абкладаліся 
рознымі данінамі, не маючы 
пры гэтым пэўнай зямельнай 
уласнасці. Тыя, што непас- 
рэдна служылі ў маёнтках, 
адносіліся да ліку халопаў ці 
чэлядзі нявольнай. Праўда, 
для феадалаў іх у вялікай 
колькасці нявыгадна было 
трымаць, і яны часта перавод- 
зіліся ў агароднікі, якія, маю- 
чы зямлі ў тры моргі (1,8 га), 
адраблялі паншчыну і неслі 
іншыя павіннасці. Самымі 
беднымі сярод сялянаў былі 
халупнікі, што мелі толькі 
хату, а таксама кутнікі, якія не 
мелі і сваёй хаты ііпавінны 


былі туліцца па чужых кутах' 41 . 

-^Асобым саслоўем у ВКЛ трэба лічыць і духавенства. Ап- 
роч праваслаўнага, якое было адзіным да Крэўскай уніі, і ка- 
таліцкага, якое пачало пашырацца пасля яе, былі таксама іу- 
дзейскія і магаметанскія духоўнікі. Калі з канца X і да пачатку 
XV ст. праваслаўная царква ў асноўным садзейнічала развіццю 
культуры Беларусі, асабліва пісьменства, асветы і літаратуры 
(варта толькі прыгадаць імёны Ефрасінні Полацкай і Кірылы 
Тураўскага), то ў далейшым у выніку агрэсіўнай палітыкі ка- 
таліцызму яна паступова адыходзіць ад дзяржаўных інтарэсаў 
свайго народа, арыентуючыся на адзінаверную Маскоўскую 
дзяржаву. Каталіцтва, як нам вядома, з самага пачатку пака- 
зала сябе як выразнік інтарэсаў Польшчы. Пра гэта асабліва 
добра сведчыць тое, што каталіцкія епархіі ў ВКЛ не з’яўлялі- 


ся самастойнымі, а падначальваліся польскай каталіцкай ад- 
міністрацыі. Каталіцтва ў ВКЛ уследза паварочваннем у сваю 

веру несла і паланізацыю, асабліва вярхоў грамадства. У 
XVI ст. у ВКЛ шырокае распаўсюджанне атрымала пратэстан- 
цтва, асабліва адна з плыняў яго — кальвінізм. Да яго прымк- 
нулі многія феадалы і мяшчане. Паколькі гэта вера была на- 
кіравана супроць каталіцызму, то дзяржаўная ўлада ўсё рабі- 
ла, каб перашкодзіць яго развіццю ў ВКЛ. I сапраўды, у да- 
лейшым кальвінізм, асабліва пасля адыходу ад яго буйных 
феадалаў, паступова здаваў свае пазіцыі. 

Ужо з гэтага кароткага агляду добра бачны асаблівасці 
ўнутранага жыцця ВКЛ: складанасць яго дзяржаўных струк- 
тур, разнастайнасць у класава-саслоўным складзе яго грамад- 
ства, значная колькасць рэлігійных канфесій, высокая права- 
вая культура. Усё гэта сведчыць, што наша дзяржава знаходзі- 
лася на еўрапейскім шляху свайго развіцця. 


ЛІВОНСКАЯ ВАЙНА 

Калі аб заканчэнні перамір’я ў 1533 г. першымі ўспомнілі ў 
ВКЛ і з гэтай прычыны накіравалі пасольства ў Маскву, то ў 
другім выпадку аб заканчэнні перамі’я ў 1548г. першымі 
ўспомнілі ў Маскве і, зыходзячы з папярэдняга вопыту, сталі 
чакаць паслоў ад Жыгімонта II Аўгуста, які, заняты тады цяж- 
кай справай аб сваім шлюбе з Барбарай Радзівіл, дазвол на які 
не даваў сойм, не звяртаў на гэта ўвагі. Маскве прыйшлося 
самой адпраўляць сваіх паслоў у Кракаў. Паспешлівасць Мас- 
квы на гэты раз была выклікана тым, што Іван IV, які ўжо к 
гэтаму часу прыняўтытул цара ўсёй Русі, рыхтаваўся да зава- 
явання Казані, і яму патрэбна была ўпэўненасць у міры з ВКЛ. 

Хоць перамовы і пачаліся, але яны зацягнуліся на доўгі час, 
на працягу якога паслы сустракаліся то ў Кракаве, то ў Маск- 
ве. Цяжкасць у перамовах была выклікана тым, што паслы 
Жыгімонта II Аўгуста патрабавалі заключэння вечнага міру, 
на што маскоўскі бок калі і згаджаўся, то толькі з умовай пе- 
радачы яму Кіева, Полацка, Віцебска і іншых гарадоў, якія ён 
лічыў рускімі, г.зн. сваімі. На гэта, зразумела, паслы ВКЛ 
пайсці не маглі. Самае большае, на што яны маглі згадэіцца, 
дык гэта не патрабаваць больш ад Масквы раней захопленых 

ёю ад ВКЛ гарадоў. У ліпені 
1555 г. з ВКЛ ад віленскага 
біскупа і ад віленскага ваяво- 
ды Мікалая Радзівіла была 
прыслана грамата да маскоў- 
скага мітрапаліта Макарыя і 
да князя Івана Шуйскага, каб 
яны хадайнічалі перад царом 
Іванам IV аб заключэнні 
міру 142 . 25 жніўня гэтага года 
Макарый паслаў у ВКЛ гра- 
мату, у якой паведамляў аб 
згодзе цара прыняць паслоў і 
весці з імі перамовы аб 
міры' 4 - 1 . У студзені 1556 г. у 
Маскву і з’явілася пасольства 
ад Жыгімонта II Аўгуста ў 
складзе віцебскага ваяводы 
Збарыжскага, маршалка Яна 
Шымковіча і пісара Вацлава 
Мікалаева. Яны зноў прасілі 
аб вечным міры, але было 
заключана толькі перамір’е на шэсць гадоў, на працягу якіх 
дамовіліся весці перамовы аб вечным міры 144 . 

Аднак гэта перамір’е доўга не пратрымалася, і прычынай 
таму стала Лівонская вайна, якая ў студзені 1 558 г. была пача- 
та царом Іванам Грозным 145 . Ужо значна раней Маскоўская 
дзяржава адчула патрэбу збліжэння з Заходняй Еўропай, якая 
мела больш развітую тэхніку і, наогул, культуру. Дарогу да 
Еўропы Маскве мог толькі адчыніць выхад да Балтыйскага 
мора, якое загароджвала Лівонія. што ў той час займала боль- 
шую частку тэрыторыі сучаснай Прыбалтыкі. Спасылаючыся 
на тое, што ў даўнія часы землі Лівоніі належалі рускім князям 
і што яе сучасныя ўладары не жадаюць плаціць Маскве дані- 
ну. якую яны абавязваліся плаціць раней, Іван IV, к гэтаму часу 
ўжо пакарыўшы Казань і Астрахань, смела рушыў свае войскі 
на захад, дзеянні якіх адразу сталі паспяховымі. Імі былі за- 
хоплены гарады Нарва, Дэрпт, а пасля яны наблізіліся да Рэ- 
веля. Лівонскі ордэн, які і да гэтага часу ледзь трываў, зараз, 

па сутнасці, канчаў сваё існа- 
ванне. Заключыўшы перамі- 
р’е з Масквой, ён пачаў шу- 
каць саюзнікаў для барацьбы 
з ёй. Аднак яго звароты да 
Швецыі і Даніі нічога не далі. 
Яны, не жадаючы ўступаць у 
канфлікт з Масквой, адмові- 
ліся дапамагчы. 

Ужо раней у Лівоніі з’яў- 
ляўся намер збліжэння з ВКЛ, 
хоць у мінулым і варожым 
яму. Магістр Ордэна Кетлер 
і звярнуўся ў 1559 г. да Жыгі- 
монта II Аўгуста як караля 
Польшчы па дапамогу, але 
той адмовіўся ад гэтай прапа- 
новы. Аднак калі той жа 
магістр звярнуўся зноў па да- 
памогу да Жыгімонта II Аў- 
густа, але ўжо як да вялікага 
князя ВКЛ, то той на гэты раз 
даў згоду. I вось тут менавіта і крыецца ўся каварнасць заду- 
мы польскіх вярхоў. па жаданні якіх і дзейнічаў Жыгімонт Аў- 
густ. Іх мэтай і было ўцягнуць ВКЛ у Лівонскую вайну. Як 
убачым далей, усё гэта было зроблена нездарма, бо ў той час 
найперш адпавядала іх інтарэсам. 31 жніўня 1559 г. магістр 
Кетлер і перадаў Лівонію пад пратэктарат ВКЛ. Пасля тое ж 
самае зрабіў і рыжскі арцыбіскуп. На першы погляд усё гэта 
было на карысць ВКЛ, бо значна павялічвала яго тэрыторыю. 
У прыватнасці, у склад яго вярталіся і Ніжняе Падзвінне, якое 
ў пачатку XIII ст. было захоплена Ордэнам у Полацка. За кошт 
гэтага ВКЛ павінна было паслаць сваю вайсковую сілу на да- 
памогу Лівоніі. У гэты час Расія зноў аднавіла вайну супроць 
Лівоніі і захапіла яшчэ шэраг яе гарадоў. У ліпені 1561 г. вой- 
ска ВКЛ на чале з Мікалаем Радзівілам Рыжым уступіла ў Ліво- 
нію, але пацярпела паражэнне пад горадам Пярну. У гэты час 
Лівонскі ордэн і фармальна перастаў існаваць. 5 сакавіка 1562 г. 
магістр Кетлер у Рыжскім замку перадаў Мікалаю Радзівілу 

Чорнаму як прадстаўніку вялікага князя пячатку Ордэна і клю- 
чы ад Рыгі і зняў з сябе ордэнскую мантыю. Пасля гэтага ён 
быў прызначаны правіцелем Лівоніі, але ўжо ад імя Жыгімон- 
та Аўгуста як вялікага князя, бо польскі сойм адмовіўся пры- 
няць Лівонію пад сваю апеку, каб не парушаць перамір’е з 
Масквой. Гэтым самым ён свядома пакінуў ВКЛ у яго вайне з 
Масквой. 

Усё адзначанае і стала падставай для Івана Грознага, каб 
пачаць вайну супроць ВКЛ. У выніку гэтага Беларусь у 1 562 г. 
і стала галоўнай арэнай Лівонскай вайны. Калі рускія войскі 
прыходзілі пад Оршу і Віцебск і мелі поспех, то войскі ВКЛ 
з’явіліся каля Апочкі, Невеля і Веліжа, але былі адбіты. Яшчэ 
больш балючай для нашых зямель была зіма 1562 — 1563 гг., 
калі адмыслова для вайны з ВКЛ была сабрана каля Мажай- 
ска 80-тысячная руская армія, якая на чале з самім Іванам Гроз- 
ным рушыла з Вялікіх Лукаў на Полацк. Ішла яна з вялікай 
асцярогаю, каб не выдаць сябе і знянацку захапіць гэты горад. 
Аднак з царскага войска ўцёк Багдан Хлызноў-Колычаў і па- 
ведаміў палачанам аб вялікай пагрозе для іх. Хоць яны гэтаму 
не далі веры, але ўсё ж схаваліся за сценамі горада. Іван Гроз- 
ны праз свайго пасыльнага звярнуўся да палачанаў з грама- 
таю. каб яны здаліся яму, што ён за гэта надзеліць іх рознымі 
вольнасцямі. Аднак ні ваявода Давойна, ні ўладыка Арсеній, 
ні ўсе палачане не захацелі ні ўлады цара, ні яго міласці. Яны 
нават пакаралі смерцю царскага пасланца, які прыйшоў да іх 
з граматай. Пасля гэтага Іван Грозны 31 студзеня 1563 г. зага- 
даў сваім шматлікім войскам узяць Полацк у аблогу, а духа- 
венству, якое было з ім, правіць малебны 146 . Палачане, хоць і 
бачылі вялікае войска, якое акружала іх горад, не здаваліся, а 
білі па ім з гарматаў, і ядры падалі, як дождж. У выніку гэтага 
многа царскіх дваранаў загінула 147 . Са свайго боку Іван Гроз- 
ны загадаў біць па горадзе з гарматаў днём і ноччу. Два тыдні 
працягвалася абарона горада, і толькі тады, калі стральцам 
удалося ў некалькіх месцах запаліць сцяну, «град велнкнй Пол- 
теск» быў захоплены, што адбылося 15 лютага 1563 г. Летапіс 
так пасведчыў аб жахлівых выніках гэтай падзеі: «П воеводу 
Полоцкого Довойну взял (Іван Грозны) н з женою его с па- 
нею, владыку Арсення, н князей н бояр з жонамн н з детьмн 
всех на голову вывел полоном, простых людей всех побнл н в 

Полацкія замкі XVI ст. 

полон побрал на корен з жонамн н з детьмн выпленнл» 1 Іван 
Грозны да сваіх шматлікіх тытулаў дадаў і той, які сведчыў, 
што ён цяпер цар і вялікі князь Полацкі 149 . Пацярпела пара- 
жэнне каля г. Глыбокага і 40-тысячнае войска ВКЛ, якое ішло 
з 20 гарматамі супроць войска Івана Грознага. 

Такія катастрафічныя вынікі прымусілі ВКЛ пайсці з Іва- 
нам Грозным на перамовы, якія адбываліся ў Маскве. Паколькі 
цар патрабаваў перадачы яму ўсёй Лівоніі і Полацка 130 , то пас- 
лы ВКЛ з гэтым не згадзіліся, што і прывяло ў 1 564 г. да ўзнаў- 
лення вайны. Іван Грозны, не задавальняючыся ўзяццем толькі 
паўночнай Беларусі, загадаў свайму войску рухацца з Полац- 
ка да Менска і Новагародка. Дзеля гэтага ён дакладна рас- 
пісаў, у які дзень павінны сустрэцца войскі полацкага і вязем- 
скага ваяводаў пад Оршай каля вёскі Барань. Аднак войска 
ВКЛ на чале з Мікалаем Радзівілам Рыжым не дало магчы- 
масці гэта зрабіць у выніку перамогі над імі каля ракі Ула 25 
студзеня 1 564 г. і пад Оршай 2 лютага гэтага ж года. У жорсткіх 
баях загінулі Пётр Шуйскі і многія дваране 131 . Значэннегэтых 

перамог найперш у тым, што яны сарвалі спробы Івана Гроз- 
нага пранікнуць у цэнтр дзяржавы. 

Побач з вайсковымі дзеяннямі зноў узнаўляюцца ў чэрвені 
1566 г. і перамовы аб міры, але яны нічога ў гэтым кірунку не 
далі, паколькі прадстаўнік ВКЛ патрабаваў вярнуць Полацк і 
Смаленск, і вайна працягвалася. Нягледзячы на шэраг пара- 
жэнняў рускіх войскаў, Земскі сабор у 1566 г. усё ж адобрыў 
намер Івана Грознага прадаўжаць Лівонскую вайну, што пры- 
вяло ў 1 567 г. да аднаўлення вайсковых дзеянняў, ад якіх зноў- 
такі найперш цярпела Беларусь. У перыяд 1567 — 1569 гг. рус- 
кія войскі. умацоўваючы пазіцыі каля Полацка, збудавалі крэ- 
пасці Суша, Сокал, Сітна, Красны. Казьяны, Усвяты, Туроў- 
ля. Вядома ж, усё гэта клалася вялікім цяжарам на плечы на- 
шага насельніцтва, якое павінна было здабываць і дастаўляць 
будаўнічыя матэрыялы і выконваць земляныя работы. Лівон- 
ская вайна, якая цягнулася шмат гадоў, прынесла Беларусі 
незлічоныя людскія ахвяры і вялікія разбурэнні. Яна патраба- 

вала вялікіх сродкаў на ўтрыманне арміі і на яе ўзбраенне. А 
гэта выклікала неабходнасць увядзення новых падаткаў і збо- 
раў, што прыводзіла да выключнага знясілення і дзяржавы, і 
народа. Вось на такім змрочным фоне Лівонскай вайны і ішла 
падрыхтоўка Люблінскай уніі. 


ЛЮБЛІНСКАЯ УНІЯ: ЯЕ ПАДРЫХТОЎКА, 
ПРАВЯДЗЕННЕ I ВЫНІКІ 

Як вядома, Крэўская унія была навязана польскімі вярхамі 
ВКЛ у час яго цяжкіх унутраных і знешніх абставін. Праўда, 
адразу пасля яе заключэння Польшчы не ўдалося падначаліць 
сабеВКЛ. I тады яе магнаты перайшлі да тактыкі паступовага 
падначалення сабе ВКЛ шляхам перыядычнага перазаключэн- 
ня уній. Для гэтага зноў-такі выбіраліся неспрыяльныя моман- 
ты ў жыцці ВКЛ, як, напрыклад, паражэнне Вітаўта ў 1399 г, 
на рацэ Ворскле, што прывяло да заключэння Віленскай уніі 
1401 г. I ў далейшым практыка абрання таго ці іншага вяліка- 
га князя ВКЛ адначасова і польскім каралём несумненна са- 
дзейнічала ўсё большаму падначаленню ВКЛ Польшчы. Ме- 
навіта гэта паўтаравяковая традыцыя і дала падставу польскім 
вярхам здзейсніць канчатковую унію, якая б задаволіла эка- 
намічныя і рэлігійныя інтарэсы польскіх магнатаў. Ім ужо было 
цесна ў межах самой Польшчы, і яны праглі набыць у ВКЛ 
новыя землі для сваіх маёнткаў, новых пасадаў, адчыніць там 
новыя касцёлы і кляштары для большага пашырэння каталіц- 
тва. Нездарма ж у сярэдзіне XVI ст. маюць месца шматлікія 
набегі польскіх і мазавецкіх феадалаў з іх войскамі на заходнія 
землі ВКЛ з мэтай іх абрабавання. 

Вось чаму пытанне аб канчатковым аб’яднанні ВКЛ з 
Польшчай усё больш набывала сваю злабадзённасць для апош- 
няй. Гэта яскрава было бачна ўжо на Петракоўскім сойме 
1550 г., дзе гаварылася аб неабходнасці заюпочэння уніі і пра- 
вядзення агульных соймаў. Хоць гэта прагучала толькі дэкла- 
рацыйнай заявай, аднак чым далей, тым гучней і больш на- 
стойліва гучалі не толькі гэтыя, але і новыя патрабаванні. Так, 
у 1551 г. на сойме ў Вільні польскія паслы ўжо высоўвалі пат- 
рабаванні далучэння да Польшчы Падляшша. Валыні, Кіева і 





Люблінская унія. 

« Ілюстраваная Хроніка палякаў» 


Северскай зямлі. Вось гэта і з’яўлялася галоўным, дзеля чаго 
патрэбна было заключэнне уніі. Пра тое ж самае, але яшчэ з 
большым імпэтам гаварылася і на Кракаўскім сойме 1553 г. 
Пытанне аб уніі, якое навязвалася польскім бокам, непакоіла 
шырокія слаі грамадства, яно стала прадметам вострай па- 
лемікі сярод публіцыстаў Польшчы і ВКЛ. Калі першыя, на- 
прыклад, сцвярджалі, што ВКЛ з’яўляецца ўладаннем 
Польшчы, падораным ёй у свой час Ягайлам, то другія, ад- 
стойваючы незалежнасць сваёй дзяржавы, паказвалі небяспеч- 

насць аб’яднання з суседняй краінай, дзе пануюць свавольства 
і распушчанасць нораваў 153 . 

Калі да Лівонскай вайны ішлі толькі размовы аб уніі. якія 
насілі дэкларацыйны характар, як прапагандысцкая акцыя 
польскіх вярхоў і каталіцкага духавенства, то пасля страты 
ВКЛ значнай тэрыторыі, захопленай рускім царом, пытанне 
аб аб’яднанні дзвюх дзяржаў набывае ўжо афіцыйны харак- 
тар. Гэта ўпершыню выявілася на Варшаўскім сойме 1563 г., 
дзефактычна польскімі пасламі было пастаўлена патрабаван- 
не поўнага зліцця ВКЛ з Польшчай. Насуперак гэтаму паслы 
ВКЛ, якіх узначальваў Мікалай Радзівіл Чорны, разумеючы 
немагчымасць барацьбы ў адзіночку з усходнім суседам, згад- 
жаліся толькі на саюз з Польшчай пад уладай аднаго гаспада- 
ра, што, вядома, не магло задаволіць польскі бок. 

Для заахвочвання да уніі былі пушчаны ў ход розныя абя- 
цанні. Так, дробная шляхта магла разлічваць на ўраўнаванне 
яе ва ўсіх правах з магнатамі. А ў 1 563 г. быў нават выдадзены 
прывілей, які даваў праваслаўнай шляхцетыя ж самыя правы, 
што мела ўжо каталіцкая шляхта’ 55 . Зразумела, што гэта павін- 
на было перацягнуць на бок прыхільнікаў уніі і праваслаўную 
шляхту. 

Аднак трэба прызнаць. што, нягледзячы на розныя заах- 
вочванні, ні ў магнатаў, ні ў шляхты ВКЛ не было асабістага 
жадання аб’ядноўвацца з Польшчай. Толькі сумныя вынікі 
Лівонскай вайны прымушалі іх ісці на пэўныя ўступкі. Таму 
польскія вярхі, бачачы гэта, перайшлі да больш жорсткіх ме- 
тадаў уздзеяння. У 1564 г. Жыгімонт II Аўгуст, вядома ж, па 
жаданні свайго акружэння, выдаў дэкларацыю, паводле якой 
ён адмаўляўся ад свайго спадчыннага права на землі ВКЛ на 
карысць Польшчы. I гэта выклікала вялікія пярэчанні з боку 
дзяржаўных людзей ВКЛ, якія зусім слушна сцвярджалі, што 
іх краіна не з'яўляецца вотчынай вялікага князя, бо ён выбі- 
раўся народам дпя служэння ёй. Не магло супакоіць грамад- 
ства ВКЛ і далейшае тлумачэнне названай дэкларацыі як толькі 
адрачэнне Жыгімонта II Аўгуста ад тытула вялікага князя. 

Ініцыятары уніі і непасрэдна звязанай з ёй паланізацыі не 
маглі не разумець той вялікай перашкоды для ажыццяўлення 
іх мэтаў, якой з’яўлялася беларуская мова. Добра бачачы, што 
яна панавала ўва ўсіх сферах дзяржаўнага і грамадскага жыц- 

ця ВКЛ, польска-каталіцкія дзеячы пачалі ўсёрабіць для таго, 
каб пазбавіць яе такога вялікага значэння. У гэтых адносінах і 
тады прымянялі метады накшталт сённяшніх рэферэндумаў. 
Так, на адным са сходаў шляхты, якая ў сваёй масе была мала- 
пісьменнай ці наогул непісьменнай, было прынята рашэнне 
прасіць урад, каб усе дакументы для іх пісаліся на лацінскай ці 
польскай мове, але не на беларускай 154 . 

Як і ў ранейшыя аналагічныя часы, так і зараз, польскія вярхі 
імкнуліся не ўпусціць вельмі спрыяльных умоў для заключэн- 
ня уніі, а яны зараз перш за ўсё вызначаліся цяжкімі паслед- 
камі Лівонскай вайны. Баючыся не ўпусціць такі момант, 
Жыгімонт II Аўгуст, выконваючы жаданне свайго акружэн- 
ня, не скупіўся на абяцанні і паслам ВКЛ, якія прыбудуць на 
агульны сойм, дзе будзе вырашана пытанне аб уніі. Гэта і за- 
пэўніванне, што іх не будуць прымушаць да уніі і што яны 
могуць свабодна пакінуць сойм у выпадку нязгоды на унію, і 
гарантаванне таго, што ў выніку прыняцця яе ВКЛ будзе мець 
аднолькавыя правы з Польшчай пад уладай аднаго гаспа- 
дара, і згода дапамагчы ВКЛ з боку Польшчы ў Лівонскай 
вайне. 

Паслы ВКЛ не выступалі супроць уніі, якая б была раўна- 
праўным саюзам дзвюх дзяржаў і прыбылі на Люблінскі сойм, 
які пачаўся 10 студзеня 1569 г. I ўжо ў пачатку яго яскрава 
выявілася імкненне польскіх феадалаў заключыць унію, у вы- 
ніку якой ВКЛ перастала б існаваць як дзяржава. Гэта нібыта 
грунтавалася на раней заключаных уніях, з чым паслы ВКЛ 
выказвалі сваю нязгоду і адмовіліся падпісаць такую ўмову. 
Не дапамагла і заява Жыгімонта II Аўгуста, якую ён зрабіў па 
жаданні польскіх прадстаўнікоў да паслоў ВКЛ. У ёй кароль 
папярэджваў іх, што ім не будзе прапанавана нічога іншага і 
што яны павінны згадзіцца з тым, што ад іх ужо патрабуецца. 
Аднак гэта і іншы ціск не падзейнічалі на паслоў ВКЛ, і яны 
1 сакавіка адмовіліся ўдзельнічаць у сойме і пакінулі Люблін. 

I вось для гэтага, па сутнасці, адбылося галоўнае, дзеля чаго 
склікаўся Люблінскі сойм. А менавіта 5 сакавіка таго ж года 
каралём было прынята рашэнне аб адняцці ад ВКЛ спачатку 
беларускага Падпяшша, а пасля і ўкраінскіх земляў: Валыні, 
Падолля і Кіеўшчыны. Мы ўжо ведаем, што Польшча даўно 
прэтэндавала на гэтыя багатыя ўрадлівыя землі, з-за якіх не- 

Помнік Сымону Буднаму 
ў Нясвіжы. 

Скульптура С. Гарбуновай 


аднаразова ўзнікалі канфлік- 
ты паміж ёй і ВКЛ, як гэта, на- 
прыклад, было пры Свідры- 
гайле. I вось цяпер, калі ад- 
рэзваліся ад ВКЛ украінскія 
землі, у свой час далучаныя 
Гедзімінам і Альгердам, тэ- 
рыторыя дзяржавы змянша- 
лася больш чым у два разы. 
А з гэтым траціліся вялікія ба- 
гацці і вайсковая магутнасць. 
Менавіта апошняе асабліва 
было балючым для ВКЛ, калі 
войскі Івана Грознага авало- 
далі Полацкам і для бараць- 
бы з імі былі патрэбны вялі- 
кія сілы. Нездарма ж Мікалай 
Радзівіл Рыжы сказаў на 
Люблінскім сойме: «На на- 
шым хрыбце быў непрыя- 
цель, калі мы ад’язджалі 
сюды» 155 . Цяжкія вынікі 


Лівонскай вайны і былі най- 
больш выкарыстаны Польш- 
чай, каб прымусіць ВКЛ пайсці на падпісанне Люблінскай уніі. 
Апроч таго, паслы ВКЛ былі запалоханы пагрозай канфіска- 
цыі іх маёнткаў, калі яны не вернуцца на сойм. Вядома ж, у 
падпісанні уніі была зацікаўлена і частка акаталічанай шлях- 
ты, якая спадзявалася на ўраўнанне яе правоў з магнатамі, як 
было ў Польшчы. Усё гэта і прымусіла паслоў ВКЛ 1 ліпеня 
1569 г. падпісаць Люблінскую унію, якая была аформлена ў 
выглядзе прывілею. Паводле яго, дзве дзяржавы канчаткова 
зліваліся ў адзінае і непадзельнае цэлае 156 . Адзінства яе пад- 
крэслівалася адзінствам яе кіраўніка, які абіраўся зноў-такі 
агульным соймам і каранаваўся толькі ў Кракаве. Гэта ўсё най- 
перш і гарантавала дамінуючае значэнне Польшчы ў гэтай 
дзяржаве, якая стала называцца Рэччу Паспалітай і якая фар- 
мальна лічылася федэрацыяй, паколькі яшчэ захоўваўся ты- 
тул вялікага князя. ВКЛ мела сваю асобную казну і войска. 

Першая старонка «Хронікі Вялікага княства 
Літоўскага і Жамойцкага». 

Рукапіс XVII ст 

Так закончыўся Крэўскі перыяд, які цягнуўся амаль два ста- 
годдзі і які быў адным з найцяжэйшых у нашай гісторыі. Калі 
папярэдні Віленскі перыяд характарызаваўся вялікім ростам 
тэрыторыі, то гэты перыяд, хоць напачатку, у час княжання 
Вітаўта, таксама вызначаўся гэтым, аднак у далейшым яго 
найбольш характарызавала змяншэнне тэрыторыі дзяржавы 
спачатку ў карысць Масквы, а ў самым канцы ў карысць 
Польшчы. Усё гэта суправаджалася шматлікімі войнамі, якія 
перш за ўсё наносілі велізарную шкоду Беларусі, на тэрыто- 
рыі якой яны найбольш і адбываліся. 

I ўсё ж, нягледзячы на такія выключна неспрыяльныя аб- 
ставіны, гэты перыяд, асабліва ў XVI ст., увайшоў у нашу гісто- 
рыю як «залаты век» нашай беларускай культуры. Яскравае 
сведчанне гэтаму — пануючае значэнне беларускай мовы ў 
дзяржаўным і грамадскім жыцці, беларускае пісьменства і 
кнігадрукаванне, прадстаўленаетакімі выдатнымі імёнамі, як 
Ф. Скарына,С. Будны, В. Цяпінскі.такімі прававымі дакумен- 
тамі,якСтатуты 1529 і 1566 г.,падобных якімутойчаснебыло 
і ў Еўропе. Усё гэта паказвае, што ВКЛ мела выразнае бела- 
рускае аблічча. Вось чаму польскія ўлады пасля Люблінскай 
уніі з мэтай ліквідацыі рэшткаў дзяржаўнасці ВКЛ галоўны 
ўдар накіравалі супроць усяго беларускага. Асабліва ў цяжкім 
становішчы аказалася беларуская мова, якая пачала выцясняц- 
ца з усіх сфераў дзяржаўнага жыцця, усяляк ганьбіцца і прыні- 
жацца. Менавіта з гэтага часу і бярэ пачатак заўзятая белару- 
сафобія, зневажанне ўсяго беларускага з боку польска-каталі- 
цкага асяроддзя, што і прывяло ў 1 696 г. да забароны беларус- 
кай мовы ў афіцыйнай сферы. Жорсткая паланізацыя Беларусі 
працягвалася і пасля падзелу Рэчы Паспалітай ужо ў складзе 
Расійскай імперыі. Ітолькі пасля задушэння паўстання 1830 — 
1831 гг. яна замянілася царскімі ўладамі не менш небяспеч- 
най русіфікацыяй. Аднак, нягледзячы на гэта, беларусы, буду- 
чы аб'ектам паланізацыі, русіфікацыі, пазбаўленыя сваёй дзяр- 
жаўнасці, асветы, друку і царквы. працягвалі «без шуму і гвал- 
ту». як зазначыў у канцы мінулага стагоддзя гісторык А. Ка- 
чубінскі, асіміляваць балцка-літоўскае насельніцтва. Гэта яшчэ 
адно вельмі красамоўнае сведчанне выключнай жыццяздоль- 
насці беларускага народа, што дало яму магчымасць у невера- 

годна жорсткіх умовах узрадзіцца да нацыянальнага жыцця, 
да аднаўлення сваёй дзяржаўнасці, якая з найбольшай выраз- 
насцю выявілася ў часы ВКЛ. 

ЧАС БЕСКАРАЛЕЎЯ 


3 заключэннем Люблінскай уніі ў 1569 г. закончыўся ў нашай 
гісгорыі перыяд уній, што цягнуўся ад Крэўскай уніі 1385 г. і 
наступіў новы перыяд — перыяд Рэчы Паспалітай... Такую 
назву атрымала дзяржава, у якой аб’ядналіся Польшча і Вялі- 
кае княства Літоўскае. 

Здавалася б, утварэнне такой буйной дзяржавы. якая рас- 
кінулася «ад мора да мора» (маецца на ўвазе ад Балтыйскага 
да Чорнага), дасць ёй магчымасцьстаць адной з магутнейшых 
у Еўропе. Аднак такое'не адбылося. I гэта не было выпадко- 
вым. Па-першае, гэта аб’яднанне, якое ж да таго насіла пры- 
мусовы характар для насельнікаў ВКЛ, не толькі пазбавіла, 
але яшчэ больш абвастрыла ў аб’яднанай дзяржаве ўнутраныя 
супярэчнасці паміж рознымі грамадскімі пластамі. Па-другое, 
тэрыторыя Рэчы Паспалітай па-ранейшаму заставалася арэ- 
най даволі жорсткіх і працяглых войнаў, накіраваных як суп- 
роць яе самой, так і супроць суседніх дзяржаў. Таму непазбаў- 
леная ад ранейшых унутраных і знешніх цяжкасцей Рэч Пас- 
палітая праз два стагоддзі і аказалася расцягнутай па кавал- 
ках паміж сваімі сквапнымі на чужыя тэрыторыі суседнімі дзяр- 
жавамі. 

I цяжкасці пачаліся адразу. Ужораней, як мы помнім, смерць 
караля Польшчы і адначасова вялікага князя ВКЛ выклікала 
абвастрэнне супярэчнасцей у Польшчы і ВКЛ, а таксама і 
паміж імі. Тое ж самае, але яшчэ ў больш абвостранай форме 
адбылося пасля смерці ў 1572 г. караля і вялікага князя Жыгі- 
монта II Аўгуста. 3 ім і закончылася дынастыя Ягелонаў, па- 
колькі ён быў бяздзетны. Як бачым, існаванне гэтай дынастыі 
супала з аб’яднаннем ВКЛ з Польшчай. Калі заснавальнік гэ- 
тай дынастыі Ягайла ў 1385 г. пачаў справу аб’яднання, то пры 

апошнім Ягелоне яна была закончана. Прадбачанне спынен- 
ня дынастыі Ягелонаў таксама ў ліку іншага прымушала 
польскія ўлады хутчэй ажыццявіць канчатковае аб’яднанне 
ВКЛ з Польшчай. Яны баяліся, што з заканчэннем гэтага ка- 
ралеўскага роду, пры якім аб’яднанне пачалося і ішло, можа 
раптоўна абарвацца пры новым каралі. 

Як і заўсёды, у час абрання новага караля кожная больш- 
менш палітычная сіла імкнулася ўзвесці на пасад свайго стаў- 
леніка. Як ужо нам вядома. асабліва ва ўмовах Рэчы Паспалі- 
тай палітычнае жыццё было шчыльна звязана з інтарэсамі кан- 
фесій,асноўнымі з якіх былі каталіцкая, праваслаўная і пратэ- 
станцкая. Менавіта паміж імі і разгарнулася перадвыбарная 
барацьба. Трэба адзначыць, што асабліва абвостранае ў гэты 
час было саперніцтва паміж католікамі і пратэстантамі. I гэта 
зразумела. Рэлігійная вайна. якая захапіла ў той час Еўропу, 
усё больш пагражала каталіцызму, адрываючы ад яго вялікую 
колькасць насельніцтва ў карысць пратэстанцтва, якое набы- 
ло значныя памеры. Пасля аслаблення Ордэна і асабліва па- 
шырэння ў ім лютэранства. По.іьшча стала найбольшай апо- 
рай каталіцызму на Усходзе. Так на Польшчу глядзела і Рым- 
ская курыя і таму аказвала ёй усялякую падтрымку. Менавіта 
ў гэты час каталіцызм трывала ўмацаваўся ў Польшчы, што 
нямала спрыяла ўзмацненню польскага ўплыву ў суседніх на- 
родаў, у тым ліку і беларускага. 

Дзеля больш паспяховай барацьбы з пратэстанцтвам рымскі 
папа Пій V паслаў у Полыпчу свайго адмысловага пасла Ка- 
мендоне. Праўда, пратэстанцтва ў гэты час у Польшчы і ВКЛ 
пачало слабець. Як вядома, у Беларусі на чале пратэстанцкага 
руху стаялі стрыечныя браты Радзівілы — Мікалай Чорны і 
Мікалай Руды. Асабліва вызначаўся ў гэтым першы з іх, які 
меў вялікае ўладаранне ў Нясвіжы. Аднак у 1565 г. ён памёр, 
што з’явілася цяжкім ударам для пратэстантаў, якія пазбавілі- 
ся свайго натхніцеля і кіраўніка. Разам з гэтым аслабленню 
пратэстанцтва садзейнічала з’яўлённе ў ім розных плыняў, у 
тым ліку і такой радыкальнай. як антытрынітарызм, 
прыхільнікі якога адмаўлялі дагмат Тройцы ў хрысціянскай 
рэлігіі. Да слова, такім ідэолагам у гэтай плыні ў Беларусі з’яў- 
ляўся Сымон Будны. адзін з прадаўжальнікаў у нас друкар- 
скай справы Ф. Скарыны. 

I ўсё ж пратэстанцтва было яшчэ моцным. Гэта трэба было 
ўлічваць, асабліва па той прычыне, што пратэстанты займалі 
трывалыя пазіцыі ў сенаце і, зразумела, мелі важкі голас пры 
абранні новага караля. Вось чаму віленскі біскуп Валеры Пра- 
тасевіч запрашае ў Вільню езуітаў — гэту ўдарную сілу каталі- 
цызму. Тут быў створаны іх калегіум, адчыніліся школы, у якіх 
навучанне было накіравана як выхаванне адданасці каталіц- 
кай веры. З’яўленне езуітаў у ВКЛ азначала эпоху больш ра- 
шучага наступлення і пашырэння каталіцтва. Цалкам зразу- 
мела, што каталіцтва рабіла ўсе намаганні, каб на каралеўскі 
пасад быў абраны яго прэтэндэнт. I ў гэтых адносінах папскі 
легат Камендоне асабліва актывізаваў сваю дзейнасць. Най- 
перш у асяроддзі магнатаў. Ён, па-першае, рабіў намаганні для 
прымірэння католікаў і, па-другое, для распальвання варожасці 
паміж пратэстантамі. 

Але не менш моцнай была ініцыятыва выбрання на пасад 
польскага караля і вялікага князя ВКЛ маскоўскага цара Іва- 
на Грознага. Пры гэтым яго кандыдатуру падтрымлівала не 
толькі рада ВКЛ, але і рада Польшчы. Калі для першай, пра- 
васлаўнай, важна было бачыць на пасадзе адэінаверца, то для 
другой больш прывабным было багацце маскоўскага цара, 
якім бы ён, стаўшы польскім каралём, падзяліўся б і з імі. Ад- 
нак усе добра ведалі жорсткае абыходжанне Івана Грознага 
са сваімі баярамі і таму рашылі некалькі змяніць свой намер, а 
менавіта запрасіць на свой пасад не самога маскоўскага цара, 
а яго сына Фёдара. У Маскву быў адпраўлены ганец Варапай, 
які паведаміў Івану Васільевічу аб смерці Жыгімонта II Аўгу- 
ста і аб прапанове выбраць на пасад царэвіча Фёдара. Аднак з 
доўгага адказу Івана Грознага было найперш бачна, што ён 
сам хацеў бы ўсесціся на пасад польскага караля і вялікага князя 
ВКЛ. Ён згаджаўся і на заключэнне міру, нават абяцаў вяр- 
нуць Полацк. але з умовай, калі яму будзе аддадзена частка 
Лівоніі, якая належала Рэчы Паспалітай. У заключэнні Іван 
Грозны прасіў Варапая перадаць панам радным аб прызна- 
чэнні да яго вялікіх паслоў, якія б вялі перамовы пра яго выб- 
ранне на пасад польскага караля і вялікага князя' 

Аднак з прычыны таго, што польская рада затрымлівала 
згоду на далейшыя перамовы з Іванам Грозным, рада ВКЛ 
толькі праз шэсць месяцаў, у пачатку 1573 г., паслала да яго 

свайго ўпаўнаважанага Міхаіла Гарабурду. Ён перш за ўсё 
апраўдваў затрымку з прычыны маравой пошасці. якая люта- 
вала ў яго краіне. Пасля гэтага паведаміў маскоўскаму цару 
пра жаданне паноў рады ВКЛ бачыць ці яго самога, ці яго сына 
Фёдара на пасадзе караля Польшчы і вялікага князя ВКЛ. 
Аднак пры гэтым выкладалася ўмова, каб пры сваім абранні 
ён ці яго сын далі гарантыю не парушаць шляхецкіх правоў і 
вольнасцяў, а таксама вярнуць ВКЛ гарады Смаленск, Полацк, 
Усвяты і Азярышча. А калі каралём стане Фёдар, то бацька 
павінен даць яму яшчэ ў прыдачу некалькі воласцей. Як ба- 
чым, паны радныя ВКЛ, запрашаючы на свой пасад маскоў- 
скага цара ці яго сына, мелі на мэце задавальненне сваіх дзяр- 
жаўных інтарэсаў, найперш вяртанне ім забраных Масквой 
гарадоў і воласцей. Але калі наконт захавання вольнасцей і 
правоў Іван Грозны згаджаўся як са справай зразумелай, то 
вяртанне гарадоў ён назваў «пустой справай», бо, як ён казаў, 
добрая дзяржава не змяншае. а павялічвае сябе. Цар згаджаў- 
ся аддаць на пасад Рэчы Паспалітай свайго сына, але з умо- 
вай, што Польшча і ВКЛ аб’яднаюцца з Масквой і каб у тыту- 
ле Фёдара найперш называлася каралеўства Маскоўскае, а 
пасля Карона Польская і ВКЛ. Апроч таго, выказвалася пат- 
рабаванне аддаць Кіеў. Праўда, Полацк і Курляндыю ён згад- 
жаўся аддаць ВКЛ узамен на частку Лівоніі, якая знаходзілася 
ў складзе Рэчы Паспалітай. 

Заслугоўвае нашй увагі тое. што Іван Грозны адмаўляўся 
ад ранейшых прэтэнзій Масквы на землі да Дняпроўскай Бя- 
рэзіны. Менавіта ў той час існавала ўяўленне, што мяжа Літвы 
з рускімі землямі ішла па Бярэзіне Дняпроўскай. Сапраўды, 
такая мяжа была, але не па Дняпроўскай, а па Нёманскай Бя- 
рэзіне, у даўнія часы па якой ішла мяжа паміж летапіснай 
Літвой і Полацкім княствам, пра што яскрава сведчыць тапа- 
німіка. Вёскі Палачаны і Літва размешчаны блізка адна каля 
адной, але па розныя берагі Нёманскай Бярэзіны. Пра гэта 
сведчыць і тое, што ўздоўж паўночнага (полацкага) боку Бя- 
рэзіны маюцца такія паселішчы, як Гарадок, Гарадзілава, Га- 
радзечна, Гародзькі, назвы якіх гавораць, што ў даўнія часы 
тут былі полацкія ўмацаванні. Вось гэта Бярэзіна, якая была 
менш вядомай і была зблытана з Дняпроўскай Бярэзінай, якая 
з'яулялася больш вядомай Маскве, паколькі яе войскі шмат 

разоў яе пераходзілі. Але ў заключэнне свайго адказу Гара- 
бурду Іван Грозны выказаў жаданне, каб ён сам, а не яго сын, 
быў абраны на каралеўскі пасад. На гэта Гарабурда заўважыў, 
што Івану Васільевічу будзе цяжка ажыццяўляць кіраўніцтва 
такой дзяржаваю, паколькі для гэтага трэба будзе ўвесь час 
пераязджаць з адной у іншую, а таксама, што, выбраны на 
каралеўскі пасад, ён павінен будзе прыняць рымскую веру. Але 
гэта было аспрэчана Іванам Грозным. Трэба асабліва адзна- 
чыць яшчэ адну прапанову, якую ён зрабіў двойчы. А менаві- 
та: што калі пажадаюць паны радныя абраць яго толькі на 
велікакняжацкі пасад без Кароны Польскай, то ён гэтаму бу- 
дзе яшчэ больш рады, паколькі ён хацеў бы гэтыя дзве дзяр- 
жавы «трымаць за адно» 2 . 

Трэба ўлічваць, што для ВКЛ у той час так склаліся абста- 
віны, што яму, княству, можна было выбіраць толькі паміж 
большым І меншым злом. I наша тагачасная дзяржава, заклю- 
чыўшы Люблінскую унію, выбрала апошняе, г.зн. меншае, бо, 
як мы бачым, яна магла б аб’яднацца і з Масквой, што, несум- 
ненна, для таго часу было б большым злом для яе. Сапраўды, 
калі аб’яднанне з Польшчай, краінай меншай па памерах, 
абышлося для нашых продкаў толькі адабраннем ад нас вяр- 
хоў грамадства, якія складалі меншую частку народа, а боль- 
шасць якога засталася некранутай, што і дало магчымасць 
беларусам не загінуць і ўзрадзіцца, то аб’яднанне з Масквой, 
дзяржавай вялікай па памеры, прынесла б нам поўнае пера- 
молванне нашага народа ў жорсткіх умовах маскоўскай палі- 
тыкі і русіфікацыі. I зараз бы пра Беларусь небыло б і напамі- 
ну. Яскравы прыкладгэтаму — Наўгародская зямля. Яна была 
адным з буйнейшых усходнееўрапейскіх дзяржаўных утварэн- 
няў, мела свой дыялект, які адзначаўся яшчэ ў XIX ст. Аднак, 
рана эаваяваная Масквой, яна паступова траціла сваю асоб- 
насць, тыповы для яе рэспубліканскі лад, што адзначалі і ад- 
значаюць і рускія гісторыкі, быў задушаны маскоўскім сама- 
дзяржаўным ладам, яе дыялект не змог развіцца ў самастой- 
ную мову, і ён, Вялікі Ноўгарад, паступова растварыўся ў Ра- 
сійскай імперыі, страціў магчымасць свайго дзяржаўнага ад- 
раджэння. Вось такі б самы лёс чакаў бы і Беларусь, калі б яна 
ў гэты час аб’ядналася з Масквой, як прапаноўваў Іван Гроз- 
ны. Аднак гэтага не адбылося. 

3 прычыны таго, што Іван Грозны настойваў на сваіх умо- 
вах, на тым, што ён сам жадаў быць абраным на каралеўскі ці 
велікакняжацкі пасад, — усё гэта паслабляла маскоўскую 
партыю ў выбарчай гонцы. Апроч таго, Іван Грозны не пасы- 
лаў сваіх паслоў у Рэч Паспалітую, якія б павінны былі рас- 
хвальваць яго і раздаваць шчодрыя падарункі кіруючым ко- 
лам. Не мелі поспеху і кандыдатуры аўстрыйскага імператара 
Максіміліяна і яго сына Эрнеста. У выніку аслаблення пра- 
маскоўскай і прааўстрыйскай партый і быў выбраны каралём 
Генрых Анжуйскі — брат французскага караля Карла IX. Гэ- 
таму ў значнай ступені садзейнічаў французскі пасол Манлюк. 
У сваёй прамове на сойме ён не толькі расхвальваў свайго кан- 
дыдата ў каралі, але і сыпаў нямала кампліментаў Польшчы і 
палякам. Так, адзначыўшы, што палякі амаль нічым не адроз- 
ніваюцца ад французаў (гэта было намёкам на тое, што кара- 
лю-французу будзе няцяжка кіраваць палякамі), ён зазначыў, 
што Польшча з’яўляецца абаронаю хрысціянства (вядома ж, 
мелася на ўвазе каталіцкага). 

Абранне француза каралём Рэчы Паспалітай асабліва 
ўстрывожыла пратэстантаў, што і зразумела, бо ў той час, а 
менавіта 28 жніўня 1572 г..адбылася так званая Варфаламееў- 
ская ноч, калі ў Парыжы і іншых французскіх гарадах адбы- 
лося масавае знішчэнне гугенотаў — тамтэйшых пратэстан- 
таў. Вядома ж, пратэстанты Рэчы Паспалітай не маглі не прад- 
бачыць і для сябе такой жахлівай перспектывы пры ўладзе 
брата таго французскага караля, пры якім адбылася такая 
страшная падзея. 

Прыехаўшы ў Кракаў, Генрых быў каранаваны 18 лютага 
1574 г. } Здавалася б, што з абраннем караля ў Рэчы Паспалі- 
тай усталюецца грамадскі спакой. Аднак такое не адбылося. 
Пратэстанты, па-ранейшаму не ўпэўненыя пра далейшы свой 
лёс, патрабавалі пацвердзіць свае правы, ад чаго Генрых ухі- 
ляўся. Гэта прыводзіла да хваляванняў у сойме. Па-ранейша- 
му паміж прыхільнікамі паасобных партый узнікалі спрэчкі, 
якія нярэдка заканчваліся забойствамі. I ўсю гэту сумятню не 
мог супакоіць Генрых, бо яго каранаванне фактычна было 
фармальным. Гэтаму садзейнічала і тое, што ён не ведаў ні 
польскай, ні беларускай мовы. Трэба асабліва адзначыць, што 
апошняя цвёрда ўмацавалася пры каралеўскім двары за час 

Ягелонаў. Першы з іх, Ягай- 
ла, стаўшы польскім каралём 
і не ведаючы польскай мовы, 
увесь час гаворачы па-бела- 
руску, перавёз з Вільні ўсю 
сваю канцылярыю, якая ка- 
рысталася беларускай моваю. 
I з гэтага часу беларушчына 
трывала прыжылася пры ка- 
ралеўскім двары. Найперш 
дакументы, якія тычыліся 
ВКЛ, пісаліся пераважна па- 
беларуску. Гэтак было і пры 
Генрыху, пра што сведчыць 
напісаная ад імя яго 9 краса- 
віка 1574 г. жалаваная грама- 
та Жамойцкай зямлі 4 . Цікава 
звярнуць увагу і на тытул Г ен- 
рыха, указаны ў гэтай грама- 
це. Ён' названы тут як кароль 
Польскі, вялікі князь Літоўскі, Рускі, Прускі, Мазавецкі, Жа- 
мойцкі, Кіеўскі, Валынскі, Падпяшскі, Ліфляндскі і інш. Ап- 
роч гэтых, указаны і яго французскія тытулы. Як бачым, між 
іншым, тут жамойцкі тытул далёка не на першым месцы. 

Вядома ж, няведанне рабочых моў прыраўнівала становіш- 
ча Генрыха на соймеда становішча глухога ці нямога. Ён фак- 
тычна быў пешкай у руках соймавых груповак. I ў першую 
чаргу каталіцкай. Яму заставалася толькі марнаваць час у ба- 
ляваннях і картачных гульнях, чаму ён з вялікай ахвотай і ад- 
даваўся. Зразумела, што такое працягвацца доўга не магло, 
тым больш, што пачалі ўжо чуцца пагрозы скінуць Генрыха з 
каралеўскага пасада. Але гэтага не спатрэбілася, і развязка 
наступіла нечакана пасля некалькіх месяцаў недарэчнага ка- 
ралявання Генрыха. Атрымаўшы вестку пра смерць свайго 
брата Карла IX, ён, упэўнены, што не будзе добраахвотна ад- 
пушчаны з Польшчы, таемна ноччу 27 ліпеня 1 574 г. пакінуў 
яе 5 . Не змагла яго вярнуць і пагоня, пасланая наўздагон за ім. 
Ён не паддаўся на ўгаворы, паабяцаўшы толькі вярнуцца, калі 
дазволяць абставіны. Але такога не адбылося, і сойм праз не- 



Вялікі князь Вялікага княства 
Літоўскага Генрых Валуа. 

3 партрэта XVI ст. 

каторы час павінен быў пры- 
ступіць да абрання новага ка- 
раля. 

I вось у гэты час зноў на- 
быў вялікі шанец быць абра- 
ным на каралеўскі пасад Рэчы 
Паспалітай Іван Грозны. 
Зноў — не толькі ў асяроддзі 
праваслаўных ВКЛ, але і ў 
польскім асяроддзі. Пра 
апошняе добра сведчыць зва- 
рот гнезненскага арцыбіску- 
па Ухманьскага, які быў са- 
май уплывовай асобай у 
Польшчы, да самога маскоў- 
скага цара. Ён раіў яму, каб 
быць абраным на каралеўскі 
пасад, не скупіцца на пада- 
рункі соймавым дэпутатам. 
Аднак даючы шчодрыя абяцанні паасобным уплывовым лю- 
дзям, у тым ліку Ухманьскаму, Іван Грозны замоўчваў выка- 
нанне тых патрабаванняў, пры якіх ён мог толькі быць выбра- 
ны каралём. А гэта і рабіла яго кандыдатуру менш прываб- 
най, чым іншыя, прадстаўнікі якіх былі асабліва красамоўныя 
на шчодрыя абяцанні. У выніку ўсяго гэтага на каралеўскі па- 
сад Рэчы Паспалітай быў абраны семіградскі князь Стэфан 
Баторый (у некаторых беларускіх летапісах ён называўся Сця- 
панам Батурам). 18 красавіка 1575 г. ён прыбыў у Кракаў, дзе 
і быў каранаваны 6 . На гэтым і закончыўся час бескаралеўя. 
Дзяржаўная дзейнасць характарызавала С. Баторыя як чала- 
века з высокім палітычным розумам і цвёрдым характарам. 
Бясспрэчным з’яўляецца яго вялікі чалавечы, дзяржаўны та- 
лент і адміністратыўныя здольнасці. 



Вялікі князь Вячікага княства 
Літоўскага Стэфан Баторый. 
Гравюра XV I ст. 

ПРАЦЯГ I ЗАКАНЧЭННЕ ЛІВОНСКАЙ ВАЙНЫ 

Адным з абяцанняў С. Баторыя перад яго абраннем было 
адваяванне ўсяго захопленага Іванам Грозным у час Лівон- 
скай вайны. А гэта цалкам адносілася да Беларусі, якая побач 
з вялікімі людскімі і эканамічнымі ахвярамі страціла і знач- 
ную частку сваёй тэрыторыі. Лівонская вайна далёка яшчэ не 
закончылася, бо ў 1570 г. было толькі заключана перамір’е 
паміж Масковіяй і Рэччу Паспалітай. Але яно было нетрыва- 
лым і ў любы момант магло сарвацца з боку Масквы, якая не 
адмаўлялася ад намеру дасягнуць канчатковай перамогі. 

Добра разумеючы гэта, С. Баторый 25 ліпеня 1576 г. выдае 
акружную грамату ваяводам і старастам ВКЛ пра гатоўнасць 
пачаць вайну з маскоўскім царом 7 . Каб быць падрыхтаванымі 
да яе, даецца распараджэнне пра збор грашовых падаткаў для 
аднаўлення ўскраінных замкаў і для аховы тамашніх межаў. 
Прымаюцца і іншыя меры, каб быць гатовымі да ўварвання ў 
ВКЛ «звыклага непрыяцеля» 8 . Так, дворнаму гетману Хрыс- 
тафору Радзівілу было загадана адправіцца з войскам у Ліво- 
нію, каб «... адпор непрыяцелю чыніў, а таксама аб хутчэй- 
шым зборы ратных людзей»’. Сапраўды, перамір’е было па- 
рушана Масквой. 

Выкарыстаўшы зручны момант, калі С. Баторый быў заня- 
ты ўціхамірваннем Данцыга, які патрабаваў ддя сябе бол ьшых 
правоў, Іван Грозны аднавіў наступленне на Лівонію. У па- 
чатку 1577 г. маскоўскае войска было накіравана на Рэвель, 
але яго ўзяць не ўдалося. I вось летам таго ж года войска, якое 
выйшла з Ноўгарада і якое ўзначаліў сам Іван Грозны, увар- 
валася ў тую частку Лівоніі, што належала Рэчы Паспалітай. 
Яе невялікае войска, што было там, не магло супрацьстаяць 
шматлікаму маскоўскаму войску і адразу адступіла, не пры- 
няўшы бою. Наступленне было паспяховым. Іван Грозны 
«...войском велнкнм дошел до Ннфлянтов н колко десять зам- 
ков выборнейшнх побрал н опановал, где велнкое мородёр- 
ство москва н нх татаре над немцамн чнннлн, панов н паненок 
гвалтуюче, мужей в полон бралн» 10 . 

Даведаўшыся пра ўсё гэта, С. Баторый звярнуўся да Івана 
Грознага з пасланнем, у якім папракаў яго за тое, што ён, па- 
чаўшы вайну без аб'яўлення яе, забірае яго гарады. Маскоўскі 

цар на гэта адказаў так: ён прыйшоў у Лівонію, бо гэта яго 
зямля. Ён згадзіўся прыняць паслоў, і яны (у іх ліку быў і менскі 
ваявода Мікалай Сапега) у пачатку 1578 г. прыбылі ў Маскву. 
Аднак перамовы да міру не прывялі, паколькі кожны бок вы- 
лучаў непрымальныя патрабаванні да другога боку. Так, Іван 
Грозны апроч ЛІвоніі і Полацка патрабаваў уступкі яму Кіе- 
ва, Канева, Віцебска. 

Для нас важна адзначыць адну акалічнасць: Іван Грозны 
ведаў пра паходжанне дынастыі вялікіх князёў літоўскіх ад 
дынастыі полацкіх князёў". Сапраўды, як сведчыць Васкра- 
сенскі летапіс, род вялікіх літоўскіх князёў вёў свой пачатак ад 
сыноў полацкага князя Расціслава — Давіла і Маўкольда, якіх 
вільняне ўзялі да сябе як сваіх князёў з Царграда, куды былі 
высланы ў 1 129 г. полацкія князі. Іван Грозны, спасылаючыся 
на тое, што дынастыя Ягелонаў, якая была агульнай як для 
польскіх каралёў, так і вялікіх князёў літоўскіх, перастала існа- 
ваць, то цяпер і Польшча, і ВКЛ, якія страцілі сваіх законных 
гаспадароў, павінны належаць яму. Тым больш што Полацк, 
ад дынастыі князёў якога паходзіла агульная дынастыя, быў у 
яго руках. 

Хоць і была дасягнута згода працягнуць перамір’е на тры 
гады, аднак яно не адбылося. Рэч у тым, што С. Баторый у 
гэты час закончыў сваю цяганіну з Данцыгам, які прысягнуў 
каралю на вернасць, атрымаўшы за гэта ад яго добрыя выго- 
ды. Тым самым С. Баторыю былі развязаны рукі для бараць- 
бы з Іванам Грозным. 

На спецыяльным сойме, скліканым у лютым 1578 г. у Вар- 
шаве, і было вырашана пра вайну з Масковіяй. Тут жа была 
падлічана кол ькасць войска, якое спатрэбіцца для гэтага. Было 
таксама падлічана, у якія сродкі гэта абыдзецца, і таму назна- 
чаліся новыя паборы. Быў дадзены загад пра поўнае ўзбраен- 
не для абароны Лівоніі і аб падрыхтоўцы ўскраінных замкаў 
лля абароны 12 . Вядома, усё гэта патрабавала часу, і С. Бато- 
рый прадаўжаў праз сваіх паслоў весці перамовы з Іванам Гроз- 
ным, нагадваючы апошняму, каб ён не пачынаў вайсковых 
дзеянняў да таго часу, калі яго паслы вернуцца ў Маскву. Ад- 
нак і з аднаго, і з другога боку паслы затрымліваліся. I ўсё гэта 
прыводзіла да зрыву перамір’я. 

Ёсць сведчанні, якія паказваюць, што ад паноў і шляхты як 
Польшчы, так і ВКЛ не было жадання працягваць вайну, у 
асяроддзі іх нават была непавага да С. Баторыя і жыла надзея 
на выбранне каралём маскоўскага цара’ 3 . Для С. Баторыя гэта 
не было сакрэтам, і ён, рыхтуючыся да рашаючых бітваў, ума- 
цоўваў сваё войска выпрабаванай у баях наёмнаю пяхотай, 
якая пераважна складалася з венграў і немцаў. Не меншае зна- 
чэнне мела і артылерыя, якая вельмі павялічвала баяздольнасць 
арміі. Быў таксама ўзяты курс на хуткі наступальны рух, што 
не давала магчымасці праціўніку ведаць, адкуль будзе зробле- 
ны на яго напад. Усё гэта, трэба сказаць шчыра, было важным 
укладам С. Баторыя ва ўмацаванне вайсковай сілы Рэчы Пас- 
палітай. 

Вялікаезначэннеў поспеху наступлення меў і выбар накірун- 
ку нанясення ўдару. На вайсковай радзе, якая адбылася ў ліпені 
1579 г. пад Свірам (зараз гэта тэрыторыя Мядзельскага р-на 
Мінскай вобл.), адны выказвалі меркаванне, што трэба рухацца 
ў кірунку Пскова, іншыя — у кірунку Лівоніі. Аднак гэтыя 
прапановы былі адхілены С. Баторыем. Першая — таму, што 
ў тыле яго войска засталося б шмат непрыяцельскіх крэпас- 
цей, з якіх была б зроблена перашкода атрымаць новыя пад- 
мацаванні. Паход праз Лівонію таксама не мог быць паспяхо- 
вы, бо там знаходзілася шматумацаванняў, якія б цяжка было 
пераадолець. I таму С. Баторый прапанаваў узяць курс на 
Полацк, які адначасова з’яўляўся ключом як да Лівоніі, так і 
да ўсяго ВКЛ. Калі такі намер і ў Рэчы Паспалітай для боль- 
шасці быў нечаканы, то тым больш ён быў нечаканы для мас- 
коўскага цара, які па-ранейшаму лічыў, што барацьба за Ліво- 
нію і павінна весціся на яе тэрыторыі, і таму паслаў вялікае 
войска туды. Аднак, абмежаваўшыся нарабаваным, яно павін- 
на было вярнуцца назад, паколькі пагроза для яго ўзнікла ў 
іншым, нечаканым для яго месцы. 

У пачатку жніўня 1579 г. войскі С. Баторыя падышлі да 
Полацка, і пачалася яго аблога. Наступіў зноў адзін з выра- 
шальных момантаў у ходзе Лівонскай вайны. Калі захоп Мас- 
ковіяй у 1 563 г. Полацка стварыў грунт для яе далейшых по- 
спехаў у Лівонскай вайне, то аблога і ўзяцце Полацка С. Бато- 
рыем былі прадвеснікамі канчатковай паразы Івана Грознага 
ў пачатай ім вайсковай кампаніі. Калі захоп Масковіяй По- 

лацка азначаў для Беларусі страту значнай яе тэрыторыі, то 
вызваленне Полацка С. Баторыем азначала аднаўленне яе ра- 
нейшай цэласнасці. 

Але як захоп Полацка, так і яго адваяванне было цяжкае і 
працяглае. У некаторых царска-расійскіх крыніцах адзнача- 
лася. што Полацк быў узяты С. Баторыем дзякуючы здрадам 
ваявод, якія ўзначальвалі абарону горада. Аднак у сапраўд- 
насці маскоўскія ваяводы, замацаваўшыся з войскам у дубо- 
вай крэпасці, на працягу трох тыдняў моцна супраціўляліся. 
Гэтаму спрыяла і дажджлівае надвор’е, у выніку чаго войскам 
і асабліва абозам арміі С. Баторыя па гразкіх дарогах, што ў 
многіх месцах ператварыліся ў балота, цяжка было прасоўвац- 
ца да Полацка на дапамогу сваім, што, аблажыўшы горад, 
цярпелі ад голаду. Гэтак жа як маскоўскія войскі, высланыя 
Іванам Грозным на дапамогу сваім каля Полацка, не маглі 
прабрацца да яго, бо ўсе дарогі ім туды былі перарэзаныя, так 
і палкі Крыстафора Радзівіла і Яна Глябовіча не маглі праб- 
рацца да гэтага горада, бо іх затрымлівала каля занятай крэ- 
пасці Сокал войска Івана Грознага. У такіх цяжкіх абставінах 
С. Баторый склікаў вайсковую раду, на якой адмовіўся ісці на 
штурм, бо ў выніку яго няўдачы, як асабліва адзначаў ён, прый- 
шлося б з сорамам адступаць. I было ім прапанавана другое 
выйсце. Як вядома, рускія войскі захапілі Полацк толькі тады, 
калі стральцам удалося ў некалькіх месцах запаліць сцяну. Так 
і зараз група венграў, якім была абяцана вялікая ўзнагарода, 
запаліла сцены горада, што выклікала вялікі пажар. У выніку 
двухдзённых цяжкіх баёў маскоўскі ваявода Валынскі выму- 
шаны быў пайсці на перамовы пра здачу горада. Праўда, не- 
каторыя іншыя ваяводы і епіскап Кіпрыян не хацелі здавацца 
і зачыніліся ў Сафійскім саборы. адкуль яны былі выбіты. «...н 
так Полоцко, славная столнца князей давннх з рук московс- 
кмх выдвергае есть» 14 , адзначыў летапісец. Тыя, што здаліся, 
паводпе папярэдняй умовы, атрымалі свабодны выхад з гора- 
да, частка з іх нават пажадала ўступіць у каралеўскае войска, 
а большасць з іх вярнулася ў Масковію. Вядома ж, жорсткія 
баі за Полацк як пры яго здачы, так і пры яго вызваленні пры- 
неслі яму выключна вялікія разбурэнні. Адначасова Полацк 
панёс незваротныя культурныя і духоўныя страты. Гэта перш 
за ўсё адносіцца да багатай бібліятэкі, што знаходзілася ў 





Вызваленне Попацка войекамі Баторыя. 
Гравюра XVI ст. 


Сафійскім саборы і дзе захоўваліся шматлікія кнігі, некаторыя 
з якіх былі напісаны рукой святой Ефрасінні Полацкай. Раней 
ці ў гэты час знік (загінуў? быў вывезены?) і Полацкі летапіс, з 
прычыны чаго нам сталі невядомы многія старонкі не толькі 
полацкай, але і ўсёй нашай беларускай гісторыі. 

Адваяванне Полацка стала канчатковым момантам паспя- 
ховага вызвалення і іншых беларускіх мясцін. Паколькі, як мы 
ведаем, у іх па загадзе Івана Грознага былі пабудаваны крэ- 
пасці, то ўзяцце іх суправаджалася зноў-такі цяжкімі баямі. 
Асабліва ў гэтых адносінах вызначалася ўзяцце 29 верасня 
1 579 г. крэпасці Сокал (у пяці мілях ад Полацка). Па сведчанні 
аднаго з удзельнікаў, якому прыходзілася раней быць у многіх 

баях, ён нідзе не бачыў столькі забітых, як у Сокале. Тут мас- 
коўскае войска панесла яшчэ адно цяжкае паражэнне. Услед 
за гэтым была ўзята і крэпасць Туроўля 15 . 

Побач з наступленнем у паўночна-ўсходнім кірунку войска 
Рэчы Паспалітай на чале з Канстанцінам Астрожскім (сынам 
вядомага нам ужо К. Астрожскага) рушыла ў паўднёва- 
ўсходнім кірунку і спустошыла Северскую зямлю да Стараду- 
ба і Почапа. 

Здавалася б, што на гэтым супрацьстаянне з Масковіяй па- 
вінна было скончыцца, бо захопленыя ёй у гэтай вайне землі 
паўночнай Беларусі былі адваяваны. Аднак такога не адбы- 
лося, і вайна працягвалася. Што ж было прычынай гэтага? Рэч 
у тым, што адваяванне Полацка пацягнула за сабой і далей- 
шае прадаўжэнне яго ранейшай шматвяковай палітыкі падна- 
чалення сваёй уладзе Пскова, Ноўгарада і Смаленска. Яна 
пачалася яшчэ з канца X ст. пры першым полацкім князі Раг- 
валодзе і працягвалася пры Брачыславе, Усяславе Чарадзеі і 
далей да канца XII ст. Нават часовае аслабленне Полацка з 
прычыны захопу ў яго крыжакамі ў канцы XII ст. Ніжняга 
Падзвіння, адкуль ён чэрпаў дадатковую вайсковую сілу і эка- 
намічную падтрымку, не спыніла гэтай яго палітыкі. На пра- 
цягу першай паловы XIII ст. Полацк выкарыстоўвае суседнюю 
Літву для набегаў на Пскоўскую, Наўгародскую і Смаленскую 
землі, што ўносіла ў іх значную дэстабілізацыю. 

У другой палове XIII ст. мірна падначаліўшыся Новагарод- 
ку і ўмацаваўшы з ім новую. беларускую дзяржаву ВКЛ, По- 
лацк стаў найбольш буйной яе часткай, што і дало яму магчы- 
масць надаць ёй як прыярытэтную сваю ранейшую знешнюю 
палітыку — у прыватнасці імкненне падначалення сваёй ула- 
дзе Пскова, Ноўгарада і Смаленска. 

Гэтым найперш і тлумачыцца. чаму пры Гедзіміне, Альгер- 
дзе, Вітаўце і іншых вялікіх князях ВКЛ, не зважаючы на шмат- 
лікія няўдачы, вяло барацьбу за падначаленне сабегэтых зем- 
ляў. Лк бачым, і пры С. Баторыю гэта імкненне не знікла, і 
таму, адваяваўшы Полацк, С. Баторый павінен быў і дзейні- 
чаць у яго інтарэсах. I гэта асабліва добра выявілася ў 1580 г. 
пры аблозе ім Вялікіх Лукаў, куды з явіліся царскія паслы для 
перамір’я, згаджаючыся пры гэтым на ўступку Полацка і 
многіх гарадоў Лівоніі. Аднак С. Баторый рашуча патраба- 

ваў уступіць яму Вялікія Лукі, Ноўгарад, Пскоў і Смаленск 16 . 
Толькі гэтым і можна растлумачыць, чаму С. Баторый, паспя- 
хова закончыўшы сваю вайсковую кампанію 1 579 г., пасля ста- 
раннай падрыхтоўкі, якую вёў пад прыкрыццём працяглых 
перагавораўз Іванам Грозным, пачаў у 1580 г. з Чашнікаў свой 
паход, у выніку якога ім былі не толькі ўзяты Вялікія Лукі, 
Веліж, але і яго войскі праніклі ў глыб Наўгародскай зямлі, 
напаўшы на Холм і Старую Русу. А ў 1 58 1 г. С. Баторый ру- 
шыў свае войскі з раёна Дзісны праз Полацк на Вострава, пас- 
ля ўзяцця якога 28 жніўня яму быў адкрыты шлях да Пскова. 
У гэты ж час атрад на чале з М. Радзівілам, выступіўшы з Віцеб- 
ска і прайшоўшы праз Веліж, Тарапец і Старую Русу, пады- 
шоў да Пскова, дзе і злучыўся з войскам С. Баторыя, і 28 жніўня 
пачалася аблога гэтага горада, якая зацягнулася на 5 месяцаў 
і не мела поспеху. 

Гэта няўдача С. Баторыя выклікала вялікую незадаволе- 
насць у Рэчы Паспалітай, у выніку чаго ён пайшоў на мірныя 
перамовы з Масквой. У пачатку 1582 г. у Ям-Запольскім і было 
заключана перамір’е на 10 гадоў. Паводле яго Полацк і Веліж 
на ўсходзе і Лівонія на захадзе былі пакінуты за Рэччу Паспа- 
літай. Аднак занятыя С. Баторыем рускія землі былі вернуты 
Масковіі. Такім чынам. калі ўдалося вярнуць цэласнасць тэ- 
рыторыі карэннай Беларусі, у прыватнасці былога Полацкага 
княства, то і на гэты раз не ўдалося далучыць Наўгародскую і 
Пскоўскую землі. Алетое, што за іх барацьба ішла і зараз, свед- 
чыць адно немінуча: інтарэсы Полаччыны былі важнымі для 
ўсёй дзяржавы, для дасягнення якіх яна не шкадавала вялікіх 
намаганняў. 

3 заключэннем у 1583 г. Плюскага перамір’я паўночная ча- 
стка Эстоніі і гарады Нарва, Ям, Капор’е, Іван-горад ады- 
ходзілі Швецыі. Так закончылася 25-гадовая Лівонская вай- 
на. Як бачна, яна была зусім няўдалай для Масковіі, якая так і 
не дасягнула сваёй мэты — выхаду да Балтыйскага мора. 

Для Беларусі Лівонская вайна была адным з найвялікшых 
бедстваў: у канцы вайны наша краіна вярнула сабетолькі тое, 
што было страчана ў пачатку яе. Але гэта абышлося вялікімі 
разбурэннямі нашых паселішчаў, вынішчэннем значнай часткі 
нашага люду. Пры гэтым трэба ўлічваць, што Лівонская вай- 
на была толькі працягам шматлікіх ранейшых войнаў з Мас- 

коўскай дзяржавай, арэнай якіх з'яўлялася Беларусь. Усё гэта 
не магло не прывесці нашу Радзіму да эканамічнага заняпаду, 
а раэам з ім І да аслаблення яе палітычнай ролі ў супольнай 
дзяржаве. Вось гэта спрытна і выкарысталі жамойцкія феада- 
лы ў сваіх мэтах. Як вядома, Жамойць. якая складае заход- 
нюю і большую частку сучаснай Літвы, была апошняй тэры- 
торыяй, якая канчаткова ўвайшла ў склад ВКЛ, што адбыло- 
ся ў 1422 г. Ужо гэты факт сведчыць, наколькі беспадстаўна 
называць ВКЛ Літоўскай дзяржавай у сучасным значэнні гэ- 
тага слова. Але, канчаткова ўвайшоўшы ў склад ВКЛ, Жа- 
мойць у асобе сваіх правіцеляў стала імкнуцца да пануючага 
становішча ў дзяржаве. Гэтаму добра садзейнічала тое, што 
пасля Грунвальдскай бітвы была нанесена страшэнная параза 
Тэўтонскаму ордэну, што прывяло ў далейшым да яго канчат- 
ковага аслаблення, у выніку чаго ластупова спыніліся набегі 
крыжакоў на Жамойць. А гэта паспрыяла Жамойці ў экана- 
мічным развіцці, умацаванні яе палітычнага становішча у дзяр- 
жаве ў параўнанні з Беларуссю, якая несла на сабе асноўны 
цяжар у войнах з Масковіяй. Ацаніўшы выгоды свайго стано- 
вішча, жамойцкія феадалы пачалі прэтэндаваць не толькі на 
галоўнае месца ў дзяржаве, але і на заслугі яе стварэння, сцвяр- 
джаючы, што «...панства Літвы памнажалася ад Жамойці» 17 . 
Менавіта ў сярэдзіне XVI ст. і зявілася жамойцкая версія ўтва- 
рэння ВКЛ. Паводле яе, менавіта жамойцкі князь Мантвіл, 
даведаўшыся пра батыеўскае спусташэнне рускіх земляў, пас- 
лаў з войскам свайго сына Ердзівіла, які, прайшоўшы спачат- 
ку Вяллю, а пасля Нёман, увайшоў у разбураны татарамі Но- 
вагародак, адбудаваў яго і зрабіў сваёй сталіцай. (Як бачым, у 
XVI ст. добра памяталася, што Новагародак быў першай ста- 
ліцай ВКЛ. Таму, каб надаць праўдзівасць гэтаму міфу, туды і 
садзілі жамойцкіх князёў). А ўжо сын Ердзівіла Мінгайла пад- 
началіў сабе і Полацк, род князёў якіх пачаў выводзіцца ад 
жамойцкіх князёў 18 . Зафіксаваная ў шэрагу тагачасных летапі- 
саў тыпу «Хронікі Быхаўца» і асабліва ў «Хроніцы» польскага 
гісторыка М. Стрыйкоўскага, выдадзенай у 1582 г. у Кёнігс- 
бергу, гэта версія пачала паўтарацца ў гістарычных даследа- 
ваннях і з некаторымі нюансамі ўтрымліваецца і ў сучаснай 
гістарыяграфіі. Так узнік, замацаваўся міф пра літоўскае зава- 
яваыне Беларусі ў жамойцкім паданні. Няма чаго казаць, што 

гэта не мае гістарычных падстаў. Ужо толькі тое, негаворачы 
аб іншым, што Беларусь не ведала батыеўскага нашэсця. ад 
спусташэння якога яе не трэба было ратаваць, яскрава адвяр- 
гае гэту выдумку. I тое, што Жамойць апошняй сярод іншых 
земляў была ўключана ў склад ВКЛ , таксама адвяргае, што ад 
яе «...пачало множыцца панства Літоўскае». 

Яшчэ раней узнікла паданне пра паходжанне жамойцкай 
знаці ад рымлянаў, якая, уцякаючы на караблях ад жорсткас- 
цяў Нерона, высадзілася на ўзбярэжжы Балтыйскага мора пры 
ўпадзенні ў яго Нёмана. Вось чаму ў асяроддзі магнатаў ВКЛ 
узнікла мода выводзіць свой род «ад Жамойці», каб гэтым са- 
мым падкрэсліць сваё паходжанне ад рымлянаў. А гэта ў сваю 
чаргу ўздымала аўтарытэт Жамойці сярод іншых земляў ВКЛ, 
і яна набыла ў сабе ўвасабленне ўсяго балцкага ў дзяржаве. 
Важна звярнуць увагу на тое, што ў летапісах XVI ст. з назвы 
княства выпадае слова «Рускае», і яно называецца толькі 
Літоўскім і Жамойцкім 19 . 1 гэта зразумела. У выніку Люблін- 
скай уніі ўкраінскія землі, якія пераважна і называліся рускімі, 
адышлі пад Карону, г.зн. пад Польшчу. I ў складзе ВКЛ заста* 
ліся толькі беларускія і літоўскія (адны і другія ў сучасным зна- 
чэнні гэтых слоў) землі. Вось чаму дзяржава не называлася 
Рускай, а пад назвай «Літоўскае» разумеліся беларускія землі, 
адкуль гэтая назва і прыйшла, і пад назвай «Жамойцкае» ра- 
зумеліся сучасныя літоўскія землі. 

Хоць у летапісах XVI ст. яўна праводзілася жамойцкая тэн- 
дэнцыя ў паказе ўтварэння і характару ВКЛ, аднак аніводзін з 
іх не напісаны па-жамойцку. Амаль усе яны напісаны на бела- 
рускай мове. I толькі адзін на польскай ды яшчэ адзін на ла- 
цінскай. А гэта ў ліку іншага сведчыць, наколькі беларускія 
мова і культура былі пануючымі ў дзяржаве, што нават жа- 
мойцкія ідэолагі вымушаны былі з гэтым лічыцца і свае до- 
мыслы выкладаць па-беларуску. 

Варта адзначыць, што ў асяроддзі магнатаў ВКЛ ішло са- 
перніцтва ў прыпісванні свайму роду справы ўтварэння дзяр- 
жавы. Так, калі ў адных летапісах гаворыцца, што жамойцкі 
князь Мантвіл паслаў свайго сына Ердзівіла, пад якім разу- 
меўся роданачальнік Радзівілаў 20 , то ў іншым летапісе паслан- 
цом бараніць Русь ад татараў ужо з’яўляецца Скірмант 21 , пад 
якім разумеўся продак магнацкага роду Скірмантаў. 

Мы ўжо ведаем, што яшчэ ў канцы XIV ст. Жамойць імкну- 
лася да першынства ў дзяржаве, але гэта закончылася права- 
лам, выяўленнем чаго была трагічная гібель яе стаўленіка князя 
Кейстута, забітага Ягайлам. I толькі канчатковае ўваходжан- 
не Жамойці ў скпад ВКЛ і адносна мірнае яе жыццё пасля Грун- 
вальдскай бітвы і дало ёй магчымасць больш грунтоўна прэ- 
тэндаваць на палітычную гегемонію ў дзяржаве, што, як мы 
бачылі, і пацягнула за сабой грубую жамойцкую фальсіфіка- 
цыю ўзнікнення ВКЛ, ад якой асабліва абабранай і эбедненай 
аказалася гісторыя Беларусі. Менавіта Жамойць з’явілася ад- 
ной з самых этнічна трывалых балцкіх земляў, якая таму і ста- 
ла грунтам для выжывання і тым самым для захавання сучас- 
най літоўскай народнасці. 

С. Баторый заставаўся незадаволеным заключаным мірам 
з Масковіяй і гатовы быў пачаць зноў з ёю вайну, аднак сойм 
не даў яму дазволу на гэта, што заслугоўвае асаблівай увагі. 
Здавалася б, што зараз, пасля Люблінскай уніі, Рэчы Паспалі- 
тай, у якой верх браў польскі бок, было выгадна далейшае 
пашырэнне яе дзяржавы. Аднак менавіта гэтага і не жадалі 
лольскія палітыкі. Яны добра разумелі: паглынанне і перавар- 
ванне ў польскім духу далучаных украінскіх і беларускіх зем- 
ляў будзе цяжкай справай. I таму далучэнне новых падобных 
тэрыторый можа стварыць яшчэ большыя цяжкасці і абваст- 
рыць іхнюю гістарычную праблему. 

Праўда, вайна ўжо ледзь не ўзнікала пасля смерці Івана 
Грознага ў 1584 г.,калі маскоўскі перабежчык баярын Галавін, 
незадаволены Барысам Гадуновым, які тады фактычна правіў 
Маскоўскай дзяржаваю, збег у ВКЛ і падгаварваў С. Баторыя 
ісці на Маскву, на што той і згадзіўся. Аднак Барыс Гадуноў, у 
сваю чаргу, даведаўшыся пра старанні Галавіна, паслаў сваіх 
людзей у Варшаву, якія падкупілі багатымі падарункамі шэ- 
раг больш уплывовых дэпутатаў сойма, і тыя сарвалі справу 
вайны з Масквой. У сувязі з гэтым цікава адзначыць, што 
польскія вярхі давалі згоду на заняцце каралеўскага пасада 
пасля смерці С. Баторыя Фёдарам Іванавічам, які фармальна 
быў маскоўскім царом. Праўда, адначасова яны прапаноўвалі 
ў выпадку смерці Фёдара паставіць маскоўскім царом С. Ба- 
торыя, на што маскоўскія баяры не далі згоды, матывуючы 
гэта тым, што ім амаральна гаварыць пра смерць яшчэ жыво- 

га чалавека. Трэба сказаць, што намер весці далейшую вайну 
з Масковіяй непакідаўС. Баторыя. Ён нават звярнуўся дарым- 
скага папы, каб той даў яму грошы для гэтага. Але Сікст V 
адмовіў яму ў гэтым. Праўда, С. Баторый не дачакаўся гэтага 
адказу. 12 снежня 1586 г. ён памёр, прабыўшы на каралеўскім 
пасадзе 1 1 гадоў. 

Як мы бачылі, значная частка яго дзейнасці была звязана з 
Беларуссю. Дарэчы, ён і памёр у Гародні. Менавіта найперш 
дзякуючы яго вайсковаму таленту, паспяхова закончылася 
Лівонская вайна, у выніку чаго і была адноўлена цэласнасць 
карэннай Беларусі. 


НАСТУП КАТАЛІЦТВА, 
ПАДРЫХТОЎКА I ПРАВЯДЗЕННЕ 
БЕРАСЦЕЙСКАЙ ЦАРКОЎНАЙ УНІІ 

3 дзейнасцю С. Баторыя шчыльна звязаны і іншыя бакі 
жыцця Беларусі. I найперш духоўна-рэлігійныя. Люблінская 
унія была выяўленнем канчатковага падначалення ВКЛ ула- 
дзе Польшчы. Але велікакняжацкія вярхі добра разумелі, што 
ад фармальнай улады да фактычнай яшчэ вельмі далёка. Асаб- 
ліва выразна адрозніваліся Польшча і ВКЛ у рэлігіі. Першая была 
каталіцкай, другая — пераважна праваслаўная. Вядома ж, такі 
падзел не могсадзейнічаць трываламу аб’яднанню дзвюх дзяр- 
жаў у адну. А каб дасягнуць трываласці, патрэбна было дабі- 
вацца і рэлігійнага адзінства. Зразумела, паколькі Польшча 
займала пануючае месца, то яна была зацікаўлена ў пашырэнні 
каталіцкай веры. Мы ведаем, што яшчэ з заключэннем Крэў- 
скай уніі пачалося пашырэнне каталіцтва ў ВКЛ. Ужо Ягайла 
даў большыя прывілеі тым баярам, якія пераходзілі ў каталіц- 
тва. Аднак гэта палітыка не была заўсёды паспяховай. Супра- 
ціўленне праваслаўнага насельніцтва каталіцызму неаднойчы 
прыводзіла да ўраўнавання правоў праваслаўных з католікамі. 
Гэтаму садзейнічала і тое, што Масковія выкарыстоўвала ў 
сваіх захопніцкіх мэтах прыніжэнне праваслаўных пад выгля- 
дам абароны іх ад каталіцкага гвалту . Але зараз пасля канчат- 
ковага злучэння Польшчы і ВКЛ у адзіную Рэч Паспалітую 
справа пашырэння каталіцтва, што цягнула за сабой і палані- 

зацыю, набыла больш шырокі і трывалы характар. I гэтаму 
асабліва садзейнічала прыбыццё ў Вільню езуітаў, якія дзяку- 
ючы сваёй энергіі і апантанасці ў дасягненні пастаўленай мэты 
сталі галоўнай ударнай сілай у пашырэнні каталіцтва ў ВКЛ. 

На глебе адданасці каталіцызму адбылося і збліжэнне С. Ба- 
торыя з езуітамі, некаторыя з якіх, як П. Скарга і А. Пасевін, 
сталі яго бліжэйшымі дарадцамі. Езуіты асабліва добра разу- 
мелі значэнне асветы ў справе іх галоўнай мэты — пашырэн- 
ня каталіцтва. Вось чаму па іх пачыне С. Баторый пераўтва- 
рыў Віленскі езуіцкі калегіум у акадэмію, якая фактычна стала 
першым універсітэтам у ВКЛ. Ніколькі не адмаўляючы добра 
распрацаванай для таго часу сістэмы навучання, якая дазва- 
ляла навучэнцам авалодаць ведамі па філасофіі, багаслоўі, 
рыторыцы, паэтыцы і інш., трэба таксама бачыць і адмоўнае 
значэнне езуіцкіх навучальных устаноў, асабліва для Беларусі. 
У свой час Ядвігін Ш. у «Лістах з дарогі» вельмі добра заўва- 
жыў, што «...да нас разам са святлом ішла і цемра». Вось мена- 
віта так. Хоць у гэтай акадэміі і калегіумах і даваліся веды, але 
тут адначасова зацямнялася нацыянальная свядомасць наву- 
чэнцаў, якія не толькі паступова адвучваліся ад роднай мовы і 
культуры, але ім прывіваліся адмоўныя адносіны да ўсяго свай- 
го. Польскія вярхі таму і запрасілі езуітаў, добра разумеючы 
ваяўнічасць іх у пашырэнні каталіцтва, якое і стала адным з 
галоўных шляхоў польскай экспансіі ў ВКЛ. 

У гэты час пазіцыя беларускай мовы была яшчэ даволі моц- 
най, яна ўжывалася ва ўсіх сферах дзяржаўнага і грамадскага 
жыцця. Ужо тое, што прыняты ў 1588 г. Трэці статут Вялікага 
княства Літоўскага быў створаны на беларускай мове і лічыў 
яе абавязковай для справаводства, з’яўляецца найбольш яск- 
равым сведчаннем гэтага. I таму езуіты, якія найперш служылі 
велікапольскім, г.зн. шавіністычным, інтарэсам, ставілі адной 
з важнейшых сваіх задач усяляк прыніжаць беларускую мову, 
паступова яе выводзіць найперш з дзяржаўнага і грамадскага 
ўжытку, замяняючы яе польскай мовай. 

Паколькі каталіцкая вера на Беларусь ішла з Польшчы, то 
яе святары ўнушалі кожнаму, хто стаў католікам, што ён стаў 
адначасова і палякам. Менавіта галоўнай небяспекай пашы- 
рэння каталіцтва і было тое, што яно несла з сабою паланіза- 

цыю, і таму многія тыя, хто прынялі каталіцкую веру, называлі 
сябе палякамі (дарэчы, гэта так у многіх выпадках і цяпер). 

Але лягчэй было навязаць іншую веру і нацыянапьнасць, 
чым адвучыць ад роднай мовы. Менавіта тыя, хто прынялі ка- 
таліцтва І называлі сябе палякамі, прадаўжалі гаварыць па- 
беларуску. I вось тады для прыніжэння беларускай мовы па- 
чалі называць яе «простай», «хлопскай», г.зн. «мужыцкай», 
якую можна ўжываць дома, але з якой сорамна паказвацца на 
людзях, напрыклад у касцёле. Вось тады гаворка па-беларус- 
ку і пачала называцца гаворкай «папросту», што і замацава- 
лася на доўгі час. I цяпер нярэдка можна сустрэць асоб (асаб- 
ліва на Віленшчыне), якія называюць сябе палякамі, але, як 
яны кажуць, гавораць «папросту», «па-тутэйшаму». 

Вядома ж, цяжкія вынікі дзейнасці езуітаў не маглі не прад- 
бачыць лепшыя людзі Беларусі, абаронцы яе нацыянальных 
інтарэсаў. Адным з іх і быў Васіль Цяпінскі. Ён нарадзіўся на 
Полаччыне дзесьці ў сярэдзіне 30-х гадоў XVI ст., паходзіў з 
баярскага роду. Яго сапраўднае прозвішча Амельяновіч. Быў 
удзельнікам Лівонскай вайны, знаходзіўся на дзяржаўнай служ- 
бе, прымаў актыўны ўдзел у рэлігійным жыцці разам з пратэс- 
тантамі. Цяпінскі быў з тых, хто добра разумеў значэнне кніга- 
друкавання як аднаго з важнейшых сродкаў у развіцці культу- 
ры, і таму ён побач з С. Будным, э якім быў добра знаёмы аса- 
біста, з’явіўся адным з выдатнейшых паслядоўнікаў справы 
Ф. Скарыны. Дзесьці каля 1580 г. ён у сваім маёнтку Цяпіне 
(адсюль і яго літаратурнае прозвішча, зараз Чашніцкі раён) 
заснаваў друкарню, дзе і пачаў друкаваць побач з царкоўна- 
славянскім тэкстам перакладзенае ім на беларускую мову 
Евангелле. Праўда, поўнасцю яго Цяпінскі надрукаваць не 
змог. Засталася ненадрукаванай і яго «Прадмова» да выдання 
(яна дайшла да нас у рукапісным варыянце). Менавіта яна і 
{5аскрывае погляды Цяпінскага на тагачасную рэчаіснасць, на 
матывы і мэты яго дзейнасці. Найперш ён падкрэсліваў сваю 
адданасць радзіме, бо ўзяўся за цяжкую і дарагую справу, няг- 
ледзячы на сваю «убогую маетнасць», «як русін сваёй Русі ўслу- 
гуючы». В. Цяпінскі добра разумеў, што нацыянальнаму за- 
нядбанню, паланізацыі паддаюцца найперш верхнія саслоўі. I 
ён заклікае тых «...вялікіх княжат, паноў значных, іх дзетак 
нявінных, мужоў з жонамі» не выракацца «свайго дасціпнага 

вучонага народу». Ён нагад- 
вае пра немінучую жорсткую 
Божую кару за вялікі грэх ад- 
ступніцтва ад свайго народа. 
В. Цяпінскага асабліва абу- 
ралі паводзіны праваслаўна- 
га духавенства, якое павінна 
было ў першую чаргу змагац- 
ца супроць акаталічвання і 
паланізацыі, а яно, па сут- 
насці, дапамагала гэтаму, 
лічачы, што мова іх народа 
грубая для царкоўнага ўжыт- 
ку. Больш за тое — правас- 
лаўныя царкоўнікі нават ад- 
давалі сваіх дзяцей вучыцца ў 
езуіцкія школы, што асабліва 
абурала В. Цяпінскага. 

Як бачым, В. Цяпінскаму 
добра былі бачны цяжкія на- 
ступствы шырокага і гвалтоўнага акаталічвання і паланізацыі 
на тагачаснае беларускае грамадства, што не магло яго як га- 
рачага патрыёта не хваляваць і не заклікаць да рашучага суп- 
раціўлення гэтай навале. Дзейнасць В. Цяпінскага з’яўляецца 
яскравым выяўленнем таго супраціву варожай плыні, які аказ- 
валі патрыятычныя сілы беларускага грамадства таго часу. 

У 1587 г. пасля смерціС. Баторыя польскім каралём і вялікім 
князем ВКЛ стаў Жыгімонт III, які з’яўляўся сынам шведскага 
караля. Як і раней, выстаўлялася кандыдатура і маскоўскага 
цара Фёдара Іванавіча, і за яго (ён быў у спісе пад знакам шапкі 
Манамаха) было пададзена больш галасоў, чым за іншых прэ- 
тэндэнтаў. Аднак маскоўскія паслы рашуча адмовіліся ад пат- 
рабаванняў прыняць Фёдарам пасля яго абрання каталіцкую 
веру, каранавацца ў Кракаве, у тытуле сваім ставіць на пер- 
шае месца Польшчу, а таксама выплаціць 100 тысяч рублёў 
сойму. У выніку гэтага кандыдатура Фёдара Іванавіча адпа- 
ла, і каралём быў абраны дваццацігадовы шведскі прынц. 
Месцам свайго пасада ён абраў Варшаву, якая з гэтага часу і 
стала сталіцай Рэчы Паспалітай. У адрозненне ад С.Баторыя 



Васіль Цяпінскі. 
Гравюра 1576 г. 

Жыгімонт III не вызначаўся 
ні розумам, ні здольнасцямі 
дзяржаўнага дзеяча. Як 
лічаць некаторыя гісторыкі, з 
яго і пачаўся заняпад Рэчы 
Паспалітай. 

Адзінае, што не адрозніва- 
ла яго ад папярэдніка, дык 
гэта яго адданасць каталіцт- 
ву, што выкарысталі ў сваіх 
мэтах езуіты. I таму адразу па 
ўступленні Жыгімонта III на 
каралеўскі пасад, ён, як і 
С. Баторый, быў акружаны 
імі і пад іх ціскам праводзіў 
сваю палітыку. 

Пры С. Баторыю галоўная 
ўвага езуітаў была накірава- 
на супроць пратэстантаў, але 
зараз іх рух значна аслабеў, 
шэраг магнатаў, для якіх пра- 
тэстанцтва, па сутнасці, было 
часовай модай, адракліся ад 
яго і сталі католікамі. Апроч 
таго, пратэстанцтва пачало 
слабець і з прычыны з'яўлен- 
ня ў ім розных плыняў. Доб- 
ра бачачы гэта, езуіты сваю галоўную ўвагу зараз адвялі ба- 
рацьбе супроць праваслаўя. Ды з ім было непараўнальна ця- 
жэй змагацца. Найперш таму, што яно ахоплівала вялікую масу 
люду. Лічы, усё насельніцтва Беларусі і Украіны было правас- 
лаўным. I езуіты добра разумелі. што такое мноства народу 
нельга акаталічыць у кароткі тэрмін. што для гэтага патрэб- 
ны працяглы час. I таму яны ўхапіліся за унію, г. зн. за аб’яд- 
нанне каталіцкай і праваслаўнай веры, што, на іх думку, і маг- 
ло прывесці ў рэшце рэшт да паступовага акаталічвання пра- 
васлаўных. Аднак, адзначаючы гэта. нельга лічыць, што толькі 
тады з’явілася ідэя уніі і што яе ініцыятарамі былі езуіты ў Рэчы 
Паспалітай. Справа аб’яднання каталіцкай і праваслаўнай 
веры ставілася ў глабальным маштабе яшчэ на Канстанцкім 



Вялікі князь Вялікога княства 
Літоўскага Жыгімонт III Ваза. 
Гравюра XVI ст. 

( 1 4 1 8) і Фларэнтыйскі м ( 1 438) 
саборах. Упершыню на тэры- 
торыі ВКЛ ідэю уніі падзяляў 
Вітаўт, які бачыў, што з пры- 
чыны пашырэння каталіцтва 
ўзнікае небяспека рэлігійнай 
барацьбы паміж ім і правас- 
лаўем. I Вітаўт нават паслаў 
на Канстанцкі сабор правас- 
лаўнага мітрапаліта Грыго- 
рыя Цымблака з мэтай пры- 
няцця уніі ў ВКЛ, але той 
спазніўся, і справа уніі спыні- 
лася. 3 мэтай прыцягнення на 
свой бок каталіцкіх дзяржаў 
у барацьбе з Жыгімонтам 
Кейстутавічам за ідэю цар- 
коўнай уніі ўхапіўся і Свідры- 
гайла, алез прычыны працяг- 
ласці яе ўвядзення зрокся яе. 
Фактычна унія ўжо існавала 
на Беларусі ў 40 — 70-х гадах 
XV ст., але была спынена ста- 
раннямі маскоўскага мітрапа- 
літа Іоны. I гэта зразумела, бо унія выбівала з рук маскоўскага 
цара зачэпку да ўмяшання ў справы ВКЛ пад выглядам аба- 
роны адзінаверных праваслаўных. 

Як бачым, пытанне пра царкоўную унію ў Рэчы Паспалі- 
тай было далёка не новым, яно мела амаль 200-гадовую даў- 
насць. Таму не дзіўна, што езуіты ўхапіліся за яе. Але для іх 
унія была не новай царквой, а толькі пераходным этапам ад 
праваслаўя да каталіцтва. I таму яны разгарнулі энергічную 
дзейнасць для яе заключэння. Найперш імі было выкарыста- 
на дадзенае яшчэ ў 1548 г. на Варшаўскім сойме права каралю 
прызначаць вышэйшых духоўных асоб праваслаўнай царквы. 
У выніку гэтага на царкоўных пасадах епіскапаў, ігуменаў, ар- 
хімандрытаў і інш. апынуліся патрэбныя людзі, якія цалкам 
разумелі сваю поўную залежнасць ад свецкай улады і таму згод- 
ныя падначаліц”а яе волі. Добрай апорай дпя езуітаў былі 



Канцлер Вяіікага княата 
Літоўекага Леў Сапега. 
Г оавюра XVII ст. 

акаталінаныя і апалячаныя магнаты, баяры і шляхта. Атры- 
маўшы за гэта важныя правы, яны ўсё рабілі, каб пашкодзіць 
дзейнасці праваслаўных цэркваў і манастыроў, каб прынізіць 
іх святароў і манахаў. 

Аднак нельга думаць, што дзейнасць каталіцка-езуіцкай 
партыі была бесперашкоднай. Менавіта ў гэты час актывіза- 
валі сваю дзейнасць праваслаўныя брацтвы. Яны ўзніклі яшчэ 
раней, і іх дзейнасць абмяжоўвалася спачаткудабрачыннымі і 
асветніцкімі мэтамі. Аднак у сувязі з каталіцка-езуіцкім насту- 
пам яны сталі на шлях рашучага супраціўлення яму, бароня- 
чы сваю царкву, а з ёй і сваю народнасць і мову. Калі ў пачат- 
ку брацтвы існавалі толькі ў Львове і Вільні, то пазней яны 
ўзнікаюць і ў іншых гарадах Беларусі, дзе таксама разгарну- 
лася антыкаталіцкая барацьба. А гэта ў сваю чаргу прымусіла 
прыхільнікаў уніі ў 1591 г. спешна сабрацца ў Берасці, каб аб- 
гаварыць справу падначалення царквы на Украіне і Беларусі 
рымскаму папу. Асабліва ў змаганні за праваслаўе вызначыў- 
ся князь Канстанцін Канстанцінавіч Астрожскі. Праваслаўе 
не перашкаджала яму актыўна ўдзельнічаць у Лівонскай вай- 
не супроць адзінавернай Масквы. Як бачым, ён, як і яго баць- 
ка Канстанцін Астрожскі, не блытаў адзінаверства з адзіна- 
дзяржаўем. Бачачы вялікі аўтарытэт гэтага чалавека сярод пра- 
васлаўных, прыхільнікі уніі зрабілі спробу прыцягнуць яго на 
свой бок, але атрымалі рашучы адказ, што прымусіла іх прыс- 
пешыць з прыняццем царкоўнай уніі. 3 гэтай мэтай шэраг вы- 
шэйшых асоб праваслаўнай царквы, прыхільнікаў уніі (сярод 
іх мітрапаліт Рагоза, епіскапы Тарлецкі, Пацей, Балабан, 
Збіруйскі, Пальчыцкі і інш.), у чэрвені 1595 г. падпісалі акт аб 
прыняцці уніі. 

Адначасова было даручана Тарлецкаму і Пацею ехаць да 
рымскага папы, які ў канцы гэтага ж года і зацвердзіў аб’яд- 
нанне праваслаўнай царквы Рэчы Паспалітай з каталіцкай 
царквой пад вяршэнствам рымскага папы. Аднак у далейшым 
выйшла замінка ў гэтай справе. Рэч у тым, што папа Клімент 
VIII у сваёй буле, высланай мітрапаліту Рагозу адразу пасля 
выбыцця з Рыма Тарлецкага і Пацея, сярод іншага патраба- 
ваў і ўвядзення ва уніяцкую царкву каталіцкага набажэнства 22 . 
Аднак мітрапаліт Рагоза і епіскапы, азнаёміўшыся з гэтым 
патрабаваннем Клімента, незгадзіліся з ім, бо прадбачылі не- 

пазбежнасць абурэння праваслаўных э прычыны прымусіць іх 
прыняць каталіцкае набажэнства. Таму Рагоза і епіскапы зноў 
звярнуліся да Клімента, каб ён адмяніў гэта патрабаванне, што 
і было зроблена ім. Яму прыйшлося задаволіцца толькі пад- 
началеннем праваслаўнай царквы Рэчы Паспалітай яго 
ўладзе. 

Трэба звярнуць асаблівую ўвагу на гэты ўчынак мітрапалі- 
та і епіскапаў, бо ён можа характарызаваць іх не як стаўлені- 
каў езуітаў, як яны звычайна падаюцца ў літаратуры, а як тых 
царкоўных дзеячоў, якія, прадбачачы непазбежнасць жорст- 
кай рэлігійнай барацьбы з прычыны езуіцка-каталіцкага на- 
ступу, рашылі пайсці на разумны кампраміс, дапусціўшы 
толькі падначаленне праваслаўнай царквы Ватыкану, але поў- 
насцю захаваўшы непарушнасць яе абрадаў, што ў далейшым 
і адбылося. Менавіта з прычыны пераадолення рэлігійнай ба- 
рацьбы паміжкатолікамі і праваслаўнымі ў ВКЛ і ўзнікла ідэя 
пра царкоўную унію яшчэ ў пачатку XV ст. і з таго часу не 
знікала з жыцця дзяржавы. 

Пасля атрымання ад Ватыкана згоды на правядзенне уніі і 
ў адпаведнасці з універсалам Жыгімонта III у Берасці ў пачат- 
ку кастрычніка 1596 г. і сабраўся сабор, мэтай якога і было 
абвясціць царкоўную унію. Адначасова тут па ініцыятыве 
К. Астрожскага сабраўся і праваслаўны сабор, які пракляў усіх 
тых, хто гірысутнічаў на уніяцкім саборы і пазбавіў свяшчэн- 
нага сану мітрапаліта і епіскапаў, якія арганізавалі і праводзілі 
яго. У сваю чаргу уніяцкі сабор зрабіў тое ж самае ў адносінах 
удзельнікаў праваслаўнага сабора. 9 кастрычніка 1596 г. пас- 
ля ўрачыстай працэсіі ў час набажэнства і была абвешчана 
царкоўная унія, якая па месцы свайго абвяшчэння і ўвайшла ў 
гісторыю як Берасцейская унія. У ацэнцы характару і значэнні 
яе ў нашай гісторыі трэба ўхіляцца ад адназначнасці. Усё за- 
лежала ад таго, мэтай чаго яна была для пэўных грамадска- 
рэлігійных колаў. Зразумела, што для польска-каталіцкіх ко- 
лаў яна была сродкам паступовага акаталічвання і апалячван- 
ня шырокіх мас праваслаўнага насельніцтва. Яскравым свед- 
чаннем гэтага з’яўляецца ліст Жыгімонта III ад 18 лютага 
1595 г. да Іпація Пацея, у якім адабраецца і заахвочваецца дзей- 
насць апошняга«...ко злученью н зьедноченью костёла божь- 

его грецкого з повшехным з 
Рнмскнм» 23 . (Як бачым, яшчэ 
і Жыгімонт III вымушаны 
быў лічыцца з шырокім ужы- 
ваннем тагачаснай беларус- 
кай мовы, і таму на ёй пісаўся 
яго ліст.) А ў жніўні таго ж 
года, калі яшчэ афіцыйна не 
была абвешчана унія, ён вы- 
дае жалаваную грамату аб 
перавагах і прывілеях тых, 
хто яе прымае 24 . 

Падрыхтоўка, прыняцце і 
далейшае ўкараненне уніі 
выклікалі абвостраную ба- 
рацьбу, што парадзіла ў нас 
багатую палемічную літара- 
Афанасій Філіповіч туру. Калі адны (П. Скарга, 

I. Пацей, В. Руцкі, I. Кунцэвіч 
і інш.) выступалі ў абарону уніі, то іншыя (М. Сматрыцкі, 
А. Карповіч, С. Зізаній, А. Філіповіч, І.Барэцкі і інш.) гнеўна 
асуджалі яе. У канцы XVI — першай палове XVII ст. палеміч- 
ныя творы сталі фактычна галоўным жанрам беларускай і 
ўкраінскай літаратур, што паглынула сабой значныя інтэлек- 
туальныя сілы тагачаснага нашага грамадства, якое ў выніку 
рэлігійнай барацьбы было фактычна адкінута назад у сярэд- 
нявечча. I гэта зноў-такі, на маю думку, адзін з адмоўных вы- 
нікаў увядзення царкоўнай уніі. 

I ўсё ж, нягледзячы на гэта. натхніцелі, арганізатары і пра- 
ваднікі Берасцейскай уніі жорстка пралічыліся. Для іх унія была 
толькі пераходным звяном ад праваслаўя да каталіцтва. Ад- 
нак яна стала самастойнай царквой і вядучай па колькасці яе 
прыхільнікаў, а разам з тым было болей і парафій у параўнанні 
з каталіцкай і праваслаўнай цэрквамі. Вось паказальныя ў гэ- 
тых адносінах лічбы. Так, калі ў першай палове XVIII ст. на 
Беларусі было 283 каталіцкія і 143 праваслаўныя парафіі, то 
уніяцкіхбыло 1 199 25 . У чым прычына гэтага? Найбольш у тым, 
што уніяцкая вера стала па сутнасці сялянскай верай. Ні феа- 

далы-католікі, ні феадалы-праваслаўныя ў унію не пераходзілі. 
У яе найбольш гвалтоўна заганяліся сяляне, якія і складалі ў 
той час галоўную частку беларусаў. I уніяцкія святары, бача- 
чы, што сяляне не разумеюць ні польскай, ні стараславянскай 
моваў, вымушаны былі ў набажэнстве міжволі пераходзіць на 
беларускую мову. Вось чаму уніяцкая вера і па сваёй масавасці 
і па мове свайго набажэнства неўзабаве стала па сутнасці на- 
цыянальнай верай беларусаў. I таму зразумела, што ў XVIII ст. 
яна падвяргаецца нападам як з боку каталіцтва, так і з боку 
праваслаўя, якія лічылі яе непаўнацэннай верай. Тым не менш 
для каталіцкага касцёла яна, хоць фармальна і падначальвала- 
ся рымскаму папу, не прывяла сваіх вернікаў да жаданых мэт. 

Унія не толькі не садзейнічала акаталічванню і паланізацыі 
уніятаў, але яшчэ больш выявіла іх нацыянальную адметнасць. 
Для праваслаўнай царквы, якая з’яўлялася правадніком інта- 
рэсаў Масковіі ў Беларусі, унія была непрымальнай, бо паз- 

баўляла расійскі царызм права ўмешвацца ў справы ВКЛ пад 
выглядам абароны праваслаўных, бо уніяты хоць і захоўвалі 
абрады па-праваслаўнаму, але былі падначалены рымскаму 
папу, а не Маскоўскаму мітрапаліту. Вось чаму расійскі ца- 
рызм, бачачы ва ўніяцтве адну з адметнейшых асаблівасцей 
беларусаў, адразу пасля захопу Беларусі ў канцы XVIII ст. 
прыступіў да яе ліквідацыі. Значная частка уніятаў была пера- 
ведзена ў праваслаўе пры Паўле I, а ў 1839 г. унія была канчат- 
кова ліквідавана. 

Як бачна, Берасцейская царкоўная унія была важным і скла- 
даным фактам у нашай гісторыі. Нягледзячы на гвалтоўнасць 
яе ўвядзення (дарэчы, усе рэлігіі ўводзіліся гвалтоўна, у тым 
ліку і праваслаўе, у якое насельніцтва заганялася, як сведчыць 
летапіс, «мячом і агнём»), унія адыграла станоўчую ролю, бо, 
стаўшы фактычна нацыянальнай царквой, яна тым самым са- 
дзейнічала захаванню і далейшаму развіццю этнічнай адмет- 
насці нашага народа. 

Заключэнне Берасцейскай царкоўнай уніі з’явілася апош- 
няй нашай важнай падзеяй у XVI ст., якое вызначылася сваім 
багатым зместам як у станоўчым, так і ў адмоўным значэнні ў 
гісторыі Беларусі. 3 аднаго боку, гэта стагоддзе вызначаецца 
вышэйшым развіццём нашай дзяржаўнасці, што яскрава пад- 
крэсліваюць Статуты 1526, 1566 і 1588 гг., якія фактычна былі 
канстытуцыямі, да ўсяго аднымі з самых дасканалых у тага- 
часнай Еўропе. У гэты ж час дасягнула свайго найбольшага 
развіцця і наша старажытная культура, пісьменства і мова, што 
знайшло сваё ўвасабленне ў дзейнасці Ф. Скарыны, С. Будна- 
га, В. Цяпінскага, у сотнях тамоў дзяржаўных дакументаў. Усё 
гэта ёсць тое, чым трэба нам ганарыцца. 

3 другога боку, трэба прызнацца, у гэтым жа стагодцзі быў 
закладзены грунт для паступовага спаду гэтых дасягненняў. 
Змарнаваная шматлікімі войнамі. арэнай якіх яна была, наша 
дзяржава вымушана была пайсці на канчатковае аб’яднанне з 
Польшчай, пануючыя вярхі якой сталі праводзіць палітыку 
паглынання нашай дзяржаўнасці. прыніжэння нашага наро- 
да. ахайвання яго культуры, выцяснення яго мовы з дзяржаў- 
нага ўжытку. У гэты ж час была сфабрыкавана грубейшая 
фальсіфікацыя ў пы-'анні ўтварэння ВКЛ, якая да непазнаваль- 

насці сказіла, збядніла і прынізіла гісторыю Беларусі перыяду 
XIII — XVIII стст. Усё гэта адмоўнае і вызначала працэс да- 
лейшага паступовага палітычнага і культурнага заняпаду Бе- 
ларусі ў XVII — XVIII стст. 


КАЗАДКІ АТРАД С. НАЛІВАЙКІ НА БЕЛАРУСІ 

Адной з характэрных падзей для Беларусі ў XVII ст. было 
масавае пранікненне на яе тэрыторыю атрадаў украінскіх ка- 
закоў. Аднак пачатак гэтаму быў закладзены яшчэ ў канцы 
XVI ст. атрадам Севярына Налівайкі. Калі ў дарэвалюцыйнай 
афіцыйнай гістарыяграфіі гэта паказвалася як барацьба ў аба- 
рону праваслаўя, то ў савецкай гістарыяграфіі гэта характа- 
рызавалася як выяўленне класавай барацьбы працоўнага на- 
рода краіны і Беларусі супроць феадальнага і нацыянальна- 
рэлігійнага гірагнёту. Адмаўляць як першае, так і другое цал- 
кам нельга. Сапраўды, пры ўсё большым запрыгоньванні ся- 
лянства не магло не адчуваць свайго ўсё большага прыгнечан- 
ня і не абурацца супроць яго. Гэтак жа сама і палітыка аката- 
лічвання і паланізацыі ўкраінскага і беларускага насельніцт- 
ва, якое было пераважна праваслаўным, таксама выклікала 
супраціўленне. Усё гэта мела месца і ўсё гэта магло клікаць 
народ на барацьбу. 

Аднак, перш за ўсёасвятляючы гэта, савецкая гістарыягра- 
фія не заўважала іншых вельмі істотных момантаў, якія адсоў- 
валі далёка назад фактар класавай барацьбы, а часам нават і 
закрэслівалі яго. Найперш не ўлічвалася тое, што ў выніку 
Люблінскай уніі адбылося канчатковае размежаванне паміж 
украінскімі і беларускімі землямі. Калі першыя выйшлі са скла- 
ду ВКЛ і далучыліся да «Каруны», г. зн. непасрэдна падпалі 
пад уладу Польшчы, то другія засталіся ў ВКЛ, складаючы ў 
ім галоўную і вызначальную частку. I гэтае палітычнае разме- 
жаванне супала з этнічным размежаваннем. Сапраўды, калі 
насельніцтва Валыні і Кіеўшчыны ўваходзіла ў склад украінс- 
кага этнасу, то насельніцтва былога Турава-Пінскага княства 
было ўжо часткай беларускага этнасу. Супадзенне палітыч- 
най мяжы з этнічнай і зрабіла яе выключна трывалай, і таму 
яна захавалася без змен на сённяшні дзень. 

I хоць украінскія і беларускія землі ўваходзілі ў склад Рэчы 
Паспалітай, але яны знаходзіліся ў розных частках яе. Таму 
для ВКЛ казацкія украінскія войскі, якія з’яўляліся на яго тэ- 
рыторыі, успрымаліся як варожыя, замежныя, што вымушала 
яго весці барацьбу з імі. Гэта разам з іншым, як убачым, і вы- 
явілася ўжо ў 1595 г., калі казацкае войска на чале з Севяры- 
нам Налівайкам уварвалася на поўдзень і ўсход Беларусі. 

Украінскае казацтва сфарміравалася ў барацьбе з крымскімі 
татарамі і туркамі пад сцягам абароны праваслаўя. Цэнтрам 
казакоў з’яўлялася Запарожская Сеч, дзе былі сканцэнтрава- 
ны яго галоўныя баявыя сілы і куды ўцякалі тыя, хто не хацеў 
цярпець няволі і прыгнёту. Сярод іх была значная колькасць і 
выхадцаў з Беларусі. Польскі ўрад, бачачы ў казацтве важную 
вансковую сілу, рашыў падначаліць яго сабе. Дзеля гэтага было 
прапанавана запісаць у рэестр шэсць тысяч казакоў, якім вы- 
давалася плата, што выдзяляла іх як прывілеяваных з агуль- 
най казацкай масы, уносячы тым самым раскол у яе. 

Адзін час такім рэестравым казаком і быў С. Налівайка. 
Выйшаўшы з ліку рэестравых, ён некаторы час служыў у вядо- 
мага нам ужо К. К. Астрожскага — аднаго з самых выдатных 
абаронцаў праваслаўя ў Рэчы Паспалітай, што, вядома, паўп- 
лывала і на Налівайку. Аднак на рашучую барацьбу супроць 
польска-каталіцкага ўціску яго штурхнула асабістая крыўда, 
калі ад яго бацькі была адабрана частка зямлі і ён сам быў 
збіты да смерці. Пасля паходу з атрадам казакоў у Малдавію і 
Трансільванію, Налівайка вярнуўся на радзіму, у Правабярэж- 
ную Украіну, дзе, абапёршыся на незадаволеныя масы гара- 
джан, захапіў горад Луцк. Далейшыя дзеянні Налівайкі былі 
накіраваны на пагром магнацкіх маёнткаў. Убачыўшы ў гэ- 
тым для сябе вялікую пагрозу. урад Рэчы Паспалітай паслаў 
супроць Налівайкі сямітысячны атрад рэестравых казакоў на 
чале з гетманам Лабадой. Такім чынам, спроба польскіх вяр- 
хоў на раскол казацкай масы дала свае першыя вынікі. Уба- 
чыўшы немагчымасць супрацьстаяць такой сіле і ратуючыся 
ад яе, Налівайка прымае рашэнне адступіць на тэрыторыю 
Беларусі, што і адбылося ў кастрычніку 1595 г. Як бачым, не 
імкненне прыйсці на дапамогу беларускаму народу, а суровая 
неабходнасць пазбегнуць разгрому прымусіла Налівайку на 
такі крок. 

Фактар нечаканасці прынёс напачатку яму поспех і ў Бела- 
русі. Ён захапіў Петрыкаў, а пасля, бачачы небяспеку наступу 
Лабады, і Слуцк, які ў той час быў адным з буйнейшых і бага- 
цейшых гарадоў Беларусі. Замак яго быў добра ўмацаваны. 
Як і на Украіне, так і на Беларусі далейшыя дзеянні казакоў 
выяўляліся ў пагроме маёнткаў феадалаў. Аднак гэта нельга 
тлумачыць толькі класавай нянавісцю да прыгнятальнікаў. 
Казакі вызначаліся не толькі адвагай і пагардай да жыцця ў 
час бою, але і бесклапотнасцю, разгулам і шумнай весялосцю 
ў час адпачынку. А для задавальнення ўсяго гэтага найбольш 
падыходзячымі былі багатыя феадальныя маёнткі. Бясспрэч- 
на, што было нямала ахвочых і з ліку мясцовых людзей, якія 
не хацелі прамінуць магчымасці пажывіцца ў зручны для гэта- 
га момант. Трэба ўлічваць і тое, што ў асяроддзі казакоў было 
нямала і выхадцаў з Беларусі, якія цяпер, апынуўшыся на ра- 
дзіме, імкнуліся помсціць за нанесеныя ім тут крыўды. 

Але як і на Украіне, так і на Беларусі атрад Налівайкі не 
ўступаў у бой з накіраванай супроць яго вайсковай сілай. Урад 
ВКЛ, як адзначалася вышэй, не мог інакш успрымаць знаход- 
жанне на тэрыторыі яго дзяржавы ўкраінскіх казакоў, як увар- 
ванне замежнага войска, якое чыніла тут рабаўніцтва. I таму 
супроць яго было выслана войска, што канцэнтравалася ў ра- 
ёне Клецка. I калі казакі Налівакі ўбачылі такую пагрозу, гэ- 
так жа як і пагрозу з боку ўкраінскіх рэестравых казакоў, што 
рухаліся на Беларусь, рашылі, не прымаючы бою, 27 лістапа- 
да 1 595 г. пакінуць Слуцк, захапіўшы вялікую колькасць узбра- 
ення і ўзяўшы з жыхароў горада багаты выкуп. Заслугоўвае 
ўвагі тое, што войска Налівайкі пасля гэтага рашыла ісці ў 
Расію «на государава імя». Налівайка добра ведаў, што там 
яго прыязна прымуць, як свайго саюзніка ў барацьбе з агуль- 
ным ворагам — Рэччу Паспалітай. Адступаючы на Бабруйск і 
не дайшоўшы да яго, атрад Налівайкі, у якім было дзве тыся- 
чы казакоў і шмат узбраення, узятага ў Слуцку, 18 снежня 
1595 г. захапіў Магілёў. Баркулабаўскі летапіс паказвае такія 
вынікі гэтай падзеі: «...домы, крамы, острог выжглн, домов всех 
яко 500, а крамов з велнкнмн скарбамн 400. Меіцан, бояр, лю- 
дей учтпвых так мужей, яко н жён, детей малых побплн, пору- 
бнлн, попоганнлн, скарбов теж незлнченых побралн з крамов 
н домов» 26 . Грамілі яны і праваслаўныя храмы, хоць і лічылі 

сябеабаронцамі праваслаўнай веры. Наўрад ці можна ўсё гэта 
называць вызваленчай барацьбой народа, як гэта паказвала- 
ся ў савецкай гістарыяграфіі 27 . Вядома, нянавісць народа да 
сваіх прыгнятальнікаў была, але яна выкарыстоўвалася каза- 
камі Налівайкі ў іх інтарэсах. 

Знявечыўшы і абрабаваўшы за два тыдні Магілёў, казакі 
пакінулі яго, бачачы пагрозу наступаўшага на іх войска. На 
Буйніцкім полі ім удалося пад прыкрыццём моцнага гармат- 
нага агню адарвацца ад насядаўшага на іх войска палкоўніка 
Буйвіда і адступіць на поўдзень праз Быхаў, Рагачоў да Рэчы- 
цы, адкуль пайшлі на Петрыкаў. Ім удалося захапіць значную 
частку поўдня Беларусі з Туравам, Давыд-Гарадком, Ляхвай, 
Пінскам, дзе «пачалі тварыць шкоду вялікую замкам і панам» 28 , 
I толькі вясной 1596г. казакі Налівайкі пакінулі Беларусь і 
перайшлі на Валынь. Аднак там пад Лубнамі яны скора па- 
цярпелі паражэнне. Налівайка і яго паплечнікі, выдадзеныя 
здраднікамі, былі адвезены ў Варшаву і там пасля жорсткіх 
катаванняў пакараны смерцю. 

Як бачым, апроч шкоды тым месцам Беларусі, дзе дзейні- 
чаў атрад Налівайкі, ён нічога не прынёс. Аднаўленне ўсяго 
разбуранага і абрабаванага ім лягло новым цяжарам на пле- 
чы працоўных мас. Такі характар і такія вынікі мелі і далей- 
шыя казацкія ўварванні на Беларусь у XVII стагоддзі. 

I ГОЛАД, I ПАЎСТАННЕ 

У вельмі цяжкіх, неспрыяльных абставінах пачалося XVII 
стагоддзе на Беларусі, што намнога абцяжарыла яго гісторыю 
гэтага часу. I першым вялікім няшчасцем быў страшэнны го- 
лад. У 1601 г. з прычыны ненармальных метэаралагічных умоў 
выпаў зусім ранні снег і праляжаў два тыдні, калі з палёў не 
была ўбрана вялікая частка ўраджаю. Выратаваць яго, як снег 
растаў, з прычыны холаду не ўдалося. Не было ўмоў і для 
якаснага пасеву азімага жыта. Усё гэта і прывяло ў 1 602 г. да 
голаду. Вельмі выразную і жудасную карціну гэтага няшчасця 
падаў летапісец: «Людей множество почалн мертн, по пятеру, 
по трндцатп у яму хороннлн. Хворых, голодных, пухлых мно- 
гое множество страх вндетн гневу божого» 29 . 

Многія жыхары Беларусі разам са сваімі сем’ямі, ратуючы- 
ся ад галоднай смерці, ішлі «на Ніз», г. зн. на поўдзень, на 
Украіну. Стоячы ў каго-небудзь пад вокнамі, яны жаласліва 
прасілі хлеба: «Матухно, зезулнхно, утохно, панюшко, спода- 
рння (як бачым, гэта слова не штучна ўтворанае, як часамі 
сцвярджаецца, яно спрадвеку ўжывалася нашым народам — 
М. Е ), слонце, месец, звездухно, дай крошку хлеба. Тут же под- 
ле ворот будет стоятн з рання до обеда н до полудня, так про- 
сячн, так же другой под плотом н умрет» 30 . 

Зразумела, што такая трагічная падзея намнога абцяжар- 
вала жыццё народа, што выклікала ў ім незадаволенасць сваім 
становішчам і штурхала яго на рашучыя дзеянні. Яскравым 
сведчаннем гэтага з’яўляецца Магілёўскае паўстанне 1606 — 
1610 гг. Насельніцтва горада, абуранае свавольствам рады, у 
якую ўваходзілі прадстаўнікі багацеяў і якія ўвесь цяжар па- 
даткаў і павіннасцей перакладалі на нізы, падняло паўстанне. 
Ім кіравала група рамеснікаў на чале са Стахорам Міткові- 
чам. У ратушу ўварваліся паўстанцы, запатрабаваўшы адрады 
спыніць яе злоўжыванні. Замест таго каб выканаць гэта пат- 
рабаванне, была прынята спроба арыштаваць кіраўнікоў паў- 
стання. што не ўдалося, дзякуючы рашучай падтрымцы наро- 
да. 25 чэрвеня 1606 г. ратуша была захоплена вялікай масай 
паўстанцаў, і старая рада разагнана, а замест яе ўтворана но- 
вая рада, у якую ўвайшлі Стахор Мітковіч, шабельнік Мікіта, 
ганчар Міхалка, шавец Фёдар і іншыя рамеснікі. Як бачым, у 
Магілёве ўтварьшася сапраўды народная ўлада. Калі некато- 
рыя члены старой рады аказалі супраціўленне, яны не былі 
знішчаны, а пасаджаны ў турму. 

Магілёўскія падзеі сур’ёзна ўстрывожылі ўлады Рэчы Пас- 
палітай. Але задушыць паўстанне ў гэты момант у іх не было 
латрэбных сіл, паколькі значная частка войска была занята 
паходам на Маскву. I таму кароль Жыгімонт III звярнуўся да 
новай рады з лістом, у якім патрабаваў спыніць бунт і падна- 
чаліцца старой радзе. Але гэта было рашуча адхілена. Не мела 
поспеху і спроба раскалоць новую раду шляхам навязаць ёй 
патрабаванне пасля заканчэння яе паўнамоцтваў перадаць 
уладу старой радзе. 

Гэта ўлада існавала на працягу чатырох гадоў. Зразумела, 
без шырокай падтрымкі народа яна б не змагла так доўга прат- 

рымацца. I яна была сапраўды народнай уладай. А менавіта 
гэта і з’явілася самым небяспечным для тагачасных уладароў 
дзяржавы, якія разумелі заражальны прыклад існавання такой 
улады для ўсяго народа. I яны ўсё зрабілі, каб задушыць яе, 
для чаго ў Магілёў у 1610 г. і было паслана войска. Калі паў- 
станцы за час сваёй улады не забілі ніводнага свайго праціўні- 
ка, то з імі расправа была выключна жорсткай: частка кіраўні- 
коў паўстання была павешана, частка на доўгія гады пасаджа- 
на ў турмы 31 . 

Магілёўскае паўстанне 1606 — 1610 гг. — яркае сведчанне 
непрымірымасці нашага народа да сваіх прыгнятальнікаў, яго 
здольнасці самастойна змагацца за сваё вызваленне і браць 
уладу ў свае рукі, не прыбягаючы да грубага гвалту і забой- 
стваў. I ў гэтым карэннае адрозненне магілёўскіх падзей ад 
казацкіх уварванняў на Беларусь. 


ПАШЫРЭННЕ I ЎМАЦАВАННЕ 
ЦАРКОЎНАЙ УНІІ 

Менавіта ў самым пачатку XVII ст., пасля смерці першага 
уніяцкага мітрапаліта М. Рагозы.які невызначаўся асаблівым 
імкненнем ва ўмацаванні царкоўнай уніі, на яго месца стаў 
Іпацій Пацей. I з яго пачалося ўзмоцненае ўкараненне яе. Ён 
адразу прад'явіў патрабаванне да ўсяго праваслаўнага духа- 
венства неадкладна пераходзіць у унію, адначасова пагража- 
ючы суровым судом тым, хто будзе ўхіляцца ад гэтага. А такія 
сапраўды былі, і супроць іх пачаліся ганенні. Так, не толькі 
быў выдалены з Віленскага Свята-Духаўскага манастыра за 
свае прамовы супроць уніі С. Зізаній, але і сам манастыр зачы- 
нены. Такі ж лёс напаткаў і Супрасльскі манастыр, а таксама 
шмат праваслаўных цэркваў. 

Такімі ж гвалтоўнымі мерамі, як і Пацей у пашырэнні уніі, 
вызначаўся і Іасафат Кунцэвіч. Хоць нарадзіўся ён у сям’і шаў- 
ца ва Уладзіміры-Валынскім, аднак рана апынуўся ў Вільні, і 
ўсё яго далейшае жыццё і дзейнасць звязаны з Беларуссю. Пра- 
цуючы ў краме аднаго купца, ён часта наведваў Свята-Троіцкі 
манастыр. I калі гэты апошні быў пераданы уніятам, Кунцэвіч 
таксама перайшоў у унію і, стаўшы манахам, змяніў сваё імя 

Іван на Іасафат. I з гэтага часу ён становіцца рашучым прапа- 
веднікам уніі. Яго старанні бьші заўважаны, і ён прызначаец- 
ца на розныя духоўныя пасады. У 1617 г. ён становіцца уні- 
яцкім біскупам у Полацку, дзе асабліва разгарнулася яго дзей- 
насць па пашырэнні уніяцтва. Вядома ж, усе яго неадкладныя 
патрабаванні да праваслаўных святароў пераходзіць у унію і 
пераводзіць туды сваю ластву не маглі не выклікаць гневу з 
боку праваслаўнага насельніцтва, што і прывяло ў 1623 г. да 
забойства Кунцэвіча ў Віцебску. 

Але ўсё зробленае I. Пацеем і I. Кунцэвічам гвалтоўнымі 
жорсткімі мерамі не мела шчыльнай сувязі паміж сабой, было 
раз’яднаным і таму патрабавала ўнутранага з’яднання. Вось 
гэта справа і выпала на долю наступнага уніяцкага мітрапалі- 
та Вільяміна Руцкога, які заняў гэту пасаду пасля смерці I. Па- 
цеяў 1613 г. Руцкі быўсынам маскоўскагаваяводы, якіў 1568 г. 
пасля паражэння ў бітве на р.Уле перайшоў на жыццё ў ВКЛ. 
В. Руцкі спачатку папаў пад уплыў езуітаў, якія ўбачылі ў ім 
адоранага вялікім розумам чалавека. Па іх ініцыятыве ён быў 
пасланы ў Рым, дзе ў грэцкай калегіі і атрымаў высокую аду- 
кацыю. Пасля, вярнуўшыся ў 1 605 г. у Вільню. прыняў манаскі 
чын. Скора ён узначаліў Свята-Духаўскі манастыр, які к гэта- 
му часу стаў уніяцкім, а таксама уніяцкую школу і уніяцкае 
брацтва. 

Галоўная заслуга В. Руцкога як уніяцкага мітрапаліта — 
стварэнне ім Базыльянскага ордэна. Раней у ВКЛ праваслаў- 
ныя манастыры, якія дзейнічалі па статуце св. Васіля, былі не- 
залежнымі адзін ад другога і падначальваліся свайму ігумену 
ці епархіяльнаму епіскапу. Усе яны к гэтаму часу сталі уні- 
яцкімі. I вось В. Руцкі ў 1617 г. склікаў на з’езд усіх ігуменаў 
гэтых манастыроў з мэтай аб’яднаць іх у адзінае манаскае брац- 
тва пад назвай «Ордэн базыльянаў», які б кіраваўся асобным 
протаархімандрытам ці генералам разам з яго чатырма памоч- 
нікамі-асістэнтамі. Ордэн не падначальваўся мітрапалітам і 
біскупам, а толькі кіраваўся распараджэннямі рымскага папы. 
Абавязковай умовай для атрьімання кіруючай пасады ў базы- 
льянаў была наяўнасць адукацыі ў езуіцкіх навучальных уста- 
новах. У абавязкі базыльянаў уваходзіла і выхаваннеуніяцкай 
моладзі. 

Бясспрэчна, што з утварэннем Базыльянскага ордэна уні- 
яцкая царква значна ўмацавалася. гэта давала ёй магчымасць 
прыцягваць да сябе большую частку вернікаў і тым самым ста- 
навіцца самай масавай і вядучай на Беларусі царквой. Давала 
і магчымасць яе мітрапалітам разумець сваё асобае і вядучае 
месца ў рэлігійным жыцці, што было грунтам для іх самастой- 
насці. Пасля Руцкога, які памёр у 1637 г., было яшчэ 13 мітра- 
палітаў, якія за вельмі рэдкім выключэннем вызначаліся сваёй 
памяркоўнасцю, адсутнасцю фанатызму. Ужо раней адзнача- 
лася, што уніяцкая царква на Беларусі была пераважна мужыц- 
кай, паколькі асноўная маса яе вернікаў складалася з сялян. I 
гэта прымушала яе святароў пры набажэнстве пераходзіць на 
беларускую мову. 

Дык вось, беларускай мовы не цураліся і уніяцкія мітрапалі- 
ты і выступалі на ёй са сваімі прамовамі. Менавіта ва ўмовах 
уніяцкай царквы наша мова найперш і стала набываць сваю 
сучасную назву — беларуская. У дзяржаўнай практыцы ВКЛ 
яна, як правіла, называлася рускай, што мы бачым у Статуце 
1588 г. А ў практыцы уніяцкай царквы яна і стала называцца 
беларускай. Так, калі ў 1624 г. у Полацку праходзіла ўшана- 
ванне I. Кунцэвіча як блажэннага, якім абвясціў яго рымскі 
папа, то на гэтай урачыстасці побач з прамовамі на лацінскай 
і польскай мовах гучалі прамовы і на беларускай 3 2 . Усё гэта 
сведчыла аб тым, што уніяцкая царква набывала значэнне бе- 
ларускай нацыянальнай царквы. 


ІЛЖЭДЗМІТРЫЙ I 
ВАЙНА ПОЛЫПЧЫ 3 РАСІЯЙ 

На пачатак XVII ст. прыпадаюць і падзеі, звязаныя з імё- 
намі Ілжэдзмітрыяў I і II. Мы не будзем падрабязна разгля- 
даць іх, бо яны галоўным чынам звязаны з Расіяй, у гісторыю 
якой яны ўвайшлі як «Смутны час». Для нас толькі важна пад- 
крэсліць тое, што ў гэтых варунках было звязана з Беларуссю. 

Першы Ілжэдзмітрый быў беглы манах Грыгорый Атрэп’- 
еў (па некаторых звестках яго продкі перасяліліся ў Расію з 
Беларусі). З’явіўшыся ў Польшчы, ён выдаваў сябе за царэвіча 

Дзмітрыя Іванавіча, што нібыта цудам выратаваўся ад забой- 
ства ў 1601 г. і таму меў законнае права на заняцце маскоўска- 
га царскага пасада. Зразумела, што гэта было выкарыстана 
польскімі магнатамі ў сваіх мэтах. Ілжэдзмітрый I абяцаў ім у 
ліку іншага пры ўступленні на царскі пасад аддаць Смален- 
скую і Северскую землі, а ажаніўшыся з Марынай Мнішэк, ад- 
даць ёй у вена Ноўгарад і Пскоў і3 . Як ужо адзначалася, за гэ- 
тыя землі вёў вайну і С. Баторый, на якія ў свой час прэтэнда- 
ваў Полацк. Тады польскія вярхі адмоўна ставіліся да гэтай 
спробы свайго караля, бо бачылі выключныя цяжкасці для 
заваявання гэтых тэрыторый. Цяпер жа для польскіх магна- 
таў адкрывалася больш лёгкая магчымасць для авалодання 
гэтымі землямі, варта толькі пасадзіць на маскоўскі пасад 
Ілжэдзмітрыя, і ен здзейсніць сваё абяцанне. 

Ёсць некаторыя звесткі, што Ілжэдзмітрый I сустракаўся і з 
Львом Сапегам 34 . Вядома. апошні, з'яўляючыся канцлерам 
ВКЛ, яшчэ ў большай ступені быў зацікаўлены ў вяртанні гэ- 
тых земляў, якія б непасрэдна былі б уключаны ў склад яго 
дзяржавы. Л. Сапега быў і асабіста зацікаўлены ў вяртанні 
Смаленскай зямлі, дзе меліся яго ўласныя ўладанні. Таму зра- 
зумела, чаму ў складзе войскаў, якія ішлі на Маскву дзеля пад- 
трымкі Ілжэдзмітрыя I, былі і беларускія войскі. Аднак дасяг- 
нуўшы сваёй мэты, Ілжэдзмітрый I не спяшаўся рабіць тэры- 
тарыяльныя ўступкі Рэчы Паспалітай, што побач з іншымі 
прычынамі і прывяло яго да пагібелі ў 1606 г. 

3 Беларуссю звязана і асоба Ілжэдзмітрыя II, адкуль ён нібы- 
та быў родам. Па адных звестках, ён з’яўляўся настаўнікам з 
Магілёва. па другіх — сынам папа, настаўнікам са Шклова 35 . 
Ён выдаваў сябе за Ілжэдзмітрыя I, якому ўдалося выратавац- 
ца ў час паўстання 1606 года. Як авантура Ілжэдзмітрыя I, так і 
яго авантура закончылася паражэннем, і ён быў забіты ў 1610 г. 

Барацьба Польшчы з Расіяй не закончылася выгнаннем 
палякаў з Масквы ў 1612 г. Так, польска-казацкі атрад пад 
началам Лісоўскага даходзіў нават да Ржэва, але ў 1616 г. быў 
канчаткова разбіты князем Пажарскім. А ў 1617 — 1618 гг. 
польскі каралевіч Уладыслаў, які быў пры Ілжэдзмітрыі II 
аб'яўлены маскоўскім царом, зрабіў спробу авалодаць Маск- 
вой і. рухаючыся праз Вязьму, дайшоў да яе. Лго саюзнікам 
быў украінскі гетман Сагайдачны, які ішоў са сваім войскам з 

поўдня. Аднак на абарону 
Масквы было мабілізавана 
ўсё здольнае насельніцтва, і 
Уладыслаў пацярпеў пара- 
жэнне. Першага снежня 
1 6 1 8 г. недалёка ад Масквы ў 
вёсцы Дэуліне і было заклю- 
чана перамір’е на чатырнац- 
цаць з паловай гадоў. Змар- 
наваная бясконцымі войнамі 
і ўнутранымі хваляваннямі 
Масква адмаўлялася ад Сма- 
ленска, Чарнігава і Ноўгара- 
да-Северскага і іх земляў на 
карысць Рэчы Паспалітай. 
Трэба адзначыць, што калі 
дзве апошнія былі аддадзены 
пад уладу непасрэдна 
Польшчы, то першая ўвайшла 
ў склад ВКЛ. Такім чынам, 
праз сто чатыры гады Смаленск — гэты спрадвечна крывіцкі 
горад быў зноў вернуты Беларусі. 

Аднак Дэулінскае перамір’е не задавальняла ні адзін, ні другі 
бок. Рэч Паспалітая імкнулася да яшчэ большага захопу зем- 
ляў Расіі. Нельга не адзначыць зацікаўленасці Ватыкана і езуі- 
таў, якія ў мэтах далейшага пранікнення каталіцызму на ўсход 
штурхалі Польшчу на вайну з Масквой. Апошняя, у сваю чар- 
гу не задаволеная Дэулінскім перамір’ем. імкнулася вярнуць 
сабе страчанае ў выніку яго. I таму паступова рыхтавалася да 
вайны, якую і распачала ў 1632 годзе. 

Яе паскорыла смерць караля Жыгімонта III, месца якога 
на пасадзе Рэчы Паспалітай меўся заняць яго сын Уладыслаў. 
А ён, як вядома, у час Ілжэдзмітрыя II быў аб’яўлены мас- 
коўскім царом, ад чаго не адмаўляўся і зараз. Усё гэта выклі- 
кала неспакой у Маскве, і яна ў жніўні 1632 г. пачала вайско- 
выя дзеянні, якія напачатку былі паспяховымі. Аднак імкнен- 
не адваяваць Смаленск не прынесла поспеху. Вясной 1633 г. 
сюды са сваёй арміяй прыйшоў Уладыслаў, які к гэтаму часу 
быў ужо абраны каралём Рэчы Паспалітай Маскоўскія войскі 

былі акружаны і выведзены са 
стану актыўных дзеянняў. 

Не мела поспеху і спроба 
Масквы летам 1633 г. завая- 
ваць Полацк. Яе войскі на- 
блізіліся да гэтага горада з 
боку Вялікіх Лукаў. Захапіў- 
шы Запалоцце, ім не ўдалося 
захапіць Верхні Замак, і яны 
адступілі, спаліўшы горад 9 
ліпеня 1633 года 36 . Гэта няў- 
дача і здача рускага войска 
пад Смаленскам і прывялі да 
заканчэння вайны з боку 
Масквы. Рэч Паспалітая так- 
сама не змагла прадаўжаць 
яе, паколькі навісла над ёй 
пагроза з боку Турцыі. У вы- 
ніку гэтага быў заключаны ў 
Вяіікі князь Вяіікага княста чэрвені 1 634 г. Паляноускі 
Літоускага У.падыслаў IV. «'Р’ ЯК1 фактычна замацоувау 
Паеодле карціны П. Рубенса Дэулнскае перам.р е. Адз.нае 

новае ў .м было тое, што, па- 
водле яго, Уладыслаў IV адмаўляўся ад тытула рускага цара. 

Няма чаго гаварыць аб тых вялікіх стратах, якія панесла 
Беларусь у выніку гэтых польска-рускіх войнаў. Па ёй пра- 
ходзілі войскі, якія рухаліся на Маскву, у іх складзе значная 
частка была і беларускіх войскаў, што прыводзіла да вялікіх 
матэрыяльных і людскіх стратаў. Два дзесяцігоддзі працягваў- 
ся мір паміж Рэччу Паспалітай і Масквой. За гэты час Масква 
рыхтавалася да новай вайны, што і дало ёй магчымасць вяр- 
нуць сабе страчанае. 

КАЗАЦКІЯ АТРАДЫ Б. ХМЯЛЬНІЦКАГА 
НАБЕЛАРУСІ 

Мірнае жыццё Беларусі было зноў перарвана ў сярэдзіне 
XVII стагоддзя. Найперш штуршком для гэтага з’явілася на- 
цыянальна-вызваленчая барацьба ўкраінскага народа, якая 
пачалася ў 1 648 г. пад кіраўніцтвам Багдана Хмяльніцкага. Яго 
паўстанцкая армія ў маі 1648 г. атрымала бліскучыя перамогі 
над польскімі войскамі пад Жоўтымі Водамі і ІСорсунем. По- 
спеху вызваленчай барацьбы на Украіне садзейнічала і тое, што 
вярхі Рэчы Паспалітай пасля смерці караля Уладыслава IV былі 
занятыя зацятай барацьбой розных груповак за выбранне на 
каралеўскі пасад свайго стаўленіка. 

Каб не даць магчымасці польскаму войску нанесці ўдар па 
паўстанцах з паўночнага боку, у Беларусь пад выглядам ганд- 
ляроў, жабракоў, манахаў прыходзяць пасланцы ад Б. Хмяль- 
ніцкага з заклікам пачаць вызваленчую барацьбу супроць 
польскага ўціску. А неўзабаве на поўдні Беларусі з’яўляюцца і 
казацкія атрады. Аднак іх дзеянні, як і дзеянні ў свой час атра- 
да С. Налівайкі, насілі часовы характар. Паказальны ў гэтых 
адносінах першы, ужо казацкі загон, які прыбыў на Беларусь 
пад кіраўніцтвам Галавацкага. Руйнуючы маёнткі ў раёнах 
Брагіна, Лоева, Гомеля, ён рушыў на Старадуб, адкуль вяр- 
нуўся на Украіну. 

Услед за гэтым загонам на Беларусі з’явіўся і шэраг іншых, 
якімі кіравалі Нябаба, Крывашапка, Мікуліцкі, Гаркуша, Са- 
калоўскі і інш. I іх дзейнасць, як і дзейнасць казакоў Галавац- 
кага, выяўлялася найперш у руйнаванні маёнткаў. Па прык- 
ладзе казакоў у барацьбу ўцягвалася і мясцовае беларускае 
насельніцтва. Летапісец паказаў, якія найбольш абяздоленыя 
сацыяльныя групы найперш прымыкалі да паўстанцаў: «На 
той час туга велнкая людям всякого стану значным была, а 
найбольш от гультяйства, то есть от броварннков, вннннков, 
могнльннков, наймнтов, постухов» 37 . 

Аднак дзейнасць казакоў насіла разрознены характар. Іх 
поспехі ў паасобных месцах з’яўляліся часовымі, як гэта было 
ў раёнах Рэчыцы, Мазыра, Турава, Пінска, Новагародка, Сло- 
німа, Бярэсця, Бабруйска. Супроць паўстанцаў былі кінуты 
адборныя вайсковыя сілы пад камандай Ельскага, Мірскага, 

Паца, Радзівіла і інш. Ім уда- 
лося на працягу канца 1 648 — 
пачатку 1649 г. пагасіць ка- 
зацкія паўстанні. Удзельнікі 
іх караліся выключна жорст- 
ка, як гэта было ў Пінску, Баб- 
руйску, Тураве. Асабліва бяз- 
літасна распраўляліся з кіраў- 
нікамі паўстанцаў, якія трап- 
лялі ў палон. Так, у Мазыры 
быў скінуты з вежы на абле- 
дзянелыя каменні Мхненка, а 
ў Бабруйску быў пасаджаны 
на кол Паддубскі. 

Каб надалей ухіліць небяс- 
пеку казацкіх атрадаў з Украі- 
ны, спецыяльна сабранае вой- 
ска пад камандаваннем Яну- 
ша Радзівіла ў студзені 
1649 г., рухаючыся з захаду на 
ўсход уздоўж левага берага 
Прыпяці ў напрамку Пінск — 
Тураў — Мазыр — Рэчыца. умацоўвала паўднёвую мяжу Бе- 
ларусі. Аднак вясной 1649 г. Б. Хмяльніцкі пасылае на Бела- 
русь трохтысячны атрад казакоў на чалез Галотам, якому ўда- 
лося прарвацца праз Прыпяць у паўднёвыя раёны Беларусі. I 
ўсё ж, нягледзячы на першую перамогу над войскам Радзівіла, 
гэты атрад быў разгромлены, а Галота, які паранены трапіў у 
палон, быў жорстка закатаваны. 

У канцы чэрвеня 1649 г. Б. Хмяльніцкі, які ў гэты час зноў 
узнавіў вайсковыя дзеянні супроць Польшчы, пасылае на Бе- 
ларусь шасцітысячны казацкі атрад. які ўзначальвалі Падбай- 
ла і Гаркуша. Ён умацаваўся паміж Сожам і Дняпром, куды з 
часткай свайго войска рушыў Радзівіл, каб разграміць каза- 
коў. Але з тылу ён быў атакаваны новым казацкім атрадам 
Міхаіла Крычэўскага. Хоць войска Радзівіла і панесла знач- 
ныя страты, але яму ўдалося перамагчы казацкія сілы. Цікава 
адзначыць, што Радзівіл угаворваў Крычэўскага, які папаў у 

палон, перайсці на яго бок. 
Аднак той не паддаўся на ўга- 
воры і, ведаючы, што яго ча- 
кае лютая смерць, скончыў 
жыццё самагубствам, стук- 
нуўшыся галавой аб кола 
воза. 

3 падпісаннем Б. Хмяль- 
ніцкім у жніўні 1649 г. з 
Польшчай Збораўскага міру 
вайсковыя дзеянні на Украі- 
не часова спыніліся. А гэта 
дало магчымасць Я. Радзівілу 
канчаткова разграміць 
рэшткі казацкіх атрадаў, якія 
знаходзіліся ў раёне Лоева. 
Пасля гэтага ён узяў кірунак 
Мхоіл Крычэўскі на у К р а і Н у. Яго наступленне 

не мог стрымаць высланы 
Б. Хмяльніцкім 1 5-тысячны атрад палкоўніка Марціна Няба- 
бы. Ён быў разбіты ў раёне лоеўскай пераправы з вялікімі ах- 
вярамі, у ліку якіх быў і сам Нябаба. 

Паражэнне войскаў Б. Хмяльніцкага пад Берасцечкам у 
1651 г. дало магчымасць Я. Радзівілу авалодаць Кіевам. Як 
бачым, Я. Радзівілу, хоць і з вялікімі цяжкасцямі, усё ж удало- 
ся не толькі перамагчы шматлікія казацкія ўварванні на Бела- 
русь, але і прарвацца на Украіну, і захапіць Кіеў. I гэтыя яго 
дзеянні не былі вынікам яго саюза з Польшчай у барацьбе з 
Б. Хмяльніцкім. Якраз наадварот, Я. Радзівіл быў праціўнікам 
польскага ўплыву і каталіцтва ў ВКЛ і таму дзейнічаў самас- 
тойна ў інтарэсах сваёй дзяржавы. Не выключана, што яго 
прарыў на Украіну быў прадыктаваны імкненнем зноў вярнуць 
яе землі ў ВКЛ, у складзе якога яны былі да Люблінскай уніі. 

У 1 654 г. барацьба Б. Хмяльніцкага з Польшчай закончы- 
лася аб’яднаннем Украіны з Расіяй. Здавалася б, што разам з 
гэтым наступіць мір і на Беларусі, аднак гэтага не адбылося, 
яна зноў стала арэнай працяглай і жорсткай вайны. 

ПАЧАТАК «ПАТОПУ» 

Гісторыя Беларусі — гэта найперш гісторыя войнаў, пры 
гэтым самых крывавых і разбуральных. Цяжка пералічыць іх 
з-за вялікай колькасці на нашай зямлі. Вось і зараз, не паспеў 
наш народ акрыяць ад Лівонскай вайны, доўгай і пакутнай, 
як зноў трапіў пад агонь яшчэ больш знішчальнай вайны, якая 
ўвайшла ўгісторыю пад назвай Руска-польскай вайны 1654 — 
1667 гг. Фактычна вайсковыя дзеянні з казацкімі атрадамі 
працягваліся з 1648 г., аднак ў 1654 г. пачаўся сапраўдны вай- 
сковы патоп, які хлынуў на Беларусь з розных бакоў. 

Адразу пасля аб’яднання Украіны з Расіяй у 1654 г. для 
Масквы адкрылася магчымасць ажыццяўлення сваёй запавет- 
най мары: аб’яднаць пад сваёй уладай усе ўсходнеславянскія 
землі, непадначаленай з якіх была толькі Беларусь. I калі Ук- 
раіна аб'ядналася з Масковіяй добраахвотна, то Беларусь трэба 
было заваёўваць, што і стала галоўнай прычынай гэтай вай- 
ны. 

Ужо восенню 1653 г. разарваны дыпламатычныя адносіны 
з Рэччу Паспалітай з прычыны таго, што апошняя, маўляў, 
парушала ранейшыя дамовы з Масквой. А гэта азначала не- 
пазбежнасць вайны. I што важна адзначыць — план яе пачат- 
ку і далейшага ходу царскаму ўраду падказаў Б. Хмяльніцкі ў 
сваёй грамаце ад 17 мая 1654 года ІВ . У ёй гаварылася аб неаб- 
ходнасці шчыльнага ўзаемадзеяння рускіх і ўкраінскіх войс- 
каў. Калі першыя будуць наступаць з усходу, то другія з поў- 
дня. 

Адразу пачалася ўзмоцненая падрыхтоўка да вайны. Шэ- 
раг дакументаў сведчыць, што насельніцтва паасобных зем- 
ляў Беларусі, асабліва пагранічных з Расіяй, чакала прыходу. 
маскоўскіх войскаў як сваіх вызваліцеляў” Не выключана, што 
гэта было арганізавана агентамі Масквы, бо ў асяроддзі цём- 
ных і забітых мас народа жывуць ілюзорныя надзеі на «добра- 
га» цара, які прынясе вызваленне. Са свайго боку і царскі ўрад 
рабіў усё, каб падтрымаць гэтыя дарэмныя чаканні, даючы 
распараджэнні сваім ваяводам некрыўдзіць тых «беларусцаў», 
якія не будуць аказваць супраціўлення рускаму войску. 

Ведаючы аб падрыхтоўцы вайны з боку Масквы, палявы 
гетман ВКЛ Януш Радзівіл выдае 16 лютага 1654 г. універсал 

Аблога Смаленска ў 1654 г. 


ваяводам аб прывядзенні войскаў пад Оршай у баявую гатоў- 
насць 40 . 

Вайна пачалася ў сярэдзіне мая 1654 г. з боку Масквы, калі 
яе войскі пад камандаваннем Шарамецьева накіраваліся на 
Невель і гарады, размешчаныя на Зах. Дзвіне. Сам жа цар 
Аляксей Міхайлавіч узначаліў цэнтральную групоўку войскаў, 
якая ўзяла ў аблогу Смаленск. 3 боку Бранска кірункам на 
Мсціслаўскае ваяводства рушылі войскі пад началам Трубяц- 
кога. 3 поўдня на Беларусь выйшла 30 000 казакоў, пасланых 
Б. Хмяльніцкім пад камандай I. Залатарэнкі, якія рухаліся на 
поўнач уздоўж Дняпра ў кірунку Гомеля, Прапойска, Старога 
Быхава. Як бачым, тэрыторыя Беларусі была абкладзена і з 
фронту, і з флангаў, што давала рускім войскам магчымасць 
захапіць умацаванні па Зах. Дзвіне і Дняпры і, абапіраючыся 
на першы поспех, прасоўвацца далей на захад. 

Гэтаму забяспечвала по- 
спех і тое, што сілы Польшчы 
і ВКЛ былі тут непараўналь- 
на слабымі. Дзесяцітысячнае 
войскаЯ. Радзівіла, якоезна- 
ходзілася пад Оршай, не маг- 
ло прыйсці на дапамогу абло- 
жанаму рускімі войскамі Сма- 
ленску. Не мела поспеху 
спроба Я. Радзівіла сабраць 
павятовыя апалчэнні з мясцо- 
вай шляхты, якая тут лічыла- 
ся ў дастатковай колькасці, 
каб намнога ўзмацніць войс- 
ка. Аднак яна тут з асаблівай 
выразнасцю паказала сваю 
Вялікі князь Вячікага княота карыслівасць. Будучы пад 
Літоўскага Ян II Казімір Ваза. уладай Польшчы, шляхта 

3 партрэта XVII ст. ВКЛ змагалася за наданне ёй 

прывілеяў польскай шляхты, 
чым яна асабліва даражыла. Аднак цяпер, бачачы наступлен- 
не маскоўскіх войскаў і баючыся, апынуўшыся пад рускай ула- 
дай, страціць свае ранейшыя правы, яна ўхілялася ад ўступ- 
лення ў армію, каб бараніць айчыну. Трэба ўлічваць, што цар 
Аляксей Міхайлавіч загадаў прымаць на вайсковую службу 
тых беларусаў, якія захочуць яму служыць. Ён нават дазваляў 
фарміраваць асобныя атрады з беларусаў у складзе яго войскаў 41 . 
Як пакажуць далейшыя падзеі, шляхта шэрагу мясцовасцей Бе- 
ларусі, занятых маскоўскімі войскамі, звярталася да новых ула- 
дароў аб захаванні старых ці наданні ёй новых прывілеяў. 

Як бачым, у гэты цяжкі для Радзімы час яе феадалы клапа- 
ціліся перш за ўсё пра свае выгоды, гатовыя служыць за іх чар- 
говаму гаспадару. У свой часЯ. Купала добра ахарактарыза- 
ваў іх паводзіны, адзначыўшы, што «людзі «лепшыя», як зблуд- 
шая аўца, той за маскоўскім, іншы за варшаўскім раем... за 
шляхецкія адзнакі або за царскія чыны... плылі ў чужыншчы- 
ну сляпой паводкай» 42 . 

Менавіта з прычыны малалікасці войска ВКЛ і дало маг- 
чымасць рускім войскам імкліва развіваць наступленне. Ужо 

ў ліпені 1654 г. ім удалося ава- 
лодаць Полацкам, Дзісной, 
Друяй і іншымі гарадамі. А ў 
маі — чэрвені 1654 г. казакі 
I. Залатарэнкі, якіх было 
20000, захапілі гарады Го- 
мель, Чачэрск, Новы Быхаў і 
падышлі да Старога Быхава. 
Аднак там, дзе былі больш- 
менш моцныя гарнізоны, по- 
спех рускіх войскаў быў 
больш стрыманы. Толькі 
праз тры месяцы аблогі 1 8 ве- 
расня быў захоплены Сма- 
ленск. За здачу яго ваявода 
Піліп Абуховіч падвергся су- 
роваму і здзекліваму асуджэн- 
ню ў літаратурным творы 
«Ліст да Абуховіча». I толькі 
18 лістапада здаўся Віцебск. 

Аблогі і ўзяцці рускімі войскамі гарадоў Беларусі суправа- 
джаліся іх разбурэннем, спусташэннем, вынішчэннем і пала- 
неннем насельніцтва. У гэтых адносінах паказальны лёс 
Мсціслаўля, аднаго з першых захопленых беларускіх гарадоў. 
Калі сам горад быў захоплены параўнаўча лёгка, то яго за- 
мак, у якім хаваліся ад небяспекі многія жыхары ваяводства, 
доўга не здаваўся. I толькі прадпрыняўшы прыступ за пры- 
ступам з дапамогай моцнага артылерыйскага агню, замак быў 
захоплены. I як вынік гэтага — насельнікаў розных станаў 
(шляхты, мяшчан, яўрэяў, простых людзей) насмерць секлі, а 
калі сярод трупаў знаходзілі жывых, то іх бралі ў палон і вялі 
ў Маскву 43 . Такі ж лёс падзялілі і іншыя беларускія гарады. 

Захоп у палон жыхароў Беларусі і вывад іх у Расію быў най- 
важнейшай мэтай расійскага ўрада. Так, летам 1655 г. атрад 
Валконскага, абрабаваўшы і спаліўшы Тураў, Давыд-Г арадок, 
Столін, Пінск, вывеў дзесяткі тысяч сялян і гараджан у Расію. 
Асаблівы клопат выяўляўся ў паляванні на таленавітых май- 
строў, якіх, узяўшы ў палон, выкарыстоўвалі ў Маскве. Так, 
напрыклад, было з рэзчыкам Арсенем, які з дваццаццю сваімі 

землякамі ўпрыгожыў беларускай рэззю Крэмль і Каломенскі 
палац. Пераехаў у Маскву і Сімяон Полацкі, які дзякуючы сва- 
ёй выключнай таленавітасці і адукаванасці ўсебакова ўзбагаціў 
рускую культуру. 


ХТО Ж ЁН, ПАКЛОНСКІ? 

Падзеі гэтай вайны з асаблівай яскравасцю выявілі факт 
замацавання за ўсходняй часткай нашай зямлі назвы «Бела- 
русь». Яна шырока ўжываецца ў дзяржаўных дакументах таго 
часу 44 . Гэта назва паступова пачала пашырацца на захад на- 
шай зямлі, выціскаючы адтуль назву «Літва», якая канчатко- 
ва ў пачатку XX ст. перайшла на тэрыторыю сучаснай Літвы. 
На жаль, гэта вельмі важная акалічнасць не ўлічвалася, ды і 
эараз не ўлічваецца шэрагам даследчыкаў, і таму ўсё, што на- 
сіла назву «Літва» ў мінулым, цалкам адносіцца да сучаснай 
Літвы. Усё гэта паказвае, што назва «Беларусь» з’яўляецца спад- 
каемніцай усяго ранейшага, што знаходзілася пад назвай «Літва». 

Паказальна і тое, што ў гэты час атрымаў пашырэнне і 
тэрмін «беларускае пісьмо», што і зразумела. Будучы на пра- 
цягу стагоддзяў дзяржаўнай мовай Вялікага княства Літоў- 
скага, яна канчаткова выкрышталізавалася ў высокаразвітую 
і ў гэтай якасці атрымала ўсеагульнае прызнанне і таму шыро- 
ка ўжывалася ў афіцыйнай перапісцы, пра што сведчаць шмат- 
лікія дзяржаўныя дакументы, у якіх адзначана, што яны выка- 
наны «беларускім пісьмом» 45 . Ім карысталіся жыхары бела- 
рускіх гарадоў нават пры звароце да маскоўскага цара. Заслу- 
гоўвае асаблівай увагі тое, што беларускае пісьмо ўжывалі 
Б. Хмяльніцкі і наказны казацкі гетман I. Залатарэнка. I ці мож- 
на гаварыць пасля гэтага, што дзяржаўнай у ВКЛ была ўкраін- 
ска-беларуская (?) мова, як сцвярджаецца ў некаторых дасле- 
даваннях, калі нават тагачасныя ўкраінскія лідэры карысталі- 
ся не ўкраінскім, а беларускім пісьмом. 

Канчатковае замацаванне за ўсходам нашай дзяржавы на- 
звы «Беларусь» пацвярджаецца і з'яўленнем нашых першых 
дзеячаў, якія ўсведамлялі сябе як беларусы і былі абаронцамі 
інтарэсаў сваёй зямлі. Першым з іх і быў Канстанцін (ён ча- 
самі ў сваіх лістах называў сябе Косткам) Паклонскі. У савец- 

кай гістарыяграфіі ён паказваўся як авантурыст і здраднік 46 . 1 
сапраўды, шэраг яго дзеянняў на першы погляд як бы пацвяр- 
джаюць гэту характарыстыку. Аднак тут не ўлічваліся канк- 
рэтныя гістарычныя абставіны таго часу, якія дыктавалі неаб- 
ходнасць такіх ці іншых крокаў дзейнасці К. Паклонскага. 

З’яўляючыся шляхціцам і будучы жыхаром Магілёва, ён у 
пачатку вайны ўзначаліў тую частку насельніцтва горада. якая 
гатова была добраахвотна здаць свой горад рускаму войску, 
якое з ходу не ўзяло яго. Але прыхільнікі К. Паклонскага былі 
ў меншасці, і таму на яго глядзелі як на здрадніка і мяцежніка. 
I ён з некалькімі сваімі прыхільнікамі пакідае Магілёў, звязва- 
ецца з казакамі, якія адсылаюць яго да Б. Хмяльніцкага, па 
парадзе якога ён накіроўваецца ў Маскву да цара Аляксея 
Міхайлавіча. Прыязна прыняты ім, К. Паклонскі. атрымаў- 
шы ад цара тытул палкоўніка і каштоўныя падарункі, абавяз- 
ваецца прыцягваць магілёўцаў да падуладнасці Рускай дзяр- 
жаве. Яму таксама быў дадзены дазвол на стварэнне палка з 
мясцовай шляхты і служывых людзей 47 . 

Вярнуўшыся таемна ў Магілёў, Паклонскі беспаспяхова 
імкнуўся схіліць гараджан да добраахвотнай здачы царскаму 
войску, і тады ён, з’явіўшыся ў Чавусах, пачынае фарміраваць 
свой полк са шляхты, гараджан і сялян. Сабраўшы досыць 
значнае шасцітысячнае войска. Паклонскі з ім падышоў да 
Магілёва, размясціўшыся недалёка ад яго лагерам. Злучанымі 
сіламі рускіх войскаў ваяводы Войекава, казацкага палка I. За- 
латарэнкі і палка К. Паклонскага 24 жніўня 1654г. Магілёў 
быў захоплены 48 . Маскоўскі ўрад міласціва захаваў за магілёў- 
цамі ўсе іх ранейшыя правы і прывілеі. У тым ліку і Магдэбург- 
скае права 49 . Між іншым, ім было замацавана і права насіць 
адзенне «па даўнім звычаі». А гэта значыць, што магілёўцы 
цанілі свае народныя асаблівасці. 

Уся шляхта, якая прызнала сябе падданымі цару, таксама 
захавала ўсе свае ранейшыя правы. Не быў абыдзены царскай 
міласцю і сам Паклонскі. Яму ў часовае карыстанне быў ад- 
дадзены Магілёў з Чавускім паветам, што і стала асновай яго 
палкавой адміністрацыйна-тэрытарыяльнай адзінкі. Аднак 
Паклонскі не здаволіўся толькі гэтым і стаў пашыраць тэры- 
торыю свайго кіравання, імкнучыся падначаліць сабе ўсё бе- 
ларускае Падняпроўе, г. зн. тэрыторыю, якая ў той час і назы- 

валася Беларуссю. Адсюль зразумела, чаму Паклонскі стаў 
называць сябе палкоўнікам беларускім. 

Да пачатку восені 1 654 г. наступальныя дзеянні рускіх вой- 
скаў спыніліся, што дало магчымасць войскам ВКЛ на чале з 
Я. Радзівілам пайсці ў контрнаступленне. Казакі I. Залатарэнкі 
пад пагрозай далейшага націску Я. Радзівіла адышлі да Нова- 
га Быхава. 

I вось тут менавіта і выяўляецца ўся сутнасць дзейнасці 
Паклонскага. Ён не столькі імкнуўся, каб аддаць Магілёў і ўсё 
беларускае Падняпроўе рускай уладзе, колькі выкарыстаць яе 
як рэальную сілу ў падначаленні сабе гэтай тэрыторыі. I ён, як 
мы бачым, дасягнуў гэтага. Хоць ён у сваіх зваротах да цара 
называў сябе яго падданым і халопам, аднак усё гэта, як пака- 
залі далейшыя падзеі, было толькі прыкрыццём яго сапраўд- 
ных намераў. Праўда, іх спярша заўважыў не цар, а казацкі 
гетман I. Залатарэнка. Калі яго атрады раней падначальвалі 
паўднёва-ўсходнія гарады Беларусі, то на тэрыторыі Магілёў- 
скага павета казакі ўбачылі для сябе перашкоду, бо тут існа- 
вала ўжо самастойная адміністрацыйна-тэрытарыяльная ар- 
ганізацыя на чале з Паклонскім. Яна мела сваё значнае войска 
і таму магла абараняць свае інтарэсы. 

У гэты ж час з выключнай выразнасцю выявіліся і сапраўд- 
ныя мэты ўкраінскага казацтва як у ранейшых яго ўварваннях 
на Беларусь, так і зараз. у гэтай вайне. Менавіта казакі ўступілі 
ў яе не для таго, каб дапамагчы Маскве захапіць беларускія 
землі, а каб далучьшь іх да сябе. Войска I. Залатарэнкі так за- 
трымлівалася каля абложаных ім беларускіх гарадоў, бо па- 
трабавала ад іх, каб яны здаваліся не «на імя цара», а ім. Уба- 
чыўшы варожыя адносіны да сваіх казакоў з боку Паклонска- 
га, Залатарэнка звяртаецца са скаргай на яго да маскоўскага 
цара. У сваім лісце ён паведамляў, як Паклонскі «с хоругвямн, 
з бубнамн, наехав на сёла, казаков запорожскнх одннх убнта, 
мужнков казннл, а нные несть где подевалнсь» 50 . Хоць Залата- 
рэнка і мог перабольшваць жах учынкаў войска Паклонскага, 
але яскрава бачна непрымірымасць апошняга да спроб каза- 
коў умацавацца і ў Магілёўскім павеце. Трэба думаць. што 
супярэчнасці паміж Паклонскім і казакамі не засмучалі, а ра- 
давалі маскоўскую ўладу, бо ў гэтым яна бачыла аслабленне 

аднаго і другога боку, што адкрывала менавіта ёй упэўненасць 
ва ўстанаўленні тут свайго поўнага панавання. 

Паклонскі па-ранейшаму трымае сувязь з Масквой. Так, 
яшчэ ў пачатку студзеня 1655 г. ён звяртаецца да цара па дапа- 
могу войскам, каб ваяваць супроць П. Сапегі, і Аляксей Міхай- 
лавіч абяцаў яму падтрымку. У сярэдзіне студзеня ён з такой 
жа просьбай звярнуўся да баярына Бутурліна, адначасова скар- 
дзячыся на Залатарэнку, які не дапамагае яму 51 . Але ўсё гэта, 
відавочна, было толькі прыкрыццём для яго рашучага пера- 
ходу на бок ВКЛ. Ён ужо ў гэты час зносіцца з Я. Радзівілам, 
войскі якога і В. Гансеўскага, перайшоўшы ў наступленне, узялі 
Оршу, Копысь, Дуброўна і знялі аблогу са Старога Быхава і 
аблажылі Новы Быхаў, Віцебск і Магілёў. I калі раней Пак- 
лонскі ўсё рабіў для таго, каб дапамагчы Маскве заваяваць 
Магілёў, дык зараз ён дапамагае Я. Радзівілу вызваліць гэты 
горад ад рускіх войскаў. Аднак усёгэта нельга тлумачыць аван- 
турызмам Паклонскага. Невыключана, што, будучы адланым 
праваслаўю і адчуваючы наступленне на яго з боку каталіц- 
тва, ён і звярнуўся да маскоўскага цара, бачачы ў ім абаронцу 
ад такой пагрозы. У гэтых адносінах ён падзяляў ілюзіі знач- 
най часткі нашага народа ў поглядзе на рускага цара як на 
вызваліцеля ад рэлігійнага ўціску. Але, як мы бачылі, ён выка- 
рыстаў маскоўскую сілу ў сваіх інтарэсах, а менавіта ў ства- 
рэнні свайго асобнага войска, якое бараніла інтарэсы сваёй 
зямлі, за якой ужо замацавалася назва «Беларусь». Менавіта 
тое, што Паклонскі называў свой полк беларускім, добра свед- 
чыць аб успрыняцці ім гэтай зямлі як сваёй Радзімы, якая мае 
сваю адметную назву і якой ён павінен аддана служыць і ба- 
раніць свае інтарэсы. Гэта і дало яму магчымасць убачыць у 
запарожскіх казаках не абаронцаў яго роднай зямлі, а яе за- 
хопнікаў і рабаўнікоў. 1 ён робіць усё, каб бараніць ад іх сваё 
насельніцтва. Тое ж самае ён убачыў і ў маскоўскай уладзе. Аб 
якой абароне праваслаўя магла ісці гаворка, калі куцеінскія 
праваслаўныя манахі былі ў палон забраны, а ўсё дарагое 
ўбранства манастыра абадрана і ў Маскву адпраўлена? Пра 
якое вызваленне магла ісці гаворка, калі, як пісаў Паклонскі, 
пасля «залатых слоў» абяцанак «железные волностн на ногн 
надевалн. жён н девнц нх мучнтельскн тнранско с ннмн посту- 
пя, на вечную неволю отдалн, что не чннптца от поган» 32 . 

Убачанае Паклонскім закрэсліла далейшыя ілюзіі і прывя- 
ло яго, як ён сказаў, «к возврату до мнлое н златые отчнны» 53 . 
Не супярэчыў гэтаму і ягоны пераход на бок Я. Радзівіла, бо 
апошні, будучы праціўнікам польскага ўплыву ў ВКЛ, змагаўся 
ў інтарэсах сваёй дзяржавы, часткай якой была Беларусь. Вось 
чаму Паклонскі дапамагае Я. Радзівілу адваяваць Магілёў. 
Менавіта ён ноччу блютага 1655 г.,знаходзячыся са сваім пал- 
ком у Магілёве, адчыніў яго вароты для Я. Радзівіла. Аднак ім 
удалося толькі пранікнуць за знешні земляны вал. А ўнутраны 
стаў недаступным у выніку ўпартага супраціўлення рускага 
войска. I Я. Радзівілу прыйшлося зняць аблогу горада і ад- 
ступіць да Бярэзіны. Стаўшы яго саюзнікам, адначасова з ім 
адступіў і Паклонскі. Важна адзначыць, што Я. Радзівіл 10 
траўня 1655 г. асобным універсалам даў К. Паклонскаму пал- 
коўніцтва над усімі беларускімі краямі 54 . Такім чынам, і 
Я. Радзівіл бачыў у асобе К. Паклонскага выдатнага дзеяча 
Беларусі і таму даручыў яму кіраванне яе войскамі. Праўда, 
яму не ўдалося стрымаць наступ рускіх войскаў на Друці і Бя- 
рэзіне, што вымусіла адступіць на захад. 

Далейшы лёс Паклонскага быў вельмі цяжкі і складаны. 
Спачатку ён прадаўжаў служыць у войску Я. Радзівіла, пасля 
трапіў у Прусію, ваяваў са шведамі, да якіх папаў у палон, ад- 
куль яму ўдалося вызвалішіа. Жыццё яго абарвалася дзесьці 
каля 1662 г. Для нас жа ў дзейнасці К. Паклонскага асабліва 
важна тое, што ён, знаходзячыся ў складаных гістарычных 
абставінах, змог выкарыстаць іх для ўзвышэння сваёй краіны, 
якая набывала сваю новую назву «Беларусь» і першым выдат- 
ным дзеячам якой ён і стаў. 


ЯШЧЭАДНАУНІЯ 

Летам 1655 г. рускія войскі зноў перайшлі ў наступленне, 
паступова прасоўваючыся на захад. Тое. што ім разам з каза- 
камі Залатарэнкі з чэрвеня па верасень 1655 г. удалося заняць 
Барысаў, Менск, Вільню, Гродна, Коўна, Клецк, Слонім, Ту- 
раў. Пінск, Любань і аблажыць Львоў. сведчыць аб іх вялікім 
поспеху. Фактычна амаль уся тэрыторыя Беларусі і Літвы і 
частка Украіны былі заваяваны і далучаны да Расіі. I гэта дало 

Лб.юга шведамі Берасця ў 1657 г. 

3 тагачаснай гравюры 

падставу цару Аляксею Міхайлавічу з верасня 1655 г. у свой 
тытул апроч Вялікай і Малой Расіі ўключыць Белую Расію і 
тытул вялікага князя літоўскага. 

Здавалася б, што Масква дасягнула пастаўленай ёй мэты ў 
вайне, якую распачала ў 1654 г. Аднак вайна набыла нечакана 
новы паварот. Рэч у тым, што ў выніку гэтых поспехаў руска- 
га войска склаліся вельмі спрыяльныя абставіны для Швецыі 
ў справе разгрому яе даўняга саперніка — Рэчы Паспалітай. 
Праўда, яшчэ раней у Маскве шведскія паслы вялі перамовы з 
царскім урадам аб падзеле паміж Швецыяй і Масквой тэрыто- 
рыі ВКЛ, пры гэтым Масква прапаноўвала шведам адначасо- 
ва пачаць вайну з Рэччу Паспалітай. Але згода не была дасяг- 
нута, бо Масква спадзявалася без шведскай дапамогі справіц- 
ца з Рэччу Паспалітай, што ёй у вялікай меры і ўдалося ў выні- 
ку летняга наступлення 1655 г. I вось зараз, убачыўшы і ўзва- 
жыўшы ўсё гэта, шведскі кароль Карл X Густаў пачаў у чэр- 
вені вайну з Польшчай, у выніку чаго яна і была канчаткова 
разгромлена і заваявана. Акупавана была і значная частка 
Літвы. Аднак далейшы рух рускіх войскаў на паўночны захад 
ад Вільні спыніўся. У далейшым для ўмацавання свайго тылу 


13 М. Ермаловіч 

былі паспешна пасланы рускія войскі пад тыя гарады, дзе яшчэ 
знаходзіліся гарнізоны войск ВКЛ , якія не здаліся ворагу і пра- 
даўжалі супраціўленне (Берасце, Слуцк, Стары Быхаў). У сваю 
чаргу Залатарэнка адвёў казакоў пад Стары Быхаў, каб мець 
большую магчымасць трымаць пад сваім кантролем паўднё- 
ва-ўсходнюю частку Беларусі. Аднак у пачатку кастрычніка 
1655 г. у баі I. Залатарэнка быў цяжка паранены і праз некалькі 
дзён памёр 55 . Замест яго прызначаны быў Іван Нячай, зяць 
Б. Хмяльніцкага. 

Аднак што ж з’явілася галоўнай прычынай спынення да- 
лейшага руху рускіх войскаў на паўночны захад, каб прабіцца 
да Балтыйскага мора, што было іх канчатковай мэтай у гэтай 
вайне? Як было бачна, ВКЛ зноў апынулася паміж двух агнёў: 
і з боку Расіі, і з боку Швецыі. I яшчэ да здачы Вільні перад 
Я. Радзівілам, у руках якога была засяроджана ўся ўлада і пе- 
рад якім стаяла адказнасць за лёс дзяржавы, паўстала нялёг- 
кае пытанне. як выратаваць яе ў такім цяжкім для яе становіш- 
чы. Вядома, што такое пытанне не было новым у гісторыі на- 
шай дзяржавы. I адказ на яго павінен быў выключыць магчы- 
масць абстрэлу з двух бакоў, што ў адваротным выпадку маг- 
ло быць смяртэльным для яе. У выніку гэтага і заключаліся 
уніі з Польшчай. Таму і зараз перад Я. Радзівілам паўстала 
неабходнасць выбраць, з кім пайсці на саюз. Як ужо адзнача- 
лася, вялікі гетман быў далёка не прыхільнік саюза з Польшчай 
і супраціўляўся яе ўплыву ў ВКЛ. Да таго ж ён ненавідзеў ка- 
раля Яна Казіміра. I вось цяпер, калі Польшча была адолена 
шведамі, перад Я. Радзівілам паўстала рэальная магчымасць 
парваць з ёй унію. Аднак гэта адначасова азначала для ВКЛ 
ваяваць і са Швецыяй, і з Масквой. паколькі і першая, і другая 
захапілі землі княства. Але для ВКЛ гэта былозгубным, і таму 
перад ім зноў паўстала пытанне аб уніі. I ў дадзеных абставі- 
нах яна магла быць заключана або з Масквой, або са Швецы- 
яй. Я. Радзівіл добра разумеў, што саюз з першай быў яшчэ 
больш небяспечны, чым з Польшчай, бо гэта азначала б ад- 
даць дзяржаву на поўнае паглынанне. I Я. Радзівіл рашыў 
пайсці, як на меншае зло, на унію са Швецыяй. Трэба зазна- 
чыць, што такоерашэнне небылораптоўным, бо яшчэ ў 1649 г. 
ён распачаў сувязь з паўночнай суседкай. А гэта можа свед- 
чыць аб прадбачанні ім у далейшым вайны Швецыі з 



ПЕРЫЯД рэчы паспалітаП 


ЗЕ7 


Польшчай, што і дасць магчымасць разарваць унію з апош- 
няй і заключыць яе з другой. Трэба ўлічваць і тое, што ў гэты 
час Б. Хмяльніцкі праз Залатарэнку меў стасункі са шведскім 
каралём. Трэба думаць, што гэта не было таямніцай дпя Я. Ра- 
дзівіла і падштурхоўвала яго на саюз са Швецыяй. 

Апынуўшыся пасля заняцця рускімі войскамі Вільні 28 ліпе- 
ня 1655г. на тэрыторыі, занятай шведамі, Я. Радзівіл прыс- 
тупіў да ажыццяўлення вызначанай справы. I 17 жніўня пад 
Кейданамі (тут знаходзіўся і К.Паклонскі) і быў заключаны 
дагавор аб пераходзе ВКЛ пад пратэктарат Швецыі. Пагад- 
ненне прадугледжвала аб’яднанне войскаў дзвюх краін супроць 
супольнага ворага. Шведскі бок абавязваўся вярнуць ВКЛ усе 
страчаныя ім у вайне з Масквой гарады і землі. Асабліва важ- 
ным у пагадненні было тое, што тут гарантавалася роўнасць 
дзвюх дзяржаў і выключалася магчымасць інкарпарацыі Шве- 
цыяй ВКЛ. Пагадненне гэта з боку ВКЛ у Кейданах падпісалі 
каля паўтысячы асоб, сярод іх быў Я. Радзівіл, які пасля гэта- 
га называў сябе гетманам шведскага караля, але адначасова 
лічыў сябе віленскім ваяводам. Праўда, у далейшым выявіла- 
ся, што далёка не ўсе падтрымалі гэту унію, шмат было ў вяр- 
хах дзяржавы тых, хто лічыў сябе падданым каралю Казіміру. 

Заключэнне Кейданскай уніі і было прычынай часовага спы- 
нення далейшага наступлення рускіх войскаў. Яе ўмовы сталі 
адразу вядомымі расійскаму боку, што для яго азначала не- 
пазбежнасць вайны са Швецыяй. Гэта тым больш стала віда- 
вочным, калі шведскія войскі, рухаючыся ўверх па Зах.Дзвіне, 
захапілі Браслаў, Друю і Дрысу, якія ў 1654 г. былі заняты 
рускімі войскамі. Для маскоўскага ўрада як вораг на першы 
план пачала выступаць Швецыя, якая сваімі дзеяннямі зага- 
роджвала рускім войскам шлях да Балтыйскага мора, што 
было таксама важнейшай мэтай іх і што ў сваю чаргу асабліва 
небяспечна было для Швецыі, якая ставіла сваёй задачай не 
выпускаць са сваіх рук валодання Прыбалтыкай. Усё гэта і 
змяніла рэзка кірунак вайны, якая з Руска-польскай стала пе- 
раходзіць у Руска-шведскую. 

Пачаўшы ў маі 1656 г. перамовы аб міры з Польшчай, Мас- 
ква аб’явіла вайну Швецыі, і яе войскі, паспяхова рухаючыся, 
у жніўні 1656 г. аблажылі Рыгу. Спадзеючыся канчаткова за- 
мацаваць за сабою Беларусь і маючы на мэце перацягнуць на 

свой бок шляхту і магнатаў, Масква пачала гарантаваць ім 
захаванне іх ранейшых правоў і прывілеяў, а за службу ў цар- 
скай арміі даваць і новыя маёнткі. 

Перамовы аб міры паўнамоцных паслоў Расіі і Польшчы 
пачаліся ў жніўні 1656 г. у Вільні. У гэты час ужо рэзка змяніліся 
справы на вайне. Руская армія, не змогшы ўзяць Рыгу і атры- 
маўшы тут паражэнне ад шведаў, вымушана была адступіць 
да Полацка. Значна лепшыя абставіны склаліся ў Польшчы. 
Там узнялася народная барацьба супроць шведскіх акупантаў, 
і яны цярпелі паражэнне. Усё гэта паўплывала і на ход пера- 
моваў. Калі пазіцыі рускіх паслоў слабелі, то польскіх мацнелі. 
Так, апошнія і слухаць не хацелі аб выбранні Аляксея Міхай- 
лавіча каралём Рэчы Паспалітай пасля смерці Яна Казіміра. 
Гэта і з’явілася прычынай таго, што замест міру было заклю- 
чана ў кастрычніку 1656 г. толькі перамір’е. Абодва бакі аба- 
вязваліся і далей весці сумесную вайну супроць Швецыі. 

Варта асаблівай увагі тое, што маскоўскі бок у віленскіх 
перамовах асабліва настойваў на скасаванні царкоўнай уніі. I 
гэта зразумела. Маскоўская агрэсія на ВКЛ, як правіла, пра- 
ходзіла пад знакам вызвалення яго адзінавернага праваслаў- 
нага насельніцтва ад прыгнёту спачатку нібыта літоўска- 
язычніцкіх князёў, а пасля польска-каталіцкіх каралеў. Аднак 
зараз, калі пераважная колькасць праваслаўных стала уніятамі, 
якія падначальваліся рымскаму папу, гэта падстава для мас- 
коўскіх вызваліцеляў адпадала, і таму яны так дамагаліся ад- 
мены уніі. I толькі дзякуючы настойлівасці з боку Рэчы Пас- 
палітай, гэта ўмова не была ўнесена ў Віленскае пагадненне. 

К гэтаму часу пачала траціць сваё значэнне і Кейданская 
унія. Адной з прычын гэтага было тое, што вялікая колькасць 
магнатаў і шляхты не прызнала яе і па-ранейшаму лічыла сябе 
падданымі караля Яна Казіміра, што і ўнесла раскол ў мала- 
значнае войска ВКЛ. Мела значэнне і тое, што Я. Радзівіл — 
галоўны ініцыятар Кейданскай уніі, прыйшоўшы са сваім вой- 
скам у Падляшша, быў абложаны П. Сапегам у Тыкоціне, дзе 
ў самым канцы 1655 г. і памёр (па некаторых звестках быў ат- 
ручаны, што верагодна). Пасады вялікага гетмана ВКЛ і вілен- 
скага ваяводы займае яго найбольшы праціўнік П. Сапега, што 
азначала канчатковую перамогу прапольскай арыентацыі ў 
вярхах ВКЛ і аднаўленне Люблінскай уніі. 

Прычына спынення Кейданскай уніі крыецца і ў адносінах 
да яе са шведскага боку, які не лічыўся з яе ўмовамі, ігнарую- 
чы іх. Частыя рабаўніцкія адносіны шведскага войска да на- 
сельніцтва ВКЛ выклікалі нянавісць да яго і нават прывялі 
Жамойць да паўстання. 3 адыходам шведскага войска з тэры- 
торыі ВКЛ у Інфлянты ў красавіку 1 656 г. фактычна азначала, 
што Кейданская унія перастала існаваць. Яе заключэнне са 
Швецыяй, як і ранейшыя уніі з Польшчай, было вынікам вык- 
лючна цяжкага знешняга становішча ВКЛ. Не могучы змагац- 
ца з усімі сваімі ворагамі адначасова, што магло б прывесці да 
канчатковай пагібелі дзяржавы, ВКЛ вымушана было ісці на 
саюз з адным са сваіх суседзяў. Гэтым яно забяспечвала сабе 
далейшае існаванне, праўда, абмяжоўваючы свой суверэнітэт. 
Прычынай непрацягласці існавання уніі са Швецыяй было і 
тое, што апошняя непасрэдна не межавалася з ВКЛ, як 
Полыпча. Толькі наяўнасць шведскага войска на тэрыторыі 
ВКЛ і магла забяспечваць унію з ёй. Аднак у выніку сваіх няў- 
дач Швецыя вымушана была вывесці свае войскі з тэрыторыі 
ВКЛ, што і прывяло да спынення Кейданскай уніі. 


ВАЙНА ЗНОЎ РУСКА-ПОЛ ЬСКАЯ 

Заключэнне перамір’я з Польшчай дало магчымасць Маск- 
ве больш надзейна замацоўваць сваю ўладу над Беларуссю, 
якая была поўнасцю акупавана царскімі войскамі. Аднак тут з 
асаблівай яскравасцю выявіліся супярэчнасці паміж Масквой 
і ўкраінскімі казакамі, на чале якіх пасля гібелі I. Залатарэнкі 
стаў Іван Нячай, адзін з самых прыбліжаных і ўплывовых асоб, 
што акружалі Б. Хмяльніцкага,зяцем якога ён быў. Выяўляю- 
чы інтарэсы казацкай старшыны, што імкнулася ў мэтах свай- 
го ўзбагачэння завалодаць землямі Беларусі, дэе ім, на іх дум- 
ку, спакойней было б панаваць, I. Нячай, умацаваўшыся ў 
Чавускім павеце , не пажадаў аддаваць гэту тэрыторыю ў пад- 
началенне маскоўскага ваяводы, а пасля стаў пашыраць сваю 
ўладу на Магілёўскі, Капыльскі і Мсціслаўскі паветы. Цікава 
адзначыць, што, калі раней I. Нячай называў сябе «палкоўні- 
кам Чавускім», то зараз яго тытулам стаў «палкоўнік бела- 
рускі». I гэта вельмі паказальна, бо сведчыць, наколькі назва 

«Беларусь» замацавалася тады заўсходам нашай краіны. Мы 
ведаем, што «палкоўнікам беларускім» называў сябе К. Пак- 
лонскі. Але калі ў адносінах да яго гэта назва была сапраўд- 
най,то для I. Нячая яна з’яўлялася фальшывым прыкрыццём, 
бо ён не змагаўся за незалежнасць Беларусі, як К. Паклонскі, а 
імкнуўся падначаліць яе казацкай старшыне. 

Дзеянні I. Нячая не маглі не выклікаць незадаволенасці 
Масквы, якая лічыла Беларусь сваім уладаннем, што падкрэс- 
лівалася ўнясеннем у тытул Аляксея Міхайлавіча «Белай 
Русі» 56 . Таму Масква запатрабавала ад Б. Хмяльніцкага выва- 
ду казакоў з Беларусі, але пасля абмежавалася дазволам раз- 
мяшчэння казакоў I. Нячая толькі ў Чавускім павеце. Алегэта 
не закрэсліла ранейшых намераў I. Нячая. Ён толькі змяніў 
спосаб дзеянняў, накіраваўшы іх супроць магнатаў і шляхты, 
якім царскім урадам была вернута іх маёмасць і ўсе іх прыві- 
леі. Менавіта ў асобе магнатаў і шляхты I. Нячай і бачыў сап- 
раўдных уладароў Беларусі. А на гэта тут і прэтэндавала ка- 
зацкая старшына і тым самым разглядала іх як сваіх саперні- 
каў, супроць якіх найперш і трэба весці барацьбу. 

Не могучы адкрыта выступіць супроць мясцовых феадалаў, 
бо гэта б выклікала незадаволенасць цара, якому яны прысяг- 
нулі, I. Нячай інспіраваў сялянскія паўстанні супроць іх, тым 
самым звальваючы ўсю віну за расправу над імі на сялян. Каб 
яшчэ гэта было больш пераканаўча, на чале сялянскіх атра- 
даў, што таксама называліся «казацкімі», ставіліся мясцовыя 
жыхары. Такімі сотнікамі, як іх называлі, былі Дзяніс Мураш- 
ка на Ігуменшчыне, Сапрыка на Талачыншчыне, Слізкі і Паў- 
касцельскі на Шклоўшчыне і інш. Менавіта ў гэты час з асаб- 
лівай яскравасцю выявілася сапраўдная сутнасць паўстанняў 
беларускіх сялян супроць сваіх феадалаў. Як правіла, яны з’яў- 
ляліся вынікам падбухторвання з боку казацкай старшыны, 
для якой гэта было адным са спосабаў падначалення сабе Бе- 
ларусі. 

Трэба зазначыць, што ў той час асаблівых супярэчнасцяў 
паміж беларускімі сялянамі і феадаламі не было. Тады ўжо за- 
кончылася аграрная рэфома, якая ўвайшла ў гісторыю як «Ва- 
лочная памера» (ці «Устава на валокі»), паводле якой былі 
вельмі дакладна ўрэгуляваны адносіны паміж сялянамі і феа- 
даламі. I гэтыя ўстанаўленні, як прззіла, выконваліся з двух 

бакоў. I таму ў беларускіх сялян не было падстаў для паўстан- 
няў, бо калі і з’яўляліся якія супярэчнасці, то яны вырашаліся 
ў судовых інстанцыях, а не ў паўстаннях. 

Як у свой час Віленскае перамір’е 1656 г. ператварыла Рус- 
ка-польскую вайну ў Руска-шведскую, так заключэнне ў 1 658 г. 
«Гадзяцкага дагавору» ператварыла Руска-шведскую вайну 
зноў у Руска-польскую. Рэч у тым, што пасля смерці Б. Хмяль- 
ніцкага яго гетманскае месца заняў I. Выгоўскі. I ён, у адроз- 
ненне ад свайго папярэдніка, які аб’яднаў Украіну з Расіяй, 
пачаў праводзіць палітыку аб’яднання з Польшчай, што і было 
здзейснена ў выніку падпісання згаданага дагавора. 

Цікава адзначыць, што I. Выгоўскі, перайшоўшы на бок 
Рэчы Паспалітай, утварыў у складзе яе княства, у якое ўва- 
ходзілі цэнтральныя ўкраінскія землі на чале з Кіевам, і гэта 
княства ён назваў «Рускім». Менавіта гэтыя мясцовасці ў 
старажытныя часы і называліся Руссю, што яшчэ памяталася, 
як мы бачым, у XVII ст. Адсюль становіцца зразумелым, чаму, 
калі са складу ВКЛ у выніку Люблінскай уніі выйшлі ўкраінс- 
кія землі, з яго назвы выпала назва «Рускае» і яно стала назы- 
вацца Літоўскім і Жамойцкім. 

У поўнай згодзе з I. Выгоўскім быў I. Нячай. Калі для яго 
раней Беларусь была аб’ектам захолу, то цяпер яна стала для 
яго прадметам гандлю: ён паабяцаў Яну Казіміру пад яго ка- 
ралеўскую міласць аддаць Белую Русь, за што прасіў узнага- 
роду, якую і атрымаў. I сапраўды Сойм Рэчы Паспалітай у маі 
1659 г. даў яму на пажыццёвае ўладанне Чавусы і Чэрыкаў, а 
таксама два войтаўствы ў Магілёўскім павеце і Бабруйскую 
эканомію 57 . Шляхецкія званні атрымалі таксама і некаторыя 
кіраўнікі так званых сялянскіх паўстанняў. Усё гэта паказвае, 
што дзейнасць запарожскіх казакоў на Беларусі перш за ўсё 
дыктавалася іх інтарэсамі і ў залежнасці ад таго, калі ім было 
выгадней, яны прыстасоўваліся то на бок Расіі, то на бок 
Польшчы. У залежнасці ад гэтага яны прымушалі дзейнічаць 
сялянскія атрады. Калі I. Нячай са сваім атрадам зрабіў намер 
захапіць Магілёў,то Мурашка рашыў захапіць Менск. Аднак 
і першае, і другое скончылася няўдачай. Канчаткова I. Нячай 
і яго саюзнікі былі разгромлены ў канцы 1659 г., калі I. Вы- 
гоўскі ў выніку казацкіх хваляванняў быў заменены Юрыем 
Хмяльніцкім, пры якім быў зноў адноўлены саюз Украіны з 

Расіяй. Па патрабаванні Масквы, якая бачыла ў казаках свай- 
го саперніка ў валоданні Беларуссю, усе казацкія загоны павін- 
ны былі быць выведзены з яе тэрыторыі. У хуткім часе рускія 
войскі ў пачатку снежня 1659 г. захапілі Стары Быхаў. I. Ня- 
чай і яго паплечнікі былі ўзятыя ў палон, і большасць з іх — 
павешаны. Толькі заступніцтва Ю. Хмяльніцкага выратавала 
I. Нячая і яго брата Юрыя ад смерці, і яны былі высланы ў 
Табольск. Аднак паасобныя казацкія загоны, якія дзейнічалі 
самастойна, нікому не падначальваючыся, па-ранейшаму зна- 
ходзіліся на Беларусі і вялі тут вайсковыя дзеянні. Так, у чэр- 
вені 1660 г. яны аблажылі і штурмавалі Пінск, а ў 1664 г. разам 
з рускімі войскамі зноў штурмавалі Пінск, а таксама Магілёў, 
у якім быў спалены замак. 

Зноў пачалася новая хваля ўварвання расійскіх войскаў на 
Беларусь. Армія ваяводы Хаванскага ў снежні 1659 г. захапіла 
Гародню, а ў студзені наступнага года Бярэсце. Аднак гэтыя 
перамогі былі часовымі. Заключыўшы ў 1660 г. мірса Швецы- 
яй, Рэч Паспалітая сканцэнтроўвае свае вайсковыя сілы на 
Беларусі супроць расійскай арміі. Ужо 18 чэрвеня 1660 г. рус- 
кая армія пацярпела паражэнне пад Ляхавічамі, а 28 чэрвеня 
злучанымі войскамі ВКЛ (пад камандаваннем П. Сапегі) і 
польскага (пад камандаваннем С. Чарнецкага) войска Хаван- 
скага было разгромлена пад в. Палонка (на Слонімшчыне). 
Гэтыя бліскучыя перамогі адкрылі шлях дпя далейшага пра- 
соўвання на ўсход і адваявання тэрыторыі Беларусі. Ужо 3 ліпе- 
ня 1660 г. войскі ВКЛ і Польшчы вызвалілі Менск, дайшлі да 
Бярэзіны. Гэтак жа паспяхова былоадбіта4кастрычніка 1660 г. 
наступленне рускага войска на Чавусы, і яно вымушана было 
адступіць да Смаленска. 

Адначасова з гэтым у гарадах, занятых рускімі войскамі, 
расла незадаволенасць мясцовага насельніцтва сваім падня- 
вольным становішчам, што прывяло да шэрагу хваляванняў, 
з якіх асабліва вызначылася Магілёўскае паўстанне 3 лютага 
1661 г. У ранейшай гістарыяграфіі сцвярджалася, што гэта 
паўстанне было вынікам змовы тых. хто чакаў уступлення ў 
горад войскаў Рэчы Паспалітай. Але адначасова сцвярджала- 
ся. што размешчаныя па кватэрах у Магілёве рускія салдаты з 
жыхарамі абыходзіліся груба, штодзённа чынілі ім розныя 

крыўды, ад якіх нідзе не знаходзілі для сябе ўправы і абароны, 
хаця і неаднаразова скардзіліся 58 . Зразумела, што пры такіх 
абставінах не магло не быць усеагульнага абурэння насельніц- 
тва горада, і таму яно прыняло актыўны ўдзел у паўстанні. 
Напярэдадні яго гаспадары дамоў, у якіх кватаравалі салда- 
ты, у стрэльбах сваіх пастаяльцаў вынялі крэмні. Повад для 
пачатку паўстання падалі зноў-такі самі рускія салдаты. Рані- 
цай, па свайму звычаю натоўпамі праходжваючыся па рынку, 
чапляліся да гандлярак, яны хапалі ў іх выстаўленыя на про- 
даж харчы. На рынку падняўся крык і шум. На гукі звону, што 
было ўмоўным знакам для пачатку паўстання, з дамоў сталі 
выбягаць узброеныя чым папала жыхары горада і сталі біць 
салдат. У выніку гэтага ўсе яны (а іх мелася тры тысячы) былі 
забітыя. Шмат было ахвяр і сярод жыхароў горада. Вырата- 
валіся ад смерці толькі тры ваяводы і некалькі афіцэраў, якія 
былі захоплены і адпраўлены ў Варшаву 59 . Падобныя паўстанні 
адбыліся ў гэты час у Дзісне, Себежы. Гомелі і іншых гарадах, 
што яскрава сведчыла, наколькі насельніцтва Беларусі вызва- 

лялася ад ранейшых ілюзій (і яны яму ўпарта навязваліся) аб 
добрым цары, які прыйдзе з усходу і прынясе яму шчаслівае 
жыццё. Сапраўднасць жа паказвала, што іх гаротнае жыццё ў 
выніку прыходу добрага цара станавілася яшчэ больш цяжкім. 

Расійская армія працягвала цярпець няўдачы. У пачатку 
лістапада 1661 г. частка яе пад камандаваннем Хаванскага і 
Орды-Нашчокіна была разгромлена ў баі каля в. Кушлікі. А 
6 лістапада 1661 г. войскі ВКЛ на чале з С. Чарнецкім нанеслі 
поўнае паражэнне расійскаму войску каля г. Глыбокага, што 
меларашаючаезначэннедлявызвалення Вільні2снежня 1661 г. 

У далейшым Руска-польская вайна на Беларусі атрымала 
зацяжны характар. Вялікіх баёў не было, у асноўным адбыва- 
ліся лакальныя сутычкі. Знясіленыя шматгадовай барацьбой, 
ні адзін, ні другі бок не маглі істотна папаўняць вельмі пара- 
дзелыя войскі. I таму абодва бакі вымушаны былі ісці да мірных 
перамоваў, якія і закончыліся 30 студзеня 1667 г. у в. Андруса- 
ва (каля Мсціслаўля) падпісаннем перамір’я на 13,5 года. Па- 
водле яго, да Расіі адыходзілі Смаленскае ваяводства, Север- 
ская зямля з Чарнігавам і Старадубам, якія раней належалі 
ВКЛ, а таксама Левабярэжная Украіна з Кіевам. Як бачым, 
хаця Беларусь у асноўным засталася ў складзе Рэчы Паспалі- 
тай, аднак страта Смаленшчыны для яе з'явілася цяжкім уда- 
рам. Будучы аднапляменнай крывіцкай зямлёй, яна за шмат- 
вяковую гісторыю так шчыльна звязалася этнічна, палітычна 
і эканамічна, што нават адабранне яе ад Беларусі па Андру- 
саўскаму перамір’ю не магло ў далейшым сцерці яе беларускі 
характар. У навуковай літаратуры XIX ст. Смаленшчына і ад- 
носілася да Беларусі 40 . Не кажучы ўжо пра ўрад БНР. але на- 
ват I з’езд КПБ большую частку Смаленшчыны са Смаленс- 
кам аднёс да тэрыторыі абвешчанай ім БССР* 1 . Аднак у ско- 
рым часе яна была адабрана ад Беларусі разам з Віцебшчы- 
най, Магілёўшчынай і Гомельшчынай. Але калі тры апошнія 
ў 1924 і 1926гг. былі вернуты ў склад БССР, то Смаленшчына 
так і засталася ў складзе Расіі, што з'явілася не чым іншым, як 
пацвярджэннем Андрусаўскага перамір’я. 

Гэты час для Беларусі быў адносна спакойным. Хоць вой- 
ны, як убачым, тады і вяліся, аднак яны ў цэлым не закраналі 
яе тэрыторыю, як было перад гэтым. Але вынікі Руска- 
польскай вайны 1654 — 1667 гг. былі настолькі катастрафіч- 
нымі, што пераадоленне іх асабліва абцяжарыла жыццё наро- 
да ў гэты перыяд. У адным дакуменце Сойма так характары- 
заваўся стан паасобных рэгіёнаў Беларусі пасля вайны . Адны 
з іх паказаныя як «ператвораныя ў руіны і пераважна спале- 
ныя», другія як «ушчэнт разбураныя», трэція як «амаль датла 
спаленыя», чацвёртыя як «у многіх месцах пагарэлыя», пятыя 
як «дашчэнту спаленыя», шостыя як «у большай частцы пе- 
ратвораныя ў папялішчы» і т. п. 63 Да таго ж, і гэта самы страш- 
ны вынік вайны, Беларусь страціла больш паловы свайго на- 
сельніцтва. Калі ў 1650 г. у ёй было 2,9 мільёна жыхароў, то ў 
1673 г. у ёй засталос^ не больш 1,4 млн. I за трэць стагоддзя, 
да 1700 г. узровень насельніцтва дасягнуў толькі 2,2 млн. жы- 
хароў. Гэта лічба вельмі дсбра паказвае, наколькі пакутлівым 
быў працэс аднаўлення разбуранага і вынішчанага вайной. 
Многія паселішчы так і засталіся маланаселенымі, што ў сваю 
чаргу адмоўна адбілася на развіцці сельскай гаспадаркі, рамё- 
стваў і гандлю. 

У хуткім часе пасля заключэння Андрусаўскага перамір’я 
адбылася змена на каралеўскім пасадзе Рэчы Паспалітай. У 
1669 г. Ян Казімір, які быў каралём з 1648 г., добраахвотна 
адрокся ад свайго пасада. Такі вельмі рэдкі факт у біяграфіях 
уладных асоб быў выкліканы здароўем Яна Казіміра. I яно 
сапраўды шмат цярпела ад жорсткіх патрабаванняў часу яго 
каралявання, на які цалкам прыпадае барацьба з ім Б. Хмяль- 
ніцкага і вайна з Масквой і Швецыяй. Яну Казіміру нельга 
адмовіць у рэалістычным бачанні ім непрыгляднага ўнутра- 
нага становішча сваёй дзяржавы, абумоўленага перш за ўсё 
магнацкім свавольствам. Менавіта ў яго час увайшоў звычай 
аднагалосся на соймах, калі які-небудзь яго дэпутат адхіляў 
пастанову вокрыкам «не пазволям». Аб глыбокім прадбачанні 
Яна Казіміра канчатковага лёсу Рэчы Паспалітай добра свед- 
чыць яго развітальная прамова на сойме, у якой ён прадказаў 
соймавым тэпутатам аб непазбежным падзеле ў будучым іх 

дзяржавы паміж Масквой, 
Прусіяй і Аўстрыяй, што ў да- 
лейшым дакладна і адбылося 
праз стагоддзе з лішкам. Ад- 
рокшыся ад пасада, Ян 
Казімір выехаў у Францыю, 
дзе і жыў у манастыры і дзе ў 
канцы 1672 г. памёр. Цела 
яго як караля было прыве- 
зена ў Польшчу і пахавана ў 
Кракаве. 

Адразу пасля адрачэння 
Яна Казіміра адбыліся выба- 
ры новага караля. Як і раней, 
у такіх выпадках выстаўляў- 
ся і прадстаўнік маскоўскага 
царскага роду, гэтым разам 
сын Аляксея Міхайлавіча — 
Фёдар Але, як і ў папярэднія 
разы, ён таксама не прайшоў. 
На каралеўскі пасад нечака- 
на для яго і ў адсутнасць яго быў абраны Міхал Карыбут 
Вішнявецкі. Аднак яго караляванне было зусім непрацяглым 
ды і прыпадала зноў-такі на цяжкі час. Як і перад гэтым, на 
сойме панаваў хаос у выніку ўзаемных прэтэнзій дэпутатаў. 
Супроць караля наватрыхтавалася змова яго шляхецкімі пра- 
ціўнікамі. Але асабліва цяжкім ударам для Рэчы Паспалітай 
была вайна з Турцыяй, якая адбылася ў 1672 г. і якую справа- 
каваў казацкі гетман Дарашэнка. У выніку яе Турцыя захапі- 
ла Правабярэжную Украіну. Такая страта для дзяржавы была 
невыноснай, і таму Рэч Паспалітая ў 1673 г. пачала вайну з тур- 
камі. Ёю кіраваў каронны гетман Ян Сабескі, і яна была паспя- 
ховай. У ёй асабіста прыняў удзел і кароль, аднак у паходзе цяж- 
ка захварэў і ў лістападзе 1673 г. у 35-гадовым узросце памёр. 

Ужо тое, што ў ліку прэтэндэнтаў на такі хутка апусцелы 
каралеўскі пасад Рэчы Паспалітай было звыш дзесяці чала- 
век. сведчыць, наколькі прывабнай была гэта высокая пасада. 
У ліку іх зноў быў сын Аляксея Міхайлавіча Фёдар. Яго кан- 
лылатуру падалі прадстаўнікі ВКЛ. сярод якіх быў вялікі гет- 
ман Міхал Казімір Пац, што на першы погляд некалькі можа 



Вялікі кііязь Вялікага княстеа 
Літоўскага Міхал Вішнявецкі. 

здзіўляць, бо ўся баявая вай- 
сковая дзейнасць яго была 
звязана з барацьбой супроць 
Масквы. Але менавіта ў гэ- 
тым кірунку ішло імкненне 
выбраць на каралеўскі пасад 
Фёдара Аляксеевіча, паколькі 
перад ім у выпадку яго абран- 
ня, апроч іншага (прыняцця 
каталіцтва, жаніцьба з удавой 
Міхала Вішнявецкага), ставі- 
лася і ўмова вярнуць ВКЛ усё 
раней заваяванае ў яго мас- 
коўскімі царамі. Вядома ж, 
гэта апошняе было асабліва 
непрымальным для Фёдара, і 
таму ён не даў згоды на яго 
абранне. 1 каралём Рэчы Пас- 
палітай 8 мая 1 674 г. быў абраны Ян Сабескі, які ўжо ў вайне з 
Турцыяй паказаў сябе як выдатны вайсковы дзеяч. 

Стаўшы каралём, ён і ў далейшым удзяляў вялікую ўвагу 
барацьбе з Турцыяй. Ачысціўшы ад яе войскаў Правабярэж- 
ную Украіну і атрымаўшы бліскучую перамогу над ёй пад Ве- 
най, 12верасня 1686 г. быў заключаны «вечны мір». які фак- 
тычна пацвярджаў умовы Андрусаўскага перамір’я і такім 
чынам канчаткова замацоўваў за Масквой Левабярэжную 
Украіну з Кіевам і Смаленшчыну. Аднак вайсковая падтрым- 
ка Я. Сабескаму з боку іншых дзяржаў была недастатковай, 
каб ажыццявіць сваю мэту. Хаця вайна з Турцыяй у 1699 г. і 
закончылася перамогай над ёй, аднак выціснуць з Еўропы 
Турцыю не ўдалося. 

Усё больш станавілася відавочнай няроўнасць ВКЛ у саю- 
зе з Польшчай. Здавалася б, што агульныя соймы Рэчы Пас- 
палітай павінны былі адбывацца пачарговаў Польшчы і ВКЛ. 
Аднак у 1673 г. была прынята пастанова, паводле якой у ВКЛ 
(у Гародні) праводзіўся толькі кожны трэці сойм. 

Беларусь заўсёды была месцам, дзе праходзілі і скрыжоўва- 
ліся міждзяржаўныя шляхі. Вось адразу пасля заканчэння вай- 
ны ў 1667 г. паміж Вільняй і Масквой быў пракладзены дзяр- 



Вялікі князь Вяіікага княства 
Літоўскага Ян III Сабескі. 

жаўны паштовы маршрут, які праходзіў па тэрыторыі Бела- 
русі, што было для яе важным, прагрэсіўным набыццём. 

Урад Рэчы Паспалітай у другой палове XVII ст. прымаў 
далейшыя меры па ўмацаванні царкоўнай уніі, па прыцягненні 
ў яе праваслаўных. Яшчэ пры Яну Казіміру была прынята па- 
станова, паводле якой праваслаўныя святары, якія прынялі 
унію, вызваляліся ад вайсковых павіннасцяў (пастояў, выда- 
чы правіянту, падводаў і т. п.), што, вядома, не магло не заах- 
вочваць да пераходу ў унію. Ян Казімір таксама патрабаваў, 
каб на магістрацкія пасады ў гарадах выбіраліся толькі католікі 
і уніяты м . У час Яна Сабескага гэта палітыка была прадоўжа- 
на, што і зразумела. Прыгадаем, што на Віленскіх перамовах 
1656 г. маскоўскія паслы настойвалі на ліквідацыі царкоўнай 
уніі, каб гэтым самым і надалей пад выглядам абароны пра- 
васлаўных ажыццяўляць свой наступ на Рэч Паспалітую. Вя- 
дома ж, урад апошняй таксама гэта добра бачыў і таму пры- 
маў меры на аслабленне праваслаўя і тым самым на пашырэн- 
не уніі. Так, праваслаўным брацтвам было забаронена зносіц- 
ца з усходнімі патрыярхамі па справах веры, што пазбаўляла 
іх маральнай падтрымкі, якую яны мелі раней адтуль. А ў 
1677 г. праваслаўным наогул было забаронена выязджаць за 
мяжу, парушэнне чаго ім пагражала смяротнай карай і канфі- 
скацыяй маёмасці. Універсалам Віцебскага ваяводы Храпаві- 
цкага ў 1672 г. забаранялася праваслаўным вернікам наведваць 
свае набажэнствы 44 . Адлучэннем ад уніяцкай царквы і пазбаў- 
леннем духоўных і грамадзянскіх гіравоў караліся тыя, хто з 
уніяцтва вяртаўся ў праваслаўе, як гэта было ў адносінах да 
святара Хадыкі. Зразумела, што праваслаўныя не заўсёды 
мірыліся з наступленнем уніяцтва, пра што сведчыць выступ- 
ленне ў 1681 г. праваслаўных жыхароў Полацка супроць уні- 
яцкага мітрапаліта Жахоўскага, які вызначаўся асаблівай на- 
стойлівасцю ў пашырэнні уніі. Аднак усе гэтыя гвалтоўныя 
меры па ўцягненні ў унію насельніцтва толькі ўмацоўвалі уні- 
яцкую царкву і рабілі яе больш самастойнай. Як вядома, цар- 
коўная унія была задумана як пераходны этап да пераходу ў 
каталіцтва. Але ў яго з уніяцтва ніхто не пераходзіў. Толькі 
ўжо пасля захопу Беларусі ў склад Расійскай імперыі, калі ў 
1839 г. царом была ліквідавана унія, многія яе вернікі, не жа- 
даючы пераходзіць у праваслаўе, пераходзілі ў каталіцтва. 

У дзяржаўным жыцці Рэчы 
Паспалітай вялікую ролю 
адыгрывала царква, якая 
была адной з магутнейшых 
апор дзяржавы. Вось чаму ў 
ёй усялякае адступленне ад 
рэлігіі, ад веры ў Бога кара- 
лася як найцяжэйшаезлачын- 
ства. Вось чаму ў 1 689 г. сойм 
прысудзіў да пакарання смер- 
цю берасцейскага падсудка 
Казіміра Лышчынскага, абв- 
інавачанага ў атэізме. 

Не абышлося на Беларусі і 
без «палявання на ведзьмаў». 
Так, у 1677 г. узводзілася су- 
довая справа ў адносінах 
дзісненскай мяшчанкі Кум- 
цэвічавай, якая абвінавачва- 
лася ў чарадзействе 65 . 

Раней ужо гаварылася аб 
шырокім бытаванні «бела- 
рускага пісьма» ў ВКЛ яшчэ ў 2-й палове XVII ст. На ім па 
даўняй традыцыі пісаліся дзяржаўныя дакументы, ім карыста- 
ліся ў перапісцы, нават маскоўскі ўрад патрабаваў ад урада 
Рэчы Паспалітай, каб ён прысылаў паперы не на польскай мове, 
а выкананыя «беларускім пісьмом». Усё гэта вельмі непакоіла 
польскія вярхі, дзеля якіх такое шырокае ўжыванне «беларус- 
кага пісьма» было галоўнай перашкодай у паланізацыі насель- 
ніцтва ВКЛ. I таму з іх боку сталі прадпрымацца ўсе захады, 
каб абмежаваць ужыванне беларускай мовы. Асабліва гэта 
справа набыла моц пасля Андрусаўскага перамір’я 1667 г., па 
якому амаль уся Беларусь засталася ў складзе Рэчы Паспалі- 
тай, што па-ранейшаму жывіла беларускасць у дзяржаве. 

Адным з важнейшых сродкаў заглушэння адной мовы дру- 
гой з’яўляецца асвета. Вось чаму так паскорана адчыняліся ў 
беларускіх гарадах езуіцкія калегіумы, у якіх выкладанне вя- 
лося па-польску і па-латыні. I гэтым самым навучэнцы іх за- 
бывалі родную мову, якую іх вучылі не паважаць, як простую 

і грубую. Так з году ў год папаўняліся і пашыраліся шэрагі 
тых, хто ганьбіў нашу мову, адначасова ўкараняючы ў нас 
польскую. 

Аднак не менш важнай умовай жыццяздольнасці мовы з'яў- 
ляецца яе функцыянаванне як дзяржаўнай. Менавіта беларус- 
кая мова, з'яўляючыся дзяржаўнай мовай ВКЛ, і надавала яму 
побач з іншым характар беларускай дзяржавы. Таму з боку 
Польшчы і былі прадпрыняты рашучыя крокі для выключэн- 
ня беларускай мовы з дзяржаўнага ўжытку. Вядома ж, у сваім 
гэтым імкненні яны абапіраліся на значныя вынікі пашырэн- 
ня польскай мовы сярод магнатаў і шляхты ВКЛ. Ім гэта мова 
была добра знаёмай, яны ёю валодалі, і таму прыняцце яе як 
дзяржаўнай не з'яўлялася для іх праблемай. I хаця III Статут 
ВКЛ, прыняты ў 1588 г., і гарантаваў толькі беларускай мове 
значэнне дзяржаўнай, якой толькі і павінен пісар пісаць, 
29 жніўня 1696 г. усеагульная канфедэрацыя саслоўяў Рэчы 
Паспалітай (так называўся сойм, на якім прысутнічалі кароль, 
сенаті палата прадстаўнікоў)скасавалагэта патрабаванне,за- 
пісаўшы, што ў ВКЛ «усе рашэнні павінны складацца на 
польскай мове» 64 . Дзень прыняцця гэтай пастановы з’яўляец- 
ца адной з чорных датаў у гісторыі Бсларусі, з гэтага часу фак- 
тычна і пачалася ўсеагульная паланізацыя ВКЛ. бо ўся даку- 
ментацыя дзяржаўных і лрававых устаноў пачала весціся на 
польскай мове, і таму кожны, хто звяртаўся туды, павінен быў 
ведаць польскую мову. Так, выдаленая з дзяржаўнага ўжытку, 
беларуская мова стапа траціць сваё ранейшае ўсеагульнае зна- 
чэнне і ўжыванне. Гэтым самым быў нанесены і знішчальны 
ўдар па беларускаму друку і пісьменству. I тым не менш усё 
гэта незмагло вынішчыць беларускую мову. Яетолькі адрак- 
ліся магнаты і больш заможная шляхта. А ў асяроддзі сялян- 
ства і гарадскіх нізоў яна прадаўжала жыць. Амаль поўны за- 
няпадбеларускага друку і пісьменства кампенсаваўся інтэнсіў- 
ным развіццём вуснай народнай творчасці, якая ў гэты час 
убірала ў сябе высокі інтэлектуалькы і мастацкі патэнцыял 
беларускага народа. Гэтым і тлумачыцца, чаму беларускі фаль- 
клор па свайму зместу, жанрах і сюжэтах — адзін з самых ба- 
гацейшых у свеце. 

Для ВКЛ было характэрна існаванне шэрагу найбагацей- 
шых. а таму і магутных магнацкіх родаў. I кожны з іх імкнуўся 

атрымаць найбольшы ўплыў 
у жыцці дзяржавы. А гэта ў 
сваю чаргу параджала паміж 
імі саперніцтва, якое выкліка- 
ла жорсткую барацьбу, што 
часамі перарастала ў грама- 
дзянскую вайну. Часцей за ўсё 
гэта здаралася ў час бескара- 
леўя. Так адбылося і пасля 
смерці Я. Сабескага ў 1696 г. 
Гетман ВКЛ Казімір Сапега, 
абапіраючыся на вайсковую 
сілу, дамогся ад сената пас- 
тавіць свайго сына Юрыя жа- 
мойцкім маршалкам. Гэта і 
выклікала незадаволенасць з 
боку магнатаў Агінскіх, якія 
расцанілі такое з боку Сапе- 
гаў як спробу захапіць усю 
ўладу ў ВКЛ. Супроць Сапе- 
гаў і распачалася барацьба, якую ўзначаліў Станіслаў Агінскі. 
Абапіраючыся на сваіх прыхільнікаў, ён сабраў войска. I хаця 
яно пад Берасцем вымушана было капітуляваць перад войс- 
каМ'Юрыя Сапегі, аднак гэта не спыніла дзеянняў С. Агінска- 
га. Ён сабраў досыць значнае войска ў 20 тысяч чалавек, па- 
чаў нападаць на маёнткі Сапегаў і рабаваць іх. Тое ж самае ён 
тварыў і ўварваўшыся ў Жамойць. Не атрымаўшы дапамогі 
ад караля Аўгуста II, які к гэтаму часу быў абраны на пасад 
Рэчы Паспалітай, Сапега ў сваю чаргу сабірае таксама 20-ты- 
сячнае войска і пачынае нападаць на маёнткі Агінскага і яго 
саўдзельнікаў. Як бачым, узнікла жорсткая ўнутраная вайна, 
якая прынесла шмат шкоды мірнаму насельніцтву, як і знеш- 
няе ўварванне. Ужо тое, што магнаты маглі сабіраць такія 
шматлікія войскі, гаворыць аб іх вялікіх магчымасцях уздзей- 
нічаць на дзяржаўную палітыку ў сваіх інтарэсах. 

Бачачы такое, уплывовыя асобы звярнуліся да караля з 
просьбай спыніць гэту недарэчную вайну. Аднак пасланае ім 
войска, якое складалася з саксонцаў, на сваім шляху тварыла 
не меншыя рабаўніцтвы і гвалты, і таму зноў-такі па патраба- 

ванні шэрагу відных асоб было адазвана, тым больш што ба- 
рацьба паміж Сапегамі і Агінскімі пачала сціхаць. Аднак дзя- 
куючы аднаму недарэчнаму выпадку, калі слугі Сапегі, не ве- 
даючы, з кім маюць справу, паранілі князёў Вішнявецкіх, ба- 
рацьба па патрабаванні апошніх зноў узнавілася з яшчэ боль- 
шай сілай. Аб яе выключнай жорсткасці можа сведчыць тое, 
што сын Сапегі Юрый, папаўшы ў палон да Агінскіх і Вішня- 
вецкіх, быў пасечаны на кавалкі. Гэта барацьба мела свой да- 
лейшы працяг і заканчэнне ўжо ў пачатку новага стагоддзя, у 
час Паўночнай вайны, якая і адкрыла нашу гісторыю ў XVIII 
стагоддзі. 


ПАЎНОЧНАЯ ВАЙНА 

Так склаўся лёс Беларусі, што яе ўваходжанне ў кожнае 
стагоддзе з’яўлялася нешчаслівым. Гэтак пачатак XI ст. быў 
азмрочаны смерцю Рагнеды і яе сына Ізяслава, а пачатак 

XII ст. — смерцю славутага Усяслава Чарадзея. У пачатку 

XIII ст. крыжакі, збудаваўшы Рыгу, адрэзалі Полацк ад Бал- 
тыйскага мора, што абцяжарыла ўвесь далейшы шлях Бела- 
русі. XIV ст. зноў пачалося з нападаў крыжакоў на нашу зям- 
лю. Пачатак XV ст. засмуціла паражэнне Вітаўта на р. Ворск- 
ле. XVI ст. пачалося са спусташальнага маскоўскімі войскамі 
нападу на Смаленскую, Аршанскую. Мсціслаўскую, Віцеб- 
скую, Полацкую і іншыя нашыя землі. У пачатку XVII ст. Бе- 
ларусь напаткаў страшэнны голад, а ў XVIII ст. пачалася Паў- 
ночная вайна, якая цягнулася з 1700 па 1721 г. 

Прычына яе тая ж, што і Лівонскай вайны, а менавіта 
імкненне Расіі прабіцца да Балтыйскага мора. Не дасягнуўшы 
сваёй мэты ў той вайне, яна тым не менш не адмовілася ад свай- 
го намеру. Расіі, якая стала буйной дзяржавай, для большых 
эканамічных, гандлёвых і культурных сувязей неабходна было 
прабіцца да мора. Перад гэтым яна вяла вайну з Турцыяй за 
выхад да Чорнага мора, але не змагла гэтага дасягнуць, зада- 
воліўшыся толькі выхадам да Азоўскага. I заключыўшы мір з 
Турцыяй, яна адразу аб’явіла вайну Швецыі, якая тады вало- 
дада Балтыйскім рзгіёнам. Саюзнікамі Расіі ў гэтай вайне былІ 
Данія і Рэч Паспалітая. Аледля іхтраіх лачатак вайны склаў- 

ся няўдала. Спачатку шведскі кароль Карл XII летам 1700 г. 
разграміў дацкае войска і пад Рыгай польскае, а ў лістападзе і 
руская армія пацярпела паразу пад Нарвай 47 . 

Пасля гэтага, намерваючыся пайсці на Польшчу, Карл XII 
пачаў сцягваць свае войскі ў Курляндыю, што вельмі напало- 
хала караля Аўгуста II, і ён звярнуўся па дапамогу да Пятра I, 
які к гэтаму часу стаў расійскім імператарам. I гэта просьба 
была задаволена на іх сустрэчы 26 лютага 1701 г. у Біржах 
(Жамойць). Аднак аб'яднаныя сілы Рэчы Паспалітай і Расіі ў 
канцы чэрвеня 1701 г. былі разбіты шведскімі войскамі. 

Варта ўвагі тое, што барацьба паміж Сапегамі, з аднаго 
боку, і Агінскімі і Вішнявецкімі, з другога боку, пераплялася з 
падзеямі Паўночнай вайны і мела ў ёй свой працяг. Сапега, не 
знайшоўшы падтрымкі караля Аўгуста II. перайшоў да шве- 
даў. Як бачым, калі Сапегі ў час заключэння Кейданскай уніі 
са шведамі былі супроць іх і стаялі на чале прапольскай партыі, 
то зараз яны занялі процілеглую пазіцыю, стаўшы на бок 
Швецыі. Менавіта Сапега і прыбыў да Карла XII у канцы 
1 700 г., калі той, разбіўшы датчан і рускіх, рыхтаваўся зрабіць 
напад на Рэч Паспалітую. I вось. калі Карл XII разбіў аб’ядна- 
ныя сілы Польшчы і Расіі, Сапега і параіў яму весці сваевойскі 
ў Жамойць, што было і зроблена. 

Вось у гэты час, у пачатку 1702 г., і адбылося першае ўвар- 
ванне шведаў на тэрыторыю Беларусі 68 . Войскі Карла XII, ру- 
хаючыся ў Рэч Паспалітую, прайшлі праз Гародню, якая, як і 
навакольныя мястэчкі і вёскі, была разрабавана. Калі Сапега 
быў на баку шведаў і фактычна з'яўляўся дараднікам Карла 
XII, то яго ворагі Агінскія і Вішнявецкія займалі важныя мес- 
цы ў вайне з імі. Так, Агінскаму было даручана каралём Аўгу- 
стам II са сваім войскам супроцьстаяць шведскаму, калі яно 
прыйшло ў Жамойць. Праўда, ён не рашыўся наступаць на 
варожую армію, хаця і меў пераважнае па колькасці войска. 
Больш за тое, калі ў Жамойць прыбыў Карл XII, умацаваўшы 
свае войскі, і пачаў наступаць, Агінскі стаў паспешна ады- 
ходзіць. Прыбыўшыў Вільню.ён перадаў камандаваннесваімі 
войскамі Вішнявецкаму, што, як і ён, быў заклятым ворагам 
Сапегі. Аднак і той не змог стрымаць наступленне шведаў, і ў 
сакавіку 1702 г. яго войска было разбіта пад мястэчкам Езна. 
Праўда, у новай бітве некалькі пазней каля мястэчка Дар- 




404 


БЕЛАРУСКАЯ ДЗЯРЖАВА 


сунішкі войска Вішнявецкага нанесла паразу шведам, галоў- 
накамандуючы якіх наваттрапіў у палон. У адказ на гэта Карл 
XII, каб пазбавіць Вішнявецкага апоры ў вайне з ім, загадаў 
свайму войску захапіць Вільню. і гэта было зроблена выключ- 
на імкліва, што Вішнявецкі ледзь сам не трапіў у палон. Не 
была ўдалай яго спроба ўзяць Коўну, якую раней захапілі 
шведы. 

У той час, як баі са шведамі ішлі на тэрыторыі ВКЛ, Сойм 
Рэчы Паспалітай асабліва не турбавала гэта вайна. Ён не да- 
ваў у распараджэнне караля новага войска і дакараў яго за тое, 
што ён увязаўся ў вайну са шведамі. Сойм нават рашыў памі- 
рыцца са Швецыяй і дзеля гэтага паслаў да Карла XII групу 
сваіх дэпутатаў. Аднак той катэгарычна заявіў ім, што калі 
яны жадаюць міру, то хай пазбавяць свайго караля пасада І 
заплацяць яму кантрыбуцыю за яго вайсковыя выдаткі. У ад- 
варотным выпадку ён прыгразіў, што сам пазбавіць Аўгуста 
II яго пасада і паставіць на яго месца патрэбнага яму караля. I 
гэта не было пустой пагрозай. Карл XII даў загад свайму вой- 
ску рухацца на Польшчу. На тэрыторыі ВКЛ засталіся хаця 
незначныя яго часткі, аледосыць баяздольныя. Пад каманда- 
ваннем генерала Левенгаупта і... Сапегі. Як бачым, апошні не 
толькі быў дараднікам Карла XII, але і военачальнікам у яго 
арміі. Тут жа прадоўжылі барацьбу са шведамі Агінскі і Выш- 
нявецкі. Са сваім войскам яны прыйшлі сюды, каб дапамагчы 
паасобным партызанскім атрадам, якія вялі напады на швед- 
скае войска. Аднак іх дзеянні былі няўдалымі. У дзвюх бітвах 
пад Саванцкім і Радзівілішкамі войскі Агінскага і Вішнявец- 
кага пацярпелі вельмі жорсткую паразу, страціўшы шмат за- 
бітымі, вайсковай тэхнікі і абозаў. Да таго ж самі военачальнікі 
ледзь не трапілі ў палон. 

Яшчэ горшыя справы былі ў Польшчы. Шведы тут менш 
чым за год захапілі Варшаву і Кракаў. Апроч таго, быў паз- 
баўлены Карлам XII каралеўскага пасада Аўгуст II. Арганіза- 
ванай шведскім кралём канфедэрацыяй 1 3 ліпеня 1 704 г. на мес- 
ца Аўгуста II быў абраны пазнанскі ваявода Станіслаў Ля- 
шчынскі. Усё гэта і прымусіла Польшчу звярнуцца зноў па да- 
памогу да Расіі. 

Пётр I, выкарыстаўшы тое, што асноўныя сілы Швецыі былі 
адцягнуты ў Польшчы, змог атрымаць шэраг перамог над ёй 

у Прыбалтыцы. Былі ўзяты некалькі крэпасцей, у выніку чаго 
Расія прабілася да Балтыйскага мора, ў 1703 г. быў заснаваны 
Санкт-Пецярбург. Гэтыя перамогі хаця і былі важныя, але не 
канчатковыя. Асноўныя сілы шведаў яшчэ дзейнічалі, і яны 
маглі змяніць ход вайны ў іх карысць. Вось чаму Пётр I так 
прыязна сустрэў польскае пасольства, з якім 1 9 жніўня 1 704 г. 
і заключыў вайсковую дамову. Паводле яе было паслана адно 
рускае войска на чале з генралам Рэпніным да Полацка, а дру- 
гое — на дапамогу Вішнявецкаму з мэтай захапіць Вільню. 
Вось з гэтага часу Беларусь на некалькі гадоў стала месцам, 
дзе разгортваліся далейшыя падзеі Паўночнай вайны. Уступіў- 
шы на тэрыторыю Беларусі, шасцідзесяцітысячная армія Рэп- 
ніна да сярэдзіны 1705 г. заняла Менск і Гародню. 

У канцы чэрвеня 1705 г. сам Пётр 1 з шасцідзесяцітысячнай 
арміяй накіраваўся на Вільню і па дарозе спыніўся ў Полацку, 
дзе прабыў месяц. I вось тут зноў з выключнай відавочнасцю 
выявілася нянавісць расейскіх уладароў да уніяцкай царквы. 
Аднойчы, праходзячы па горадзе з некалькімі сваімі прыдвор- 
нымі, Пётр I зайшоў у Сафійскі сабор, які стаў галоўным хра- 
мам беларускіх уніятаў. У гэты час некалькі святароў і мана- 
хаў праводзілі набажэнства, якое цар перапыніў, патрабуючы 
правесці яго па храме, на што і згадзіўся адзін з манахаў. Яшчэ 
ў час свайго прабывання ў Віцебску ў 1701 г. Пётр I загадаў 
пасекчы і папаліць уніяцкія абразы. Але яшчэ больш жахлі- 
вымі быпі яго дзеянні ў Полацку. Зачзпкай да гвалтоўных дзе- 
янняў Пятру I з’явіўся абраз з выявай I. Кунцэвіча, які яму не 
спадабаўся асабліва, і ён ударыў сваім цяжкім кулаком мана- 
ха, а калі той паваліўся, то быў яшчэ цяжка паранены царскай 
шабляй. Услед за гэтым і служкі цара, якія суправаджалі яго, 
пачалі шаблямі біць святароў, у выніку чаго, апроч аднаго, 
яны былі пасечаны да смерці 69 . А таго, што застаўся жывым, 
усю ноч катавалі, каб сказаў, дзе знаходзяцца саборныя скар- 
бы. Аднак ён не сказаў пра гэта і быў павешаны. Не менш жор- 
сткую кару панёс і сам сабор. Спачатку Сафійка падверглася 
абрабаванню, а пасля была ператворана ў склад і стайню для 
коней, а перад ад'ездам Пятра I з Полацка ў выніку выбуху 
пораху,які ў саборы захоўваўся, храм ператварыўся ў руіны. I 
толькі праз 30 гадоў беларуская святыня была адноўлена. 

Такая нянавісць Пятра I, як і ранейшых расійскіх уладароў, 
да уніяцкай царквы зразумелая. Ён добра бачыў, што яна на- 
давала уніятам — а яны складалі асноўную масу насельніцтва 
Беларусі — побач з іншым яркае нацыянальнае аблічча, якое 
адрознівала яго ад праваслаўнага насельніцтва Расіі. А гэта і 
не задавальняла расійскіх самадзержцаў, бо яны заваёўвалі 
Беларусь пад выглядам абароны яе праваслаўнага насель- 
ніцтва. 

3 Полацка Пётр I з войскам у ліпені 1 705 г. пайшоў у Вільню, 
куды і прыбыў 15 ліпеня 1705 г. Прабыўшы некалькі дзён, цар 
пакінуў тут значныя сілы, а сам накіраваўся з часткаю войска 
ў Курляндыю на дапамогу генералу Шарамецьеву. Заняўшы 
да канца лета 1705 г. Літву і Курляндыю, Пётр I у пачатку ве- 
расня сабраў свае асноўныя сілы колькасцю ў 35 тысяч чала- 
век каля Гародні і перадаў іх пад камандаванне Аўгуста II. 
Супроць гэтай групы войскаў і накіраваў свой удар Карл XII і 
з пачатку студзеня 1706 г. аблажыў гарнізон Гародні. Аўгусту 
II прыйшлося адступіць у Саксонію (яго радзіму), а частцы 
рускай конніцы ўдалося адступіць да Менску. 

Вярнуўшыся з Расіі, куды ён вымушаны быў паехаць для 
расправы з Астраханскім паўстаннем, Пётр I зноў заняўся вай- 
сковымі справамі, у лютым 1706 г. спыніўшыся ў Оршы, а ў 
сакавіку — у Менску. Тут расійскія войскі асабліва вызначы- 
ліся рабаўніцтвам жаночага Траецкага манастыра і Свята-Ду- 
хаўскай царквы. (Восьтак абаранялася імі праваслаўная вера!) 
За гэты час рускім войскам удалося прарвацца з аблогі ў Га- 
родні і сканцэнтравацца ў раёне Кіева. Адступленне рускага 
войска з Гародні і заняцце яе шведамі адкрыла апошнім шлях 
у глыб Беларусі. У 1 706 г. яны ўзялі і спалілі Нясвіж, Клецк, 
Полацк, Новагародак і аблажылі Ляхавічы. Па-ранейшаму ад- 
даным саюзнікам шведаў быў П. Сапега. Менавіта разам з яго 
атрадам яны ў 1706 — 1707 гг. ўварваліся ў цэнтр Беларусі і 
рабавалі, руйнавалі маёнткі тых, хто ваяваў супроць іх. Разбу- 
ральныя і грабежніцкія дзеянні шведаў на Беларусі назаўсёды 
ўрэзаліся ў памяць нашага народа. Нездарма ж пра благога 
чалавека ў нас гаварылі: «Гэта не чалавек, а швед». 

Але для Расіі ў гэты момант ствараліся неспрыяльныя ўмо- 
вы. Рэч у тым, што Карлу XII удалося прымусціь Аўгуста II 

адмовіцца ад саюза з Расіяй, і той згадзіўся заключыць сепа- 
ратны мір. Такім чынам, Расія засталася ў вайне са шведамі 
адзін на адзін. 3 гэтага часу падзеі Паўночнай вайны цалкам 
перамясціліся на тэрыторыю Беларусі. Рускія войскі з Валыні 
перайшлі ў Палессе. А шведскія войскі з Польшчы перайшлі 
зноў на Беларусь, у канцы студзеня 1708 г. занялі Гародню і 
рушылі на Ліду і Смаргонь, каб разбіць армію Шарамецьева, 
што не ўдалося, бо тая змагла адысці да Улы і Віцебска. Га- 
лоўныя сілы шведаў, што знаходзіліся каля Даўгінава і Радаш- 
ковічаў, 7 чэрвеня 1708 г. прыйшлі да Менска, а праз тыдзень 
пераправіліся праз Бярэзіну. Як бачна, галоўныя сілы і шве- 
даў, і расійцаў знаходзіліся на Беларусі і рыхтаваліся да раша- 
ючых баёў. I першы з іх адбыўся каля мястэчка Галаўчын (за- 
раз Бялыніцкі р-н), дзе частка рускай арміі, адарваўшыся ад 
шведаў, заняла баявыя пазіцыі і дзе 14 ліпеня 1708 г. адбылася 
бітва, у якой рускае войска было разбіта, за што камандзір 
яго, генерал Рэпнін, быў разжалаваны ў радавыя. Астатняе 
рускае войска падалося за Дняпро, каб перакрыць шведам да- 
рогу да Смаленска, бо расійскі ўрад прадпрымаў усе меры. каб 
не дапусціць пашырэння вайсковых дзеянняў на тэрыторыі 
Расіі. Так яно і было. Сапраўды, вайсковыя дзеянні адбывалі- 
ся на тэрыторыі Літвы, Польшчы, Беларусі і закончыліся на 
Украіне. Увесь цяжар Паўночнай вайны выпаў на долю гэтых 
краін. (У час Паўночнай вайны ў адрозненне ад Руска-польскай 
Расіяй не ставілася задача заваявання Беларусі. Апошняя для 
Пятра I былатолькі месцам часовага прабывання, неабходна- 
га для вайны са шведамі. 1 таму для яго Беларусь з’яўлялася 
чужой і нават варожай зямлёй, з інтарэсамі якой можна было 
не лічыцца і нават наносіць ёй шкоду. Гэтым і тлумачыцца 
тое, чаму расійскія войскі, адступаючы ўслед за шведамі на 
Украіну, спалілі гарады Віцебск, Дуброўна, Оршу, Магілёў, 
Мсціслаўль, Быхаў і інш.) 

Але прыкрыўшы Смаленск, рускае войска адкрыла шведам 
дарогу на Магілёў, які ў верасні 1708 г. тыя захапілі. Аднак 
доўга яны тут не былі. Карл XII рашыў весці сваё войска на 
Украіну, дзе меў намер злучыцца з войскам гетмана Мазепы, 
які перайшоў на бок шведаў з мэтай пры іх дапамозе вызваліць 
Украіну з-пад улады Масквы. На дапамогу Карлу XII з Рыгі 
выйшаўкорпус генералаЛевенгауза. Перайшоўшы празДняп- 

ро ў раёне Шклова, 20-тысяч- 
нае войска ўзяло курс на Пра- 
пойск. Насустрач яму з 12- 
тысячным войскам рушыў 
Пётр I, дзе яны і сышліся ля 
в. Лясная (зараз Слаўгарадскі 
р-н). Тут 9 кастрычніка 
1708 г. і адбылася паміж імі 
бітва, у якой шведы былі раз- 
громлены, страціўшы шмат 
вайсковай сілы, узбраення і 
абозаў. Нездарма ж пасля 
Пётр I назваў пераможную 
для яго бітву як «маці Палтаў- 
скай бітвы». 

Хаця Паўночная вайна 
яшчэ цягнулася 13 гадоў, ад- 
нак яна пакінула ўжо тэрыто- 
рыю Беларусі. I толькі пасля 
Палтаўскай бітвы, якая была 
зноў пераможнай для Расіі, 
войскі Пятра I у 1709 г. абла- 
жылі Ляхавіцкі замак, дзе зас?ў, ратуючыся ад палону, Мазе- 
па і адкуль яму ўдалося ўцячы. 

Гэта вайна, як і папярэдняя, прынесла Беларусі незлічоныя 
беды. Як было бачна, прабыванне на яе тэрыторыі як шведскіх, 
так і расійскіх войскаў суправаджалася разбурэннямі і драпеж- 
ніцтвамі. I асабліва паказальнай з'яўляецца лічба, якая свед- 
чыць пра колькасць страчаных беларускіх жыхароў за час вай- 
ны. Гэта — 800 тысяч чалавек. Далёка не дасягнуўшы ўзроў- 
ню свайго насельніцтва да Руска-польскай вайны, Беларусь 
яшчэ страціла кожнага трэцяга. I толькі трэба здзіўляцца ду- 
хоўнай сіле нашага народа, які, нягледзячы на шматлікія стра- 
ты. на разбурэнні сваёй гаспадаркі, на спусташэнні сваёй краі- 
ны. не загінуў і не толькі змог выжыць, але і захаваць сябе як 
самабытны народ. 



Помнік у помяць перамогі 
над шведамі пад Лясной 

ПА ПІЛЯХУ ДАЛЕЙШАГА ЗАНЯПАДУ 

Ужо тады, калі цяжар Паўночнай вайны пачаў паступова 
спадаць, і ў наступныя некалькі дзесяцігоддзяў пасля яе закан- 
чэння бесперапынна ішоў працэс унутранага, а разам з ім і 
знешняга аслаблення Рэчы Паспалітай. I гэтаму перш за ўсё 
садзейнічалі ўзаемная барацьба паміж магутнымі магнацкімі 
родамі і палітыка рэлігійнай нецярпімасці. 

У пачатку 1710 г. сабраўся так званы «вялікі сойм», павод- 
ле пастановы якога Аўгуст II зноў аб’яўляўся каралём Рэчы 
Паспалітай і была ўзноўлена яго дамова з рускім царом Пят- 
ром I аб іх вайсковым саюзе. Адначасова сойм забараніў у да- 
лейшым збіраць прыватныя ўзброеныя канфедэрацыі, улічва- 
ючы іх вялікую шкоднасць у аслабленні дзяржавы. Аднак 
апошняе не толькі не адышло, але яшчэ больш узмацнілася. 
Не могучы справіцца са сваімі ўнутранымі звадкамі, польскі 
ўрад вымушаны быў звярнуцца да Пятра I, каб ён дапамог 
ахоўваць унутраны парадак у краіне, на што ахвотна цар зга- 
дзіўся. Што і зразумела, бо гэта давала яму магчымасць павя- 
лічваць свой уплыў у Польшчы. 

У 1717 г. адбыўся сойм,якіўвайшоўугісторыюяк«нямы», 
бо прадаўжаўся ўсяго 7 гадзін. Пацвердзіўшы пастановы сой- 
ма 1710 г., ён адначасова выказаў падзяку Пятру I за прысыл- 
ку войска ў Польшчу і надзяліў яго правам быць пасрэднікам 
паміж каралём і яго падданымі ў час іх нязгоды. Усё гэта за- 
сведчыла выключную слабасць улады Рэчы Паспалітай, якая 
не магла адолець сваеўнутраныя супярэчнасці і таму фактыч- 
на добраахвотна аддала сябе пад уладу суседняй дзяржавы. 

Праўда, польскія вярхі скора зразумелі, наколькі яны звя- 
заны пастановай «нямога сойма», і таму рашылі кампенсаваць 
сваю немагчымасць змагацца са знешнімі «маскалямі», пад 
якімі лічылі Расію, сваёй барацьбой з унутранымі «маскалямі», 
пад якімі яны разумелі сваіх праваслаўных жыхароў. Менаві- 
та супроць іх і накіроўваўся так званы «Праект 1718 г.», які 
быў абвешчаны на сойме віленскім канонікам Жаброўскім. 
Гэты дакумент не што іншае, як праграма канчатковага выка- 
ранення праваслаўя ў Рэчы Паспалітай. Гэта і выцясненне з 
праваслаўя ўсіх знакамітых людзей, якія расселены па Бела- 
русі, Украіне і Літве, гэта і пазбаўленне праваслаўных важных 

службовых месцаў, якія б былі для іх гонарам. гэта і абавязак 
для кожнага паляка-католіка на ўсялякіх зборах паказваць 
сваю перавагу над праваслаўнымі і ўсяляк кпіць з іх, гэта і ад- 
хіленне праваслаўных — як знакамітым, ?ак і простых — ад 
адукацыі і г.д., што штурхала да стварэння атмасферы ня- 
навісці да праваслаўя і тым самым да яго знікнення ў дзяржа- 
ве. Пэўна ж, дэпутаты сойма ўхвалілі гэты праект, бо, як па- 
казвае наказ полацкага ваяводскага сейміка сваім паслам на 
гэты сойм, яны абавязаны былі садзейнічаць узмацненню ба- 
рацьбы супроць праваслаўя 70 . 

Аднак ганенне на праваслаўных не доўга працягвалася, бо, 
як заўсёды, яны знаходзілі абарону з боку Масквы, куды па- 
сылаліся скаргі аб здзеках над імі. Пётр I ва ўльтыматыўнай 
форме эвярнуўся да польскага ўрада аб спыненні гвалту над 
праваслаўнымі, што і прымусіла Аўгуста II выдаць адпавед- 
ны дэкрэт, якім катэгарычна забаранялася адбіраць ад пра- 
васлаўных цэрквы і манастыры і іх маёнткі, а таксама чыніць 
праваслаўным розныя здзекі. 

Асекшыся на ганенні праваслаўных, польскі ўрад і каталіц- 
кая царква рашылі заняцца уніяцкай царквой, што было больш 
бяспечна, паколькі за яе не мог заступіцца Пётр I, які, як ужо 
нам вядома, таксама быў самым заклятым яе праціўнікам. Але 
чым не задавальняла уніяцкая царква польска-каталіцкія колы, 
якія ў свой час стварылі яе? Рэч у тым, што яна па іх задуме 
павінна была стаць пераходным этапам ад праваслаўнай веры 
да каталіцкай, і таму ўсё рабілася. каб чым найболей загнаць у 
яе вернікаў. Але яны ў гэтым перастараліся. Зрабіўшыся са- 
май шматлікай па колькасці прыходаў і вернікаў, уніяцкая 
царква стала самастойнай. Хоць прайшло ўжо звыш ста гадоў 
пасля яе стварэння, ніхто з яе вернікаў не перайшоў і не жадаў 
пераходзіць у каталіцкую веру, і таму зразумела, што для 
польска-каталіцкіх колаў яна стала такой жа перашкодай, як і 
праваслаўная царква. Вось чаму яны. адчуўшы сваю няўдачу 
у барацьбе з праваслаўем, тэрмінова ўзяліся за уніяцтва. Дзе- 
ля гэтага ў 1720 г. у г. Замосце (у Люблінскім ваяводстве) быў 
скліканы уніяцкі сабор. Старшынёй яго з'яўляўся папскі нун- 
цый. Цікава, што сярод уніяцкіх епіскапаў, якія прысутнічалі 
на саборы, быў і смаленскі уніяцкі епіскап, хаця, як вядома, 
Смаленск у гэты час ужо не быў у складзе Рэчы Паспалітай. 

Аднак за час знаходжання Смаленшчыны ў складзе ВКЛ у ёй, 
як і ва ўсёй Беларусі, значна пашыралася уніяцтва, што нават 
у складзе Расіі яно трымала шчыльную сувязь з усёй уніяцкай 
царквой, пра што яскрава і сведчыць прысутнасць смаленска- 
га епіскапа на гэтым саборы. 

Зразумела, што такую масавую веру, якой была уніяцкая, 
ліквідаваць за кароткі час было немагчыма. Гэтаму найперш 
перашкодэіла б і шматлікае уніяцкае духавенства. I таму га- 
лоўнай задачай ініцыятараўсклікання гэтага сінода і было: не 
ліквідуючы уніяцкай царквы, прыдаць ёй найбольшае пада- 
бенства да каталіцкай царквы. Гэтаму і садзейнічалі прыня- 
тыя саборам новыя дагматы і абрады уніяцкай царквы. 3 іх 
галоўнымі былі: прызнаваць непагрэшнасць рымскага папы і 
маліцца за яго здароўе, верыць у наяўнасць не толькі пекла і 
раю, але і чысцілішча, адзначаць пакутніцкую смерць Іасафа- 
та Кунцэвіча, пасвячаць у святары толькі бязжэнных асобаў, 
апранацца уніяцкім святарам гэтак жа, як і каталіцкія ксяндзы 
і інш. Былі таксама ўнесены змены ва ўнутраным выглядзе уні- 
яцкіх храмаў накшталт каталіцкіх касцёлаў. 

Пацярпеўшы няўдачу ў пачатку 20-х гадоў XVIII ст. у га- 
ненні праваслаўя дзякуючы заступніцтву за яго Пятра I, 
польска-каталіцкія колы пасля заканчэння Паўночнай вайны 
і асабліва пасля смерці Пятра I зноў пачалі гэту перарваную 
справу. Тым больш што ў гэты час для іх склаліся спрыяльныя 
абставіны. Рэч у тым, што зараз на расійскім пасадзе пры імпе- 
ратрыцы Анне Іванаўне вялікі ўплыў атрымаў немец Бірон, 
які дружалюбна адносіўся да Польшчы і таму не мог, як Пётр 
I, перашкодзіць яевярхам праводзіць дыскрымінацыйную палі- 
тыку супроць праваслаўя. У гэтых адносінах асабліва вызна- 
чыўся сойм, які быў скліканы ў 1732 г. у Варшаве. Дарэчы ён, 
як і папярэднія, не абыходзіўся без сварак і боек паміж дэпута- 
тамі. I спрэчкі на гэтым сойме найперш узніклі паміж дэпута- 
тамі ВКЛ і Польшчы, паколькі сойм быў скліканы ў Варшаве, 
а не ў Гародні, дзе яму трэба было адбыцца па чарговасці. Дык 
вось гэтым соймам і была ўтворана так званая «Генеральная 
канфедэрацыя», абавязкам якой з’яўляўся перагляд усіх прыві- 
леяў, якія мела праваслаўная царква ў Рэчы Паспалітай. Па- 
водле яе рэкамендацый было забаронена выбіраць праваслаў- 
ных у соймы і розныя трыбуналы, склікаць якія-небудзь з'ез- 

ды і сходы, прымаць права- 
слаўных на працу ў ваявод- 
ствах, гарадах і замках. Ап- 
роч таго, і што самае агіднае, 
праваслаўным святарам 
нельга было праводзіць 
хрэсьбіны, шлюбы і паха- 
ванні без дазволу ксяндзоў і 
без унясення ўстаноўленай імі 
аплаты. Дайшло да таго, што 
пахаванні адбываліся толькі 
ноччу. Пашырэнню каталіц- 
тва садзейнічала і патраба- 
ванне, каб дзеці ў выніку зме- 
шаных шлюбаў запісваліся 
католікамі. Усё гэта яшчэ раз 
засведчыла, што каталіцызм 
быў галоўнай дарогай поль- 
скай экспансіі на Беларусі, па- 
колькі пашырэнне яго тут 
цягнула за сабою ўсё шырэй- 
шую паланізацыю. 

Гэты працэс не спыніўся 
і пры наступным каралі Аўгусце III, які ўступіў на каралеўскі 
пасадпасля смерці свайго бацькі Аўгуста II ў 1733 г. Паколькі 
уніяцкая царква ў выніку Замосцкага сабору была ў вялікай 
меры акаталічана, то зараз зноў набыў масавы характар пе- 
равод праваслаўных манастыроў і цэркваў ва уніяцкія. Толькі 
з 1732 па 1743 г. па Беларускай і Тураўскай епархіях такому 
пераводу падвергліся 128 манастыроў і цэркваў. Прычым усё 
гэта суправаджалася гвалтамі над насельніцтвам, забой- 
ствамі тых, хто супраціўляўся гэтаму. 

Такое наступленне на праваслаўе не магло не выклікаць 
супраціўлення з боку паасобных дзеячаў царквы. Адным з іх і 
быў Г. Каніскі, дзейнасць якога была звязана з Беларуссю, калі 
ён узначаліў у 1755 г. Беларускую епархію (яе цэнтр быў у 
Магілёве). Ен арганізаваў у Магілёве духоўную семінарыю, 
чым значна павысіў адукацыю праваслаўнага духавенства, 



Вялікі князь Вялікага княства 
Літоўскага А ўгуст III. 

якое вельмі адстала ў гэтых 
адносінах. Г. Каніскі аргані- 
заваў архіў царкоўных даку- 
ментаў, што дало магчы- 
масць выратаваць шэраг ма- 
настыроў і цэркваў ад перада- 
чы іх уніятам, паколькі гэта 
часта рабілася пад выглядам 
адсутнасці дакументаў на ва- 
лоданне землямі пад гэтымі 
манастырамі і цэрквамі. Але 
як раней праваслаўная царк- 
ва ў Рэчы Паспалітай, так і 
Г. Каніскі ў справе абароны 
яе найперш арыентаваўся на 
дапамогу Расіі, і таму заўсё- 
ды паведамляў у Пецярбург 
аб усіх ганеннях на права- 
слаўе з боку каталіцтва і уніяцтва і прасіў аб заступніцтве, у 
чым яму не адмаўлялі, што толькі ратавала праваслаўе ад кан- 
чатковай пагібелі ў Рэчы Паспалітай. 

Важнай і, магчыма, выключнай асаблівасцю часу караля 
Аўгуста III было тое, што з 1736 па 1763 г. Рэч Паспалітая 
абышлася без войнаў. Здавалася б, што ўсё гэта будзе выка- 
рыстана для ўнутранага ўмацавання дзяржавы, чаго не толькі 
не атрымалася. але ў гэтым кірунку яшчэ больш пагоршыла- 
ся. Перастаўшы быць полем бітваў, Рэч Пспалітая стала пра- 
хадным дваром для чужаземных армій. Асабліва ў гэтых ад- 
носінах цярпела Беларусь. Менавіта перш за ўсё праз яе тэры- 
торыю рухаліся расійскія войскі, якія ішлі на вайну з іншымі 
дзяржавамі. 

Па-ранейшаму вялікім злом для Рэчы Паспалітай была ба- 
рацьба паміж магнацкімі родамі за сваё першынство ў дзяр- 
жаве. I нездарма ж у беларусаў з'явілася з выпадку гэтага пры- 
казка: «У Польшчы кожны большы». Сапраўды, кожная маг- 
нацкая група, паказваючы сваю сілу. імкнулася аслабіць сваіх 
канкурэнтаў і таму. сабраўшы з падуладнай ёй шляхты і чэ- 
лядзі войска, рабіла на іх так званыя «наезды», г. зн. рабаўніц- 

кія напады. Як дзяржаўны сойм, так і павятовыя соймікі суп- 
раваджаліся вялікімі спрэчкамі, якія вельмі часта пераходзілі 
ў бойкі са смяротным зыходам, як гэта было ў Менску, Лідзе і 
іншых гарадах, дзе па загаду К. Радзівіла былі забіты некалькі 
няўгодных яму дэпутатаў. Магнаты нават не грэбавалі аргані- 
зоўваць казацка-сялянскія атрады, якіх накіроўвалі на разгром 
маёнткаў сваіх сапернікаў. 

Але не абышлося і без самастойных сялянскіх антыфеадаль- 
ных выступленняў. Асабліва вызначалася па сваім размаху 
Крычаўскае паўстанне 1743 — 1744 гг. ва ўладаннях Радзіві- 
лаў. У той час многія феадалы з мэтай больш хуткага атры- 
мання так патрэбных ім грошай на раскошнае жыццё і арган- 
ізацыю наездаў, здавалі свае маёнткі ў арэнду багатым яўрэ- 
ям. Тыя, у сваю чаргу, каб пабольшыць свае прыбыткі, узмац- 
нялі эксплуатацыю сялян, абкладалі іх рознымі паборамі, што 
выклікала вялікую незадаволенасць, якая і штурхала на маса- 
выя выступленні. Менавіта гэта і адбылося ў Крычаўскім ста- 
ростве 7 1 . Паўстанне ўзначаліў селянін Васіль Вашчыла, які ўжо 
раней вызначаўся як арганізатар сялянскіх выступленняў. У 
канцы 1743 г. паасобныя сялянскія хваляванні перараслі ў ма- 
савае ўзброенае паўстанне з дзвюма тысячамі ўдзельнікаў. Яно 
было накіравана супроць феадалаў, арандатараў, купцоў, 
ліхвяроў. Захопліваліся маёнткі і дзялілася іх маёмасць, знішча- 
ліся судовыя і даўгавыя кнігі, у якіх былі зарэгістраваны бязлі- 
тасныя прысуды і невыносныя падаткі. Аднак з прычыны сты- 
хійнага характару і слабай узброенасці паўстанне пацярпела 
паразу. У лютым 1744 г. войска, пасланае Радзівілам, разгра- 
міла яго спачатку каля Крычава. а пасля каля в. Царкавішча. 
Многія яго ўдзельнікі былі пакараны смерцю. Вашчыла, тра- 
піўшы ў турму, захварэў і скора памёр. Усё-ж паўстанне, няг- 
ледзячы на паразу, мела і пэўныя станоўчыя вынікі. Радзівіл 
вымушаны быў пайсці на некаторыя ўступкі, у тым ліку не 
даваць свае маёнткі ў арэнду. 

Для Рэчы Паспалітай з гэтага часу характэрна было і ўсё 
большае аслабленне каралеўскай улады, якая фактычна была 
намінальнай. У гэтых адносінах асабліва паказальны кароль 
Аўтуст III. Пазбаўлены магчымасці што-небудзь рабіць у кіра- 
ванні дзяржавай, ён аказаўся ў станебеспрацоўнага і таму ўвесь 
час жыў у Дрэздэне, прыязджаючы ў Польшчу толькі на паля- 

ванне і на соймы. Там жа ён і памёр у 1763 г., дзе і пахаваны. 
Абраннем новага караля Станіслава Панятоўскага ў 1764 г. і 
адкрыўся час канчатковага распаду Рэчы Паспалітай і яе рас- 
цягвання суседзямі. 


БАРСКАЯ КАНФ ЕД ЭРАЦЫЯ I 
ПЕРШЫ ПАДЗЕЛ РЭЧЫ ПАСПАЛІТАЙ 

Ужо папярэдні разгляд гісторыі Рэчы Паспалітай паказаў, 
наколькі монцы быў уплыў Расіі ў гэтай дзяржаве. Пасля смерці 
Аўгуста III у 1763 г. гэта яшчэ больш узмацнілася, найперш у 
выніку яе застарэлай хваробы — барацьбы паміж магнацкімі 
групоўкамі за большы ўплыў у жыцці краіны. Як і заўсёды, 
гэта барацьба абвастралася ў час абрання новага караля. Так 
было і зараз. За абранне на каралеўскі пасад гэтым разам най- 
больш вострым было змаганне паміж Чартарыйскімі і Па- 
тоцкімі. У Расіі ў гэты час была ўжо Кацярына II. Да яе і звяр- 
нуўся Чартарыйскі з просьбай прыслаць ім на дапамогу рус- 
кае войска, у чым ім, зразумела, не адмовілі. Менавіта злуча- 
ныя сілы ВКЛ і рускага атрада ў чэрвені 1764 г. атрымалі пе- 
рамогу над войскам аднаго з найбольш магутных паплечні- 
каў Патоцкіх — Караля Радзівіла, захапіўшы яго крэпасці ў 
Нясвіжы і Слуцку. А сам іх уладальнік схаваўся за мяжой. 

Гэта перамога і дала магчымасць Чартарыйскім 7 верасня 
1764 г. правесці на каралеўскі пасад іх пляменніка — 35-гадо- 
вага Станіслава Панятоўскага. Усёгэта адбылося пры непас- 
рэднай падтрымцы Кацярыны II, якая асабіста ведала нова- 
выбранага караля, бо ён некаторы час жыў у Пецярбургу пры 
яе двары і, магчыма, нават быў яе фаварытам. Для поспеху 
абрання С. Панятоўскага каралём мела і тое, што ў Варшаве ў 
гэты час стаяла расійскае войска. Такім чынам, абранне С. Па- 
нятоўскага канчаткова замацавала рашаючы ўплыў Расіі ў 
Рэчы Паспалітай. 

Яшчэ перад выбраннем новага караля Чартарыйскія ра- 
шылі прыняць новыя рэформы, якія б умацавалі цэнтральную 
ўладу дзяржавы. I хоць на адным з соймаў у 1 764 г. і было аб- 
межавана права вета і прыняты рашэнні пра ўпарадкаванне 
фінансавай і судовай спраў, аднак гэта выклікала супраціўлен- 

не кансерватыўных колаў 
грамадства, найперш магна- 
таў і шляхты, якім і была вы- 
гаднай слабая дзяржаўная 
ўлада. Спачатку гэтыя рэфор- 
мы падтрымала і Расія, бо яна 
мела ў сваіх руках Рэч Паспа- 
літую і ёй было выгадней ба- 
чыць яе больш умацаванай. 

Па-ранейшаму для боль- 
шага націску супроць Рэчы 
Паспалітай выкарыстоўвалі- 
ся рэлігійныя справы, тым 
больш што ў ёй прадаўжала- 
ся палітыка пераследу нека- 
таліцкіх канфесій. Па ініцыя- 
тыве Прусіі і Расіі быў прапа- 
наваны праект ураўнення ў 
Станіслаў Панятоўскі, ксіроль правах дысідэнтаў (пратэс- 
польскі і вячікі князь Вялікага тантаў і праваслаўных) з ка- 
княства Літоўскага. толікамі, на што згаджаўся і 

3 партрэта XVIII ст. сам кароль Панятоўскі, але 

чаго не ўхваліў сойм. А гэта, 
як і ў папярэднія часы, пацягнула за сабой прысылку войскаў 
у Рэч Паспалітую, а менавіта на тэрыторыю Беларусі, дзе ў 
кастрычніку 1765 г. расійскімі войскамі былі захоплены Слуцк 


і Нясвіж. 


У мэтах абароны кожнай з гэтых канфесій пачалі ўтварац- 
ца канфедэрацыі: пратэстанцкая ў Торуне, праваслаўная ў 
Слуцку. Больш за тое, у Радаме была створана каталіцкая 
канфедэрацыя, якая ўзяла курс на саюз з Расіяй. I самае дзіўнае, 
што на чале яе стаў К. Радзівіл, які раней займаў процілеглую 
пазіцыю і ўладанні якога раней захапіла рускае войска. Відаць, 
гэтым самым ён і хацеў вярнуць сабе страчанае. У выніку дзей- 
насці гэтых канфедэратаў, якіх падтрымлівала 40-тысячнае 
рускае войска, сойм у 1768 г. і вымушаны быў прыняць пастано- 
ву аб ураўненні дысідэнтаў у правах з католікамі, у тым ліку — 
права займаць дзяржаўныя пасады. Але хоць засталіся некра- 
нутымі такія правы дзяржаўнага жыцця Рэчы Паспалітай, як 
ліберум вета, выбарнасць караля, недатыкальнасць шляхецкіх 

прывілеяў — усё, што аслабляла краіну, тым не менш рэак- 
цыйныя, асабліва каталіцкія, колы, незадаволеныя ўраўнен- 
нем з іх правамі дысідэнтаў і саюзам з Расіяй, у тым жа 1 768 г. 
у Бары стварылі сваю канфедэрацыю. Праўда, склад яе быў 
неаднолькавы. Хоць у яе ўвайшлі і сапраўдныя патрыёты, што 
выступалі за незалежнасць Польшчы, аднак у ёй задавалі тон 
кансерватыўныя элементы, для якіх найперш важна было за- 
хаваць «залатыя вольнасці» шляхты і асабліва вяршэнства ка- 
таліцкай царквы, і тым самым захаваць нацыянальна-рэлігій- 
ны прыгнёт над іншаверцамі. Тое. што Барская канфедэрацыя 
выступала за захаванне шляхецкіх прывілеяў, можа тлумачыць, 
чаму ў яе было шмат прыхільнікаў і на Беларусі, асабліва ў 
Берасцейскім і Мсціслаўскім ваяводствах, у Ваўкавыскім, 
Ашмянскім і Браслаўскім паветах. Вось чаму дзеянні барскіх 
канфедэратаў перакінуліся і на Беларусь. Супроць іх і былі кіну- 
ты расійскія войскі. Менавіта ў кастрычніку 1 768 г. яны разбілі 
канфедэратаў пад Дзярэчынам і захапілі Нясвіж і Слуцк. Ад- 
нак у наступным годзе берасцейскі атрад канфедэратаў на чале 
з самім кіраўніком усёй канфедэрацыі Юзафам Пуласкім разбіў 
рускія войскі пад Берастовіцай, Слонімам і Мышшу. Дзеянні 
Барскай канфедэрацыі на Беларусі яшчэ больш пашырыліся ў 
наступныя два гады, асабліва калі на яе тэрыторыю ўступіў 
атрад Ш. Касакоўскага, які складаўся ў асноўным з дробнай 
шляхты і дзейнасць якога прасціралася ад Мядзеля да Менс- 
ка. Пад уздзеяннем гэтага зноў канфедэратыўны рух перай- 
шоў на Полаччыну, Ашмяншчыну, Браслаўшчыну і Мсціслаў- 
шчыну. 

Паколькі канфедэратыўны рух непасрэдна пагражаў Расіі, 
то яе ўрад прыняў усе меры, каб яго задушыць, для чаго і былі 
кінуты новыя войскі, што і дало першыя вынікі. Пад Новага- 
родкам быў разбіты атрад Касакоўскага. Асабліва вызначыў- 
ся ў задушэнні Барскай канфедэрацыі славуты А. Сувораў, які 
ў гэты час са сваім войскам знаходзіўся ў Польшчы. Менавіта 
ім быў разбіты трохтысячны атрад вялікага гетмана ВКЛ 
М. Агінскага пад Сталовічамі ў верасні 1771 г. 

Расправа з Барскай канфедэрацыяй як у ВКЛ, так і ў 
Польшчы канчаткова наблізіла Рэч Паспалітую да яе падзе- 
лу. Праўда. ініцыятыва гэта ішла не ад Расіі, бо яе цалкам за- 
давальняла існаванне гэтай слабой і таму бяспечнай для яе 
дзяржавы, якая да таго ж знаходзілася пад непасрэдным яе 


14 М. Ернмосіч 




418 


БЕЛАРУСКАЯ ДЗЯРЖАВА 


ўплывам. Ініцыятыва падзелу зыходзіла ад Прусіі, якая не маг- 
ла далей мірыцца з тым, што Польшча адгароджвала яе ад 
Усходняй Прусіі. Менавіта ад прускага караля Фрыдрыха II 
паступіла прапанова да Расіі, без удзелу якой не мог адбыцца 
падзел Рэчы Паспалітай. На гэта Кацярына II і дала згоду. У 
перамовы аб падзеле некалькі пазней далучылася і Аўстрыя. I 
вось 5 жніўня 1772 г. у Пецярбургу паміж гэтымі трыма дзяр- 
жавамі і была падпісана дамова аб падзеле Рэчы Паспалітай. 
У выніку гэтага Прусія атрымала заходнюю частку Польшчы, 
Аўстрыя — паўднёвую яе частку і Галіцыю са Львовам, да Расіі 
адышлі Інфляндскае ваяводства, усход Полацкага ваяводства 
( па правым беразе Зах. Дзвіны), Віцебскае ваяводства (за вык- 
лючэннем яго крайняй заходняй часткі), усё Мсціслаўскае ва- 
яводства, а таксама ўсходняя частка Менскага ваяводства (з 
Гомелем, Рагачовам, Прапойскам і Чавусамі)’ 2 . 

Лёс гэтых адрэзаных ад Рэчы Паспалітай частак склаўся па- 
рознаму. Відаць, удалым быў для Галіцыі. Менавіта знаходзя- 
чыся ў складзе Аўстрыйскай імперыі, гэта частка Украіны мела 
пэўныя ўмовы для свайго нацыянальнага развіцця. У Аўстрыі 
існавала ўласна ўкраінская курыя, якая пасылала сваіх дэпу- 
татаў у парламент, што падкрэслівала нацыянальную асоб- 
насць украінскага насельніцтва і тым самым спрыяла росту 
яго нацыянальнай свядомасці. Гэтым і тлумачыцца, чаму тут 
найперш і зарадзілася новая ўкраінская літаратура, а таксама 
тэатр і друк. Тут прадаўжала існаваць уніяцкая царква, якая 
была нацыянальнай украінскай. Часамі аўстрыйскі ўрад вы- 
карыстоўваў украінскае насельніцтва ў сваіх палітычных мэ- 
тах. Так, калі ў 1846 г. аўстрыйскія палякі (а яны галоўным 
чынам былі памешчыкамі) паднялі паўстанне за аднаўленне 
Польшчы, то канцлер Аўстрыі Мэтэрніх на задушэнне гэтых 
памкненняў не паслаў ніводнага салдата, а натравіў на паў- 
станцаў галіцыйскіх сялян, скарыстаўшы іх класавую нянавісць 
да сваіх паноў, і яны (сяляне) за адну ноч вынішчылі паўстан- 
цаў. У свой час А. Герцэн назваў гэта галіцыйскай пугачоў- 
шчынай. 

У сувязі з больш-менш выгадным становішчам часткі Ук- 
раіны ў складзе Аўстрыі выказваецца меркаванне, што калі б 
частка Беларусі (захад Віленшчыны і Гарадзеншчыны) трапі- 
ла у выніку падзелаў Рэчы Паспалітай пад уладу Прусіі, то ў 

ёй бы больш паспяхова, як у Галіцыі ў складзе Аўстрыі, ішло 
нацыянальнае развіццё. Але, напэўна, так не было б. Прусія 
са сваёй моцна цэнтралізаванай уладай далёка не была падоб- 
най на Аўстрыю, у якой дапускаўся пэўны федэрапізм, і таму 
наўрад ці змірылася б тут з беларускім нацыянальным рухам. 
Вось надзвычай яскравы прыклад. Калі ў 1918 г. адна еўра- 
пейская дэлегацыя ў сувязі з аднаўленнем Польшчы як дзяр- 
жавы наведала Познаншчыну, г. зн. тую частку Польшчы, якая 
была пад Прусіяй, то была здзіўлена, што яе ўсе насельнікі, 
якія мелі польскія прозвішчы, гаварылі толькі па-нямецку, а не 
па-польску. Вось такі лёс, відаць, чакаў бы і беларусаў, калі б 
яны трапілі пад уладу Прусіі. 

3 забраных Расіяй усходніх беларускіх тэрыторый былі ўтво- 
раны Пскоўская губерня (некалькі пазней яна была перайме- 
навана ў Полацкую) з правінцыямі Пскоўскай, Велікалуцкай, 
Дзвінскай (раней Ліфляндскай), Полацкай і Віцебскай з цэнт- 
рам у Апочцы і Магілёўская губерня з правінцыямі Магілёў- 
скай, Аршанскай, Рагачоўскай і Віцебскай 73 . 

Адразу на ўключаных у склад Расіі землях Беларусі афіцый- 
най мовай замест польскай была ўведзена расійская 74 . 1, такім 
чынам, Беларусь адразу трапіла з агню паланізацыі ў полымя 
русіфікацыі. Праўда, першая з іх не адразу знікла і нават у пер- 
шую трэць XIX ст. дасягнула свайго піку дзякуючы А. Чарта- 
рыйскаму, які, стаўшы прыбліжаным расійскага цара Аляк- 
сандра I і адначасова будучы папячыцелем Віленскай вучэб- 
най акругі, у якую ўваходзіла амаль уся Беларусь, стаў адчы- 
няць тут паўсюдна польскія школы, якія садзейнічалі далей- 
шай паланізацыі. Менавіта гэтым і тлумачыцца, чаму А. Міц- 
кевіч, У. Сыракомля, С. Манюшка і іншыя беларусы сталі вы- 
датнымі дзеячамі польскай культуры. Толькі пасля задушэн- 
ня паўстання 1830 — 1831 гг. паланізацыя на Беларусі была 
канчаткова зменена на не менш небяспечную русіфікацыю. 

Разам з расійскай мовай на тэрыторыі Беларусі пачалі ўво- 
дзіцца характэрныя для Расіі ўстановы, напрыклад: губернскія 
і правінцыйныя суды, устанаўлівацца падаткі, якія павінны 
былі плаціць сяляне, а таксама купцы і яўрэі 5 . 

Але асаблівая ўвага была ўдзелена царкоўным справам. 
Найперш пад абарону была ўзята праваслаўная царква. Былі 
ўтвораны Пскоўская і Магілёўская праваслаўныя епархіі. 

Апошнюю, як і раней у складзе Рэчы Паспалітай, узначаліў 
Г. Каніскі. 

Было надалей забаронена пераходзіць праваслаўным у ка- 
таліцтва і асабліва ва уніяцтва. Рэарганізацыі падверглася і 
уніяцкая царква. Была ліквідавана Смаленская епархія з пры- 
чыны малой колькасці ў ёй вернікаў-уніятаў, але пакінута По- 
лацкая епархія з падначаленнем ёй уніятаў на ўсёй тэрыторыі 
забранай Беларусі. Уніяты не толькі заахвочваліся да перахо- 
ду ў праваслаўе, але і гвалтоўна заганяліся ў яго. Так, па По- 
лацкай епархіі было перацягнута ў праваслаўе каля 130 тысяч 
уніятаў, а па Магілёўскай — каля 120 тысяч. Устанаўлівалася, 
што ўсе сыны ад змешаных шлюбаў павінны лічыцца правас- 
лаўнымі. 

Звернута была ўвага і на арганізацыю каталіцкай царквы, 
для кіравання якой у Беларусі была створана Магілёўская епар- 
хія. Поле дзейнасці ёй было прадстаўлена вельмі шырокае, 
паколькі ёй павінны былі падначальвацца ўсе каталіцкія кас- 
цёлы і манастыры ва ўсёй Расіі. Гэта і дало ёй магчымасць у 
далейшым ператварыцца спачатку ў архіепіскапію, а пасля і ў 
мітраполію. 

3 мэтай абароны праваслаўнай царквы ў Рэчы Паспалітай 
была ўтворана адмысловая праваслаўная епархія, месцазна- 
ходжаннем якой быў г. Слуцк. Епіскапам у ёй прызначылі 
В. Садкоўскага. Гэта менавіта ён на Слуцкім царкоўным са- 
боры пагражаў мясцовым святарам, якія ў сваім набажэнстве 
ўжывалі зразумелую вернікам беларускую мову: «Я скараню, 
знішчу, штоб і языка не быпо вашага праклятага літоўскага» 76 . 
Зразумела, што тут пад літоўскай мовай разумелася беларус- 
кая, і гэта яшчэ раз паказвае, што ў той час паняцці «Літва» і 
«літоўская» адпавядалі сучасным «Беларусь» і «беларуская». 
Як бачым, расійскі стаўленік В. Садкоўскі адразу прыняў не- 
прымірымую пазіцыю да беларускай мовы. Але калі правас- 
лаўны епіскап В. Садкоўскі ўсё рабіў для таго, каб перацяг- 
нуць уніятаў у праваслаўе, то уніяцкі мітрапаліт Рэчы Паспалі- 
тай Смаргжэўскі ўсё рабіў для таго, каб паболей акаталічыць 
уніятаў. 

Як ужо вядома, Замосцкі сабор 1720г. абавязаў уніяцкую 
чаркву прыняць шэраг каталіцкіх абрадаў. Аднак, відаць, гэта 
патрабаванне не асабліва выконвалася. Тым больш што былі 

уніяцкія іерархі, як полацкі біскуп Лісоўскі, якія супраціўлялі- 
ся акаталічванню уніятаў. Вось чаму Смаргжэўскі рашуча па- 
трабаваў ад уніяцкіх святароў прыняцця каталіцкіх абрадаў. 


ЧАТЫРОХГАДОВЫ СОЙМ I 
ДРУП ПАДЗЕЛ РЭЧЫ ПАСПАЛІТАЙ 

Аднак большая частка Беларусі пасля першага падзелу Рэчы 
Паспалітай заставалася ў складзе апошняй. Як жа развіваліся 
падзеі ў далейшым? Зразумела, што патрыятычныя колы 
Польшчы не маглі не зрабіць адпаведных вывадаў з таго, што 
прывяло іх дзяржаву да такога гаротнага стану. I таму былі 
зроблены спробы да пэўнага ўпарадкавання дзяржаўнага жыц- 
ця, вываду яго са стану магнацкай анархіі. Гэтаму ў некато- 
рай ступені магло спрыяць утварэнне ў 1775г. Пастаяннай 
рады, у склад якой уваходзілі кароль і па 18 прадстаўнікоў ад 
сената сойма. Больш шырокаму развіццю асветы ў краіне спры- 
яла ўтвораная ў 1773 — 1775 гг. Адукацыйная камісія. У выні- 
ку яе дзейнасці, у прыватнасці, на Беларусі было адчынена 20 
акруговых і паўакруговых школ, з якіх тры былі акадэмічныя 
(у Берасці, Гародні і Наваградку) 77 . Але паколькі выкладанне 
ў іх вялося па-польску, гэта садзейнічала далейшай паланіза- 
цыі Беларусі. 

Нягледзячы на неспрыяльныя палітычныя ўмовы, у дзяр- 
жаве тым не менш ішло прыкметнае эканамічнае развіццё. 
Менавіта ў гэты час прадаўжаюць дзейнічаць і засноўваюцца 
на Беларусі прамысловыя аб’екты. Сярод іх Слуцкая шаўко- 
вая мануфактура, дзе вырабляліся славутыя паясы, шкляная 
мануфактура ва Урэччы, суконная ў Бабоўні, металургічны 
завод у Вішневе, што працаваў на мясцовай сыравіне, здабы- 
ваючы жалеза з балотнай руды, судна-будаўнічы завод у Кры- 
чаве, будаўніцтва каналаў: Агінскага. які злучаў басейны Нё- 
мана і Дняпра, і Днепра-Бугскага, што злучаў басейны Дняп- 
ра, Буга і Віслы. 

Значныя дасягненні ў культуры Беларусі могуць характа- 
рызаваць тэатры Радзівіла ў Нясвіжы. Агінскага ў Слуцку, 
Тызенгаўза ў Гародні, выданне ў 1667 — 1776 гг. «Гродзен- 
скай газеты» (першай у Беларусі). Для развіцця медыцыны ў 

Беларусі мела вялікае значэнне адкрыццё ў 1775г. Вышэйшай 
медыцынскай акадэміі, а для развіцця аграноміі — закладка 
батанічнага саду там жа, у Гародні. Намнога ўзбагацілі архі- 
тэктуру Беларусі збудаваныя ў той час храмы ў в. Вольна (Ба- 
ранавіцкі р-н), у Жарычах (Слуцкі р-н), у Будславе (Мядзельскі 
р-н), Каралеўскі палац у Гародні і інш. 

На палітычнае жыццё тагачаснай Рэчы Паспалітай вялікі 
ўплыў аказалі падзеі Французскай рэвалюцыі 1 789 г. Наколькі 
яе ідэі праніклі ў свядомасць перадавых людзей Беларусі, свед- 
чыць гісторыя з мазырскім шляхціцам Іосіфам Яленскім. Калі 
ён у 1794 г. быў арыштаваны ў Пецярбургу, то ў яго знайшлі 
паперы, паводле якіх павінна было быць поўнасцю адменена 
прыгоннае права, уведзена свабода веравызнання, абвешчана 
роўнасць грамадзян. Быў таксама заклік да сялян і перадавых 
людзей сваёй дзяржавы выступіць супроць ворагаў 78 . Калі 
Кацярына II азнаёмілася з гэтымі паперамі, то прыйшла ў жах 
ад выказанага ў іх закліку да роўнасці. 

Патрыятычныя колы Рэчы Паспалітай перш за ўсё бачылі 
неабходнасць умацавання дзяржаўнай улады. I вось на чаты- 
рохгадовым сойме(1788 — 1792) у гэтым кірунку былі прыкя- 
ты некаторыя рэформы. У прыватнасці, былі ўнесены некато- 
рыя змены ў адміністрацыйны падзел дзяржавы, у выніку чаго 
колькасць паветаў у Беларусі ўзрасла да дваццаці. Але най- 
важнейшым вынікам яго дзейнасці было прыняцце ім 3 мая 
1791 г. Канстытуцыі, якая для таго часу ўтрымлівала ў сабе 
важныя прагрэсіўныя моманты. Дзеля ўмацавання дзяржавы 
ў ёй адмянялася выбарнасць караля. Таксама адмянялася лібе- 
рум вета і забараняліся канфедэрацыі. Выканаўчая ўлада ў 
дзяржаве належала каралю і радзе. якая складалася з прымаса 
(галоўнага кіраўніка каталіцкай царквы ў Польшчы) і пяці 
міністраў. Захоўваліся ранейшыя прывілеі шляхты, але адна- 
часова адзначалася неабходнасць яе збліжэння з ніжэйшымі 
класамі, у прыватнасці з мяшчанствам, дзеля чаго ёй дазваля- 
лася займацца гандлем, што раней не дазвалялася і лічылася 
для яе ганебнай справай. Разам з гэтым і мяшчанам дазваля- 
лася набываць зямлю і займаць дзяржаўныя і вайсковыя паса- 
ды. У склад сойма ўводзіўся 21 прадстаўнік ад мяшчан, але 
толькі з дарадчым голасам. 

Але, маючы ў сабе прагрэсіўныя моманты, Канстытуцыя 
3 мая ўтой жа часабмяжоўвала правы паасобных пластоўгра- 
мадства. Так, хоць і ўлічваліся змякчэнні ў прыгонным праве, 
аднак па-ранейшаму яно захоўвалася, г. зн. галоўнае, на чым 
трымалася эксплуатацыя сялян — гэтай большай у той час 
часткі народа. 

Але найбольшую пагрозу Канстытуцыя 3 мая несла далей- 
шаму існаванню ВКЛ, а разам з тым і існаванню беларусаў, 
украінцаў і літоўцаў. Справа ў тым, што Канстытуцыя аб’яў- 
ляла Рэч Паспалітую адзінай унітарнай дзяржавай і ўсё яе на- 
сельніцтва адзіным народам. Зразумела, што гэта прывяло б 
да ўтварэння адзінай польскай дзяржавы, якая, абапІраючыся 
на далейшую ўзмоцненую паланізацыю, ператварыла б раз- 
народнае насельніцтва ў адзін польскі народ. 

Аднак не абмежаванасць Канстытуцыі 3 мая, а прагрэсіў- 
ныя яе моманты выклікалі супраціўленне ёй у першую чаргу з 
боку магнатаў, бо яна пагражала далейшаму існаванню іх анар- 
хічных дзеянняў. Паколькі Канстытуцыя 3 мая пазбаўляла без- 
зямельную шляхту выбарчага права, то і яна апынулася ў адзі- 
ным лагеры з магнатамі і з’яўлялася для іх важным рэзервам у 
барацьбе з абвешчанымі новымі парадкамі. Добра разумею- 
чы, што Канстытуцыя 3 мая і дпя расійскіх уладных колаў уяў- 
ляла яўную пагрозу, магнацкая верхавіна найперш і звярнула- 
ся да Кацярыны II па дапамогу і атрымала яе. Быў складзены 
ў Пецярбургу акт канфедэрацыі, які ўпершыню абвешчаны ў 
мястэчку Тарговічы (на Украіне) 14 мая 1792 г. У гэтым даку- 
менце яўна прызнавалася, што канфедэрацыя накіравана суп- 
раць Канстытуцыі 3 мая ў імя захавання ранейшых парадкаў, 
пры якіх па-ранейшаму было б вяршэнства каталіцкай царк- 
вы і былі б некранутымі ўсе правы і прывілеі шляхты. Былі 
сканцэнтраваны расійскія войскі, у тым ліку і на Беларусі, у 
раёнах Полацка, Талачына, Рагачова і Дэвінска, і ў хуткім часе 
яны рушылі на тэрыторыю Рэчы Паспалітай. Тое ж зрабіла і 
Прусія. Расійскія войскі, якія рушылі з Беларусі, без асабліва- 
га супраціўлення захапілі гарады Браслаў, Бабруйск, Нясвіж, 
Наваградак, Гародню. Толькі ў канцы мая 1792 г. пачалося 
супраціўленне заваёўнікам спачатку каля Опчы (раён Брасла- 
ва), пасля падМірам, Зэльвай, Мсцібавай і Берасцем, дзевойскі 

ВКЛ цярпелі паразы і пасля апошняй адступілі за Буг. Усе гэтыя 
перамогі расійскіх войскаў адбываліся пры актыўнай дапамозе 
Тарговіцкай канфедэрацыі, да якой урэшце далучыўся і кароль 
С. Панятоўскі, што фактычна азначала заканчэнне вайны. 

Узяўшы ў свае рукі кіраванне дзяржавай, Тарговіцкая кан- 
федэрацыя, якая з верасня 1792 г. стала называцца Найсвят- 
лейшай канфедэрацыяй двух народаў (мелася на ўвазе наро- 
даў Польшчы і ВКЛ), пачала адхіляць усё прагрэсіўнае, што 
прыняў чатырохгадовы сойм. Найперш была адменена Кан- 
стытуцыя 3 мая, якая гарантавала дзейнасць прынятыхрэфор- 
маў. 

Аднак, калі расійскімі войскамі была захоплена Вільня, 
Падолле і сама Варшава, то гэтым пытанне аб чарговым, 
другім, падзеле Рэчы Паспалітай было прадвызначана. 

I ён адбыўся. Паводле яго, Расіяй была захоплена цэнтраль- 
ная частка Беларусі (па лініі Друя — Нарач — Стоўбцы — 
Пінск) і Правабярэжная Украіна. Прусія ж захапіла Торунь і 
Гданьск з іх акругамі. Для надання законнасці гэтаму захоп- 
ніцкаму акту быў скпіканы ў Гародні сойм, які павінен быў 
пацвердзіць гэты падзел. Але калі ў адносінах тэрыторыі, якая 
адышла да Расіі, сойм не выклікаў асаблівых пярэчанняў, то ў 
адносінах да тэрыторыі, што адышла да Прусіі, сойм энергіч- 
на загіратэставаў. I гэта зразумела. бо тут ішла гаворка аб за- 
хопекарэнных польскіх зямель. Калі дэпутаты, якія найбольш 
пратэставалі, былі арыштаваныя, сойм на прапанову згадзіц- 
ца на перадачу зямельПрусіі рашыў адмаўчацца. У выніку 
трохразовых такіх акцый і прагучала фраза, якая пасля стала 
славутай: «Маўчанне — знак згоды», што і вырашыла лёс зга- 
даных польскіх зямель. Аўстрыя на гэты раз не ўдзельнічала ў 
падзеле. 

Як пасля першага, так і пасля другога падзелу Рэчы Паспа- 
літай расійскі ўрад ва ўноў захопленых землях Беларусі пачаў 
заводзіць свае адміністрацыйныя парадкі. Так адразу была 
ўтворана Менская губерня. Гэтак жа надаецца вялікая ўвага 
царкоўным справам, сведчаннем чаго з’явілася ўтварэнне Мен- 
скай праваслаўнай епархіі, улада якой пашырылася і на ўкраін- 
скія губерні — Валынскую і Падольскую. Яе ўзначаліў ужо 
вядомы нам В. Садкоўскі. Калі раней ён вызначаўся сваім 
імкненнем выкінуць беларускую мову з праваслаўнага наба- 

Тадэвуш Касцюшка 


жэнства, то зараз, стаўшы еп- 
іскапам, а пасля і архіепіска- 
пам, усю сваю энергію і заў- 
зятасць прыклаў да ліквіда- 
цыі уніяцкай царквы. I хоць 
яму ўдалося перавесці знач- 
ную колькасць уніятаў у пра- 
васлаўе, аднак многія не па- 
жадалі пакінуць сваю веру, і 
яны былі падначалены полац- 
каму уніяцкаму архіепіскапу 
Лісоўскаму, які пазней быў 
узведзены ў мітрапаліты. 

ПАЎСТАННЕ 1794 г. I 
ТРЭЦІ ПАДЗЕЛ РЭЧЫ 
ПАСПАЛІТАЙ 


Зразумела, што два падзелы і заключаны саюз з Расіяй, па 
якім яна магла басперашкодна ўмешвацца ва ўнутраныя спра- 
вы Рэчы Паспалітай, набліжалі апошнюю да палітычнай без- 
дані. І.гэта не магло не выклікаць трывогі ў патрыятычных 
колах. Аднак тарговіцкія канфедэраты, якія тады дарваліся да 
ўлады, стваралі ўсялякія перашкоды для іх дзейнасці, і таму 
многія з іх, каб пазбавіцца рэпрэсій, вымушаны былі эмігры- 
раваць. I тым не менш гэта не магло перашкодзіць узнікнен- 
ню падпольных груповак як у самой Польшчы, так і ў ася- 
роддзі эмігрантаў за мяжой, якія ставілі сваёй мэтай не толькі 
бараніць Рэч Паспалітую ад далейшага развалу, але і вярнуць 
пад яе ўладу раней страчаныя тэрыторыі. Ставілася таксама і 
задача аднаўлення Канстытуцыі 3 мая і рэформаў, праведзе- 
ных чатырохгадовым соймам. Так на глебе дзейнасці рэвалю- 
цыйных груп канчаткова выспела рашэнне аб неабходнасці 
паўстання. Кіраўніком яго быў прызначаны Тадэвуш Касцюш- 
ка, які дзеля гэтага прыбыў у Кракаў з Саксоніі, дзе ён быў у 
эміграцыі. Касцюшка не з’яўляўся прыродным палякам. Ён 
паходзіў з даўняй беларускай шляхты, што жыла на Берасцей- 
шчыне. Вайсковую адукацыю ён атрымліваў спачатку ў Вар- 

шаве, а пасля ў Парыжы. Ён 
рана пранікся ідэяй свабода- 
любства і таму, выехаўшы ў 
Амерыку, прыняў самы не- 
пасрэдны ўдзел у барацьбе 
Злучаных Штатаў за незалеж- 
насць ад Англіі. Яго вялікая 
заслуга ў гэтай справе была 
адзначана наданнем яму гене- 
ральскага чыну і званнем га- 
наровага грамадзяніна ЗША. 
Такі багаты баявы вопыт і 
жыццёвая загартоўка і рабілі 
яго вартым узначаліць паў- 
станне. I ён адразу ў сваіх ун- 
іверсалах, разасланых па 
краіне, заклікаў да ўсенарод- 

Якуб Ясінскі нага паўстання, у якім бы 

прынялі чынны ўдзел усе сас- 
лоўі грамадства і ратавалі сваю бацькаўшчыну. 

-4 паўстанне выбухнула спачатку ў Кракаве, а пасля ў Вар- 
шаве, дзе яно было асабліва паспяховым. Тут 6 кастрычніка 
1794 г. паўстанцы амаль поўнасцю вынішчылі дзесяцітысяч- 
нае расійскае войска. 3 Варшавы паўстанне перакінулася на 
Літву і Беларусь, дзе яно атрымала таксама даволі шырокі 
размах. Але калі ў Польшчы кіраваў паўстаннем беларус, ці, 
як ён сябе называў (што ўсё роўна), ліцвін Касцюшка, то ў 
Літве і Беларусі паўстанне ўзначальваў паляк палкоўнік Якуб 
Ясінскі. Ён таксама быў прыхільнікам рашучых рэвалюцый- 
ных дзеянняў. У пачатку красавіка паўстанцы накіравалі свой 
удар супроць расійскага войска. якое знаходзілася ў Вільні. 
Адна частка яго была знішчана і ўзята ў палон, а частка адыш- 
ла ў Гародню. 

23 красавіка ў Вільні быў аб’яўлены акт паўстання, а такса- 
ма ўтвораны рэвалюцыйны ўрад — Найвышэйшая Літоўская 
рада. У красавіку — маі паўстанне пашырылася на Заходнюю 
Беларусь, дзе паўстанцы захапілі ўладу ў Берасці, Слоніме, 
Ваўкавыску, Ашмянах, Лідзе. Націск паўстання быў настолькі 
моцны. што расійскія войскі вымушаны былі адступіць на 
мяжу. што была пераддругім падзелам Рэчы Паспалітай. 





ПЕРЫЯДРЭЧЫ ПЛСПАЛГТАП 


427 


Аднак імклівае пашырэнне паўстання на Беларусі вельмі 
ўстрывожыла царскі ўрад. 1 1 мая 1 794 г. менскі генерал-губер- 
натар звярнуўся да галоўнакамандуючага расійскай арміяй з 
просьбай прыслаць дадатковыя войскі супроць мяцежнікаў 79 . 

Я. Ясінскі ў ліку іншых рэвалюцыйных змен аб’яўляў і аб 
поўнай адмене прыгоннага права. I гэта ў сваю чаргу прыцяг- 
вала ў шэрагі паўстанцаў многіх беларускіх сялян. Што так 
было, можа яскрава сведчыць «Песня беларускіх жаўнераў», у 
якой гаварылася аб тых бедах, якія ім прынесла расійскае вой- 
ска, і гучаў заклік «ісці жыва да Касцюшкі», дзе «рубаць бу- 
дзем маскалюшкаў». Вось чаму царскія ўлады са свайго боку, 
каб адцягнуць сялян ад паўстання, пачалі цешыць іх абяцан- 
нямі, што ім будуць перададзены землі, адабраныя ад паноў- 
паўстанцаў. I гэта ў значнай ступені зменшыла прыток сялян у 
шэрагі паўстанцаў. 

Нягледзячы на цяжкасці, гіаўстанцы пад кіраўніцтвам Я. Ясін- 
скага прадаўжалі весці паспяховыя баі з расійскім войскам, пра 
што красамоўна сведчыць іх перамога ў баі каля в. Паляны. I 
тым не менш Я. Ясінскім не былі задаволены ў Варшаве. Па- 
мяркоўных прыхільнікаў паўстання (а іх было нямала там) 
найперш не задавальнялі яго паслядоўныя рэвалюцыйныя по- 
гляды і дзеянні. Сапраўды, такое патрабаванне Я. Ясінскага, 
як адмена прыгоннага права, перш за ўсё пагражала магна- 
там.ІУ гэтых адносінах лёс Я. Ясінскага нагадваў лёс пазней- 
шага К. Каліноўскага — кіраўніка паўстання 1863 — 1864 гг. 
таксама ў Беларусі і Літве. Менавіта сваімі рашучымі дэмак- 
ратычнымі дзеяннямі ён выклікаў незадаволенасць кіраўнікоў 
Варшаўскага паўстання і таму быў часова адхілены ад кіра- 
вання паўстаннем у Беларусі і Літве. Тое ж самае, толькі на- 
многа раней, адбылося і з Я. Ясінскім, які 4 чэрвеня 1 794 г. быў 
адкліканы з Вільні (некалькі пазней ён загінуў у баі пад Вар- 
шавай). Была адначасова распушчана і Найвышэйшая Літоў- 
ская рада, і замест яе ўтворана Цэнтральная дэпутацыя ВКЛ. 

Была спроба пашырыць паўстанне і на ўсход Беларусі. М. - 
К. Агінскі з гэтай мэтай са сваім паўстанцкім атрадам у сярэд- 
зіне мая 1794 г. прайшоў праз Валожын і Івянец, але быў раз- 
біты. Гэта не адштурхнула яго ад далейшай барацьбы. У жніўні 
ён з новым атрадам прайшоў праз Браслаўшчыну на Дзвінск з 

мэтай адцягнуць расійскае 
войска ад Вільні, да якой яно 
падступала і якую яно захап- 
іла 8 ліпеня. Вялікі прастор 
Беларусі ахопліваў у другой 
палове жніўня трохтысячны 
паўстанцкі атрадС. Грабоўс- 
кага, хваля якога закранула 
мясцовасці Івянца, Ракава, 
Койданава, Пухавіч, Асі- 
повіч, Бабруйска. Аднак у 
раёне Любані ён быў разбіты. 

Захапіўшы зноў тэрыто- 
рыю Беларусі і Літвы і заду- 
шыўшы тут паўстанне, ра- 
сійскія войскі рушылі на тэ- 
рыторыю Польшчы, дзе былі 
сканцэнтраваны галоўныя 
сілы паўстанцаў. У разгроме 
іх і адыграў галоўную ролю знакаміты А. Сувораў. 3 сяміты- 
сячным атрадам ён рушыў спачатку на Валынь, дзе патапіў у 
крыві паўстанне, затым пайшоў на Падолле і разбіў пад Бе- 
расцем паўстанцкі корпус Серакоўскага. Пасля гэтага для Су- 
ворава была адчынена дарога на Варшаву, куды ён і паспя- 
шаўся, каб, злучыўшыся з другім расійскім войскам, захапіць 
яе. Вось гэтага злучэння, ведаючы, што пасля яго Варшава не 
выстаіць, Касцюшка і рашыў не дапусціць, спачатку разбіўшы 
адно войска, а пасля і другое. Аднак у бітве пад в. Мацяёвічы 
яго войска было разбіта, а сам Касцюшка, цяжка паранены, 
быў узяты ў палон. Пасаджаны ў Петрапаўлаўскую крэпасць, у 
1 796 г. ён быў выпушчаны адтуль і далейшае сваё жыццё да смерці 
ў 1817 г. пражыў у эміграцыі. 

23 кастрычніка 1794 г. Варшава была захоплена, што азна- 
чала канчатковы разгром паўстання 1794 г., а разам з гэтым і 
канец існавання Рэчы Паспалітай. 15 лістапада 1794 г. Станіс- 
лаў Панятоўскі адмовіўся ад каралеўскага пасада і адправіўся 
ў Пецярбург, дзе праз тры гады і памёр. Параза паўстання і 
прадвырашыла трэці і канчатковы падзел Рэчы Паспалітай. 
Спачатку 23 снежня 1794 г. урады Расіі і Аўстрыі аб’явілі дэк- 

ларацыю аб гэтым 80 . Павод- 
ле яе да Расіі пераходзілі 
Гарадзенскае, Віленскае і Ко- 
венскае ваяводствы, да Прусіі 
— уся цэнтральная Польшча 
з Варшавай, да Аўстрыі — 
Кракаў з яго акругай 81 . Г алоў- 
най прычынай такога разва- 
лу былі магнацкая анархія і 
палітыка рэлігійнай нецярпі- 
масці. Буйныя магнацкія 
роды, прагнучы большай ула- 
ды і ўзбагачэння, уцягвалі ў 
сваю ўзаемную барацьбу вя- 
лікую колькасць насельніцт- 
ва, а таксама і суседнія дзяр- 
жавы, што непазбежна вяло 
да ўнутранага аслаблення і 
знешнягаўмяшання. Гэтак жа 
сама і імкненне рэакцыйных 
колаў акаталічыць іншаверцаў, у першую чаргу праваслаўных 
і пратэстантаў, давала повад Расіі і Прусіі пад выглядам аба- 
роны сваіх адзінаверцаў уводзіць свае войскі на тэрыторыю 
Рэчы Паспалітай, што зноў-такі абяссільвала яе і ўрэшце пры- 
вяло да развалу. 

Так закончылася існаванне нашай беларускай дзяржавы, 
гісторыя якой доўжылася звыш паўтысячагоддзя. Праўда, у 
довад, што гэта дзяржава была толькі літоўскай, а не якой- 
небудзь іншай, прыводзіцца тое, што ў ёй панавала літоўская 
княская дынастыя. Але такі довад гэтак жа абсурдны, як і тое, 
калі б мы Кіеўскую дзяржаву называлі варажскай на падставе 
толькі таго, што ў ёй панавала варажская дынастыя Рурыкаві- 
чаў. Гэтак жа сама, як варажскія князі былі выкарыстаны Ноў- 
гарадам для ўтварэння Старажытнарускай дзяржавы, так і 
літоўскія князі-перабежчыкі былі выкарыстаны Новагародкам 
для ўтварэння ВЮІ, першым крокам для чаго, як мы бачылі, 
было заваяванне Літвы. У апошні час з’явілася прапанова 
лічыць ВКЛ беларуска-літоўскай ці літоўска-беларускай дзяр- 
жавай, паколькі ў яеўваходзілі і беларускія і балцка-літоўскія 

землі. Аднак, напрыклад, Маскоўскую дзяржаву, у якую ўва- 
ходзілі і угра-фінскія землі, не называюць руска-угра-фінскай, 
а рускай дзяржавай. I гэта зразумела, бо угра-фінскія землі былі 
заваяваны і падначалены Маскве. Гэтак жа балцка-літоўскія 
землі былі заваяваны і падначалены Новагародку, і таму няма 
ніякіх падстаў лічыць ВКЛ беларуска-літоўскай ці літоўска- 
беларускай дзяржавай, бо яна была адметнай беларускай дзяр- 
жавай. Нельга адмаўляць называцца ВКЛ беларускай дзяржа- 
вай і таму, што ў яе ўваходзілі паасобныя рускія ці ўкраінскія 
землі. Тым больш, што яны знаходзіліся ў складзе ВКЛ толькі 
часова. Першыя з іх былі адваяваны Масквой, другія ў час 
Люблінскай уніі выйшлі са складу ВКЛ і аддаліся пад «Кару- 
ну», г. зн. пад уладу Польшчы. I такім чынам у ВКЛ засталіся 
толькі беларускія і балцка-літоўскія землі. 

Фактычна, разуменне ВКЛ як літоўскай дзяржавы ў сучас- 
ным значэнні гэтага слова трымаецца толькі на яго назве. Калі 
гэта дзяржава так называлася, то зразумела, маўляў, Літва 
была ў ёй пануючай. Але не заўсёды гэты стэрэатып так спра- 
цоўвае. Так, буйнейшая нямецкая дзяржава са сталіцай у Бер- 
ліне называлася Прусіяй, г. зн. назвай той зямлі, якая была 
заваявана, яе балцкае насельніцтва прусаў было асімілявана 
крыжакамі ў XI — XII стст., але якая сваёй назвы не толькі не 
страціла, але і пашырыла далёка на ўсход Нямеччыны. Дык 
вось як у Прусіі апроч назвы не было нічога першапачаткова- 
га прускага, так і ў ВКЛ апроч яго назвы не было нічога літоў- 
скага ў сучасным значэнні гэтага слова. Гэтак жа сама як Пру- 
сія была заваявана немцамі, так і Старажытная Літва была 
заваявана Новагародкам. Але як Прусія, так і Літва пасля яе 
заваявання не толькі не страціла сваёй назвы, але і пашырыла 
яе на захад у сувязі з перанясеннем сталіцы ў Вільню на тэры- 
торыю сучаснай Літвы. I таму як нельга лічыць, што назва 
Прусія прыйшла з Берліна да Балтыйскага мора, бо ўсё было 
наадварот, так у і нельга лічыць, што назва Літва прыйшла з 
Вільні ў Беларускае Панямонне, бо ўсё, як адзначалася намі 
раней, было наадварот. 

Аб выключным панаванні беларушчыны ў ВКЛ яскрава 
сведчыць і тое, што пасля страты сваёй дзяржаўнасці, пазбаў- 
леныя сваёй асветы, друку, царквы, г. зн. усяго таго, пры да- 
памозе чаго найперш ажыццяўляецца асіміляцыя адным на- 

родам другога, беларусы, не маючы ўсяго гэтага, тым не менш 
па інерцыі працягвалі «без шуму і гвалту», яктрапна зазначыў 
А. Качубінскі (Журн. М-ва нар. просв. 1897. № 1. С. 66), асімі- 
ляваць летувісаў, у тым ліку і на тэрыторыі сучаснай Летувы. 
Гэта добра пацвердзіў перапіс насельніцтва ў 1897 г. Паводле 
яго ў Віленскім і Свянцянскім паветах беларусы складалі най- 
болыпыя нацыянальныя групы, і іх вялікая колькасць была ў 
Троцкім павеце і іншых месцах Летувы (Шнряев Е. Русь Бе- 
лая, Русь Черная н Лнтва в картах. Мн., 1991. С.78— 80). 

Зразумела, нетак лёгка пераадолець традыцыйную канцэп- 
цыю ўтварэння далейшай гісторыі ВКЛ, якая звыш чатырох 
стагоддзяў пануе ў гістарыяграфіі дзякуючы таму, што яна 
найперш адпавядала інтарэсам Масквы, якая пад выглядам 
вызвалення адзінакроўнага і адзінавернага народа з-пад ула- 
ды літоўска-язычніцкіх князёў ажыццяўляла сваю агрэсію суп- 
роць ВКЛ. Выкарысталі гэту фальсіфікацыю і жамойцкія феа- 
далы, якія, прэтэндуючы на першынство ў дзяржаве, прыпіс- 
валі сваім князям і справу стварэння ВКЛ. Гэту застарэлую 
версію ў мэтах падтрымання нацыянальнага гонару працяг- 
ваюць сучасныя летувіскія даследчыкі. Каб упэўніцца ў гэтым, 
варта толькі прачытаць кнігу 3. Кяўпа, Ю. Кяўпене і А. Кун- 
цэвічуса «Гісторыя Летувы да 1795 г.», выдадзеную ў 1995 г. у 
Вільнюсе на летувіскай мове. У ёй, як і раней, шляхам замоўч- 
вання важных гістарычных сведчанняў, як, напрыклад, аб за- 
ваяванні Міндоўгам і Войшалкам Літвы, прыпісвання ўсяго, 
што насіла назву Літвы і літоўскага, да сучаснай тэрыторыі 
Летувы, ВКЛ паказваецца выключна як летувіская дзяржава. 
Аднак гісторыю народа можна сказіць не толькі яе прыніжэн- 
нем, але і непамерным узвышэннем. Толькі праўдзівая гісто- 
рыя з’яўляецца сапраўдным духоўным здабыткам народа. Час 
міфаў беззваротна прайшоў. Сучасная гістарычная навука ўжо 
не можа з імі мірыцца. Шматлікія гістарычныя факты, пры- 
ведзеныя ў гэтай кнізе, адвяргаюць буйнейшую гістарычную 
фальсіфікацыю. Насуперак ёй яны паказваюць, што ВКЛ як 
пасваім угварэнні,так і па далейшым сваім гістарычным змес- 
це была тыпова беларускай дзяржавай. 

І^Яшчэ да афіцыйнага падзелу Рэчы Паспалітай, што было 
аб’яўлена 24 кастрычніка 1 794 г., Кацярына II у маі гэтага года 
выдала ўказ менсктму генерал-губернатару аб прыняцці пры 

сягі ад насельніцтва далучаных да Расіі тэрыторый па гэтым 
падзеле® 2 . Трэці падзел Рэчы Паспалітай азначаў і канчатко- 
вую ліквідацыю беларускай дзяржаўнасці, якая мела звыш 
тысячагадовую гісторыю. Спачатку ў форме племянных саю- 
заў крывічоў, дрыгавічоў і радзімічаў, пасля ў форме паасоб- 
ных княстваў (Полацкага, Турава-Пінскага, Смаленскага, 
Новагародскага і Старажытнай Літвы), што ў XIII — XIV стст. 
аб'ядналіся ў ВКЛ, якоез’явілася вышэйшым этапам у развіцці 
беларускай дзяржаўнасці ў мінулым. Аднак, акружанае варо- 
жымі дзяржавамі, ВКЛ вымушана было пайсці ў выніку Крэў- 
скай і іншых за ёй уній на злучэнне з Польшчай, што ў значнай 
ступені абмяжоўвала суверэнітэт ВКЛ, асабліва пасля апош- 
няй Люблінскай уніі. Тым не менш Рэч Паспалітая была федэ- 
ратыўнай дзяржавай, у якой ВКЛ нетраціла дзяржаўных прык- 
мет. Яно мела свой дзяржаўны герб — «Пагоню», сваё войска, 
сваю грашовую сістэму і інш. Аднак усяго гэтага ВКЛ пазбаві- 
лася пасля трох падзелаў Рэчы Паспалітай і захопу ўсёй яго 
тэрыторыі Расіяй. Як ужо было бачна, адразу ўводзіліся рас- 
ійскія адміністрацыйныя і прававыя парадкі. Ужо 14 снежня 
1795 г. на тэрыторыі Беларусі, захопленай пасля трэцяга па- 
дзелу, былі ўтвораны Віленская і Слонімская губерні, якія праз 
год былі аб’яднаныя ў адну Літоўскую губерню, а раней далу- 
чаныя Полацкая і Магілёўская былі аб’яднаны ў адну — Бела- 
рускую губерню. (Гэта добра сведчыць, што ў той час разуме- 
лася пад Літвой і пад Беларуссю.) Але пазней гэтыя спрадвеч- 
ныя для нас назвы ўласнай імператарскай рукою Мікалая I 
былі заменены на казённую мянушку «Северо-Западный край». 
Было забаронена ў юрыдычнай справе прымяняць Літоўскі 
Статут, а з гэтым пачалі нішчыцца многія прававыя нормы 
беларусаў. Зліквідавана была і уніяцкая царква, гвалтоўна 
аб’яднаная з праваслаўнай. Так эакрэсліваліся рэшткі ўсяго, 
што вызначала беларусаў як асобны народ і што магло свед- 
чыць аб іх ранейшай самастойнасці. 

Адначасова з нацыянальным узрос і сацыяльны ўціск бела- 
рускага народа. Па-першае, далучэнне Беларусі да Расіі не 
вызваліла беларускіх сялянаў з-пад прыгнёту польскіх памеш- 
чыкаў. Кацярына II адразу паклапацілася пра апошніх, вы- 
даўшы 3 снежня 1 795 г. рэскрыпт аб вяртанні іх маёнткаў у 
Беларусі® 3 .! ў той жа час насаджала расійскіх памешчыкаў. 

аддаючы сваім генералам і афіцэрам, якія ўдзельнічалі ў заду- 
шэнні паўстання 1794 г., буйныя зямельныя надзелы ў Бела- 
русі 84 . Толькі А. Сувораву, гэтаму галоўнаму душыцелю паў- 
стання, было аддадзена звыш 1 3 тысяч беларускіх сялян (увесь 
Кобрынскі павет). Такім чынам, беларускія сяляне (а яны тады 
складалі галоўную масу народа) у выніку далучэння да Расіі 
папалі пад двайны прыгнёт польскіх і расійскіх памешчыкаў. 
да якіх дадаліся і расійскія чыноўнікі. 

Аднак і гэты страшэнны нацыянальны і сацыяльны ўціск 
не змог змярцвіць беларусаў як народ. Што ж, калі яны змаглі 
скласціся і вырасці на зямлі, дзе амаль бесперастанку люта- 
валі знішчальныя войны, то ўжо гэта характарызуе іх як вы- 
ключна жыццяздольную нацыю. I таму яна змагла пераадо- 
лець і найцяжэйшыя выпрабаванні на сваім шляху ў XIX і XX 
стагоддзях, захаваўшы сваю адметнасць як народа і адрадзіў- 
шы сваюдзяржаўнасць. Паслядоўнаеадстойваннегэтага із’яў- 
ляецца цвёрдым грунтам для далейшага паўнакроўнага 
гістрычнага жыцця беларускага народа. 

